

प्रकाशक—  
नाथूराम प्रेमी  
हिन्दी-ग्रन्थ-रत्नाकर कार्यालय  
हीराबाग, गिरगाँव, बम्बई

प्रथम बार  
~~~~~  
फरवरी, १९४०  
मूल्य दो रुपया

मुद्रक—  
रघुनाथ दिपाजी देसाई,  
न्यू भारत प्रिंटिंग प्रेस,  
६ केलेवाडी, गिरगाँव, बम्बई नं. ४

स्वर्गीय पितृव्य  
पूज्य 'पण्डितजी' के चरणोंमें



## प्रकाशककी ओरसे

जिन बहुतसे विषयोके संबंधमें गत २५-३० वर्षोंमें दुनियाका दृष्टिकोण बदल गया है उनमें साहित्यकी आलोचना और उसका इतिहास भी एक है। जिस तरह इतिहासके सम्बन्धमें लोगोंका खयाल था कि उसे बनानेवाले कुछ राजे-महाराजे और सेनानी हुआ करते हैं और उनके नामोंकी सूची तथा उनके पैदा होने, राज करने, जीतने और हारनेकी तारीखोंकी सूची दे देने मात्रसे इतिहास-लेखकके कर्तव्यकी इतिश्री हो जाती है, उसी तरह भाषा और उसके साहित्यके इतिहासके सम्बन्धमें भी था। तब पुराने लेखकों और कवियोंके नामोंका संग्रह करनेमें विशेष परिश्रम किया जाता था-और फिर उनकी रचनाओंके अधूरे नमूने तथा कुछ तारीफके शब्द जोड़कर उनका गलत-सही वर्गीकरण कर दिया जाता था।

पर, जैसे जैसे सब विषयोपर वैज्ञानिक ढंगसे विचार होने लगा है वैसे वैसे यह बात स्पष्ट होने लगी है कि सदर्मके लिहाजसे ये बातें भले ही जल्दी हों, और इसके लिए संसार उन लेखकोंका सदैव ऋणी रहेगा, पर इनसे किसी भाषाके साहित्यमें वह अन्तर्दृष्टि प्राप्त नहीं हो सकती जिसके पाये बिना साहित्यका अध्ययन निष्फल हो जाता है। प्रत्येक देशका साहित्य, समाज, संस्कृति और चिन्तन, एक अविच्छिन्न विकास-परंपराका और उसमें होनेवाली क्रिया-प्रतिक्रियाओंका प्रतिबिम्ब हुआ करता है जिसे गति देनेमें भौगोलिक, आर्थिक, मनोविज्ञानिक, दार्शनिक और वैयक्तिक कारण काफी हिस्सा लेते हैं। जब तक इन बातोंका ज्ञान नहीं होता तब तक साहित्यके इतिहासको पढ़नेका डिक्शनरीको याद करनेकी अपेक्षा अधिक मूल्य नहीं हो सकता।

मेरी बहुत समयसे इच्छा थी कि हिन्दी साहित्यके बारेमें इस



नवीन दृष्टिकोणसे कोई ग्रन्थ लिखा जाय। इस पुस्तकके द्वारा यह इच्छा कुछ अंशोंमें पूरी हो रही है और मुझे प्रसन्नता है कि इसे प्रकाशित करनेका सौभाग्य भी मुझे मिल रहा है।

पर यहाँ मेरा यह आशय नहीं है कि जिन विद्वानोंने हिन्दी साहित्यके इतिहासपर कलम उठाई है उन्होंने नवीन दृष्टिकोणका सर्वथा विचार ही नहीं किया। नहीं, बहुत कुछ किया है। पर, इस पुस्तकमें उस दृष्टिकोणको जिस स्पष्टता और योग्यतासे व्यक्त किया गया है वह अन्यत्र दुर्लभ है।

दूसरे, यह पुस्तक हिन्दी साहित्यका इतिहास नहीं है और न यह ऐसे किसी इतिहासका स्थान ही ले सकती है। यह तो एक तरहसे उसकी भूमिकाको स्पष्ट करनेवाली भूमिका है। आधुनिक इतिहासोंको यह अधिक स्पष्ट करती है और भविष्यमें लिखे जानेवाले इतिहासोंकी मार्गदर्शिका है। इसीमें इसका महत्त्व है।

लेखकके बारेमें मैं इतना ही कहना चाहता हूँ कि वे आधुनिक भारतके सर्वश्रेष्ठ साहित्यकार महामना रवीन्द्रनाथ ठाकुरके संसर्गमें बरसोंसे रह रहे हैं और उनके शातिनिकेतनमें अध्यापक हैं।

पुस्तकको छापनेमें कहीं कहीं दृष्टिदोषसे अशुद्धियाँ रह गई हैं, जैसे कि पृष्ठ १७ की अंतिम पंक्तिमें 'आभीरो'की जगह 'अमीरों' छप गया है और पृष्ठ २३ की टिप्पणी गलतीसे पृष्ठ २४ पर छप गई है। इसके लिए हम पाठकोंसे क्षमा चाहते हैं।

## निवेदन

‘विश्वभारती’ के अहिन्दी-भाषी साहित्यिकोंको हिन्दी साहित्यका परिचय करानेके वहाने इस पुस्तकका आरंभ हुआ था। बादमें कुछ नये अध्याय जोड़कर इसे पूर्ण रूप देनेकी चेष्टा की गई है। मूल व्याख्यानोंमेंसे ऐसे बहुतसे अंश छोड़ दिये गये हैं जो हिन्दी भाषी साहित्यिकोंके लिये अनावश्यक थे। फिर भी इस बातका यथा-संभव ध्यान रखा गया है कि प्रवाहमें बाधा न पड़े। इसके लिए कभी कभी कोई कोई बात दो जगह भी आ जाने दी गई है। ऐसा प्रयत्न किया गया है कि हिन्दी साहित्यको सम्पूर्ण भारतीय साहित्यसे विच्छिन्न करके न देखा जाय। मूल पुस्तकमें बार बार संस्कृत, पाली, प्राकृत और अपभ्रंशके साहित्यकी चर्चा आई है, इसी लिए कई लंबे परिशिष्ट जोड़कर संक्षेपमें वैदिक, बौद्ध और जैन साहित्योंका परिचय करा देनेकी चेष्टा की गई है। रीति-काव्यकी विवेचनाके प्रसंगमें (पृ० ११५ पर) कविप्रसिद्धियों और स्त्री-अंगके उपमानोंकी चर्चा आई है। मध्यकालकी कवितार्थके साथ संस्कृत कविताकी तुलनाके लिए आवश्यक समझकर परिशिष्टमें इन दो विषयों पर भी अध्याय जोड़ दिये गये हैं।

श्री पं० नाथूरामजी प्रेमीने जिस प्रेम और उत्साहसे इस ग्रंथको छापा है उसके लिए लेखक उनका सदा कृतज्ञ रहेगा। प्रेमीजीने प्रेम-पूर्वक इसे सुंदर रूपमें उपस्थित ही नहीं किया है, आवश्यक स्थानोंपर परिवर्तन-परिवर्धनकी भी बांति सुझाकर पुस्तकको अधिक त्रुटियुक्त होनेसे बचा लिया है।

बौद्ध साहित्यवाले अध्यायमें प्रो० विंटरनिट्स, पं० विधुशेखरशास्त्री और श्री वेणीमाधव वाडुआके लेखोंसे बहुत सहायता मिली है। पुस्तक जब प्रेसमें थी तब श्री भदन्त आनन्द कौसल्यायनने भी इसके एक अंशकी आलोचना करके लेखककी सहायता की है। शान्तिनिकेतनके पाली और संस्कृतके अध्यापक पण्डित-प्रवर श्री नित्यानन्द विनोद गोस्वामीने इसे देख लिया था और आवश्यक सुधार सुझाये थे। इन बातोंके लिए लेखक समीका अत्यन्त कृतज्ञ है।

सन्त-साहित्यके संबंधमें लिखते समय आचार्य श्री क्षितिमोहन सेन महाशयसे अनेक स्थानोंपर बहुत सहायता मिली है। लेखकके ऊपर उनका स्नेह इतना अधिक रहा है कि इस स्थानपर उनके प्रति कृतज्ञता प्रकट करनेमें भी उसे बहुत संकोच हो रहा है।

अनेक विद्वानोंकी लिखी हुई अनेक पुस्तकोंसे अनेक सहायतायें मिली हैं। पुस्तकमें ही यथा-स्थान उनका उल्लेख कर दिया गया है। वस्तुतः इस पुस्तकमें जो कुछ भी अच्छा है वह अन्य विद्वानोंकी चीज है, लेखकका काम संग्रह करना ही अधिक रहा है। सबके प्रति वह अपनी कृतज्ञता निवेदन करता है।

—हजारीप्रसाद द्विवेदी

## विषय-सूची

### १ हिन्दी साहित्य : भारतीय चिन्ताका स्वाभाविक विकास

हिन्दी साहित्यकी उपेक्षा—इस्लामका प्रवेश—दो हजार वर्ष पहलेका भारतीय साहित्य—हिन्दी भाषाका क्षेत्र—भिन्न प्रकृतियोंका संघर्ष—बौद्ध धर्मका हिन्दी क्षेत्रमें अस्तित्व—बौद्ध प्रभावका अर्थ—शंकर-कुमारिलद्वारा बौद्ध धर्मके निष्कासनका अर्थ—महायान मतकी अन्तिम परिणति जादू-टोटाकोमें—बंगाल और नेपालमें बौद्ध धर्मके अन्तिम दिन—उड़ीसाका महिमा-सम्प्रदाय—मीम मोईकी कहानी—नाथपंथका आविर्भाव—काशी और मगधमें बौद्ध धर्मके अन्तिम दिन—हीनयान और महायान—वज्रयान और सहजयान—महायान मतकी विशेषता—उसका हिन्दू धर्ममें घुलना—ईसाइयोंकी भक्ति-भावनापर अनुमान द्वारा आरोपित महायान-प्रभाव—बौद्ध धर्मका लोकप्रवण होना—प्रस्थानत्रयीके आधारपर शास्त्रीय चर्चा—टीका-काल—निबंध-ग्रंथ—उनके बननेका कारण—राजपूताने और पंजाबकी अवस्था—निष्कर्ष । ... .. पृष्ठ १-१५

### २ हिन्दी साहित्य : भारतीय चिन्ताका स्वाभाविक विकास

अपभ्रंश कविताके प्रोत्साहनका प्रश्न—चार प्राकृत भाषाएँ—वस्तुतः दो ही—शौरसेनी और मागधी बोलनेवालोंकी प्रकृतियाँ भिन्न भिन्न हैं—अपभ्रंशका साहित्य—काव्य-मीमांसाकी गवाही—राजा भोज और मुंजकी अपभ्रंश कविता—अपभ्रंश क्या लोकभाषा थी?—आमीरोंकी भाषा—आमीरोंका राज्य-विस्तार और उनके साथ अपभ्रंश कविताकी प्रतिष्ठा—अपभ्रंशभाषाविषयक विचारोंका निष्कर्ष—आधुनिक भाषाओंमें तत्सम शब्द कैसे आये—प्राचीन हिन्दी कविताके

छ. अग—दो भिन्न जातिकी कविताओंका विकास—इसमें विजातीय विकास बिल्कुल ही नहीं । ... पृष्ठ १६-२९

### ३ सन्त-मत

योगी जाति—कबीरका इससे संबंध—निर्गुणमतका बौद्धमत और नाथपंथसे संबंध—कबीरके जातिविरोधी विचार विदेशी नहीं है—सहजयानके साधकों और अश्वघोषके जाति-प्रथाके विरोधी विचार—नाथपंथियोंका अक्खड़पन और कबीरका फकड़पन—दृष्टकूट और उल्टवॉसियों—सन्धा भाषा—सखी क्या है—निर्गुणिया भक्तों और पूर्ववर्ती साधकोंमें साम्य—सहज पंथ—शून्यवाद—निर्गुण मत—सबद, सुरति और निरति—सीमा-असीमका द्वंद्व—कौ गन्दका अर्थ—कबीरके रूपक—निर्गुण मत प्रभावशाली क्यों हुआ ? ... पृष्ठ ३०-४३

### ४ भक्तोंकी परम्परा

भारतीय साहित्यमें अभिनव तत्त्व—आलवार भक्त—दक्षिणके वैष्णव आचार्य—श्रीसम्प्रदाय—रामानंदकी भक्त-परम्परा, निर्गुण और सगुण—ब्राह्म सम्प्रदाय—रुद्र सम्प्रदाय—वल्लभाचार्यकी शिष्यपरम्परा—सनकादि सम्प्रदाय—गुरु नानक और अन्य भक्तगण—सूफी साधनाका आविर्भाव—पद्मावतीकी छन्दःप्रथा भारतीय है । ... पृष्ठ ४४-५९

### ५ योगमार्ग और सन्तमत

परमपद-प्राप्तिके तीन मार्ग—सहजयान, तंत्रमत, नाथपंथ और निर्गुण मतके सिद्धोंकी अभिन्नता—योगियोंके करामात—महाकुण्ड-लिनी शक्ति—षट्चक्र—इडा-पिंगला-सुषुम्ना—नाद और बिन्दु—रफोट—षट्कर्म—गोरखधधा—सद्गुस्की महिमा—कबीरदास और योगमार्ग—कबीरकी सहज समाधि और उनमुनी रहनी—सहज योग—वीरसाधना । ... पृष्ठ ६०-६९

### ६ सगुण-मतवाद

शास्त्रीय मतकी जानकारीकी आवश्यकता—भागवत पुराण—

भगवतकी रचनाके काल और देश—अवतार क्या हैं—लीलावतार  
चैदीम—अगुण और सगुण—अवतारका मुख्य हेतु—भगवान्की  
माधुरी—रागानुगा और वैधी भक्ति—इस निषिद्ध आचार—दो मूल  
तत्त्व—पाँच त्याज्य कर्म—प्रेमोदय क्रम—स्वभाव और रति—  
निर्विशेषक और सविशेषक भगवद्गुण—शान्त स्वभावके भक्त—  
दास्यके—सह्यके—उज्ज्वल रस—दर्पणकी उपमा—तुलसीदासका  
मन—कृष्णभक्तों और राम-भक्तोंके विशेष दृष्टिकोण । पृष्ठ ७०-८४

### ७ मध्ययुगके सन्तोंका सामान्य विश्वास

भक्त और भगवानका संबंध—ब्रह्म परमात्मा और भगवान्—  
भगवान्के साथ लीला—भक्त और भगवान्की समानता—प्रेम ही  
परम पुरुषार्थ—भक्तिकी महिमा—नाम-माहात्म्य—रामसे बड़ा  
नाम—आत्मसमर्पण । ... पृष्ठ ८५-९४

### ८ भक्तिकालके प्रमुख कवियोंका व्यक्तित्व

कबीर—नानक—सूरदास—नटदास—तुलसीदास—दादू—  
सुंदरदास—रचव । ... पृष्ठ ९५-११०

### ९ रीति-काव्य

दो भिन्न प्रकृतिके आर्य—ऐहिकतापरक काव्यका आविर्भाव—  
हालकी सत्सई—हालका काव्य—दूण और आभीर—रासो आदिमें  
कल्पित कथायें—अपभ्रंशसे दो प्रकृतिकी कविताओंका विकास—  
अलंकारशास्त्रमें दो धारायें—ध्वनिसम्प्रदाय—वृहत्त्रयी—रीतिकाशीन  
हिन्दी कविता—यह लोक साहित्य नहीं और शास्त्रीय काव्य भी नहीं  
है—स्तोत्र-साहित्य—गोपी और गोपालोंके प्रेम-काव्य—राधा-कृष्णकी  
प्रेम-लीलाका साहित्यमें प्रयोग—गौडीय वैष्णवोंके नायिका-भेदसे रीति  
काव्यके नायिका-भेदकी तुलना—वात्स्यायनका काम-सूत्र—स्वाधीन  
चिन्ताके प्रति अवज्ञाका भाव । ... पृष्ठ १११-१२५

### १० उपसंहार

भारतीय साहित्यके दो मोटे मोटे विभाग—कवि और काल—वैदिक

साहित्यका परिचय—जन्मांतर-व्यवस्था और कर्मफलवादका साहित्य-  
पर प्रभाव—काव्यका उद्देश्य—लोकोत्तर आनंदकी प्राप्ति कैसे होती  
है ?—प्रतिभा और अभ्यास—ग्राम-गीतोंका महत्त्व—भारतीय  
साहित्य कहाँ श्रेष्ठ है—उन्नीसवीं शताब्दीके अन्तमें हिन्दी कविकी  
मनोवृत्ति—नवयुग—अद्भुत प्रगति—साहित्यके बाह्य अन्तर रूपमें  
परिवर्तन—इस युगकी कमी—जीवित जातिसे सम्पर्क—साधनालब्ध  
दृष्टिका परित्याग—अति आधुनिक काव्य-प्रवृत्तियों—निवैयक्तिक दृष्टि-  
कोण—चार श्रेणीके कवि—कविताकी भाषा और शैलीमें परिवर्तन  
—कवि और पाठकके बीचमें व्यवधानका कारण—वैयक्तिकता और  
भावुकताका हास—भविष्यकी ओर संकेत । पृष्ठ १२६-१४२

## परिशिष्ट

### १ संस्कृत साहित्यका संक्षिप्त परिचय

संस्कृतमें लिखे हुए ग्रंथ—इन ग्रंथोंका वर्गीकरण—ये काहे पर  
लिखे गये हैं—वैदिक साहित्य—वेदाङ्ग साहित्य—पुराण-इतिहास  
—धर्मशास्त्र, अर्थशास्त्र, कामशास्त्र—दर्शन—बौद्ध साहित्य—  
आयुर्वेद और अन्य उपवेद—अलङ्कृत काव्य, गद्य, नाटक, चम्पू  
और कृहानियों—नाटक और काव्यके विवेचनात्मक ग्रंथ—संकीर्ण  
काव्य—धर्म और दर्शनपर टीकायें—निबंध—तंत्रग्रंथ, भक्ति-साहित्य  
—पथरां और ताम्रपत्रोंका साहित्य—फुटकर विषय—अन्तिम  
वात । ... पृष्ठ १४५-१६२

### २ महाभारत क्या है ?

महामारतका नाम—उसका विषय—तीन संस्करण—मूल कहा-  
नीमें परिवर्तन—महाभारतीय कथाकी लोकप्रियता—उज्ज्वल चरित्रोंका  
वन—इसका वर्तमान रूप—इसका काल । पृष्ठ १६३-१७०

## ३ रामायण और पुराण

रामायणका प्रभाव—इसका वर्तमान आकार—इसके भेद—  
महाभारत और रामायणकी काल-गत तुलना—रामकी कथाका समय  
—जैनो और बौद्धोंमें रामायणकी कथा—पुराण और उपपुराण—  
पुराण शब्दका अर्थ—पुराणोंका प्रभाव—इनकी प्राचीनता—इनके  
लक्षण—अष्टादह पुराणोंके नाम—पुराण-रचना-सबघी पौराणिक  
कहानी—व्यासजी और पुराण—पुराणोंमें प्रक्षेप—पुराणोंका अलग  
अलग परिचय । ... ... पृष्ठ १७१—१७७

## ४ बौद्ध-साहित्य

बुद्धदेवके धर्मप्रचारका समय—संगीतियों—पाली साहित्यका  
विभाजन—त्रिपिटक—विनय-पिटक—सुत्त-पिटक—अभिधम्म-पिटक  
—अनुपालि या अनुपिटक ग्रंथ—सिंहलीय परम्परा—सिंहलके भिक्षु-  
योंके ग्रंथ । ... ... पृष्ठ १७८—१८९

## ५ बौद्ध-संस्कृत-साहित्य १९०—२०२

बौद्ध संस्कृत साहित्यके मूल—नेपाल और तिब्बतमें उपलब्ध  
साहित्य—हुएन्त्सोंगके सग्रहीत ग्रंथ—त्रिपिटकसे मिल साहित्य—  
महावस्तु और ललितविस्तर—अवदानसाहित्य—महायान सूत्र—  
—प्रज्ञापारमितायें—अवतंसक ग्रंथ—सद्धर्मालकावतार सूत्र—कुछ  
महायानी आचार्य—माहात्म्य, स्तोत्र, धारणी और तंत्र—  
उपसंहार । ... ... पृष्ठ १९०—२०२

## ६ कवि-प्रसिद्धियाँ

कवि-समय और काव्य-समय—वृक्षदोहद—इसका मूल—गंधर्व,  
अप्सरायें और कवि-प्रसिद्धियाँ, अशोक—कर्णिकार—कामदेव—  
कुन्द—कुमुद—कुरवक—कोकिल—चकोर—चक्रवाक-मिथुन—  
चन्दन—चम्पक—तिलक—नमेरु—नीलोत्पल—पद्म—प्रियंगु  
—भूर्जपत्र—मन्दार—मयूर—मालती—मुक्ता—रंग—राजहंस  
—वकुल—शेफालिका—सहकार—समानार्थक—संकीर्ण कवि-  
प्रसिद्धियाँ । ... ... पृष्ठ २०३—२३७



### ७ स्त्री-रूप

स्त्रीका रूप—मुखमण्डल, केश, मोंग, ललाट, कपोल, नेत्र, अपाग, भ्रू, नासा, अधर, इन्त, जिह्वा, वाणी, कंठ, ग्रीवा, श्रवण, बाहु, हाथ, अंगुलि, नख, वक्षःस्थल, नाभि, त्रिवली, रोमाली, पृष्ठ और कटि—जघन, नितंब, उरु, चरण, अंगुष्ठ, नख, नूपुरध्वनि, गमन ।      ...      ..      पृष्ठ २३८-२४५

### ८ जैन साहित्य

जैन साहित्यका आरंभ—श्वेतांबर और दिगंबर सम्प्रदायोंका उद्भव  
—साहित्यका संकलन—अग और उपांग—प्रकीर्णक—छेद-सूत्र  
—मूलसूत्र—आगमके अन्तर्गत अन्य ग्रंथ—अगवाह्य ग्रंथ—  
दिगंबरोंका वर्गीकरण—मीमांसकोंद्वारा आक्रमण और प्रत्याक्रमण—  
टीकापरम्परा—जैन रामायण—जैन महाभारत—जैन पुराण—  
प्रबंध-ग्रंथ—कथाग्रंथ—काव्य—नाटक—स्तोत्र—नीतिग्रंथ—  
सैद्धान्तिक उक्तियाँ—देशी भाषाओंका साहित्य ।      पृष्ठ २४६-२५७

हिन्दी साहित्यकी भूमिका



# हिन्दी साहित्य :

## भारतीय चिन्ताका स्वाभाविक विकास

१

आजसे लगभग हजार वर्ष पहले हिन्दी साहित्य बनना शुरू हुआ था। इन हजार वर्षोंमें भारतवर्षका हिन्दीभाषी जन-समुदाय क्या सोच-समझ रहा था, इस बातकी जानकारीका एकमात्र साधन हिन्दी साहित्य ही है। कमसे कम भारतवर्षके आधे हिस्सेकी सहस्रवर्ष-व्यापी आशा-आकांक्षाओंका मूर्तिमान् प्रतीक यह हिन्दी साहित्य अपने आपमें एक ऐसी शक्तिशाली वस्तु है कि इसकी उपेक्षा भारतीय विचार-धाराके समझनेमें घातक सिद्ध होगी। पर नाना कारणोंसे सचमुच ही यह उपेक्षा होती चली आई है। प्रधान कारण यह है कि इस साहित्यके जन्मके साथ ही साथ भारतीय इतिहासमें एक अभूतपूर्व राजनीतिक और धार्मिक घटना हो गई। भारतवर्षके उत्तर-पश्चिम सीमान्तसे विजयहस्त इस्लामका प्रवेश हुआ जो देखते देखते इस महादेशके इस कोनेसे उस कोनेतक फैल गया। इस्लाम जैसे सुसंगठित धार्मिक और सामाजिक मतवादसे इस देशका कभी पाला नहीं पड़ा था, इसीलिए इस नवागत समाजकी राजनीतिक, धार्मिक और सामाजिक गति-विधि इस देशके ऐतिहासिकका सारा ध्यान खींच लेती है। यह बात स्वाभाविक तो है, पर उचित नहीं है। दुर्भाग्यवश, हिन्दी साहित्यके अध्ययन और

लोकचक्षु-गोचर करनेका भार जिन विद्वानोंने अपने ऊपर लिया है, वे भी हिन्दी साहित्यका सम्बन्ध हिन्दू जातिके पराजयके साथ ही अधिक बताते हैं और इस प्रकार अनजान आदमीको दो ढँगसे सोचनेका मौका देते हैं—एक यह कि हिन्दी साहित्य एक हतदर्प पराजित जातिकी सम्पत्ति है, इसलिये उसका महत्त्व उस जातिके राजनीतिक उत्थान-पतनके साथ अङ्गाङ्गी-भावसे सद्बद्ध है, और दूसरा यह कि ऐसा न भी हो तो भी वह एक निरन्तर पतनशील जातिकी चिन्ताओंका मूर्त प्रतीक है जो अपने आपमें कोई विशेष महत्त्व नहीं रखता। मैं इन दोनों बातोंका प्रतिवाद करता हूँ, और अगर ये बातें मान भी ली जायें तो भी यह कहनेका साहस करता हूँ कि फिर भी इस साहित्यका अध्ययन करना नितान्त आवश्यक है, क्योंकि दस सौ वर्षोंतक दस करोड़ कुचले हुए मनुष्योंकी बात भी मानवताकी प्रगतिके अनुसंधानके लिए केवल अनुपेक्षणीय ही नहीं बरिक् अवश्य-ज्ञातव्य वस्तु है। मैं ऐसा करके इस्लामके महत्त्वको भूल नहीं रहा हूँ लेकिन जोर देकर कहना चाहता हूँ कि अगर इस्लाम नहीं आया होता तो भी इस साहित्यका बाहर आना वैसा ही होता जैसा आज है।

अपनी बातको ठीक ठीक समझानेके लिये मुझे और भी हजार वर्ष पीछे लौट जाना पड़ेगा। आजके हिन्दू समाजमें आजसे दो हजार वर्ष पहलेसे लेकर हजार वर्ष पहले तकके हजार वर्षोंमें, जो ग्रंथ लिखे गये, उनकी प्रामाणिकतामें बादमें चलकर कभी कोई सन्देह नहीं किया गया और उन्हें ही यथार्थमें हिन्दू धर्मका मेरुदण्ड कह सकते हैं। मनु और याज्ञवल्क्यकी स्मृतियाँ, सूर्यादि पौर्वो सिद्धान्त-ग्रंथ, चरक और सुश्रुतकी संहितायें, न्यायादि छहों दर्शन-सूत्र, प्रसिद्ध प्रसिद्ध पुराण, रामायण और महाभारतके वर्तमान रूप, नाट्य-शास्त्र, पतञ्जलिका महाभाष्य आदि कोई भी प्रामाणिक माना जानेवाला ग्रंथ क्यों न हो, उसकी रचना, सकलन या रूप प्राप्ति सन् ईसवीके दो-ढाई सौ वर्ष इधर-उधरकी ही है। उसके बादकी चार-पाँच शताब्दियों तक इन ग्रंथोंके निर्दिष्ट आदर्शका बहुत प्रचार होता रहा और इसी प्रचार-कालमें संस्कृत साहित्यके अनमोल रत्नोंका प्रादुर्भाव हुआ। अश्वघोष, कालिदास, भट्टनाहु, वराहमिहिर, ब्रह्मगुप्त, कुमारिल, शंकर, दिङ्नाग, नागार्जुन आदि बड़े बड़े आचार्योंने इन शताब्दियोंमें उत्पन्न होकर भारतीय विचार-धाराको अभिनव समृद्धिसे समृद्ध किया। वेद अब भी आदरके साथ मान्य समझे जाते थे पर साधारण जनतामें उनकी महिमा नाम-मात्रमें ही प्रतिष्ठित रही।

अगर आप भारतवर्षके मान-चित्रमें उस अंशको देखें जिसकी साहित्यिक भाषा हिन्दी मानी जाती है तो आप देखेंगे कि यह विमाल क्षेत्र एक तरफ़ तो उत्तरमें भारतीय सीमाको छुए हुए है जहाँसे आगे बढ़नेपर एकदम भिन्न जातिकी भाषा और संस्कृतिसे सम्बन्ध होता है और दूसरी तरफ़ पूर्वकी ओर भी भारतवर्षकी पूर्व सीमाओंको बनानेवाले प्रदेशोंसे सटा हुआ है। पश्चिम और दक्षिणमें भी वह एक ही संस्कृति, पर भिन्न प्रकृतिके प्रदेशोंसे सटा हुआ है। भारतवर्षका ऐसा कोई भी प्रान्त नहीं है जो इस प्रकार चौमुखी प्रकृति और संस्कृतिसे घिरा हुआ हो। इस घिरावके कारण उसे निरन्तर भिन्न भिन्न संस्कृतियों और भिन्न भिन्न विचारोंके सघर्षमें आना पड़ा है। पर जो बात और भी ध्यान-पूर्वक लक्ष्य करनेकी है वह यह है कि यह मध्यदेश वैदिक युगसे लेकर आज तक अतिशय रक्षणशील और पावित्र्याभिमानी रहा है। एक तरफ़ तो भिन्न विचारों और संस्कृतियोंके निरन्तर संघर्षने और दूसरी तरफ़ रक्षण-शीलता और श्रेष्ठत्वाभिमानने इसकी प्रकृतिमें इन दो बातोंको बद्धमूल कर दिया है—एक अपने प्राचीन आचारोंसे चिपटे रहना पर विचारमें निरन्तर परिवर्तित होते रहना, और दूसरे धर्मों, मतों, सम्प्रदायों और संस्कृतियोंके प्रति सहनशील होना। अब देखा जाय कि हिन्दी साहित्यके जन्म होनेके पहले कौन-कौनसे आचार-विचार या अन्य उपादान इस प्रदेशके समाजको रूप दे रहे थे।

इस बातका निश्चित प्रमाण है कि सन् ईसवीकी सातवीं शताब्दीमें युक्तप्रान्त, बिहार, बंगाल, आसाम और नेपालमें बौद्ध धर्म काफी प्रबल था। यह उन दिनोंकी बात है जब इस्लाम धर्मके प्रवर्तक हज़रत मुहम्मदका जन्म ही हुआ था। बौद्ध धर्मके प्रभावशाली होनेका सवृत चीनी यात्री हुएत्सांगके यात्रा-विवरणमें मिलता है। यह भी निश्चित है कि वह बौद्ध धर्म महायान सम्प्रदायसे विशेष रूपसे प्रभावित था क्योंकि उत्तरी बौद्ध धर्म यदि हीनयानीय शाखाका भी था तो भी महायान-शाखाके प्रभावसे अछूता नहीं था। सातवीं शताब्दीके बाद उस धर्मका क्या हुआ, इसका ठीक विवरण हमें नहीं मिलता पर वह एकाएक गुम तो नहीं ही हुआ होगा। उस युगके दर्शन-ग्रन्थों, काव्यों, नाटकों आदिसे स्पष्ट ही जान पड़ता है कि ईसाकी पहली सहस्राब्दीमें वह इन प्रान्तोंसे एकदम लुप्त

नहीं हो गया था। इधर हालमें जो सब प्रमाण संग्रहीत किये जा सके हैं उनसे इतना निःसंकोच कहा जा सकता है कि मुसलमानी आक्रमणके आरंभिक युगोंमें भारतवर्षसे इस धर्मकी एकदम समाप्ति नहीं हो गई थी। हम आगे चलकर देखेंगे कि इन प्रदेशोंके धर्म-मत, विचार-धारा और साहित्यपर इस धर्मने जो प्रभाव छोड़ा है, वह अमिट है।

लेकिन जब मैं ऐसा कहता हूँ तो 'प्रभाव' शब्दका जो अर्थ समझता हूँ उसको ध्यानमें रखना चाहिये। मैं यह नहीं कहता कि हिन्दीभाषी प्रदेशका जनसमुदाय इन दिनों बौद्ध था। वस्तुतः सारा समाज किसी भी दिन बौद्ध था या नहीं, यह प्रश्न काफी विवादास्पद है। कारण यह है कि बौद्ध धर्म सन्यासियोंका धर्म था, लोकके सामाजिक जीवनपर उसका प्रभुत्व कम ही था। जिस प्रकार आजके नागा सम्प्रदायको देखकर कोई विदेशी यात्री कह सकता है कि भारतवर्षमें नागा सम्प्रदाय खूब प्रबल है, परन्तु, यह बात सच होते हुए भी इसकी सच्चाईके साथ सामाजिक जीवनका गहरा सम्बन्ध नहीं है। इसी प्रकार चीनी यात्रीके यात्रा-विवरणका भी विचार होना चाहिये। हम उस विवरणसे इतना ही मान सकते हैं कि लोग बौद्ध सन्यासियोंका आदर-सत्कार करते थे और उनके ही दगपर अपने आपके विषयमें, अपनी दुनियाके विषयमें और लोक-परलोकके विषयमें सोचने लगे थे हमारे सामने आज भी भारतीय गृहस्थ परस्पर-विरोधी मतोंके माननेवाले साधुओंकी तथा भिन्न भिन्न सम्प्रदायके भिन्न भिन्न प्रकृतिके देवताओंकी पूजा करता है। हुण्टसागके युगमें यही अवस्था रही होगी। इससे यह समझना सरल है कि उन दिनों हिन्दू समाजमें लोग बौद्ध भिक्षुओंके उपदिष्ट देवताओंकी, कल्याण-कामनासे पूजा करते थे और उनके बताये हुए दगसे जप आदि भी करते थे। इस प्रकार पुष्ट-दर-पुष्टसे होता आता था और लोगोंके मनमें इन देवताओं और पूजा-पद्धतियोंके प्रति एक अपनापनका भाव आ गया था जो बौद्ध मठोंके उठ जानेके बाद भी उठ नहीं गया, बल्कि समाजमें ज्योंका त्यों रह गया। पर चूँ कि बौद्ध सन्यासी ही उसका असली तत्त्व समझाया करते थे इसलिये उनके अभावमें वह नाना विकृत रूपोंमें और कभी कभी नाम-रूप बदलकर मूलरूपमें ही चलने लगा। 'प्रभाव' पढनेका मेरी दृष्टिमें यहाँ यही अर्थ है।

बौद्ध धर्मका इस देशसे जो निर्वासन हुआ उसके प्रधान कारण शंकर, कुमारिल और उदयन आदि वैदान्तिक और मीमांसक आचार्य माने जाते हैं। इस कथनको

ऐतिहासिक दृष्टिसे तो असत्य सिद्ध किया जा सकता है, लोगोंने ऐसा करनेकी चेष्टा भी की है, पर इसका अन्तर्निहित अर्थ एकदम सत्य है। ये आचार्यगण दार्शनिक पंडित थे, इनकी प्रतिभा और विद्वत्ता अनुपम थी। इसलिए इनके द्वारा बौद्ध धर्मके निर्वासन और निरसनका यही अर्थ हो सकता है कि बुद्धिजीवियों और उपरले स्तरके लोगोके मनपरसे बौद्धधर्मके दार्शनिक युक्ति-जालकी आस्था उठ गई। ये लोग असलमे बौद्ध तत्त्ववादके कायल थे, भक्तिवादके नहीं। पर साधारण जनताका तत्त्ववादसे कोई संबंध नहीं था। ऐसा हो सकता है कि राजा लोग जब बौद्ध तत्त्ववादके कायल नहीं रहे तब बड़े बड़े बौद्धमठ, जो अधिकांशमें राजकीय सहायतासे चल रहे थे, उठ गये होंगे। पर उन्होंने निचले स्तरके आदिमियोंमे जो प्रभाव छोड़ा था, उसमें केवल नाम-रूपका परिवर्तन हुआ, ठीक उसी प्रकार जिस प्रकार शंकराचार्यके तत्त्ववादकी पृष्ठ-भूमिमे बौद्ध तत्त्ववाद अपना रूप बदल कर रह गया। बड़े बड़े बौद्ध मठोंने गैव मठोंका रूप ले लिया और करोड़ोंकी संख्यामे जनता आज भी उन मठोंके महत्त्वोंकी पूजा करती आ रही है। वस्तुतः हर्षके बाद उत्तर भारतमें (विशेष कर इन प्रदेशोंमे) बहुत दिनोतक बौद्ध धर्मको कोई राजकीय सहारा नहीं मिला। न मिलनेके कारण या तो बौद्ध सन्यासियोंको उन स्थानोंपर चला जाना पड़ा जहाँ उन्हें सुरक्षण मिल सकता था, या निचले स्तरके लोगोंको अधिकाधिक आकृष्ट करना पड़ा। आठवीं-नवीं शताब्दीमें बौद्ध महायान सम्प्रदाय लोकाकर्षणके रास्ते बड़ी तेजीसे बढ़ने लगा। वह तंत्र, मंत्र, जादू, टोना, ध्यान, धारणा आदिसे लोगोंको आकृष्ट करता रहा। यद्यपि 'सद्धर्म-पुण्डरीक' आदि प्राचीन महायानीय ग्रंथोंमें ही इन बातोंके जीवाणु वर्तमान थे पर इन शताब्दियोंमें वह इस रास्ते बड़ी तेजीसे मुड़ पड़ा। महायान शाखाकी अन्तिम परिणति अभिचारदिमे ही हुई।

आठवीं शताब्दीमे बंगालमे पाल-राज्य कायम हुआ। यही वंश भारतवर्षमें बौद्ध धर्मका अन्तिम शरणदाता रहा। यहाँ आकर और नेपाल और तिब्बतमे जाकर बौद्ध धर्मका संबंध तंत्रवादसे और भी अधिक बढ़ गया। जिन दिनों हिन्दी साहित्यका जन्म हो रहा था उन दिनों भी बंगाल और मगध तथा उड़ीसामे बड़े बड़े बौद्ध विहार विद्यमान थे जो अपने मारण, मोहन, वशीकरण और उच्चाटनकी विद्याओंसे



और नानाप्रकारके रहस्यपूर्ण तांत्रिक अनुष्ठानोंसे जन-समुदायपर अपना प्रभाव फैलाते रहे। नेपालमें तो अब भी बौद्ध धर्म किसी न किसी रूपमें प्राप्त हो जाता है पर अत्यन्त हालमें बंगाल, उड़ीसा और मयूरभंजकी रियासतमें बौद्ध ग्रन्थोंके दल पाये गये हैं। कहा जाता है कि जगन्नाथका मंदिर पहले बौद्धोंका था, बादमें बुद्ध-मूर्तिके सामने किसी वैष्णव राजाने एक दीवार खड़ी कर दी और इन दिनों जिसे जगन्नाथ ठाकुरकी मूर्ति कहते हैं वह भी बुद्ध देवके अस्थि रखनेके पिठारोंके सिवा और कुछ नहीं है ! उड़ीसाका महिमा सम्प्रदाय, बंगालके रमाई पंडितका शून्य-पुराण, वीरभूममें पाई जानेवाली धर्म-पूजा आदि बातें आज भी इन प्रदेशोंमें बौद्ध धर्मके भग्नावशेष हैं।

महिमा सम्प्रदायकी कहानी बड़ी मनोरंजक है। सन् १८७५ ई० में इस सम्प्रदायके एक अन्ध मनुष्यको, जिसका नाम 'भीम मोई' था, बुद्ध-देवने स्वप्न दिया कि वह उनके धर्मका प्रचार करे। इस कार्यके पुरस्कार-स्वरूप बुद्धदेवने भीम मोईकी आँखें पहले ही ठीक कर दीं। देखते देखते हजारोंकी सख्यामें उसके शिष्य जुट गये। भीम मोईने हजारों शिष्योंके साथ जगन्नाथके मंदिरपर आक्रमण कर दिया; उद्देश्य था, दीवार तोड़कर बुद्धमूर्तिको उद्धार करना। पर उड़ीसाके राजाने उसके आक्रमणको रोक लिया और भीम मोईको दवा दिया। आतंकित होकर उसके शिष्य उड़ीसाके दूर दूरके कोनोंमें जा छिपे और अब भी किसी न किसी रूपमें अपनी गुरु-परंपरा रखते आ रहे हैं। इन बातोंसे यह अनुमान आसानीसे किया जा सकता है कि हिन्दी साहित्यके जन्म-कालके समय बौद्ध धर्म एकदम नष्ट तो हो ही नहीं गया था, जीवित जोशके साथ वर्तमान भी था। जनसाधारणके साथ उसका योग तो था ही। मगध और बंगालमें मुसलमानी धर्मके आक्रमणसे बौद्ध और हिन्दू मन्दिर समान भावसे आक्रान्त हुए; मठों और विहारोंको समान भावसे ध्वंस किया गया। फिर भी पौराणिक धर्म बचा रह गया पर बौद्ध धर्म नहीं बच सका। क्योंकि पहलेका सम्बन्ध उन दिनों समाजसे था और दूसरेका केवल विहारोंसे।

नेपालमें इस समय जो बौद्ध धर्म वर्तमान है, वह बहुत कुछ उसी ढंगका होना चाहिये जैसा किरी समय वह बंगाल और मगधमें रहा होगा। नवीं और दसवीं शताब्दियोंमें नेपालकी तराइयोंमें जैव और बौद्ध साधनाओंके सम्मिश्रणसे नाथ-पंथी योगियोंका एक नया संप्रदाय उठ खड़ा हुआ। यह संप्रदाय काल-क्रमसे

हिन्दीभाषी जनसमुदायको बहुत दूर तक प्रभावित कर सका था। कबीरदास, सरदास और जायसीकी रचनाओंसे जान पड़ता है कि वह संप्रदाय उन दिनों बड़ा प्रभावशाली रहा होगा। सन् १३२४ में तिरहुतका एक राजा मुसलमानोंसे खदेड़ा जाकर नेपालमें जा पहुँचा। वह अपने साथ अनेक पंडितों और ग्रंथोंको भी लेता गया। इसका राज्य वहाँ बहुत दिनोंतक स्थिर तो नहीं रह सका पर इसके द्वारा यह जो ब्राह्मण धर्मका बीजारोप हुआ वह आगे चलकर बहुत विकासशील सिद्ध हुआ। परवर्ती राजा जयस्थितिने इन्हीं ब्राह्मणोंकी सहायतासे समाजका पुनः संगठन किया। इस प्रकार नेपालके राजघरानेके प्रयत्नसे गुरुखा लोग, जो वहाँके प्रधान वाशिदे थे, अपने प्राचीन धर्मको फिरसे ग्रहण करनेमें समर्थ हुए पर नेवारी लोग बौद्ध ही बने रहे। इस नेपाली बौद्ध धर्मका एक प्रधान रूप है 'आदि बुद्ध'की पूजा। आदि बुद्ध बहुत कुछ हिन्दुओंके भगवान्के समान ही हैं। यह लक्ष्य करनेकी बात है कि नेपालके ब्राह्मण बौद्ध धर्मको शत्रु-दृष्टिसे नहीं देखते। नेपाल-माहात्म्यके अनुसार जो बुद्धकी पूजा करता है वह शिवकी ही पूजा करता है। इसी प्रकार नेपाली बौद्धोंका स्वयंभू-पुराण पशुपतिनाथकी पूजाको बुद्धकी ही पूजा मानता है। बहुत संभव है कि काशी और मगधके प्रान्तोंमें भी अन्तिम दिनोंमें बौद्ध और पौराणिक धर्मोंका पारस्परिक संबंध ऐसा ही रहा हो।

अब, इन सारी बातोंको ध्यानसे देखें तो मालूम होगा कि विराट् बौद्ध संप्रदाय पहले दो खण्डोंमें बँट गया—हीन-यान और महा-यान। हीन-यान संप्रदायवाले अपनेको गुरुमें ही हीन-यान (या छोटे रथ) के आरोही नहीं कहते थे; अहीरन भी जब अपने दहीको खड़ा नहीं कहती तो ये विचारे अपने ही रथको भला हीन रथ कैसे कह सकते थे! पर महा-यानवालोंने इस शब्दका ऐसा प्रचार किया कि हीन यानवालोंको भी अन्तमें उसे मान लेना पड़ा। महा-यान अर्थात् बड़ी गाड़ीके आरोहियोंका दावा है कि वे नीचे-ऊँचे, छोटे-बड़े सबको अपनी विशाल गाड़ीमें बैठाकर निर्वाण तक पहुँचा सकते हैं, जहाँ हीन-यान (या सँकरी गाड़ी) वाले केवल संन्यासियों और विरक्तोंको ही आश्रय दे सकते हैं। महा-यानके इस नाममें ही जन-साधारणके साथ उनके गंभीर योगका आभास मिलता है। आगे चलकर फिर महा-यानमें भी कई टुकड़े हो गये। सबसे अन्तिम टुकड़े हैं वज्रयान और सहज-

यान, जो अपनी गाड़ीको सचमुच इतनी मजबूत और सहज बना सके कि उनमें पाण्डित्य और कृच्छ्राध्यताका अर्थात् कष्टपूर्ण व्रत संयम आदिका कोई अंग रहा ही नहीं। इस प्रकार महायान संप्रदाय, या यों कहिये कि भारतीय बौद्ध संप्रदाय, सन् ईसवीके आरम्भसे ही लोकमतकी प्रधानता स्वीकार करता गया यहाँ तक कि अन्तमें जाकर लोकमतमें घुल मिल कर छुप्त हो गया। सन् ईसवीके हजार वर्ष बाद तक यह अवस्था सभी सम्प्रदायो, शास्त्रों और मतोंकी हुई। मुसलमानी ससर्गसे उसका कोई सम्पर्क नहीं है। हजार वर्ष पहलेसे वे शानियों और पंडितोंके ऊँचे आसनसे नीचे उतर कर अपनी असली प्रतिष्ठा-भूमि लोकमतकी ओर आने लगे। उसीकी स्वामाविक परिणति इस रूपमें हुई। उसी स्वामाविक परिणतिका मूर्त प्रतीक हिन्दी साहित्य है। मैं इसी रास्ते सोचनेका प्रस्ताव करता हूँ। मतों, आचार्यों, सम्प्रदायो और दार्शनिक चिन्ताओंके मान-दण्डसे लोक-चिन्ताको नहीं मापना चाहता बल्कि लोक-चिन्ताकी अपेक्षामें उन्हें देखनेकी सिफारिश कर रहा हूँ।

योड़ी देरतक महायान संप्रदायकी चर्चा और कर ली जाय क्योंकि हमारे आलोच्य साहित्यपर इसका गहरा प्रभाव है। फिर लगे हाथों संक्षेपमें स्मार्त आचार्योंकी चिन्ता-धाराकी परिणतिपर विचार कर लिया जाय। यह दूसरी बात भी बहुत महत्वपूर्ण है क्योंकि महायान संप्रदायका हमारे आलोच्य साहित्यपर जितना कुछ भी प्रभाव क्यों न हो, वह सामाजिक आचार-विचारोंका मेरुदण्ड नहीं है। मेरुदण्ड तो ये स्मार्त विचार ही हैं। फिर एक एक करके शैव वैष्णव आदि संप्रदायोंकी बात करना भी आवश्यक हो जायगी।

महायान संप्रदायकी निम्नलिखित सात विशेषताओंकी चर्चा पंडितोंने की है।

( १ ) सर्वभूत-हितवादमें विश्वास रखना और समस्त जगतके प्राणियोंके कल्याणार्थ प्रयत्न करना; स्वयं कष्ट सहकर भी, नरक मोग कर भी अन्य जीवोंके उद्धारार्थ प्रयत्न करना।

( २ ) बोधिसत्त्वोंमें विश्वास रखना और यह भी विश्वास करना कि मनुष्य अपने सत्कर्मों और भक्तिके द्वारा बोधिसत्त्वत्व प्राप्त कर सकता है। “हरिको भजे सो हरिको होई।”

( ३ ) बुद्धोंके लोकौत्तरत्वमें विश्वास। यह भी विश्वास करना कि बुद्धगण काल और देशकी सीमामें परिब्याप्त हैं।

- ( ४ ) जगत्को सार-शून्य और नश्वर मानना ।
- ( ५ ) कर्मकाण्डकी बहुलता और मन्त्र-तंत्रमें विश्वास ।
- ( ६ ) संस्कृतके ग्रंथोंमें विश्वास, पालीमें नहीं ।
- ( ७ ) बुद्धमें और विशेष करके अमिताभ बुद्धमें विश्वास और उनके नाम-जपसे निर्वाण-प्राप्तिमें विश्वास ।

कहना व्यर्थ है कि ये सभी बातें उत्तर भारतके हिन्दू धर्ममें रह गई हैं । आगे चलकर हम यह भी देख सकेंगे कि हिन्दी साहित्यके प्रायः सभी अंग इनमेंके एकाधिक सिद्धान्तोंसे प्रभावित थे । इन तथा अन्य महायानीय सिद्धान्तोंकी यदि हीनयानीय सिद्धान्तोंसे तुलना की जाय तो इस विषयमें कोई सन्देह नहीं रह जायगा कि महायान हीनयानकी अपेक्षा अधिक मानवीय, लोकगम्य, सहज और समन्वयमूलक है । वह प्राचीन बौद्ध धर्मकी भाँति केवल यही नहीं कहता कि सब कुछ छोड़कर चले आओ, बल्कि यह सलाह देता है कि सब कुछ लिये हुए भी तुम परमपद तक पहुँच सकते हो ।

अब प्रश्न यह है कि ये बातें महायान सम्प्रदायने हिन्दू समाजमें प्रवेश कराई या हिन्दू समाजने महायानमें ? दोनों बातें संभव हैं और असलमें जीवित समाजोंके भावोंके आदान-प्रदान इस प्रकारसे होते हैं कि उनके बीच लकीर खींच कर बता सकना कि यह अमुककी देन है और यह अमुककी लेन है, सदा कठिन हुआ करता है । फिर भी पंडितोंने कुछ बातोंको निश्चित रूपसे महायानियोंकी देन माना है । देन नहीं बल्कि भग्नावशेष कहना ठीक होगा । सन् ईसवीकी पहली शताब्दीमें महायान प्राचीन बौद्ध धर्मसे अलग हो गया । उसी समयसे वह सुदूर पूर्व और मध्य एशियासे अपना सम्बन्ध बढ़ाता गया । इन स्थानोंमें वह अपने विशुद्ध रूपोंमें न रह सका । वहाँसे उसने बहुत-सी नई बातें सीखीं और उनको वह कभी कभी इस देशमें परिचित करानेमें भी समर्थ हुआ । जो बातें उसने उस युगके समाजके निचले स्तरसे सीखीं उनमें भी नई बातें प्रविष्ट कराईं । कहते हैं, तंत्रमें चीनाचार आदि आचार स्पष्ट ही विदेशी हैं । हालहीमें एक पंडितने तांत्रिकोंके 'आगम' शब्दकी जाँच करके यह निष्कर्ष निकाला है कि ये बाहरसे आये हुए आचार हैं जो नामसे ही प्रकट हैं । नाम-जपका पुराना सबूत भारतवर्षके प्राचीन शास्त्रोंमें न मिलता हो सो बात तो नहीं, पर मध्ययुगके समाजमें इसका जो रूप रहा वह निश्चयपूर्वक महायान सम्प्रदायसे ही अधिक सम्बद्ध

था। इन बातोंके अतिरिक्त बौद्ध तत्त्ववाद, जो निश्चय ही बौद्ध आचार्योंकी चिन्ताक देन था, मध्ययुगके हिन्दी साहित्यके उस अंगपर अपना निश्चित पद-चिह्न छोड़ गया है जिसे 'सन्त साहित्य' नाम दिया गया है। इसका प्रमाण हमें आगे चल कर मिलेगा। इसी प्रकार शास्त्र-सापेक्ष भाव-धारके भक्तोंके अवतार-वादका जो रूप है, उसपर महायान सम्प्रदायका विशेष प्रभाव है। यह बात नहीं है कि प्राचीन हिन्दू-चिन्ताके साथ उसका सम्बन्ध एकदम हो ही नहीं, पर सूरदास, तुलसी दास आदि भक्तोंमें उसका जो स्वरूप पाया जाता है वह उन प्राचीन चिन्ताओंसे कुछ ऐसी भिन्न जातिका है कि एक जमानेमें ग्रियर्सन, केनेडी आदि पंडितोंने उसमें ईसाईपनका आभास पाया था। उनकी समझमें नहीं आ सका था कि ईसाई धर्मके सिवा उस प्रकारके भाव और कहींसे मिल सकते हैं। लेकिन आज शोधकी दुनिया बदल गई है। ईसाई धर्ममें जो भक्तिवाद है वही महायानियोंकी देन सिद्ध होनेको चला है, क्योंकि ऐसे बौद्धोंका अस्तित्व एशियाई पश्चिमी सीमामें सिद्ध हो चुका है, और कुछ पंडित तो इस प्रकारके प्रमाण पानेका दावा भी करने लगे हैं कि स्वयं ईसा मसीह भारतके उत्तरी प्रदेशोंमें आये थे और बौद्ध धर्ममें दीक्षित भी हुए थे। लेकिन ये अवान्तर बातें हैं। मैं जो कहना चाहता था वह यह है कि बौद्ध धर्म क्रमशः लोक-धर्मका रूप ग्रहण कर रहा था और उसका निश्चित चिह्न हम हिन्दी साहित्यमें पाते हैं। इतने विशाल लोक-धर्मका थोड़ा पता भी यदि यह हिन्दी साहित्य दे सके तो उसकी बहुत बड़ी सार्थकता है।

इधर यदि हम संस्कृत साहित्यकी ओर दृष्टि फेंकें तो देखेंगे कि सन् ईसवीके बादका संस्कृत साहित्य उत्तरोत्तर पण्डितोंकी चीज बनता गया। इस साहित्यमें लोक-जीवनसे हटे हुए एक कल्पित जीवन और कल्पित संसारका आभास मिलता है। महाभारत या रामायण जिस प्रकार लोक-जीवनसे प्रत्यक्ष भावसे जड़ित थे, उत्तरकालीन काव्य-ग्रंथ वैसे नहीं रहे। ज्ञान भी प्रत्यक्ष जीवनसे संबद्ध न होकर पुस्तकबद्ध होता गया। उपनिषदोंका ज्ञान, जो किसी समय प्रत्यक्ष साधना और तन्मय जीवनसे उपलब्ध हुआ था, उत्तरकालीन टीकाकारों और ग्रंथकारोंके लिये बहसकी चीज रह गया। असलमें जो कुछ लिखा गया उसमें बुद्धि और प्रतिभाका तो काफी विकास हुआ परन्तु यह निश्चित रूपसे विश्वास कर लिया गया कि यह ज्ञान प्राचीनोंके ज्ञानसे निम्न कोटिका है। इसी मनो-वृत्तिका परिणाम है कि प्रत्येक वैष्णव आचार्यको अपने मतवादकी पुष्टिके लिये

प्रत्यान-त्रयी अर्थात् वादरायणका ब्रह्मसूत्र, उपनिषद् और गीताका सहारा लेना पड़ा। यह एक व्यापक भाव फैला हुआ-सा जान पड़ता है कि बिना इनका सहारा लिये कोई मतवाद टिक ही नहीं सकता। ईसाकी पहली सहस्राब्दीमें ही इस मनोभावने जड़ जमा ली थी और वह उत्तरोत्तर बढ़मूल होता गया। यहाँ यह स्मरण करा रखना अप्रासंगिक नहीं होगा कि यह चिन्ता-पारतन्त्र्य मुसलमानी धर्मके जन्मके बहुत पहले सिर उठा चुका था और परवर्ती हिन्दी साहित्यमें इसके उग्र रूपको देखकर यह कहना कि यह विदेशी शासनकी प्रतिक्रिया थी, बिल्कुल गलत होगा। असलमें, वह कोई और कारण होना चाहिये जिसने भारतीय चिन्तामें इस चिन्ता-पारतन्त्र्यको जन्म दिया, विदेशी आक्रमण नहीं।

जिस युगसे हमारा विशेष सम्बन्ध है उस युगका पाण्डित्य प्रत्यक्ष जीवनसे और भी दूर हटता जा रहा था। जहाँ छठी-सातवीं शताब्दीके पंडितोंके आत्मोपलब्ध ज्ञान और प्रत्यक्ष जीवनमें वेदोपनिषद् आदि दो-एक ग्रंथ ही मध्यवर्तीका काम करते थे वहाँ दसवीं-ग्यारहवीं शताब्दीके पंडितोंके लिये सभी आचार्य और उनके ग्रंथ भी बीचमें आ जुटे। इस प्रकार जिन दिनों बौद्ध धर्म उत्तरोत्तर लोक-धर्ममें घुल-मिल रहा था, उन्हीं दिनों ब्राह्मण धर्म उत्तरोत्तर अलग होता जा रहा था। मूल ग्रंथोंकी टीकाये,—उनकी भी टीकाये, इस प्रकार कभी कभी छः छः आठ आठ पुस्तक तक टीकाओंकी परम्परा चलती गई। लेकिन ये टीकाये सर्वत्र चिन्ता-पारतन्त्र्यकी निदर्शक नहीं हैं, कभी कभी स्वतंत्र मतोंके प्रतिपादनार्थ भी लिखी गई थीं। गुरु गुरुमें तो यह बात और भी सच थी। ऐसी टीकाओंको असलमें टीका न कहकर स्वतंत्र ग्रंथ ही कहना चाहिये। प्राचीन ग्रंथोंसे उनको जोड़ रखनेका मतलब यही होता था कि अपने मतको आर्ष और श्रुतिसम्मत सिद्ध किया जा सके। ये टीकाये साधारणतः भाष्य कहलाती थीं; पर इन भाष्योंकी टीकाये और उनकी भी जो टीकाये लिखी गईं उनमें क्रमशः स्वाधीन चिन्ता कम होती गई। इनका उद्देश्य उपजीव्य ग्रंथोंकी अच्छी-बुरी समस्त युक्तियोंका तर्क-बल्लसे समर्थन करना हो गया। अब, यह निश्चित है कि ग्यारहवीं शताब्दीमें इन ग्रंथों, भाष्यों, टीकाओं और उनकी टीकाओंकी परम्परा बहुत अधिक बढ़ गई थी। यह आगे चलकर और भी बढ़ती चली गई। यहीं इसने एक नया रास्ता पकड़ा। टीका-

परंपराकी इस नई शाखाको हम निबंध-साहित्य कह सकते हैं। ग्यारहवीं शताब्दीके बाद निबंध-ग्रन्थोंकी परम्परा बढ़ने लगी। हमारे आलोच्यका इस शाखासे विशेष सम्बन्ध है।

धर्मशास्त्रीय वचनोंकी छानबीन करके लोक-जीवनके व्यवहारके लिये उपयोगी विधियोंकी व्यवस्था देना निबंध-ग्रन्थोंका कार्य है। कौन-सा व्रत या उपवास कब करना चाहिये, किसे करना चाहिये, किसे नहीं करना चाहिये, विवाहादि अनुष्ठानोंकी छोटी-मोटीसे लेकर बड़ी बड़ी विधियोंका निर्देश, उनके अधिकारी या अनधिकारीका निर्णय आदि लोक-जीवनसे सम्बद्ध छोटी मोटी सैकड़ों बातोंका विचार, विश्लेषण और व्यवस्थापन इन ग्रंथोंमें किया गया है। आधुनिक युगके पाठकको जो बात नितान्त अकिञ्चित्कर और निष्प्रयोजन जान पड़ सकती है उसके लिये इन ग्रन्थोंके पन्नेके पन्ने रंगे हैं। यह बात यहाँ प्रत्यक्ष है कि शास्त्र लोक-जीवनके साथ घनिष्ठरूपसे जड़ित है। सिन्धसे लेकर आसाम तक इन निबन्धोंका प्रचलन है। ऐसा समय तो कभी नहीं रहा होगा जब विवादास्पद विषयोंपर पण्डितोंकी सम्मतियों न ली जाती हों, और इसीलिये ऐसा भी समय नहीं होगा जब इन निबन्धोंकी जातिके ग्रन्थ न लिखे गये हो—वस्तुतः इस जातिके ग्रन्थ सन् ईसवीसे भी बहुत प्राचीन कालमें बनने लगे थे, परन्तु, इस युगकी अन्यान्य बातोंको जिस प्रकार इन निबन्धोंने छाप लिया वैसा कभी नहीं

\* 'टीका' शब्द यहाँ बहुत व्यापक अर्थमें लिया गया है। जमलमें सभी प्रकारकी व्याख्याओंको टीका नहीं कहते। कमसे कम शब्दोंसे जब अधिकसे अधिक अर्थ प्रकट करनेकी कोशिश की जाती है तो इन छोटे छोटे वाक्योंको सूत्र कहते हैं। जिसमें सूत्रोंके सार मर्म बताये जाते हैं उसे वृत्ति कहते हैं। सूत्र और वृत्तिके परीक्षणकी पद्धति कहते हैं। सूत्र और वृत्तिमें बताये गये सिद्धान्तोंपर आक्षेप करके फिर उनका समाधान करके उन सिद्धान्तोंके स्पष्टीकरणको भाष्य कहते हैं। भाष्यके बीचमें जो विषय प्रकृत हो उसे त्याग कर और दूसरे उसीसे सम्बद्ध किन्तु अप्रकृत विषयोंका जो विचार किया जाता है उसे समीक्षा कहते हैं। इन सबमें बताये गये विषयोंका टीकन या उल्लेख जिसमे हो उसे टीका कहते हैं। मिद्धान्त-भाष्यका जिसमें प्रदर्शन हो उसे कारिका कहते हैं और मूल ग्रंथके कथनके औचित्य-विचारकी वार्तिक कहते हैं। इनमें सूत्र, वास्तिक और कारिकाके सिवा बाकी जितने हैं उन सबको यहाँपर एक साधारण शब्द 'टीका'द्वारा प्रकट किया गया है।

हुआ होगा। यह स्मरण रखनेकी बात है कि हिन्दू धर्म ईसाईयोके धर्मकी भाँति बड़े बड़े मठों या चर्चोंद्वारा नियंत्रित नहीं था (जैसा कि पोपोंके रोमन-चर्चद्वारा ईसाई धर्म नियंत्रित होता था) और न मुसलमानी धर्मके समान सामाजिक भ्रातृभावके आदर्शद्वारा सुसंगठित ही था। असलमें जिस अर्थमें मुसलमान या ईसाई धर्म धर्म हैं वह अर्थ हिन्दू धर्मके लिये कभी लागू हो ही नहीं सकता। दक्षिणमें शंकराचार्य और माध्वाचार्यके सम्प्रदायोंके सुसंगित मठ हैं पर उनका भी प्रभाव उस जातिका नहीं है जैसा रोमन चर्चका। हिन्दुओंकी प्रत्येक जातिको अपने आचार-विचारको स्वतंत्र भावसे पालन करनेकी स्वार्थीनता थी। अगर समूचीकी समूची जाति ब्राह्मण-श्रेष्ठत्वको स्वीकार कर लेती थी तो चातुर्वर्ण्यमें अत्यन्त निचले स्तरमें, और कभी कभी गुणकर्मानुसार उपरले स्तरमें भी, उसकी गणना कर ली जाती थी। हिन्दुओंकी ये जातियाँ आचार-विचारमें ब्राह्मणों तथा अन्य श्रेष्ठ जातियोंकी नक़ल किया करती थीं और समय समयपर ऊँची पदवी भी पा जाया करती थीं। हिन्दुओंमें धर्म-परिवर्तन करानेकी कोई प्रथा नहीं थी पर इतिहाससे ऐसी सैकड़ों प्रकारकी जातियाँ खोज निकाली जा सकती हैं जो समूह रूपमें एक ही साथ ब्राह्मण धर्ममें शामिल हो गई थीं। यह एक प्रकारसे सामूहिक धर्म परिवर्तन ही होता था। तो, जो बात मैं कहने जा रहा था वह यह है कि बौद्ध धर्मके लेप होनेके बाद ऐसी बहुत-सी जातियाँ ब्राह्मण धर्मके अन्दर आ गई थीं जो बौद्ध प्रभावके अन्दर होते हुए भी अपने आचार-विचारमें स्वतंत्र थीं। इन जातियोंके आनेके कारण बहुतसे व्रत, पूजा, पार्वण आदि इस धर्ममें आ छुसे जिनकी प्राचीन ग्रंथोंमें कोई व्यवस्था न थी। पुराणोंसे इस बातका समाधान किया गया था। इन जातियों और इनकी समस्त आचार-परम्पराको धीरे धीरे इन टीकाओं तथा ऋषियोंके नामपर लिखे गये नये स्मृति और पुराण-ग्रंथोंमें अन्तर्भुक्त किया गया। यह कार्य इतना जटिल और विशृंखल हो गया होगा कि पंडितोंको उसके नियमन और व्यवस्थापनकी ज़रूरत पड़ी होगी। निबन्ध ग्रंथ उसीके परिणाम हैं। इस प्रकार ग्यारहवीं-बारहवीं शताब्दीके पंडितोंको लोक-जीवनकी ओर झुकनेको बाध्य होना पड़ा था। एक विचित्र प्रवृत्ति इन निबन्धोंमें स्पष्ट ही दिखाई देती है। स्तुपाकार शास्त्र-वचनोंके ढेरसे वही वाक्य प्रामाण्य मान लिये जाते हैं जिनका उपयोग प्रचलित लोक-व्यवहारके समर्थनमें हो सके। बाकी वाक्योंको 'ननु' कह कर पूर्व पक्षमें फेंक दिया जाता है। इसका परिणाम यह



हुआ है कि बंगालमें जो वाक्य पूर्व-पक्षका है वही महाराष्ट्रमें उत्तर-पक्षका, और उड़ीसामें जो वाक्य उत्तर-पक्षका है वही काशीमें पूर्वका। फिर ऐसे विशेष वचन भी बहुत अधिक हैं जो किसी एक ही प्रदेशमें माने जाते हैं। इन सब बातोंसे सहज ही अनुमान किया जा सकता है कि उस युगका पाण्डित्य लोक-जीवनकी ओर झुकने लगा था। हम देख चुके हैं कि बौद्ध पंडित भी लोक-मतकी ओर नत हो चुके थे और ये स्मार्त पंडित भी उसी ओर झुके। परन्तु दोनोंका झुकाव दो दिशाओंमें हुआ। एक निष्कृष्ट कोटिके जादू, टोना, टोटका आदिकी ओर झुके और दूसरे लोक-जीवनके अकिञ्चित्कर निरर्थक आचार-व्यवहारकी ओर। इस प्रकार स्मार्त और बौद्ध दोनों ही हिन्दी साहित्यके जन्म-कालके समय लोक-मतका प्राधान्य स्वीकार कर चुके थे।

हम उत्तर और पूर्वकी अवस्था देख चुके, मध्यदेशकी अवस्थासे भी परिचित हो गये, अब पश्चिम सीमाके यशस्वी प्रदेश राजपूताने और पंजाबकी अवस्था देखी जाय। राजपूतानेके चारण कवियोंके मुखसे और नाना स्थानोंके लेखों आदिसे सकी परिस्थिति हमें मालूम होती है। इसमें कोई सन्देह नहीं कि इधर प्राचीन क्षत्रिय-दर्प और वीरता ज्योंकी त्यों वर्तमान थी। पर बहुलाशमें अपने दुर्बल संगठन और अयथागामी कुलाभिमानके कारण छोटे छोटे राजा और सामन्त आपसमें सदा जूझते रहे। इस वीरत्व-परम्परा, कुलाभिमान और युद्ध-शौण्डताका अतिराजित वर्णन कवियों और चारणोंने किया है। जैसे जैसे संस्कृत भाषा लोक-भाषासे दूर हटती गई तैसे तैसे सामन्तोंके यशोगानके लिये वह अनुपयुक्त सिद्ध होती गई। हिन्दू राजाओंके दरबारमें अब भी संस्कृत कवियोंका मान था पर साथ ही प्राकृत और अपभ्रंशके कवियोंको भी स्थान मिलने लगा। संस्कृतकी कवितायें लोक-भाषाके द्वारा बोधगम्य कराई जाती थीं और इस प्रकार मूल कविताका स्वाद कुछ बाधा पाकर राजा और सामन्त तक पहुँचता था पर अपभ्रंशकी कविता सीधे असर करती थी। ऐसे राजा बहुत कम हुए जो संस्कृत अच्छी तरह समझ सकते हों। इसका अवश्यमावी परिणाम यह हुआ कि अपभ्रंश भाषा कविताका राजानुमोदित वाहन हो गई। एक बार राजाश्रय पाकर वह बड़ी तेजीसे चल निकली। यहाँ भी हम देखते हैं कि लोक-भाषाकी ओर झुकाव स्वाभाविक रूपसे ही हो चला था, किसी बाहरी शक्तिके कारण नहीं।

ऊपरकी बातोंसे अगर कोई निष्कर्ष निकाला जा सकता हो तो वह यही हो

सकता है कि भारतीय पण्डित्य ईसाकी एक सहस्राब्दी बाद आचार-विचार और भाषाके क्षेत्रोंमें स्वभावतः ही लोककी ओर झुक गया था । यदि अगली शताब्दियोंमें भारतीय इतिहासकी अत्यधिक महत्वपूर्ण घटना अर्थात् इस्लामका प्रमुख विस्तार न भी घटी होती तो भी वह इसी रास्ते जाता । उसके भीतरकी शक्ति उसे इसी स्वाभाविक विकासकी ओर ठेले लिये जा रही थी । उसका वक्तव्य विषय कयमपि विदेशी न था । प्रोफेसर हेवेलने अपने 'हिस्ट्री आफ आर्यन रूल' में लिखा है कि मुसलमानों सत्ताके प्रतिष्ठित होते ही हिन्दू राजकाजसे अलग कर दिये गये इस लिये दुनियाकी झंझटोंसे छुट्टी मिलते ही उनमें धर्मकी ओर, जो उनके लिये एकमात्र आश्रय-स्थल रह गया था, स्वाभाविक आकर्षण पैदा हुआ । यह गलत व्याख्या है । मैं प्रस्ताव करता हूँ कि हमारे पाठक आगेके सहस्राब्दकी साहित्यिक चेतनाको जातिकी स्वाभाविक चेतनाके रूपमें देखें, अस्वाभाविक अधोगतिके रूपमें नहीं । अवश्य ही जा अंश उसमें अस्वाभाविक भावसे बाधाग्रस्त और विकृत है, उसे मैं भूल जानेकी नहीं कहता । पर हिन्दी साहित्यके अध्ययनसे उन्हें विश्वास हो सकेगा कि यह सारा सहस्राब्दका साहित्य भावी इतिहासमें बौद्ध या अन्य किसी भी कालके इतिहाससे कम महत्वपूर्ण नहीं है ।

यह बहुत प्रसिद्ध बात है कि हिन्दी साहित्यके जन्मके बहुत पहले अपभ्रंश या लोकभाषामें कविता होने लगी थी। परन्तु कई लोग इस बातमें सन्देह ही प्रकट करते हैं कि हिन्दुओंके राजत्व-कालमें उसे कोई प्रोत्साहन भी मिलता था। ऐसे लोगोंका भ्रम बहुत ही निराधार युक्तियोंपर अवलम्बित है जिसका निरास बहुत कठिन नहीं है। परन्तु उक्त कार्यको करनेके पूर्व इस विषयका विचार कर लेना आवश्यक है कि अपभ्रंश है क्या वस्तु। असलमें बहुतसे लोगोंमें अपभ्रंश भाषाके विषयमें बहुत-सी भ्रान्त धारणायें हैं। मैं अगर इस बातको ठीक ठीक अपने रास्ते समझानेका प्रयत्न करूँ तो मुझे फिर कुछ पहलेसे ही आरंभ करना पड़ेगा। उसके लिये अप्रासंगिकताका दोषभागी नहीं बननेका ही प्रयत्न करूँगा।

प्राकृतके सर्वाधिक प्राचीन व्याकरणमें चार प्रकारकी प्राकृतोंकी चर्चा है—प्राकृत, शौरसेनी, मागधी और पैशाची। चार अध्यायोंमें उक्त चारोंकी विवेचना की गई है। प्रथम अध्यायमें जिस प्राकृतकी चर्चा की गई है उसका कोई नाम नहीं दिया गया है। वह एक प्रकारकी स्टैण्डर्ड प्राकृत है। परन्तु शौरसेनीके प्रकरणमें शौरसेनीकी विशेषताओंको बता लेनेके बाद ग्रंथकारने अन्तमें एक सूत्र कहा है 'शेषं महाराष्ट्रीवत्' अर्थात् बाकी महाराष्ट्रीके समान समझना चाहिये। इसपरसे यह अनुमान होता है कि पहले अध्यायमें जिस प्राकृतकी चर्चा है वह महाराष्ट्री है। मागधी मगध और बंगालकी भाषाओंका प्राचीन रूप है। पैशाची कर्होंकी भाषा थी, इस बातमें नाना प्रकारके अटकल लगाये गये हैं। प्राचीन ग्रन्थोंमें कभी यह दर्दिस्तानकी, कभी विन्ध्याचलकी पहाड़ियोंकी, कभी सुदूर दक्षिणकी भाषा मानी गई है। जान पड़ता है यह उस समयकी आर्येतर जातियों-द्वारा बोली जानेवाली आर्य भाषा है। वे उसका शुद्ध उच्चारण नहीं कर सकते होंगे और अपने नादान्यासके अनुकूल विकृत करके बोलते होंगे। रह गई शौर-

सेनी और महाराष्ट्री। वस्तुतः प्राकृत वैयाकरणोंने इनमें समानता ही बहुत देखी थी, असमानता कम। जहाँ तक शौरसेनीका सम्बन्ध है, यह निश्चित है कि वह पश्चिमी हिन्दीका पूर्वरूप है पर 'महाराष्ट्री' शब्द भ्रमात्मक है। आधुनिक मराठी भाषा या महाराष्ट्र प्रान्तसे इसका कोई सम्बन्ध नहीं है। कई पंडितोंने व्यर्थ ही दोनोंको एक ही सिद्ध करनेका निरर्थक प्रयत्न किया है। नाटकोंमें स्त्रियाँ प्राकृत बोलती हैं। जब वे पद्यमें बोलती हैं तो महाराष्ट्री और गद्यमें बोलती हैं तो शौरसेनीका प्रयोग करती हैं। होर्नेलने एक बार इसीलिये कहा था कि शौरसेनी और महाराष्ट्री दो पृथक् भाषाये नहीं हैं बल्कि एक ही भाषाकी दो शैलियाँ हैं, एकका प्रयोग पद्यमें होता था और दूसरीका गद्यमें। यह बात मानी हुई है कि पद्यकी भाषा कुछ प्राचीनताभिष्ट और कोमलीकृत होती है। गद्यमें ठीक वैसी ही भाषा व्यवहृत नहीं भी होती। इस प्रकार असलमें वररुचिने दो ही भाषाओंकी चर्चा की है : शौरसेनी ( अर्थात् पश्चिमी हिन्दीकी पूर्ववर्ती भाषा ) और मागधी अर्थात् बिहारी बंगाली उडिया आदिकी पूर्ववर्ती भाषा। पेशाची कोई स्वतंत्र भाषा नहीं बल्कि आर्य भाषाका आर्यतर-भाषित विकृत रूप है। ठीक वैसी ही जैसी 'शान्ति निकेतन'में काम करनेवाले संथालोंकी बंगला।

जहाँ तक हिन्दीका सम्बन्ध है उसमें इन दोनों जातियोंकी भाषाओंका स्थान है। असलमें शौरसेनी और मागधी इन दो भाषाओंके बोलनेवाले आर्योंकी रहन-सहन और स्वभाव भी बहुत कुछ भिन्न हैं। होर्नेलने इन दो श्रेणियोंका निर्देश किया था। बादमें चलकर भाषा-शास्त्रका और भी जब अनुसंधान हुआ तो जाना गया कि असलमें ये दो भिन्न भिन्न समयमें आकर बसनेवाली दो भिन्न भिन्न आर्योंकी भाषायें हैं। भाषा-शास्त्रियोंने इन्हें ठीक यही नाम न देकर 'बहिरंग' और 'अन्तरंग' भाषाये नाम दिया। यह ध्यान देनेकी बात है कि भारतवर्षके साहित्योंमें हिन्दी साहित्य ही ऐसा है जिसमें इन दो भिन्न श्रेणीके संस्कारवाले आर्योंने समान भावसे काव्यादि रचना की। (यह बात स्मरण रखने योग्य है कि यद्यपि प्राकृतमें लिखे गये काव्योंके बाद ही अपभ्रंश भाषामें काव्य लिखे गये परन्तु इसका अर्थ यह नहीं है कि प्राकृत नामकी कोई भाषा पहले बोली जाती थी और अपभ्रंश नामकी भाषा बादमें बोली जाने लगी। असलमें अपभ्रंश लोकमें प्रचलित भाषाका नाम है जो नाना काल और नाना स्थानमें नाना रूपमें बोली जाती थी और बोली जाती है।) शुरु शुरुमें इसको अस्मिन्सेकी भाषा जरूर माना जाता था, पर बादमें चलकर यह लोक-

भाषाका ही नामान्तर हो गया। वररुचिके प्राकृत-प्रकाशमें उस युगकी भाषाके साहित्यिक रूपका वर्णन है। लोक-प्रचलित भाषा कुछ और ही थी। (भाषाशास्त्रियोंने लक्ष्य किया है कि अपभ्रंश नामक उत्तरकालीन काव्य-भाषामें ऐसे बहुतसे प्रयोग पाये जाते हैं जो वास्तवमें वररुचिके महाराष्ट्री और शौरसेनीके प्रयोगोंकी अपेक्षा प्राचीनतर है। उदाहरणार्थ, 'कहा' (या व्रजभाषाका 'कह्यो') प्रयोग उत्तरकालीन अपभ्रंश 'कहिउ' से निकला है। इसके अपभ्रंश और प्राकृत भेदोंकी तुलना की जा सकती है—अपभ्रंश 'कधिदो' या 'कहिदो' मागधी 'कधिदे' या 'कहिदे' महाराष्ट्री 'कहिओ' और उत्तरकालीन अपभ्रंश 'कहिउ'। स्पष्ट ही पुराने अपभ्रंश रूप 'कधिदो' और 'कहिदो' महाराष्ट्री रूपोंसे पुराने हैं।

इस अपभ्रंश साहित्यके विषयमें सुप्रसिद्ध ऐतिहासिक विद्वान् म० म० पं० गौरीशंकर हीराचंद ओझाजी 'मध्यकालीन भारतीय संस्कृति' नामक ग्रंथमें लिखते हैं कि—"अपभ्रंश भाषाका प्रचार लाट (गुजरात), सुराष्ट्र, त्रवण (मारवाड़) दक्षिणी पंजाब, राजपूताना, अवन्ती और मन्दसौर आदिमें था। वस्तुतः अपभ्रंश किसी एक देशकी भाषा नहीं किन्तु मागधी आदि भिन्न भिन्न प्राकृत भाषाओंके अपभ्रंश या बिगड़े हुए रूपवाली मिश्रित भाषाका नाम है। उसका प्रायः भारतके दूर दूरके विद्वान् प्रयोग करते थे। राजपूताना, मालवा, काठियावाड़ और कच्छ आदिके चारणों तथा भाटोंके डिंगल भाषाके गीत इसी भाषाके पिछले विकृत रूपमें हैं। पुरानी हिन्दी भी अधिकांश इसीसे निकली है। इस भाषाका साहित्य बहुत विस्तृत मिलता है जो बहुधा कविताबद्ध है। इसमें दोहा-छन्द प्रधान है। इस भाषाका सबसे बृहत् और प्रसिद्ध ग्रंथ 'भविष्यत्त-कहा' है जिसे धनपालने दसवीं सदीमें लिखा। महेश्वरसूक्तित 'संजममजरी'; पुष्पयन्त-विरचित 'तिसङ्ग्रहमहापुरिसगुणालकार', नयनदीनिर्मित 'आराधना', योगीन्द्रदेव लिखित 'परमात्म-प्रकाश', हरिभद्रका 'नेमिनाहचरित', वरदत्तरचित 'वैरसामिचरित', 'अन्तरंग संधि', 'सुलसाख्यान', 'भविष्यकुटुंबचरित्र' 'सन्देशशतक' और 'भावनासंधि' आदि भी इसी भाषाके ग्रंथ हैं। इनके अतिरिक्त भिन्न भिन्न ग्रंथोंमें,—सोमप्रभके 'कुमारपालप्रबोध', रत्नमंदिर-गणिकी 'उपदेशतरंगिणी', लक्ष्मण गणिकृत 'सुपासनाहचरियम्', 'दोहाकोष', कालिदासकृत 'विक्रमोर्वशीय' (चतुर्थ अंक), हेमचंद्रलिखित 'कुमारपालचरित'

(प्राकृत द्वयाश्रय काव्य), 'कालिकाचार्य-कहा' और 'प्रबंध-चिन्तामणि' आदिमें स्थल स्थलपर अपभ्रंशका प्रयोग किया गया है। हेमचंद्रने अपने 'प्राकृत व्याकरण'में अपभ्रंशके जो १७५ उदाहरण दिये हैं वे भी अपभ्रंश साहित्यके उत्कृष्ट नमूने हैं। उनसे मालूम पड़ता है कि अपभ्रंश साहित्य बहुत विस्तृत और उन्नत था। उन उदाहरणोंमें शृंगार, वीरता, रामायण और महाभारतके अंश, हिन्दू और जैन-धर्म तथा हास्यके नमूने मिलते हैं। इस भाषाके साहित्यमें प्रायः जैनियोंने बहुत परिश्रम किया है।”

यह तो स्पष्ट ही है कि ओझाजीने अपभ्रंश साहित्यके उत्कर्षके विषयमें जे, कुछ कहा है उसका संबंध उस कालसे है जब मुसलमान इस देशमें नहीं आये थे और यदि आये भी थे तो जम नहीं पाये थे। लेकिन यह बात विवादास्पद नहीं है। लोक-भाषाका साहित्य हमेशा वर्तमान था, इस बातमें कभी दो मत नहीं रहे। लेकिन जिस बातपर यहाँ जोर दिया जा रहा है वह यह है कि नाना कारणोंसे इस कालमें अपभ्रंश कवियोंका सम्मान भी राजदरबारोंमें होता था और राजा लोग इन कवियोंको अपने दरबारमें रखना उतना ही आवश्यक समझते थे जितना संस्कृत भाषाके कवियों और पंडितोंको। इतना ही नहीं अधिकांश राजा इनसे विशेष अनुराग प्रकट करने लगे थे। हमारे आलोच्य युगके आरंभमें राजशेखर कविने 'काव्य-मीमांसा' नामक एक विशाल विश्व-कोश लिखा था। दुर्भाग्य-वश संपूर्ण ग्रंथ अभी तक उपलब्ध नहीं हुआ है, उसका केवल एक अंश ही पाया गया है। इस अंशमें भी हमारे कामकी बहुत-सी बातें हैं। राजशेखरने राजदरबारके जिस आदर्शका विधान किया है, वह सचमुच ही उस प्रकारका हुआ करता था, यह विश्वास करनेमें कोई बाधा नहीं है। राजशेखर कहते हैं कि राजाका कर्तव्य होना चाहिये कि वह कवियोंकी सभाओंका आयोजन करे। इसके लिए एक समामण्डप बनवाना चाहिए जिसमें सोलह खम्भे, चार द्वार और आठ अटारियाँ हों। राजाका क्रीडा-गृह इसीसे सटा हुआ होना चाहिए। इसके बीचमें चार खम्भोंको छोड़कर हाथ-भर ऊँचा एक चबूतरा होगा और उसके ऊपर एक मणि-जटित वेदिका। इसी वेदिकापर राजाका आसन होगा। इसके उत्तर-की ओर संस्कृत भाषाके कवि बैठेंगे। यदि एक ही आदमी कई भाषाओंमें

कवित्व करता हो तो जिस भाषामें वह अधिक प्रवीण हो उसी भाषाका कवि उसे माना जायगा । जो कई भाषाओंमें बराबर प्रवीण है वह उठ उठकर जहाँ चाहे बैठ सकता है । संस्कृत कवियोंके पीछे वैदिक, दार्शनिक, पौराणिक, स्मृति-शास्त्री, वैद्य, ज्योतिषी आदिका स्थान रहेगा । पूर्वकी ओर प्राकृत भाषाके कवि और उनके पीछे नट, नर्तक, गायक, वादक, बाजीवन, कुशीलव, तालावचर आदि रहेंगे । पश्चिमकी ओर अपभ्रंश भाषाके कवि और उनके पीछे चित्रकार, लेपकार, मणिकार, जौहरी, सुनार, बढई, लोहार आदिका स्थान होना चाहिये । दक्षिणकी ओर पैशाची भाषाके कवि और उनके पीछे वेश्या, वेश्या-लम्पट, रस्सोंपर नाचनेवाले नट, जादूगर, जम्भक (?), पहलवान्, सिपाही आदिका स्थान निर्दिष्ट रहेगा ।

राजशेखरके इस वक्तव्यसे इतना तो स्पष्ट ही है कि अपभ्रंशकी कविता राज-समादत होती थी, परन्तु यह भी निश्चित है कि उसका पद संस्कृत और प्राकृतके बाद था । संस्कृतका आदर इस देशमें हमेशासे ही रहा है पर इससे यह निष्कर्ष निकालना अन्याय है कि मुसलमानोंके आगमनके पहले अपभ्रंश या लोक-भाषाका स्थान उपेक्षणीय समझा जाता था । किन्तु आज तक भी कभी ऐसा समय नहीं आया जब हिन्दुराजाओंने लोक-भाषाका स्थान संस्कृतके बराबर या ऊपर समझा हो । मुसलमानी सत्ताका होना या न होना इसका कारण नहीं है । इसका मतलब यह हुआ कि यदि मुसलमानोंके आनेके पहले लोक-भाषाको कोई अच्छा 'स्टेटस' नहीं मिला था तो वह बादमें भी नहीं मिला । और मेरी दृष्टिमें सही बात तो यह है कि मुसलमानी शासनके प्रभावसे अवस्था चाहे जो कुछ भी क्यों न रही हो, उसके पहले प्राकृत और अपभ्रंशकी कवितायें संस्कृतके समान ही आदर पाती थीं । कबीरने जो कहा था कि, 'संस्कृत कूप-जल कबीरा भाषा बहता नीर ।' वह मुसलमानी प्रभावके कारण नहीं । ठीक इसी प्रकारकी उक्ति बहुत बहुत पहले कही जा चुकी थी । असलमें दसवीं ग्यारहवीं शताब्दीमें "उत्तिविसेसो कब्बं भासा जा होउ सा होउ" वाली धारणा बद्धमूल हो चुकी थी । शायद ही कोई उल्लेखयोग्य संस्कृत भाषाका अलंकारशास्त्री हो जिसने संस्कृतकी कविताओंके साथ ही साथ प्राकृत और तत्काल प्रचलित लोकभाषाकी कविताओंका विवेचन न किया हो । संस्कृतके उत्साहशील प्रचारक राजा भोजके 'सरस्वती-कंठाभरण' के विषयमें भी यही बात ठीक है ।

इस ग्रंथमें भी संस्कृत और प्राकृतकी कवितायें समान भावसे उद्धृत की गई हैं और मूँड मारके भी कोई यह नहीं सिद्ध कर सकता कि ग्रंथकारने इन कविताओंको कम महत्त्वकी चीज़ समझा था । मुसलमानी सत्ताकी प्रतिष्ठाके बाद कभी कभी इस बातका सञ्चय मिल जाता है । जैसे केशवदासके वक्तव्यसे कि ग्रंथकार संस्कृतके बदले लोक-भाषामें कविता लिखनेके लिये लज्जित है पर उसके पहले ऐसी लज्जाका एकदम चिह्न नहीं पाया जाता । हालहीमें मुनि जिनविजयजीने 'पुरातन प्रबंध-संग्रह'का सम्पादन किया है । इस ग्रंथसे पता चलता है कि एक बार राजा भोजने 'सिद्ध रस' बनाना चाहा था, जो न बन सका था । इसपर राजाने सिद्ध रसके बनानेका दावा करनेवाले योगियोंका मज़ाक करनेके लिए लोक-भाषाका एक नाटक लिखा कर अभिनय कराया था । नाटक जब खेला जा रहा था और पात्र जब आपसमें कह रहे थे—

कालिका नट्वा नट्वा कस्स कस्स नागस्स वा वंगस्स वा ।

नीह धम्मन्त फुक्कन्त अम्ह कन्त सीसस्स कालिम...\*

यह सुनकर जब राजा लोट पोट होकर हँस रहा था तो उसे संबोधन करके एक सिद्ध-रस योगी बोला—

अत्थि कहत किंपि न दीसइ ।

नत्थि कहठ त सुहगुरु रूसइ ॥

जो जाणइ सो कहइ न कीमइ ।

अज्जाणं तु विचारइ ईमइ+ ॥

इस ग्रंथसे और भी अनेकानेक राजाओंके दरबारोंमें लोक-भाषाके पर्याप्त सम्मानका प्रमाण पाया जाता है । किन्तु केवल राजा भोज या उनके पूर्ववर्ती राजा इन कविताओंका सम्मान ही नहीं करते थे, स्वयं भी कविता लिखते थे । भोज राजाके पूर्वाधिकारी और उनके पितृव्य महाराज भुंजकी अप्रभंश कवितायें किसी भी भाषाके गर्वका विषय हो सकती हैं । इन दोनोंको थोड़ा-सा रूपान्तरित कर दिया जाय तो वे प्राचीन हिन्दीके हो जायेंगे । दो-एक उदाहरण उद्धृत किये जा सकते हैं—

\* पूरा पद नहीं पाया गया है । अन्तिम अंशके टूट जानेसे मतलब अपूर्ण रह जाता है ।

+ 'है' कहूँ तो कुछ नहीं दिखता, 'नहीं है' कहूँ तो सतगुरु रष्ट होते हैं; जो जानता है वह कहकर प्रकट नहीं कर सकता; आयोंका, किन्तु, विचार ऐसा है । )



मा गोलिणि मण गन्वु करि, पिक्खि वि पड्डुस्यहं ।

पंचइ सइं विहुत्तरा, मुंजह गय गयाहं ॥

मुंज मणइ मिणालवइ, केसा काइं चुयंति ।

लद्धउ साठ पयोहरहं, बंधण मणिअ रअन्ति ॥

मुंज मुणइ मिणालवइ, गठ जुव्वण मण झूरि ।

जइ सक्कर सयस्खण्ड किय, तोइ स मिट्ठी चूरि ॥

स्वयं महाराज भोजने अपभ्रंशसे मिलती हुई प्राकृत भाषाकी कविता लिखी थी और उसे बड़े आदरके साथ अपनी भोजशालामें खुदवाके जबा था । यह भोजशाला आज कल धारकी कमाल मौला मस्जिदके नामसे मशहूर है । राजा भोजकी इस अपभ्रंश कविताकी कहानी जितनी ही करुण है उतनी ही मजेदार भी । सन् १९०५ मे प्रोफेसर हचको स्थानीय एजुकेशनल सुपरिण्टेण्डेंट मिस्टर लेलेने खबर दी कि कमाल मौला मस्जिदका मिहराब टूट गया है और उसमें दो-चार पत्थर निकल आये हैं जिनपर पुरानी नागरीमें कुछ लिखा हुआ है । इन पत्थरोंको उलट कर मस्जिदमें जड़ दिया गया था ताकि लिखा हुआ अश पढा न जा सके । अब जब ये पत्थर खिसककर गिर पड़े तो उनका पढना सम्भव हुआ पर मुसलमानोंने हठ किया कि वे पत्थर वहाँसे हटाये नहीं जा सकते ! हच साहबने भारत-सरकारसे लिखा पढी की और सरकारके हस्तक्षेपका नतीजा यह हुआ कि पत्थर लगा तो उसी मिहराबमें दिया गया पर लिखी हुई पीठ सामने कर दी गई । फिर भारत सरकारकी व्यवस्थासे ही उसका प्रत्येकन उक्त प्रोफेसरको भेज दिया गया । दो पत्थरोंपर राजा भोजके वंशज अर्जुनदेव वर्माके गुरु गौडदेशीय मदन कविकी लिखी हुई एक नाटिकाके दो अंक थे । शेष दो अंक भी निश्चय ही उसी मिहराबमें कहीं चिपके होंगे । बाकी दो पत्थरोंपर महाराज भोजके लिखे हुए आर्या छन्द खोदे गये थे । ये अपभ्रंश भाषासे मिलती जुलती प्राकृतमें लिखे गये थे । इस शिलापट्टकी प्रतिच्छवि 'एपिग्राफिका इण्डिका' की ८ वीं जिल्दमें छपी है ।

यहाँ यह प्रश्न किया जा सकता है, और बहुतसे यूरोपियन पंडितोंने किया भी है कि यह अपभ्रंश नामसे प्रसिद्ध भाषा क्या सचमुच लोक-भाषा थी ? विक्रमोर्वशीयके चतुर्थ अंकमें जिस अपभ्रंशके नमूने पाये जाते हैं उनकी भीतरी जाँचका परिणाम यह निकला है कि उसमें किसी एक सर्व-

साधारण नियमका अभाव है। उसकी वास्तविकताके सम्बन्धमें जैकोबी जैसे अपभ्रंश और प्राकृतके प्रामाणिक विद्वान्को भी सन्देह ही था। उत्तरमें कहा गया है कि नाटकके लेखकोंने मूल भाषाको ठीक ठीक न समझकर उसे साहित्यिक प्राकृतके समान करना चाहा होगा और कालान्तरमें वह भाषा सदोष हो गई होगी। यह बहुत अच्छी युक्ति नहीं है पर अगर यह स्वीकार भी कर ली जाय तो सवाल होता है कि सन् ईसवीकी छठी शताब्दीसे लेकर चौदहवीं शताब्दी तक अपभ्रंश नामकी कोई एक ही भाषा कैसे बनी रही होगी? असलमें कालिदासकी और धनपालकी अपभ्रंश भाषा एक ही नहीं है। अपभ्रंशका सबसे पुराना उल्लेख भी केवल कालिदासके विक्रमोर्वशीयमें ही नहीं मिलता। उससे भी बहुत पुराने कालमें मिलता है। भारतीय नाट्य-शास्त्रमें यद्यपि अपभ्रंश नामक भाषाका उल्लेख नहीं है पर लोक-भाषाके नाम पर ऐसे उदाहरण मिल जाया करते हैं जिनमें अपभ्रंशके लक्षण पाये जाते हैं और जो निश्चित-रूपसे साहित्यिक प्राकृतसे एक पैर आगेकी भाषाके नमूने हैं। भरतने मागधी, आवन्ती, प्राची, शौरसेनी, अर्द्धमागधी, बाल्हीका और दाक्षिणात्या इन सात प्राकृत भाषाओंकी चर्चा करनेके बाद ( १७-४८ ) शबर, आभीर, चाण्डालादिकोंकी भाषाको अलगसे नाम दिया है। जिन दिनों भरतका नाट्य-शास्त्र बन रहा था उन्हीं दिनों भारतवर्षके पश्चिम और पश्चिमोत्तर प्रदेशोंमें आभीरोंका आविर्भाव हो चुका था। भरत मुनिने लक्ष्य किया था कि इन लोगोंका आधिक्य जिन प्रदेशोंमें था—अर्थात् सिन्धु, सौवीर और हिमालयके अंश-विशेषमें, वहाँ उकारबहुल भाषा जनसाधारणमें प्रचलित हो चली थी। + भाषाशास्त्रियोंमेंसे कई लोगोंका अनुमान है कि यह उकारबहुल भाषा अपभ्रंशसे मिलती जुलती होगी।

आगे चलके शास्त्रकारोंका यह स्पष्ट निर्देश भी पाया जाता है कि काव्यमें आभीर आदिकी भाषाको अपभ्रंश कहते हैं [ दण्डी: काव्यादर्श, ( १-३६ ) ]। यह स्मरण रखनेकी बात है कि यह केवल बोलीका विवरण नहीं है पर काव्य-भाषाका व्यौरा है। दण्डीने यह भी कहा है कि संस्कृतके काव्योंमें सर्ग होते हैं, प्राकृतमें सन्धि और अपभ्रंशमें आसार आदि। इससे इतना तो पर्याप्त स्पष्ट है कि दण्डीके युगमें अपभ्रंश भाषामें काव्य होने लगे थे। इन काव्योंके रचयिता बड़े बड़े विद्वान् और दार्शनिक गण ही नहीं थे बल्कि साधारण जनता भी थी जिसे दण्डीने आभीर

प्रभृति कहा है। जान पड़ता है, आभीरोंकी भाषा ही उस युगके पंडितोंकी दृष्टिमें अपभ्रंशका उत्तम नमूना थी। परवर्ती कालके सभी पंडित नाटकके आभीर पात्रोंके मुखसे अपभ्रंश बोलवानेका निर्देश करते हैं। पर यह समझना ठीक नहीं है कि अपभ्रंश केवल आभीरो या अहीरोकी ही भाषा थी। भरत मुनिने शुरू शुरूमें इस नवागत जातिके लोगोंके मुँहसे जिस प्रकारकी भाषाको उच्चरित होते सुना उसे अपभ्रंश जैसा कोई नाम न देकर एक जाति-विशेषकी भाषा बताया था पर शीघ्र ही ये अहीर भारतके पश्चिमी और मध्यभागमें प्रधान हो उठे। महाभारतमें इन युद्धप्रिय और घुमक्कड़ आभीरोंकी चर्चा है। वहाँ वे गोपाल और घुमक्कड़के रूपमें ही परिचित हैं। अनुमानतः १५० ई० पूर्वमें इन आभीरोंने पंजाबके कई अशोंपर अधिकार कर लिया। सन् १८१ ई० के क्षत्रप रुद्रसिंहके एक लेखसे पता चलता है कि उनके प्रधान सेनापति रुद्रभूति आभीर थे। फिर सन् ३०० ई० के नासिकके गुफालेखसे पता चलता है कि उन दिनों वहाँ आभीर नरपति ईश्वरसेन ( जो शिवदत्तके पुत्र थे ) का राज्य था। ३६० ई० के समुद्रगुप्तके प्रयागवाले स्तम्भ-लेखसे पता चलता है कि आभीर एक शक्तिशाली जाति थी और उसका अधिकार समूचे राजस्थानपर हो गया था। इस प्रकार आभीरोंके हाथमें शक्ति आती गई और साथ ही साथ उनकी विशेषतावाली भाषा काव्यका वाहन बनती गई। जहाँ जहाँ उनका अधिकार रहा वहाँ वहाँ यह भाषा जोरोंसे चल निकली। समय समयपर उसमें परिवर्तन भी होते रहे। ज्यों ज्यों आभीरगण शक्तिसंचय करके आगे बढ़ते गये त्यों त्यों अपभ्रंश भाषा भी शक्तिसंचय करती गई। झोंसी जिलेके दक्खिनी हिस्सेमें जो 'अहिरवार' स्थान है, कहते हैं कि वहाँ भी आभीरोंने कभी शासन किया था। मिरजापुर जिलेका 'अहिरौरा' कभी आभीरोंका दृढ केन्द्र था। अब भी वहाँके आसपास अहीरोंकी बड़ी वस्ती है। इस प्रकार जो भाषा भरतके युगमें केवल एक जातिकी भाषा थी वह धीरे धीरे सारे देशकी भाषा हो उठी। (यहाँ इस कथनका अर्थ यह नहीं समझा जाना चाहिये कि अपभ्रंश भाषा अहीरोंकी अपनी भाषा थी। इस कथनका यही अर्थ है कि देशभाषाकी वह विशेषता जो आभीरोंके ससर्गसे प्राप्त हुई थी वही प्रधान हो गई और भाषाका साधारण रूप तत्काल प्रचलित प्राकृत

+ हिमवत्-सिन्धु-सौवीरान्ये च देशाः समाश्रिताः ।

उच्चारणद्वारा तज्जस्तेषु भाषा प्रयोजयेत् ( १७-६१ ) -

ही रही। अपभ्रंशमें उस प्राकृतका एक खास प्रकारका स्वर-वैचित्र्य और उच्चारण-प्रावण्य प्रधान हो उठा। स्वभावतः ही उस स्वर-वैचित्र्यके पीछे अनेक स्थानकी प्राकृत भाषाये रही होगी। और नमिसाधुके उद्धरणोंसे यह स्पष्ट हो जाता है कि मागधी प्राकृतका भी अपभ्रंश रूप विद्यमान था।

राजशेखरकी काव्य-मीमांसाके विषयमें पहले ही कहा जा चुका है। उन्होंने जो कवि-सभामें अपभ्रंश कवियोंके पीछे बढई, लुहार, लेपकार आदि जन साधारणके कारीगरोको बैठाना निर्दिष्ट किया है सो इस बातका सञ्चत है कि यह भाषा जनसाधारणकी थी। राजशेखरके युगमें यह भाषा जी रही थी इसका प्रमाण यह है कि उन्होंने अन्तःपुरके परिचारकोंका अपभ्रंशभाषाविद् होनेका निर्देश किया है। इसका कारण यह था कि इन परिचारकोंको जनसाधारणकी बातें राजातक पहुँचानी होती थीं। (इस प्रकार अपभ्रंश भाषा जनसाधारणकी भाषा थी फिर भी उसमें कविता होती रही। राजशेखरकी इस पुस्तकसे यह भी प्रमाणित होता है कि जिन प्रदेशोंमें आभीरीका प्राधान्य था वहाँके लोगोंकी भाषामें अपभ्रंशकी बहुलता थी। उनके मतसे गौड़ या बंगाल देशके लोग संस्कृतमें अधिक रुचि रखते थे, लाट देश या गुजरातके लोग प्राकृतमें; और मारवाड़, टक्क (हरियाना) और भादानक (मिर्जापुर और बुंदेलखण्ड ?) के लोग अपभ्रंशसे मिलते हुए प्रयोगवाली भाषा बोलते हैं (पृ० ५१)। वही अन्यत्र कहते हैं कि सुराष्ट्र (काठियावाड़) और ऋवण (मारवाड़) के लोग अपभ्रंश बोलते हैं। इस प्रकार मूलतः अपभ्रंश भाषा मारवाड़, हरियाना (पंजाब), भादानक (बुंदेलखंड), सुराष्ट्र (काठियावाड़) में अधिक प्रचलित थी। सुप्रसिद्ध विद्वान् म० म० पं० हरप्रसाद शास्त्रीने अपभ्रंशका जो 'बौद्ध गान ओ दोहा' नामक संग्रह प्रकाशित किया है,— और जिसे वे पुरानी बंगला कहना चाहते हैं,—उस जैसे दो एक ग्रंथोंके अपवादको छोड़कर अधिकांश अपभ्रंशके काव्य इन्हीं प्रदेशोंसे प्राप्त हुए हैं। इनमेंसे बहुतसे काव्य दिगंबर जैनोंके लिखे हुए हैं जो मारवाड़ और बुंदेलखण्डमें अब भी बसे हुए हैं। श्वेताम्बर जैनोंने प्राकृतमें लिखनेमें जैसी पटुता और तत्परता दिखाई है वैसी अपभ्रंशमें नहीं। इस प्रकार ऊपरके सारे वक्तव्यका सारांश पंडितोंने इस प्रकार दिया है—

✓ (१) अपभ्रंश भाषा सन् ईसवीके प्रथम शतकमें आभीरी भाषाके नामसे लक्ष्य

की गई थी और भारतवर्षके पश्चिमोत्तर सीमान्तमें बोली जाती थी। आभीरोका विशेष प्रकारका स्वर-वैचित्र्य और उच्चारण-प्रावण्य इसका प्रधान लक्षण था। यद्यपि यह आभीरी नामसे पुकारी गई पर थी आर्यभाषा ही।

( २ ) सन् ईसवीकी छठी शताब्दीमें इस भाषामें साहित्य सृष्ट हो चुका था, जिसे भामह और दण्डी जैसे आलंकारिकोंने उल्लेखयोग्य समझा। अब भी यह आभीरीसे विशेष रूपसे सबद्ध मानी जाती थी। अनुमान है कि आभीरोके हाथमें राज्य-सत्ता आनेके साथ ही साथ इसमें काव्य लिखे जाने लगे होंगे।

( ३ ) नवीं शताब्दीमें यह जनसाधारणकी भाषा समझी जाने लगी और इसका विशेष संबन्ध केवल आभीर अदिसे ही है, यह धारणा जाती रही। अब तक यह सौराष्ट्रसे मगधतक फैल चुकी थी। तत्तत् स्थानोंके अपभ्रंशोंमें निश्चय ही भेद रहे होंगे पर काव्यके लिए आभीरीद्वारा प्रोत्साहित भाषा ही साधारण भाषा मान ली गई थी।

( ४ ) ग्यारहवीं शताब्दीमें आलंकारिकों और वैयाकरणोंने लक्ष्य किया था कि अपभ्रंश कोई एक भाषा नहीं है बल्कि स्थान-भेदसे अनेक प्रकारकी है, अर्थात् यहाँतक आकर अपभ्रंशका व्यवहार लोकभाषाके अर्थमें होने लगा था।

( ५ ) अपभ्रंश कविताके विषय अधिकतर नीतिसंबंधी और धार्मिक उपदेश, शृंगार रसकी रचनायें और लोकप्रचलित कथानक थे।\*

इस प्रकार इस देशमें मुसलमानी सत्ताकी प्रतिष्ठाके बहुत पूर्वसे ही निश्चित रूपसे लोक-भाषाको राजकीय सम्मान प्राप्त हो चला था। जैसा कि पहले ही कहा गया है इस सम्पूर्ण साहित्यमें ऐसा कोई कथन नहीं मिलता जिससे यह सिद्ध हो सके कि लोक-भाषामें लिखनेके कारण कोई कवि अपनेको छोटा समझ रहा हो। पृथ्वीराजका दरबारी कवि चंद बलहिय ( चंद बरदाई ) हिन्दी भाषाका आदि कवि माना जाता है। असलमें वह अपभ्रंशका अन्तिम कवि अधिक है और हिन्दीका आदि कवि कम, क्योंकि उसका काव्य अब जिस रूपमें पाया जाता है वह रूप मौलिक नहीं है। इस ग्रंथमें इतनी प्रशिक्षित बातें आ चुकी हैं कि ओझाजी जैसे ऐतिहासिक पंडित इसे एकदम अप्रामाणिक और जाली ग्रंथ समझते हैं। हालमें 'पुरातन प्रबंध-संग्रह'के प्रकाशनके बादसे यह बात निश्चित रूपसे सिद्ध हो गई है कि चंदका मूल

\* विशेष विवरणके लिये श्री पाण्डुरंग दामोदर गुणेली सम्पादित 'भविष्यत्तकहा' की भूमिका ( बड़ोदा, १९२३ ) देखिये।

काव्य बहुत कुछ अपभ्रंशकी प्रकृतिका था और आज वह जिस रूपमें मिलता है वह उसका अत्यन्त विकृत रूप है। असलमें अपभ्रंश भाषामें काव्य-रचना चौदहवीं पन्द्रहवीं शताब्दी तक होती रही, यद्यपि इसके बहुत पहले ही उसने नई भाषाको स्थान दे दिया था। विद्यापतिने पूर्व देशमें एक ही साथ तत्काल प्रचलित लोकभाषा और अपभ्रंश दोनोंमें काव्य लिखा था। यहाँ एक बात विचारणीय रह जाती है। यदि आधुनिक भाषाये इन अपभ्रंशोंका स्वाभाविक विकास हैं तो क्या कारण है कि इनमें इतनी अधिकतासे संस्कृतके तत्सम शब्दोंका प्रयोग होता है जब कि अपभ्रंशके काव्योंमें खोजनेपर भी संस्कृतके शब्द अपने मूल रूपोंमें नहीं मिलते ? मेरा तात्पर्य वर्तमान भाषासे नहीं बल्कि सूरदास तुलसीदास आदिकी प्राचीन काव्य-भाषासे है। केवल पुस्तकगत भाषामें ही नहीं उन दिनोंमें प्रचलित बोलचालकी भाषामें भी संस्कृत तत्सम शब्द, अपभ्रंश भाषाओंकी अपेक्षा अधिक मात्रामें बोले जाते थे। ऐसा न होता, तो कबीर और दादू आदिकी भाषामें तत्सम शब्दोंके प्रयोग नहीं मिलते। निश्चय ही मुसलमानोंने इन शब्दोंका प्रचार नहीं किया था।

असलमें बौद्ध-धर्मके उच्छेद और ब्राह्मण धर्मकी पुनः स्थापनासे भारतकी धार्मिक तथा राजनीतिक परिस्थितिमें अभूतपूर्व क्रान्ति उत्पन्न हो गई। बौद्ध-धर्मका प्रसार साधारणतः विदेशियोंमें ही अधिक हुआ। क्यों कि सनातन आर्य धर्म वेदको प्रामाण्य मानता था पर बौद्ध और जैनधर्म नहीं, इसीलिए वे विदेशियोंके लिये अधिक ग्राह्य हो सके। जैनधर्मका प्रभाव भी अधिकांशमें शक, हूण आदि विदेशागत अधिवासियोंपर ही पड़ा होगा जो धीरे धीरे इस देशमें क्षत्रियत्व और वैश्यत्वका पद प्राप्त करने लगे थे। सन् ईसवीके आठ-नौ सौ वर्ष बीतनेपर इस देशमें प्राचीन वैदिक धर्म बड़े जोरसे उठ खड़ा हुआ। इस समयके ऐसे बड़े बड़े राजे जो अधिकांशमें क्षत्रियत्वका पद प्राप्त करनेके प्रयासी रहे होंगे ब्राह्मण आचार्योंके प्रभावमें आते गये और इस प्रकार संस्कृत भाषाको बहुत बल मिला। जनतामें धर्म-प्रचार करनेके लिये जिन पुराणोंकी सहायता ली गई वे संस्कृतमें लिखे गये थे। कथावाचक लोग इनकी व्याख्या लोकभाषामें करते होंगे पर उनकी भाषामें संस्कृतके तत्सम शब्दोंकी अधिकता रहती होगी। फिर, जैसा कि श्री चिन्तामणि विनायक वैद्यने कहा है इसी समय संस्कृत भाषाके प्रचारमें शाङ्कर मतकी विजयसे विशेष सहायता मिली होगी। शंकराचार्यका उत्कर्ष ईसाकी आठवीं शताब्दीके आसपास हुआ। उनके मृतकी छाप सर्वसाधारणपर पड़ी। उक्त

मतका प्रसार संस्कृत भाषाके द्वारा ही होनेके कारण सर्वसाधारणकी भाषामें संस्कृत शब्द आ गये और धीरे धीरे संस्कृतसे ही हिन्दी, बगला, मराठी, गुजराती आदि संस्कृतप्रचुर भाषाये बनीं। तामिल आदि भाषाओंका इतिहास भी ऐसा ही है। इसलिये तुलसीदास और सूरदासकी भाषाओंमें संस्कृत शब्दोंकी प्रचुरता होना अपभ्रंश भाषाओंके स्वाभाविक विकासके विरुद्ध नहीं ले जाता और न इससे उनमें किसी प्रकारकी प्रतिक्रियाका भाव ही सिद्ध होता है।

अब हम हिन्दी साहित्यकी ओर लौटें। आधुनिक युग आरंभ होनेके पहले हिन्दी कविताके प्रधानतः छः अंग थे—डिगल कवियोंकी वीर-गाथाये, निर्गुणिया सन्तोंकी वाणियाँ, कृष्णभक्त या रागानुगा भक्तिमार्गके साधकोंके पद, राम-भक्त या वैष्णव भक्तिमार्गके उपासकोंकी कविताये, सूफी-साधनासे पुष्ट मुसलमान कवियोंके तथा ऐहिकतापरक हिन्दू कवियोंके रोमास और रीति-काव्य। हम इन छहों धाराओंकी आलोचना अगर अलग अलग करें तो देखेंगे कि ये छहों धाराये अपभ्रंश कविताका स्वाभाविक विकास हैं। कभी कभी यह शका की गई है कि हिन्दी साहित्यका सर्वाधिक मौलिक और शक्तिशाली अंश अर्थात् भक्ति-साहित्य मुसलमानी प्रभावकी प्रतिक्रिया है और कभी कभी यह भी बतानेका प्रयत्न किया गया है कि निर्गुणिया सन्तोंकी जाति-पाँतकी विरोधी प्रवृत्ति, अवतारवाद और मूर्ति-पूजाके खण्डन करनेकी चेष्टामें 'मुसलमानी जोश' है, किसी किसीने तो कबीरदास आदिकी वाणियोंको 'मुसलमानी हथकण्डे' भी बताया है! ये सभी बातें भ्रममूलक हैं। हम आगे चल कर देखेंगे कि निर्गुणमतवादी सन्तोंके केवल उग्र विचार ही भारतीय नहीं हैं, उनकी समस्त रीति-नीति, साधना, वक्तव्य वस्तुके उपस्थापनकी प्रणाली, छन्द और भाषा पुराने भारतीय आचार्योंकी देन हैं। इसी तरह यद्यपि वैष्णव मत अज्ञानक ही उत्तर भारतमें प्रबल रूप ग्रहण करता है पर सूरदास और तुलसीदास आदि वैष्णव कवियोंकी समूची कवितामें किसी प्रकारकी प्रतिक्रियाका भाव नहीं है। हम देखेंगे कि जिस समाजको ये भक्तगण सुधारना चाहते थे उसमें विदेशी धर्मका कोई प्रभाव उन्होंने लक्ष्य भी नहीं किया था। परन्तु इन सबका यह अर्थ नहीं है कि मुसलमानी धर्मका कोई प्रभाव इस साहित्यपर नहीं पड़ा है। यह कहना अनुचित है। एक जीवित जातिके स्पर्शमें आने पर दूसरी पर उसका प्रभाव पड़ना स्वाभाविक है। भारतीय साहित्यके सुवर्ण-कालमें भी इस प्रकार विदेशी

प्रभाव लक्ष्य किया जा सकता है। परन्तु जिस प्रकार कालिदासकी कविताओंमें यावनी या ग्रीक प्रभाव देख कर यह नहीं कहा जाता कि वह दुर्बल जातिकी प्रतिक्रियात्मक मनोवृत्तिका निदर्शक है उसी प्रकार हिन्दी साहित्यमें भी यह प्रभाव 'प्रभाव के रूपमें ही स्वीकार किया जाना चाहिये, प्रतिक्रियाके रूपमें नहीं।

अब ध्यानसे देखिये तो हिन्दीमें दो प्रकारकी भिन्न भिन्न जातिकी दो चीजें अपभ्रंशसे विकसित हुई हैं। ( १ ) पश्चिमी अपभ्रंशसे राजस्तुति, ऐहिकता-मूलक शृंगारी काव्य, नीतिविषयक फुटकल रचनाये और लोकप्रचलित कथानक। और ( २ ) पूर्वी अपभ्रंशसे निर्गुणिया सन्तोंकी शास्त्रनिरपेक्ष उग्र विचारधारा, शाङ्ग-फटकार, अस्वडपना, सहज-शून्यकी साधना, योग-पद्धति और भक्तिमूलक रचनायें। यह और भी लक्ष्य करनेकी बात है कि यद्यपि वैष्णव मत-वाद उत्तरभारतमें दक्षिणकी ओरसे आया पर उसमें भाववैश्व-मूलक साधना पूर्वी प्रदेशोंसे आई। इस प्रकार हिन्दी साहित्यमें दो भिन्न भिन्न जातिकी रचनाये दो भिन्न भिन्न मूलोंसे आई। यह बात पहले ही बताई जा चुकी है कि पश्चिमी प्रदेशोंमें बसे हुए आर्य पूर्वी प्रदेशोंमें बसे हुए आर्योंसे भिन्न प्रकृतिके हैं। भाषाशास्त्रियोंने यह निश्चित रूपसे सिद्ध कर दिया है कि ये दो भिन्न भिन्न श्रेणीके लोग थे। यह भी ध्यानमें रखनेकी बात है कि पूर्वी प्रदेशोंमें भारतीय इतिहासके आदि कालसे रुढ़ियों और परम्पराओंके विरुद्ध विद्रोह करने-वाले सन्त होते रहे हैं। वैदिक कर्मकाण्डके मृदुविरोधी जनक और याज्ञवल्क्य तथा उग्रविरोधी बुद्ध और महावीर आदि आचार्य इन्हीं पूर्वी प्रदेशोंमें उत्पन्न हुए थे। समग्र भारतीय साहित्यमें हिन्दी ही एक मात्र ऐसी भाषा है जिसमें पश्चिमी आर्योंकी रुढ़िप्रियता, कर्मनिष्ठाके साथ ही साथ पूर्वी आर्योंकी भाव-प्रवणता, विद्रोही वृत्ति और प्रेम-निष्ठाका मणि-काञ्चन योग हुआ है। इस बातको ठीक ठीक न समझ सकनेके कारण ही ऊपरी ऊपरी बातोंको देखनेवाले आलोचक कभी इस भावको मुसलमानी प्रभाव और उस भावको ईसाइयतका प्रभाव कह देते हैं। कभी कभी विचारवान् पण्डित भी ऐसी ऊटपटांग बातें कह जाते हैं जो नहीं कही जानी चाहिये थीं। आगे हम इन धाराओंकी विशेष जाँच करनेका प्रयत्न करेंगे।



## सन्त-मत

अपभ्रंश साहित्यकी आलोचनासे यह बात स्पष्ट हो जायगी कि चारण कवियोंकी चौर-गाथायें पुरानी परम्पराके अनुसार ही थीं । इस विषयमें कोई मत-भेद नहीं है । पर निर्गुणिया सन्तोंकी वाणीके विषयमें काफी भ्रम फैला हुआ है । यह तो सभी स्वीकार करते हैं कि कबीरदास ही निर्गुण मतके आदि प्रातिष्ठाता थे । उनका जन्म मुसलमान वंशमें हुआ था, ऐसा प्रवाद है । कुछ लोगोंका कहना है कि उनका जन्म तो हिन्दू घरमें हुआ था पर लालन-पालन मुसलमान घरमें । जो हो, उनका मुसलमानी वातावरणमें बड़ा होना निश्चित है । यही कारण है कि उनकी रचनाओंमें मुसलमानी भावकी साधनाकी गंध मिल जाती है । सही बात यह है कि कुछ नामों, शब्दों और खण्डन करनेके उद्देश्यसे उल्लिखित कुछ सिद्धान्तोंके अतिरिक्त मुसलमानी प्रभाव कबीरमें नहींके ही बराबर है । यह स्मरण रखनेकी बात है कि योगियोंका एक बहुत बड़ा सम्प्रदाय अवध, काशी, मगध और बंगालमें फैला हुआ था । ये लोग गृहस्थ थे और इनका पेशा जुलाहे और धुनियेका था । इनमें जो साधु हुआ करते थे वे भिक्षावृत्तिपर निर्वाह करते थे । ब्राह्मण धर्ममें इनका कोई स्थान न था । मुसलमानोंके आनेके बाद वे लोग धीरे धीरे मुसलमान हो गये और आज भी हो रहे हैं । परन्तु मुसलमान होनेपर भी ये अपनी साधनाओंसे विरत नहीं हुए । बंगालमें योगियोंके बहुतसे धर्म-ग्रन्थ और पुराण मुसलमानी नामधारी लोगोंके लिखे हुए पाये गये हैं । वहाँ योगी नामकी अलग जाति है जो प्रायः समाप्त होनेको आ चुकी थी पर अब जब कि उसमें आत्म-चेतनाका भाव उदय हुआ है वह अपनी हस्ती बचानेका प्रयत्न कर रही है । कबीर, दादू और जायसी ऐसे ही नाम-मात्रके मुसलमान थे जिनके परिवारमें योगियोंकी साधना पद्धति जीवित रूपमें वर्तमान थी । सन् १९२१ की

मनुष्य-गणनाके अनुसार अकेले बंगालमें इन योगियोंकी संख्या ३६५९१० थी। ये सारे बंगालमें फैले हुए हैं और कपड़ा बुननेका काम करते हैं। हिन्दू समाजमें उनका स्थान क्या है यह इस एक बातसे अनुमान किया जा सकता है कि १९२१ ई० की मनुष्य-गणनाके समय जब एक जोगी परिवारने अपनेको स्थानीय प्रचलनके अनुसार 'जुगी' न लिखा कर 'योगी' तथा अपनी स्त्रियोंके नामके सामने 'देवी' लगाना चाहा था तो गणना-लेखक ब्राह्मणने कहा था कि अपना हाथ कटा देना अच्छा समझूँगा परन्तु 'जुगी'को 'योगी' नहीं लिखूँगा और न इनकी स्त्रियोंको 'देवी' लिख सकूँगा ! अब इन जोगियोंकी दृढ़ संगठित सभा है जो जोगियोंके सम्बन्धमें अच्छी जानकारी संग्रह कर रही है। ये लोग अपनेको योगी ब्राह्मण भी कहने लगे हैं। इसी प्रकारकी जोगी जातियाँ बिहारमें भी पाई जाती हैं और युक्त प्रान्तमें भी किसी ज़मानेमें थीं। कबीर और दादूका इन्हीं जातियोंमेंसे प्रादुर्भाव हुआ था। इस बातको ठीक ठीक हृदयगम न कर सकनेवाले पण्डित कहा करते हैं कि कबीर या दादू सुने-सुनाये ज्ञानकी अटपटी बाणियाँ गाया करते थे।

यदि कबीर आदि निर्गुणमतवादी सन्तोंकी बाणियोंकी बाहरी रूपरेखापर विचार किया जाय तो मालूम होगा कि यह सम्पूर्णतः भारतीय है और बौद्ध धर्मके अन्तिम सिद्धो और नाथपंथी योगियोंके पदादिसे उसका सीधा संबंध है। वे ही पद, वे ही राग-रागिनियाँ, वे ही दोहे, वे ही चौपाइयाँ कबीर आदिने व्यवहार की हैं जो उक्त मतके माननेवाले उनके पूर्ववर्ती सन्तोंने की थीं। क्या भाव, क्या भाषा, क्या अलङ्कार, क्या छन्द, क्या पारिभाषिक शब्द सर्वत्र वे ही कबीरदासके मार्गदर्शक हैं। कबीरकी ही भोति ये साधक नाना मतोंका खण्डन करते थे, सहज और शून्यमें समाधि लगानेको कहते थे, दोहोंमें गुरुके ऊपर भक्ति करनेका उपदेश देते थे। इन दोहोंमें गुरुको बुद्धसे भी बड़ा बताया गया है और ऐसे भाव कबीरमें भी बड़ी आसानीसे मिल सकते हैं जहाँ गुरुको गोविन्दके समान ही बताया गया है। 'सद्गुरु' शब्द सहजयानियों, ब्रजयानियों, तान्त्रिकों, नाथपंथियोंमें समान भावसे समाहत है।

बहुतसे लोगोंकी कबीरदासके जाति-प्रातिविरोधी विचारोंको देखकर यह धारणा होती है कि कमसे कम यह बात कबीरदासमें मुसलमानी प्रभावके कारण आई है। किसी किसी पण्डितको तो यह शंका भी हुई है कि ये बातें मुस-

लमानी धर्मके प्रचारके हथकण्डे हैं और कुछ लोग मुसलमानी आदर्शके प्रति कबीरदासकी गहरी निष्ठाका प्रमाण इन्हीं बातोंमें बताते हैं। ये युक्तियाँ कुछ जंचती-सी नहीं जान पड़नीं। जाति-वर्णके भेदसे जर्जरभूत इस देशमें जो कोई भी महासाधक आया है उसमें यही प्रथा खटकती है। ऐसे बहुत-से प्राचीन ग्रंथ हैं जिनमें जाति-भेदको उड़ा देनेपर जोर दिया गया है। पर संस्कृतकी पुस्तकें साधारणतः ऊँची जातियोंके लोगों द्वारा लिखी गई होती हैं जिनमें लेखक केवल तटस्थ विचारककी भूमिति रहता है। स्वयं नीच कहे जानेवाले वंशमें उत्पन्न नहीं होनेके कारण उनमें मुक्त-भोगीकी उग्रता और तीव्रता नहीं होती। सहजयान और नाथ-पथके अधिकांश साधक तथा-कथित नीच जातियोंमें उत्पन्न हुए थे, अतः उन्होंने इस अकारण नीच बनानेवाली प्रथाको दार्शनिककी तटस्थताके साथ नहीं देखा। कबीरदास आदिके विषयमें भी यही बात ठीक है। फिर भी उच्चवर्णके लोगोंने सदा तटस्थताका ही अवलंबन नहीं किया। कभी-कभी उन्होंने भी उग्रतम आक्रमण किये हैं। अष्टवधोप (कालिदासके भी पूर्ववर्ती) कविकी लिखी हुई वज्र-मूली एक ऐसी ही पुस्तक है। तबसे निरन्तर महायान मतके साधक-गण इस प्रथाके विरुद्ध प्रचार करते रहे हैं। सरोरुहपाद (सरहृषा) नामक सहजयानी सिद्ध जाति-व्यवस्थाके भयंकर विरोधी थे। वे कहते हैं—“ब्राह्मण ब्रह्माके मुखसे उत्पन्न हुए थे; जब हुए थे तब हुए थे। इस समय तो वे भी दूसरे लोग जिस प्रकार पैदा होते हैं वैसे ही पैदा होते हैं। तो फिर ब्राह्मणत्व रहा कहाँ ? यदि कहाँ कि संस्कारसे ब्राह्मण होता है तो चाण्डालको भी संस्कार दो, वह भी ब्राह्मण हो जाय; यदि कहाँ कि वेद पढ़नेसे कोई ब्राह्मण होता है तो क्यों नहीं चाण्डालोंको भी वेद पढ़ाकर ब्राह्मण हो जाने देते ? सच पूछो तो शूद्र भी तो व्याकरणादि पढ़ते हैं और इन व्याकरणादिमें भी तो वेदके शब्द हैं, फिर शूद्रोंका भी तो वेद पढ़ना हो ही गया ! और यदि आगमें घी देनेसे मुक्ति होती हो तो सबको क्यों नहीं देने देते ताकि सब मुक्त हो जायें ? होम करनेसे मुक्ति होती हो या नहीं, धुआँ लगनेसे आँखोंका कष्ट जरूर होता है। ब्राह्मण ‘ब्रह्मज्ञान ब्रह्मज्ञान’ चिल्लाया करते हैं। अव्वल तो उनके अथर्ववेदकी सत्ता ही नहीं है, फिर और तीन वेदोंके पाठ भी सिद्ध नहीं, इसलिए वेदका तो कोई प्रामाण्य ही नहीं है। वेद तो परमार्थ नहीं हैं, वह तो शून्यकी शिक्षा नहीं देता, वह तो एक व्यर्थकी बकवास है।” इसी प्रकार शिवोपासक योगियोंके सम्बन्धमें सरोरुह वज्र कहते हैं,—ये शिव (ईश्वर) के भक्त

शरीरमे राख मलते हैं, सिरपर जटा धारण करते हैं, दिया जलाकर घरमें बैठे रहते हैं और ईशान कोणमें बैठकर घंटा बजाया करते हैं, आसन बौधकर आँख मूँदा करते हैं और लोगोको नाहक धोखा देते हैं। अनेक रण्डी मुण्डी और नाना वेशधारी इन गुरुओंके मतमें चलते हैं। लेकिन जब कोई पदार्थ है ही नहीं, जब वस्तु वस्तु ही नहीं है, तो ईश्वर भी तो एक पदार्थ ही है, वही कैसे रह सकता है ? इत्यादि । \* इसी प्रकार ये साधक अन्यान्य मतोंका भी खण्डन करते और अपने मतोंका स्थापन करते रहते थे । इन खण्डनोंका स्वर 'एकदम' वही है जो कबीरदासका । अन्तर इतना ही है कि कबीरके युगमें अवस्था और जटिल हो गई थी । उन्हें मुसलमानों, हिन्दुओं, योगियों और इन सिद्धों और साधकों सबसे एक एक हाथ लड़ लेना था । कबीरके निर्गुणमतवादी साधकोंकी परम्परामें जो दादू सुन्दरदास आदि भक्त हो गये हैं उन्होंने स्पष्ट ही नाथपंथी योगियों, विशेष कर आदिनाथ, मत्स्येन्द्रनाथ, गोरखनाथ तथा चौरासी सिद्धों विशेषकर काण्हेरी, चौरङ्गी, हाडिफा आदिको अपने मतका आचार्य माना है । सहजयानी सिद्धों और नाथपंथी योगियोंका अक्लबपना कबीरमें पूरी मात्रामें है और उसके साथ ही उनका स्वाभाविक फक्कड़पन मिल गया है । इस परम्परागत अक्लबपन और व्यक्तिगत फक्कड़पनने मिलकर कबीरदासको अत्यधिक प्रभावशाली और आकर्षक बना दिया है ।

एक बात लक्ष्य करनेकी यह है कि हिन्दी साहित्यके आदि प्रवर्तक तीन महाकवियों—चन्द, कबीर और सूरदास,—मेंसे सबके सब एक विचित्र प्रकारकी पद रचना करते रहे । उन्हें दृष्टकूट, उलटबोसी या विपर्यय कहते हैं । सूरदासके ग्रंथोंमें उन्हें दृष्टकूट और कबीरकी वाणीमें उलटबोसी कहा है । चन्दके रासोमें भी ऐसे दृष्टकूट मिल जाया करते हैं । जिन उलटबोसियोंके लिए कबीरदास बहुत बदनाम किये गये हैं और साहित्यिक 'महारथियों'के आक्षेप-वाणोंके शिकार होते रहे हैं उनमें कितनी उनकी अपनी रचनां हैं और कितनी पूर्वतर साधकोंसे गृहीत और कितनी भक्तोंद्वारा उनके मते आरोपित हैं, यह निश्चय करना मुश्किल है । लेकिन इस बातमें कोई सन्देह नहीं कि इस प्रकारकी उलटबोसियाँ उस युगमें नाथपंथी योगियों और सहजयानियोंमें

\* परिशिष्टका 'बौद्ध साहित्य' देखिये ।

खूब प्रचलित थीं। बंगालमें मुसलमान नामधारी योगियोंकी लिखी हुई पोथियोंमें ऐसी उलटबॉसियोंकी भरमार हुआ करती है। तत् तत् सम्प्रदायवाले इन उलटबॉसियोंका अर्थ भी कर लिया करते थे। सहजयानियोंमें इस प्रकारकी भाषाका नाम 'सन्ध्या भाषा' प्रचलित था\*। म० म० हरप्रसाद शाल्कीके मतसे सन्ध्याभाषाका मतलब ऐसी भाषासे है जिसका कुछ अंश समझमें आये और कुछ अस्पष्ट दिखे पर ज्ञानके दीपकसे जिसका सब कुछ स्पष्ट हो जाय। इस व्याख्यामें सन्ध्या शब्दका अर्थ सँझ मान लिया गया है और यह भाषा अन्धकार और प्रकाशके बीचकी सन्ध्याकी भाँति ही कुछ स्पष्ट और कुछ अस्पष्ट बताई गई है। परन्तु ऐसे बहुतसे विद्वान् हैं जो उक्त भाषाका यह अर्थ नहीं स्वीकार करना चाहते। एक पंडितने अनुमान बिछाया है कि इस शब्दका अर्थ सन्धि-देशकी भाषा है। सन्धि-देश भी, इस पण्डितकी अनुमितिके अनुसार, वह प्रदेश है जहाँ बिहारकी पूर्वी सीमा और बंगालकी पश्चिमी सीमा मिलती है। यह अनुमान स्पष्ट ही बेबुनियाद है क्यों कि इसमें मान लिया गया है कि बिहार और बंगालके आधुनिक विभाग सदासे इसी भाँति चले आ रहे हैं। म० म० पं० विधुशेखर भट्टाचार्य महाशयका मत है कि यह शब्द मूलतः 'सन्धा भाषा' है और इसका अर्थ अभि संधिसहित या अभिप्राययुक्त भाषा है। आप 'सन्धा' शब्दको संस्कृत 'संधाय' (=अभिप्रेत्य) का अपभ्रष्ट रूप मानते हैं। बौद्धशास्त्रके किसी किसी वचन-

\* इस भाषाकी एक उलटबॉसिका उदाहरण ढेण्ढणपादकी रचनासे दिया जा रहा है—

टलत मोर घर ना हि पढ़वेषी ( टलत मोर घर नाहि पड़ोसी )  
 हाडीति भात नाहि नित आवेशी । ( हाडीमें भात नाहि नित आवेशी )  
 बँग ससार बड़हिल जाअ । ( बिना अंग ससार बड़ा जाय )  
 दुहिल दुधु कि बूण्टे वामाय । ( दुहा दूध कि बाँट समाय )  
 बरुद बियाएल गबिया बाँझे । ( बैल बियाया गैया बाँझ )  
 पिटा दुहिण ए तिना सँझे । ( पीठमें दुहा इतनी सँझ )  
 जो सो बुधी सो घनि बुधी । ( जो सो बुद्धि धन्या बुद्धि )  
 जो सो चौर सोइ साथी । ( जो सो चोर सोई साथु )  
 निते निते<sup>१</sup> वियाला सिंहे कम जूझय । ( नित नित स्यार सिंहसों जूझै )  
 ढेण्ढणपाएर गीत बिरले बूझय । ( ढेण्ढणपादका गीत बिरला बूझै )

विशेषने आगे चलकर सहजयान और वज्रयानमें यह रूप ग्रहण किया है। असलमें, जैसा कि भट्टाचार्य महाशयने सिद्ध कर दिया है, वेदो और उपनिषदों-मेंसे भी ऐसे उदाहरण खोजकर निकाले जा सकते हैं जब कि संधाभाषा जैसी भाषाके प्रयोग मिल जाया करते हैं। परन्तु बौद्ध धर्मकी अन्तिम यात्राके समय यह शब्द अत्यधिक प्रचलित हो गया था और जनसाधारणपर इसका प्रभाव भी बहुत अधिक था। यही कारण है कि उस युगके सभी कवि किसी न किसी रूपमें इन विरोधाभास मूलक उलटबोसियोंकी रचना करते रहे। श्रीगुरुल साकृत्यायनने यह पहले ही कहा है कि सन्त कवियोंकी उलटबोसियोंपर सिद्धोंका प्रभाव है। एक अन्य विद्वान्का कहना है कि सहजयानियोंकी संघा भाषा और सन्तोंकी उलटबोसियोंमें बड़ा अन्तर है। सन्तोंका उद्देश्य विरोधाभासको अप्रकृत करके उसके अन्तर्निहित महान् अर्थको प्रकृत बनाना है, पर सिद्धोंका ऐसा नहीं है। इसी लिये, सिद्धोंकी वाणियों, उक्त विद्वान्के मतसे बादमें चलकर विकृत अर्थ उत्पन्न करनेका कारण हुई। मुझे इस भेदारोपमें कोई विशेषता नहीं दिखती। असलमें सहजयान और वज्रयानमें कुप्रवृत्तियोंका प्रवेश इसलिये नहीं हुआ कि संघाभाषामें उनकी वाणियों कहीं गई थीं। अद्वय वज्रकी टीकासे साफ जान पड़ता है कि इन सिद्धोंका उद्देश्य भी वही था जो सन्तोंका था। काल-भेद, व्यक्ति-भेद और अवस्था-भेदके कारण जो भेद स्वाभाविक है वही भेद इन दोनोंमें है। सूरदासके दृष्टकूटोंके विषयमें भी यही बात ठीक है। वह भी एक तरहके संघावचन या उलटबोसी हैं। बहुत संभव है कि सूरदास आदिकी पुस्तकोंमें जो ऐसी रचनायें मिलती हैं वे पूर्ववर्ती साधकों और भक्तोंकी रचनायें ही हों और बादमें इन कवियोंके नामसे चल पड़ी हों।

इसी प्रकार पण्डितमण्डली जिन बातोंके लिये कबीरदासको धमंडी समझती है वे भी किसी न किसी रूपमें प्राचीनतर आचार्योंसे परम्परा प्राप्त हुई थीं और बहुतसी बादमें शिष्योंने कबीर आदिके नामपर चला दी हैं। मध्ययुगके भक्तोंके ऐसे अनेक पद मिलते हैं जो कई सन्तोंके नामसे प्रचलित हैं। जो पद कबीरके नामसे चल रहा है वही दादूके नामसे, फिर वही रैदास या अन्य किसी साधकके नामसे भी। ऐसे पदोंके विषयमें समझना चाहिये कि ये पद पूर्ववर्ती साधकोंके अनुभव हैं जिन्हें परवर्ती साधक या साधकोने भी स्वीकार कर लिया है। ये भक्त कविता करनेके लिये पद नहीं लिखा करते थे इसी लिये इनमें उस प्रकारकी

सावधानीका अभाव है जो कवि अपनी रचनाके अभिनव चमत्कार प्रदर्शनके लिये अत्यावश्यक समझता है। कबीरदासकी यह साखी सहजमतके आचार्यकी याद दिला देती है—

जिहि बन सीह न संचरै, पंखि उडै नहि जाय ।  
रैनि दिवसका गम नहीं, तहं कबीर रहा लौ लाख ॥

सरहपादकी साक्षी है—

जहि मन पवन न संचरइ, रवि शशि नाह पवेश ।  
तहि बट चित्त विशाम करु, सरहे कहिय उवेश ॥

असलमें साखी ( साक्षी ) का मतलब ही यह है कि पूर्वतर साधकोकी बात-पर कबीरदास अपनी साक्षी या गवाही दे रहे हैं। अर्थात् इस सत्यका अनुभव वे भी कर चुके हैं। जो लोग कबीरदासको साधक न समझकर केवल कवि समझना चाहते हैं वे प्रायः कुछ ऐसी उल्टी सीधी बात कर जाते हैं जो उनके पाण्डित्यके लिये शोभाजनक नहीं होती। कभी कभी हास्यास्पद भावसे कबीरदासको शास्त्रज्ञानहीन, सुनी सुनाई बातोंका गढ़ने वाला आदि कह दिया जाता है, मानो उस युगमें जुलाहे, मोची, धुनियाँ और अन्यान्य नीची कही जानेवाली जातियोंके लिए शास्त्र और वेदका दरवाज़ा खुला था और कबीरदास आदिने जान बूझकर उसकी अवहेलना की थी ! सच पूछा जाय तो शास्त्रज्ञान, तत्त्वज्ञानके मार्गमें सब समय सहायक ही नहीं होता और कभी कभी तो उस युगकी तथोक्त नीच जातियोंमेंसे आये हुए महापुरुषोंका शास्त्रीय तर्कजालसे मुक्त होना श्रेयस्कर जान पड़ता है। इन संस्कारोंसे वंचित रहनेके कारण ही वे सब जगहसे सहज सत्यको सहज ही ले सकते थे। वे रुढ़ियों और मिथ्या विश्वासके शिकार नहीं हुए। वे उस बेमतलबकी निजत्व-बुद्धिके भी शिकार नहीं हुए जो दूसरोंकी लिखी हुई बातको तोड़ मरोड़कर कहनेमें दूसरोंसे ग्रहण करनेके महादोषसे अपनेको मुक्त समझती है। उनमें ग्रहण करनेकी भी शक्ति थी, और करानेकी भी शक्ति थी इसी लिये वे महान् थे।

कबीरदास आदि साधकोने नाथपंथियों और सहजयानियोंके बहुतसे शब्द,

पद और दोहे ज्यों स्वीकार कर लिये थे\* । इनमें यत्र तत्र नाम मात्रके परिवर्तन भी हैं । इस प्रकार यह बात स्पष्ट है कि कबीर, आदिने अनेक बातें पूर्ववर्ती साधकोंसे ग्रहण की थीं, फिर भी कबीरकी साधना वही नहीं थी जो इन योगियों या सहजयानियोंकी थी । कबीर आदिने योगियों और सहजयानियोंके पारिभाषिक शब्दोंकी अपने ढंगपर व्याख्या की । जिस प्रकार वैष्णव शास्त्रोंसे गृहीत होकर भी उनके राम 'दशरथ-सुत' नहीं थे, ठीक उसी प्रकार उनका सहज शून्य, षट्चक्र, समाधि, इडा, पिंगला आदि भी सहजयानियों और योगियोंके इन्हीं शब्दोंसे भिन्न अर्थ रखते थे । इतना ही नहीं सूफियोंकी साधनासे गृहीत शब्दोंकी भी उन्होंने अपने ढंग पर व्याख्या की थी । क्योंकि वे किसी शास्त्रविशेष या सम्प्रदाय विशेषके संस्कारोंसे जकड़े हुए नहीं थे और जैसा कि दादूने कहा है, कबीरदासने निर्गुण ब्रह्मकी समाधिके विषयमें मुसलमानोंका रास्ता छोड़ दिया था और हिन्दुओंके कर्मकलापसे भी अलग हो गये थे\* । वे सहज ही

---

\* अध्यापक क्षितिमोहन महाशयने नाथ-योगियोंमें प्रचलित तथा दादू दयालके संग्रहोंमें प्राप्त ऐसे कुछ पदोंको संग्रह किया है । यथा,

नाथयोगियोंके पद—उठया सारन् वैठ्या सारन् सारन् जागत सूता ।

तीन भुवने विछाड़ना जाल कोई जाविरे पूता ।

दादूका पद—उठ्या सार वैठ विचार समार जागत सूता ।

तीन लोक तत जाल विडारन कहों जाइगा पूता ॥

योगियोंका ( मायाका वाक्य )—उठ्या मारुम वैठ्या मारुम मारुम जागा सूता ।

तीन धामे काम जाल विछाड़म कोई जाविरे पूता ।

दादूका ( माया वाक्य )—उठ्या मारुं वैठ्या मारु मारु जागत सूता ।

तीन भवन भगजाल पसारुं कहां जायगा पूता ॥

योगियोंका ( गोरखनाथका उक्ति )—उठ्या खडुम वैठ्या खडुम खंडुम जागत सूता ।

तीन भुवने खेलुम आलुम तयतो अवधूता ॥

दादूका पद—रुभा खडू वैठा खडू, खंडू जागत सूता ।

तीन भुवनते भिन है खेलू तौ गोरख अवधूता

\* निर्गुण ब्रह्मको कियो समाधू । तब ही चले कबीरा साधू ।

तुर्ककी राह खोल सब छाडी । हिन्दूके करनीते पुनि न्यारी ।—दादू



उस स्थान पर विश्राम कर सकते थे जो संप्रदायोंसे अतीत है, जहाँ अल्लाह और रामकी गम नहीं<sup>१</sup>। वे साधनाको सहज भावसे देखना चाहते थे। वे नहीं चाहते थे कि प्रतिदिनके जीवनके साथ चरम साधनाका कही भी विरोध हो। दैनिक जीवन और शाश्वत साधनाका यह जो अविरोध भाव है वही कबीरका 'सहज पंथ' है। उनके युगमें यह शब्द बहुत प्रचलित था। जैसे आज कल 'संस्कृति' शब्द बहुल प्रचारके कारण कुछ सस्ता हो गया है वैसे ही उन दिनों सहज शब्द भी सस्ता हो गया था। लोग गली कूचे 'सहज-सहज' कहते फिरते थे। इस शब्दकी व्याख्या भी निश्चय ही नाना भाँतिसे की जाती रही होगी। कबीरदास इससे चिढ़कर एक जगह कहते हैं कि 'सहज-सहज तो सभी कहते हैं पर सहजको पहचाना किसीने नहीं। सहज उसीको कह सकते हैं जो सहज ही विषयको त्याग कर सके'।<sup>२</sup> इसके लिये घर-बार छोड़नेकी जरूरत नहीं। सम्प्रदायप्रथित बाह्याङ्गिकता भी कोई आवश्यकता नहीं। और जैसा कि प्रसिद्ध साधक रज्जबने कहा है, योगमें भी भोग रह सकता है और भोगमें भी योग हो सकता है! वैरागी भी डूब सकते हैं और गृहस्थ भी तर सकते हैं। इस प्रकार यह सहज पंथ 'सहजयान' नामक संप्रदाय विशेषसे एकदम भिन्न है। इसी तरह जब कबीर 'शून्य' शब्दका व्यवहार करते हैं तो 'कुछ नहीं'के अर्थमें कभी नहीं करते। भला जो कुछ नहीं है उसका नाम ही क्या हो सकता है? उस 'कुछ नाहीं'का जो कुछ भी नाम दिया जायगा वह, दादू दयालने ठीक ही कहा है, कि झूठ होनेको बाध्य है<sup>३</sup>।

- 
- १ सुर नर मुनिजन औलिया, ए सब उरली तीर ।  
अल्लह रामकी गम नहीं, तहं घर किया कबीर ।
  - २ सहज सहज सब ही कहे, सहज न चीन्है कोइ ।  
जिन सहजै विषया तजी, सहज कहीजै सोइ ॥
  - ३ एक जोगमें भोग है, एक भोगमें जोग ।  
इक बूझि वैरागमें, इक तरहि सो गृही लोग ॥
  - ४ कुछ नाहींका नौव क्या, जो धरिये सो झूठ ।  
और

कुछ नाहींका नाव धरि, भ्रमा सब संसार ।  
साँच झूठ समझै नहीं, ना कुछ किया विचार ॥ —दादू

यह शून्य शब्द बहुत मनोरंजक है। बौद्ध महायान दार्शनिकोंकी दो शाखाये हैं, एक मानती है कि संसारमें सब कुछ शून्य है, किसीकी भी सत्ता नहीं और दूसरी शाखावाले मानते हैं कि जगत्के सभी पदार्थ बाह्यतः असत् हैं पर चित्के निकट सभी सत् हैं। एकको शून्य-वाद कहते हैं और दूसरीको विज्ञान-वाद। नानार्जुनने शून्यकी व्याख्या करते हुए कहा है कि इसे शून्य भी नहीं कह सकते, अशून्य भी नहीं कह सकते और दोनों (शून्य और अशून्य) भी नहीं कह सकते। फिर यह भी नहीं कह सकते कि वह शून्य भी नहीं है और अशून्य भी नहीं है। इसी भावकी प्रशंसिके लिए शून्यताका व्यवहार होता है—

शून्यमिति न वक्तव्यम् अशून्यमिति वा सवेत् ।

उभयं नोभयं चेति, प्रज्ञप्त्यर्थं तु कथ्यते ॥

इस प्रकार यह सिद्धान्त बहुत कुछ अनिर्वचनीयता-वादका रूप ग्रहण कर लेता है। महायान मतकी प्रज्ञापारमिताओकी यका देनेवाली पुनरुक्तियोंमें बारंबार यही दुहराया गया है, कि वह यह भी नहीं है, वह भी नहीं है\*। यह शून्यवाद इतना प्रचलित हुआ कि उस युगके सभी साधक इस शून्यका प्रयोग करने लगे। सबने अपने अपने मतानुकूल अर्थ किये। योगियोंके षट्चक्रके सबसे ऊपरी चक्रको शून्य-चक्र या सहस्रदल पद्म कहते हैं। इस प्रकार योगियोंने भी शून्यको ही परम लक्ष्य माना है, पर उसका अर्थ बदल कर। कबीरदास आदि निर्गुण मतके साधकोंने भी इस शब्दका व्यवहार अपने अपने ढंग पर किया है। अध्यापक भित्तिमोहन सेनने दादूकी अनेकानेक वाणियोंकी जाँच करनेके बाद देखा है कि दादूका शून्य 'कुछ नहीं' तो है ही नहीं, अधिकन्तु, वह 'पूर्ण सरोवर' 'आत्मा-सरोवर' और 'हरि-सरोवर' है। दादूके टीकाकारोंने कहीं शून्य शब्दका अर्थ शान्त निर्वाण पद किया है और कहीं लय लीन समाधिकी अवस्था।

इस विषयमें तो कोई सन्देह ही नहीं कि शास्त्रज्ञानसे वंचित होने पर भी इस श्रेणीके साधक बहुश्रुत थे। इस बहुश्रुतताके कारण वे अनायास ही अनुभवसम्मत सत्यको संग्रह कर सकते थे। इसी लिये उनका मत न तो किसी आचार्य विशेषके मतका हू-ब-हू उल्था है और न बेसिर-पैरकी बातोंकी बेमेल खिचड़ी। सभी विषयोंमें उनका आत्मोपलब्ध मत है। वेदान्तियोंके निर्गुण ब्रह्म उनके उपास्य नहीं हैं क्योंकि उन्होंने एकाधिक बार उसमें गुणका आरोप किया है। प्रेमपर इन

\* देखिये, परिशिष्ट : बौद्धसाहित्य ।

सन्तोने इतना अधिक जोर दिया है कि भक्तके बिना भगवान्‌को भी अपूर्ण बताया है। यह भावना केवल ज्ञानगम्य ब्रह्मको आश्रय करके नहीं चल सकती। भक्तरूपी-प्रियाके लिए भगवान्‌रूपी प्रियके सदा व्याकुल रहनेकी कल्पना निर्गुण और निरासक्त ब्रह्मको आश्रय करके नहीं चल सकती, प्रेमके इस रूपके लिये एक संसक्त और व्यक्तिगत भगवान्‌की पूर्व कल्पना नितान्त आवश्यक है। यदि इन्हे विशुद्ध ज्ञानमार्गी मान लिया जायगा तो उक्त बात अबोध हो जायगी। जिन पंडितोंने इन सन्तोंको ज्ञानाश्रयी कहा है वे सचमुच इस चक्रमें पड़ गये हैं और तात्त्विक दृष्टिसे विचार करने जाकर यह कहनेको बाध्य हुए हैं कि “न तो हम इन्हे पूरे अद्वैतवादी कह सकते हैं और न एकेश्वरवादी” (—पं० रामचन्द्र शुक्ल)। परन्तु इसका यह अर्थ नहीं कि ये साधक अपने विचारोंमें स्पष्ट नहीं थे। इनकी प्रेम-साधना साधारणतः निम्नलिखित आकारोंमें प्रकट हुई है—

( १ ) भगवान्‌को अन्तरमें ही रखना चाहिये, बाहर प्रदर्शन करने पर वह दिखानेकी चीज हो जाता है। ( २ ) इस रसको जिसने पाया है वही जला है। ( ३ ) इस प्रेम-लीलमें भक्तके समान ही भगवान् भी उत्सुक हैं। ( ४ ) जिसने प्रेमके क्षेत्रमें भगवान्‌का योग पाया है वही वास्तवमें योगी है। ( ५ ) इस प्रेमकी ज्वालामें जल कर ही भगवान्‌ने अनाहत सगीतकी तरह इस सुन्दर सृष्टिकी रचना की है। ( ६ ) पवन, जल, आकाश, धरती, सूर्य चंद्र ये सभी भगवान्‌के प्रेमके रूप हैं। इत्यादि।

प्रेमके इस असीम आनंदको प्रकट करनेके लिये इन साधकोंमें एक पारिभाषिक शब्द प्रचलित है—सबद या शब्द। यह शब्द भी बहुत पुराना है और नाना मतोंमें नाना रूप ग्रहण कर चुका है। निर्गुणिया सन्तोंके मतसे यह सारा विश्व ‘सबद’में बँधा है। सबदके इस अनादि सगीतकी तानको ‘सुरति’ और ताल और लयको ‘विरति’ कहते हैं। सुरति और विरति मिल कर ही सबको पूर्ण करते हैं। सुर असीम है, ताल ससीम। तालसे बँध कर ही सुर रूपपरिग्रह करता है, नहीं तो हम उसे अनुभव नहीं कर सकते। असीम परमात्मा भी सुरति विरतिके सुर-तालमें बँध कर अपनेको प्रकट करता है। जहाँ कहीं आविर्भाव है, रूपकी अभिव्यक्ति है वहीं सीमा और असीमका योग है। गति असीम है पर जब वह नृत्य आदिका रूप धारण करती है तब समझना चाहिये कि उसका योग पदसंचार आदिकी सीमाके साथ हुआ है। इसी लिये यह सार

रूपात्मक जगत् सीमा और असीमके योगसे बना है। इस योगके लिये यह विराट् आयोजन चल रहा है। कहना नहीं होगा कि 'शब्द' का यह अर्थ जो इन साधकोंने स्वीकार किया है, योगियोंके 'नाद'से एकदम भिन्न न होते हुए भी दू-ब-दू वही नहीं है।

सीमा और असीमके इस प्रेममय द्वन्द्वसे ही इस श्रेणीके भक्तोंका काव्य एक अभिनव माधुर्य और सौन्दर्यसे समृद्ध हो गया है। उसमें ठोस रूपकी उपासना भी नहीं है और नीरस निर्गुण-निराकारका ध्यान भी नहीं है। भगवान्‌के साथ उनका एक भक्तिगत योग है जो न तो कभी भगवान्‌की असीमताको खर्व करता है और न अपनी रसीमताका निरादर करता है। यह प्रेम संभव ही इस लिये हो सका है कि सीमा असीमको और असीम सीमाको पानेके लिये व्याकुल है। इस व्याकुलताकी पीड़ासे इस साधनाका साहित्य संसारका बेजोड़ और अद्वितीय साहित्य बन सका है। किसी सम्प्रदाय विशेषके सत्कारोसे समाच्छन्न न होनेके कारण यह सहज ही सारे संसारकी सम्पत्ति बन सकता है।

स्वभावतः ही यह प्रश्न होता है कि क्या फिर आत्मा असीममें मिलकर लीन हो जायगा और सब कुछ समाप्त हो जायगा? ज्ञानमार्गियोंका तो यही कहना है कि यह आत्मा ज्ञान-प्राप्तिके बाद अविद्याके जालसे छुटकारा पाकर अद्वैत सत्तामें लीन हो जायगा। पर ये साधक ठीक ऐसी ही बात नहीं कहते, ज्ञानकी अपेक्षा प्रेमकी प्राप्तिपर अधिक जोर देते हैं। इन सन्तोंमें एक पारिभाषिक शब्द 'लौ' प्रचलित है, जो साधारणतः 'लय' शब्दसे सम्बद्ध समझा जाता है। पर इनके द्वारा व्यवहृत किसी शब्दको शास्त्रसे या दर्शनविशेषके पारिभाषिक शब्दके साथ एक करके देखनेसे पद पद पर गलतफहमी होनेका अन्देशा रहता है। इनके शब्दोंका अर्थ इनके प्रयोगसे ही स्पष्ट होता है। 'लौ' असलमें प्रेमका ही वाचक शब्द है। भगवान्‌के साथ भक्तका जब लौ लगता है तो वह उसके अखण्डानन्दसन्दोह रूपमें लीन नहीं हो जाता है बल्कि, जैसा कि कबीर कहते हैं, 'कँवल कुआँमें प्रेमरस पीवे बारंबार।' वहाँ उसकी सत्ता रहती है और प्रेमके योगमें ही वह संसारका अभिनव आनंद प्राप्त करता है। वह प्रेम योगसे युक्त भगवान्‌के साथ अपनी सीमित सत्तामें रहते हुए भी, सहज ही विश्वरसका आनंद उपभोग कर सकता है। इस प्रकार सुरति तान या शाश्वत संगीतमें पूर्ण होकर लौ लगाया हुआ भक्त फिर भी प्रेमका प्यासा होता है। और जैसा कि दादूने कहा है, यदि वह

जगद्गुरुकी अनन्त सत्तामें लौ लगा सके तो सहज ही अभिनव लीलाका रसास्वाद कर सके\* । इस प्रकार 'लौ' का अर्थ है चित्तवृत्तियोंको अन्यत्रसे हटा कर एक अनन्त प्रेममय भगवत्सत्तामें युक्त करना जहाँसे भक्त सदा अपना अभिलषित प्रेम-रस पान करता रहे । यह वही अवस्था है जिसे भागवत गण शम-बुद्धिमूलक समाधि कहते हैं और जिसकी चर्चा आगे की गई है ।

इस प्रकारके प्रेममें छके हुए ये सन्त कभी प्रेमको शराब बताते हैं और उस मदसे मस्त बने रहनेकी बात करते हैं । इस प्रकारके कथनोंको भी सूफी साधनाका प्रभाव सिद्ध करनेकी चेष्टा की गई है । कबीरदास आदि सत्संगी जीव थे और अनेक बड़े बड़े सूफी साधकोसे उनकी प्रत्यक्ष घनिष्ठता थी । ऐसी अवस्थामे यह तो नहीं कहा जा सकता कि इस प्रकारकी बातोंमे सूफी मत का प्रभाव नहीं ही है । ऐसा प्रभाव होना असंभव नहीं है । पर कबीरदासके पदोंके साथ जब उनके पूर्ववर्ती सिद्धोंके पदोंकी तुलना की जाती है, तब इस जातिके पदोंमे आश्चर्यजनक साम्य दिखाई देता है । असल बात तो यह है कि सहजयानमे 'मदिरा' का प्रचलन भी खूब हो चुका था । सिद्ध लोग भी एक प्रकारकी मदिराकी चर्चा करते हैं जिसका स्वर हू-ब-हू कबीर जैसा होता है । यह भी ध्यान देनेकी बात है कि ऐसे पदोंमें कबीरदास प्रायः अवधू या अवधूतको संबोधन करते हैं । कबीरदासका नियम-सा बँधा हुआ था कि जब वे जिस विषयकी बात करते थे, तब उसके विशेष मान्य आचार्यको संबोधन करते थे । वेदकी बात करते समय पंडितको, कुरानकी बात करते समय मुल्लाको, भक्तिकी बात करते समय साधुको वे प्रायः पुकार लेते थे । संबोधन करनेके बाद प्रायः उनके पदोंमें संबोध्यकी विद्याकी नई व्याख्या बताई जाती है और उसकी रूढियोंपर आघात किया जाता है । ऐसी अवस्थामे मदिराके रूपकोमें अवधूतको पुकारनेका विशेष अर्थ है । वह अवधूतकी ही मदिराकी नई व्याख्या है । सूफी साधकोकी चीजकी व्याख्या नहीं । पर यह हो सकता है कि इस नई व्याख्यामें सूफी साधनाकी बात भी अप्रत्यक्ष रूपसे आ गई हो ।

अब तक जो हम कबीर आदि साधकों योगियों और सिद्धोंकी बात करते आ रहे हैं उसका यह अर्थ नहीं है कि मैं सिद्ध करना चाहता हूँ कि कबीर आदिने

---

\* जहाँ जगत्गुरु रहत है, तहाँ जो सुरति समाइ ।

तौ इन नैनहु उलटि करि, कौतिक देखे आइ ॥

वही कहा है जो इन योगियों और सिद्धों ने। मैं केवल इस बात पर जोर देता रहा हूँ कि जहाँ तक उनकी उपस्थापन पद्धति, विषय, भाव, भाषा, अलंकार, छन्द, पद आदिका सबंध है ये सन्त सौ फी सदी भारतीय परम्परामें पड़ते हैं। उनके पारिभाषिक शब्द, उनकी रूढ़ि-विरोधिता, उनकी खण्डनात्मक वृत्ति और उनकी अस्वइत्ता आदि उनके पूर्ववर्ती साधकोंकी देन है। परन्तु उनमेंकी आत्मा उनकी अपनी है। उसमें भक्तिका रस है और वेदान्तका ज्ञान है। इस भक्ति-रसकी आलोचना हम आगे करेंगे। केवल एक सवाल और रह जाता है कि कबीरके पहले भी तो ये बातें वर्तमान थीं फिर वे उतनी ही प्रभाव-शाली क्यों नहीं हो सकीं जितनी कबीर आदिकीं बाते हो सकीं ? इस बातके कई तरहके जवाब दिये गये हैं। परन्तु इसका कारण निस्सन्देह राजनीतिक सत्ता थी। किसी किसीने कहा है कि मुसलमानोंके आगमनके पूर्व हिन्दू राजा इन तथाकथित नीच जातियोंकी आशा आकांक्षाको पनपने नहीं देना चाहते थे और किसी दूसरेने कहा है कि पहले तो ये छोट्टी समझी जानेवाली जातियाँ अकेले हिन्दुओंसे ही सताई जा रही थीं अब मुसलमानोंसे भी सताई जाने लगीं; इस प्रकार उन्हें अपनी स्थितिको सुधारकर अधिकार प्राप्त करनेके नये प्रयत्न करने पड़े। ये दोनों ही बातें युक्तियुक्त नहीं जँचतीं। मेरा विचार यह है कि ऐसी-बाते समाजके किसी न किसी स्तरमें वर्तमान तो जरूर थीं पर अधिकांशमें उन लोगोद्वारा प्रचारित होती थीं जो शास्त्र और वेदको नहीं मानते थे। फिर जनसाधारणमें प्रचलित पौराणिक ठोस रूपोंसे उनका कोई संबंध नहीं था। कबीरदासने गुरु रामानंदसे शिष्यत्व ग्रहण करके जनसाधारणमें उसकी शास्त्र-सिद्धताका विश्वास पैदा किया और राम नामको अपना कर जन-साधारणके परिचित भगवान्से अपने भगवान्की एकात्मता साबित की। उन्होंने रूपको-द्वारा योगमार्ग, वैष्णव मत आदि अत्यधिक प्रचलित जनमतकी अपने ढंगपर व्याख्या करके जनसाधारणका विश्वास अर्जन कर लिया। इस प्रकार एक बार शास्त्र और लोक-विश्वासका ज़रा-सा नाम-मात्रका सहारा पाते ही यह मत देगके इस सिरेसे उस सिरे तक फैल गया।

## भक्तोंकी परम्परा

हमने देख लिया कि हमारे आलोच्य साहित्यकी आरम्भिक अवस्थामे पूर्व और पश्चिमकी भिन्न स्वभाववाली साधनाओंका सम्मिलन बड़े वेगसे हो रहा था । यह एक विराट् जन-आन्दोलन था । दर्शन और धर्मशास्त्रकी सूक्ष्म चिन्ताये इसको ऊपर ऊपरसे ही प्रभावित कर सकी थीं । हम आगे चलकर देखेंगे कि ऐहिकता-परक या सेक्यूलर कान्यके सम्बन्धमें भी यह युग अपना रास्ता अधिकांशमे स्वयं तै कर रहा था । (पूर्वके सहजयानी और नाथपंथियोंकी साधनामूलक रचनाये तथा पश्चिमकी अपभ्रंश-धाराकी वीरत्व, नीति और शृंगारविषयक कविताये उस भावी जन-साहित्यकी सृष्टि कर रही थीं जिसके जोड़का साहित्य सम्पूर्ण भारतीय इतिहासमें दुर्लभ है) यह एक नई दुनिया है, और जैसा कि डाक्टर ग्रियर्सनने कहा है, “कोई भी मनुष्य जिसे पन्द्रहवीं तथा षाढ़की शताब्दियोंका साहित्य पढ़नेका मौका मिला है उस भारी व्यवधान ( Gap ) को लक्ष्य किये बिना नहीं रह सकता जो ( पुरानी और नई ) धार्मिक भावनाओंमें विद्यमान है । हम अपनेको ऐसे धार्मिक आन्दोलनके सामने पाते हैं जो उन सब आन्दोलनोसे कहीं अधिक विशाल है जिन्हें भारतवर्षने कभी देखा है, यहाँ तक कि वह बौद्ध धर्मके आन्दोलनसे भी अधिक विशाल है । क्योंकि इसका प्रभाव आज भी वर्तमान है । इस युगमे धर्म ज्ञानका नहीं बल्कि भावावेशका विषय हो गया था । यहाँसे हम साधना और प्रेमोन्माद ( Mysticism and rapture ) के देशमे आते हैं और ऐसी आत्माओंका साक्षात्कार करते हैं जो काशीके दिग्गज पंडितोंकी जातिके नहीं, बल्कि जिनकी समता मध्ययुगके यूरोपियन भक्त बर्नार्ड ऑफ क्लेयरबॉक्स, थॉमस ए. केम्पिस और सेट थेरिसासे है । ” जो लोग इस युगके वास्तविक

विकासको नहीं सोचते उन्हें आश्चर्य होता है कि ऐसा अचानक कैसे हो गया । स्वयं डाक्टर ग्रियर्सनने ही लिखा है कि “विजलीकी चमकके समान अचानक इस समस्त पुराने धार्मिक मतोंके अन्धकारके ऊपर एक नई बात दिखाई दी । कोई हिन्दू यह नहीं जानता कि यह बात कहाँसे आई और कोई भी इसके प्रादुर्भावका काल निश्चित नहीं कर सकता, इत्यादि । ” स्वयं डा० ग्रियर्सनका अनुमान है कि यह ईसाइयतकी देन है । पर यह बात अत्यन्त उपहासास्पद है और यह कहना तो और भी उपहासास्पद है कि जब मुसलमान हिन्दू मन्दिरोंको नष्ट करने लगे, तो निराश हो कर हिन्दू लोग भजन-भावमें जुट गये । मैंने इन दोनोंका यथागति अपनी ‘सूर-साहित्य’ नामक पुस्तकमें खण्डन कर दिया है । यहाँ उन बातोंको दुहरानेकी जरूरत नहीं क्योंकि इतःपूर्व हम देख चुके हैं कि भारतीय चिन्ता स्वभावतः ही इस ओर अग्रसर होती गई है । लेकिन जिस बातको ग्रियर्सनने अचानक विजलीकी चमकके समान फैल जाना लिखा है वह वैसी नहीं । उसके लिये सैकड़ों वर्षसे मेघखण्ड एकत्र हो रहे थे । फिर भी उसका प्रादुर्भाव तो एकाएक हो ही गया । इस एकाएक प्रादुर्भावका कारण विचारणीय रह जाता है । पिछले वक्तव्यको समाप्त करते समय इस कारणकी ओर इशारा किया गया था । वह कारण था शास्त्रसिद्ध आचार्यों और पौराणिक ठोस कल्पनाओंसे इनका योग होना । ये शास्त्रसिद्ध आचार्य दक्षिणके वैष्णव थे ।

(सुदूर दक्षिणमें आलवार भक्तोंमें भक्तिपूर्ण उपासनापद्धति वर्तमान थी ।) आलवार बारह ब्रताये जाते हैं जिनमें कम-से-कम नौ तो ऐतिहासिक व्यक्ति हैं ही । इनमें आण्डाल नामकी एक महिला भी थीं । इनमेंसे अनेक भक्त उन जातियोंमें उत्पन्न हुए थे जिन्हें असृश्य कहा जाता है । इन्हीं लोगोंकी परम्परामें सुविख्यात वैष्णव आचार्य श्रीरामानुजका प्रादुर्भाव हुआ । दक्षिणमें आजकी भाँति ही जाति-विचार अत्यन्त जटिल अवस्थामें था । फिर भी, जैसा कि अध्यापक क्षिति-मोहन सेनने लिखा है, इस जाति-विचार-शासित दक्षिण देशमें रामानुजाचार्यने विष्णु भक्तिका आश्रय लेकर नीच जातिको ऊँचा किया और देशी भाषामें रचित शठकोपाचार्यके तिरुवेल्लुअर प्रभृति भक्तिशास्त्रको वैष्णवोंका वेद कहकर समाहित किया । धर्मकी दृष्टिमें सभी समान हैं लेकिन समाजके व्यवहारमें जाति-भेद है, इसी लिए दोनों ओरकी रक्षा करके यह व्यवस्था की गई कि प्रत्येक आदमी अलग अलग मोजन करेगा । क्योंकि जाति-पौतिका सवाल तो पोंक्तिमो-



जमें ही उठता है। इसीको दक्षिणमे 'तेन कलाई' या दक्षिणवाद कहते हैं। इस बातको कुछ अधिक स्वाधीनता समझकर पन्द्रहवीं शताब्दीमें वेदान्त देशिकने वेदवाद और प्राचीन रीतिको पुनः प्रवर्तित किया। इसीको वह 'वेद कलाई' या वेदवाद कहते हैं। 'तेन कलाई' वालोने विवाहमे होम और विधवाका भस्मक-मुण्डन आदि आचार छोड़ दिये थे किन्तु वेदान्त देशिकने पुनर्वा इन आचारोंको जीवित किया। स्पष्ट ही जान पड़ता है कि आलवारोका भक्तिमतवाद भी जनसाधारणकी चीज़ या जो क्रमशः शास्त्रका सहारा पाकर सारे भारत-वर्षमें फैल गया। यह हम ठीक नहीं कह सकते कि पुराने अलवार भक्तोंने इस भक्तिवादको कर्होतक दार्शनिक रूप दिया है। बहुत संभव है, जैसा कि प्रायः हुआ करता है, कि अपने आपमें वह उत्तर भारतके सन्तोंकी तरह 'अनमौ सौंचा पंथ' या अनुभूत सत्त्योंका अस्तव्यस्त रूप रहा हो जिसे बादके शास्त्रज्ञान-शाली पण्डितोंने ब्यौरेवार सजाया हो और उसे दार्शनिक रूप दिया हो। उत्तर भारतमे इन वैष्णवशास्त्री आचार्योंकी कृपासे उसके दार्शनिक रूपका ही अधिक प्रचार हुआ।

उपर दक्षिणके जिस वैष्णव आन्दोलनकी चर्चा की गई है, इसका जरा विस्तृत विवरण यहाँ देना आवश्यक है क्योंकि असलमे दक्षिणका वैष्णव मतवाद ही भक्ति आन्दोलनका मूल प्रेरक है। बारहवीं शताब्दीके आस पास दक्षिणमें सुप्रसिद्ध शङ्कराचार्यके दार्शनिक मत अद्वैतवादकी प्रतिक्रिया-शुरू हो गई थी। अद्वैतवादमें, जिसे बादके विरोधी आचार्योंने मायावाद भी कहा है, जीव और ब्रह्मकी एकता भक्तिके लिये उपयुक्त न थी क्योंकि भक्तिके लिये दो चीज़ोंकी उपस्थिति आवश्यक है, जीवकी और भगवान्की। प्राचीन भागवत धर्म इसे स्वीकार करता था। दक्षिणके आलवार भक्त इस बातको मानते थे। इसी लिये बारहवीं शताब्दीमें जब भागवत धर्मने नया रूप ग्रहण किया तो सबसे अधिक विरोध मायावादका किया गया। चार प्रबल सम्प्रदाय अद्वैतवादके विरोधमें आविर्भूत हुए जो आगे चल कर सम्पूर्ण भारतीय साधनाके रूपको बदल देनेमें समर्थ हुए। ये चार सम्प्रदाय हैं—रामानुजाचार्यका श्री सम्प्रदाय,<sup>१</sup> माध्वाचार्यका ब्राह्म सम्प्रदाय, विष्णुस्वामीका रुद्र सम्प्रदाय और निम्बार्काचार्य (निम्बादित्य) का सनकादि सम्प्रदाय। इन चारो सम्प्रदायोंके दार्शनिक मतमें भेद है परन्तु एक बातमें वे सब सहमत हैं। यह बात मायावादका विरोध है। दूसरी

बाल जो इन सबमे एक है वह भगवान्का अवतार धारण करना है। जीवात्मा सबके मतसे भिन्न भिन्न है। वह अद्वैतवादियोंकी धारणाके अनुसार, भगवान्मे लीन कभी नहीं होता। इन सम्प्रदायोंका हिन्दीके भक्ति-कालके साहित्यके साथ सीधा संबंध है।

१. श्री सम्प्रदायके प्रवर्तक रामानुजाचार्य शेषनागके अवतार समझे जाते हैं। जैसा कि पहले ही बताया गया है, वे आलवार भक्तोंकी शिष्य-परम्परामें पड़ते हैं। इनकी शिक्षा दीक्षा काश्मीमे हुई थी। लक्ष्मीने इन्हे जिस मतका उपदेश दिया था उसीके आधारपर इन्होंने अपने सम्प्रदायकी प्रतिष्ठा की थी, इसी लिये इस सम्प्रदायको श्री सम्प्रदाय कहते हैं। रामानुजाचार्य मर्यादाके बड़े पक्षपाती थे। इनके सम्प्रदायमें खान-पान आचार-विचार आदिपर बड़ा जोर दिया जाता है। इन्हींकी चौथी या पाँचवीं शिष्य-परम्परामें सुप्रसिद्ध स्वामी रामानंद हुए।

रामानंदके गुरुका नाम राघवानंद था। किसी अनुशासनसंबंधी विषयपर गुरुसे मत-भेद हो जानेके कारण इन्होंने मठ त्याग दिया और उत्तर भारतकी ओर चले आये। मठ मामूली सम्पद्शाली नहीं था। इतनी बड़ी सम्पत्तिको जो सहज ही त्याग सकता था उस आदमीकी स्वतंत्र चिन्ता-शक्तिका अन्दाज़ा सहज ही लगाया जा सकता है। सच पूछा जाय तो मध्ययुगकी समग्र स्वाधीन चिन्ताके गुरु रामानंद ही थे। प्रसिद्ध है कि भक्ति द्रविड देशमें उत्पन्न हुई थी उसे उत्तर भारतमें रामानंद ले आये और कबीरदासने उसे सप्तद्वीप और नवखण्डमें प्रकट कर दिया। सन् १८५७ की लिखी हुई रामानुज हरिवरदासकी हरिभक्ति-प्रकाशिका (भक्तमालकी टीका) से जाना जाता है (पृ० ८१, ८२) “रामानंदने देखा कि भगवान्का शरणागत होकर जो भक्तिके पयमे आ गया उसके लिये वर्णाश्रमका बंधन व्यर्थ है, इसी लिये भगवद्भक्तको खान-पानकी संशयमें नहीं पड़ना चाहिये। यदि ऋषियोंके नामपर गोत्र और परिवार बन सकते हैं तो ऋषियोंके भी पूजित परमेश्वरके नामपर सबका परिचय क्यों नहीं दिया जा सकता ! इस प्रकार सभी भाई भाई हैं, सभी एक जातके हैं। श्रेष्ठता भक्तिसे होती है, जन्मसे नहीं।” रामानंद

१. भक्ती द्राविड ऊपजी, लाये रामानंद ।

परगट किया कबीरने, सप्त दीप नव खंड ।

२. श्रीशक्तिमोहन सेन कृत ‘ भारतीय मध्ययुगेर साधना ’ से उद्धृत ।

संस्कृतके पंडित, उच्च ब्राह्मणकुलोत्पन्न और एक प्रभावशाली सम्प्रदायके भावी गुरु थे, पर उन्होंने सबको त्याग दिया—देशभाषामें कविता लिखी, ब्राह्मणसे चाण्डाल तकको राम-नामका उपदेश दिया। उनके हाथसे छूकर लोहा सोना हो गया। रामानंदके बारह प्रधान शिष्य हैं जिनमेंसे कई नीच कही जानेवाली जातियोंमें उत्पन्न हुए थे। बारह शिष्य ये हैं—

रैदास ( चमार ), कबीर ( जुलाहा ), धन्ना ( जाट ), सेना ( नाई ), पीपा ( राजपूत ), भवानंद, सुखानंद, आशानंद, सुरसुरानंद, परमानंद, महानंद, श्रीआनंद। कहते हैं आनंद नामधारी शिष्य पहले रामानुज सम्प्रदायके थे, बादमें उन्होंने रामानंदका साथ दिया।

रामानंदके इन शिष्योंमेंसे कई प्रसिद्ध कवि हो गये हैं। इनमें रविदास या रैदास और कबीरदास बहुत प्रसिद्ध हुए हैं। कई भक्तोंके भक्तोंने इनके नामपर अलग सम्प्रदायोंका प्रवर्तन किया जिनमें कबीरपंथी, खाकी, मलूकदासी, रैदासी, और सेना-पंथी बहुत प्रसिद्ध हैं। रामानंद स्वयं खान-पानके प्रश्न पर ही अपने मूल सम्प्रदायसे विच्युत हुए थे अतएव वे अपने शिष्योंसे उस प्रकारके आचार विचारपर जोर नहीं दिलवाते थे। इसी लिये बादके भक्तोंमें जाति-प्रांतिका प्रश्न ही जाता रहा। रामानंदकी दूसरी उदारता उपासना-पद्धतिकी स्वतंत्रता है। रामानंदने स्वयं रामचंद्रके अवतार और चरित्रको ही लोक और कालके उपयोगी बताया था। उपासनाके क्षेत्रमें ही वे जाति-प्रांतिके बंधनको अस्वीकार करते थे पर अपने किसी भी व्यक्तिगत मतको उन्होंने शिष्योंपर लाद नहीं दिया। उनके मतसे गुरुको आकाशधर्मा होना चाहिये जो पौधेको बढ़नेके लिये उन्मुक्तता दे, न कि शिलाधर्मी जो कि पौधेको अपने गुरुत्वसे दबाकर उसका विकास ही रोक दे। जो विद्वान् रामानंद-दिग्विजय आदि बादके बने ग्रंथोंके आधारपर रामानंदकी इस महिमाको अस्वीकार करते हैं वे भूल जाते हैं कि सम्प्रदाय प्रतिष्ठा करनेवाले शिष्य सदा लोकके साथ समझौता करके अपने गुरुके महत्त्वको कम किया करते हैं।

कबीरदासमें रामानंदके मंत्र-बीजने सबसे अधिक प्रसार पाया। कबीर एक ही साथ तीन बड़ी बड़ी धाराओंको आत्मसात् कर सके थे लेकिन इससे उनके रामानंदके शिष्य होनेमें कोई बाधा नहीं पड़ी। ये तीन धारायें इस प्रकार हैं—  
( १ ) उत्तर-पूर्वके नाथपंथ और सहजयानका मिश्रित रूप, ( २ ) पश्चिमका सूफी

मतवाद और ( ३ ) दक्षिणका वेदान्त-भावितः वैष्णव धर्म । कबीरके दोहे, पद, यहाँ तक कि उलट-बौंसियों भी, नाथ-पथ और सहज-यानके साधकोंके ढगपर हैं । कहीं कहीं तो हू-च-हू वही बात रख दी गई है । दूसरी धाराका क्षीण प्रभाव उनकी प्रेम-मूलक रूपक-रचनाओंपर है पर अन्तिम धारा ही वास्तवमें कबीरको सदा परिचालित करती रही । साम्प्रदायिक शास्त्र-ज्ञानको अधिक महत्त्व देनेवाले पण्डितोंको कभी कभी कबीरकी उक्तियोंमें उजड़ुपन और ऊटपटांग बातोंका आभास मिल जाना असम्भव नहीं है पर अगर वे धीरे भावसे विचार करते तो उन्हें मालूम होता कि उस युगके अर्थ-हीन जात-प्रातके ढकोसलोंपर कड़ासे कड़ा आघात करना लोक-पक्षका अमंगल नहीं था । आज भी वह अर्थहीन जजाल वर्तमान है और आजका महापुरुष भी,—चाहे वह कोई हो,—इसपर आघात करनेको बाध्य है । लोक-पक्ष, उपासना-पक्ष और शास्त्र-पक्षकी कल्पनासे हम ग्रंथगत मतोंका विचार कर सकते हैं, पर वास्तविक समस्याका समाधान उससे नहीं हो सकता ।

रैदास कबीरसे अवस्थामे बड़े थे और बहुत निरीह मक्त थे । जीवनकी बहुविध कठिनाइयोंको झेल चुके थे । एक बार ब्रह्म-ज्ञानके विषयमें कबीरसे ज्ञान पूछा गया तो, कहते हैं, उन्होंने बताया कि 'मैं बच्चा था, माँकी गोदीमें चढ़ कर रास्ता पार कर आया हूँ, रैदाससे पूछो, वे बड़े थे और मॉने उनके सिरपर कुछ गद्दर भी रख दिया था । वे ही रास्तेका मर्म बता सकते हैं । प्रसिद्ध है कि अन्तमें मीराबाईने रैदाससे दीक्षा ग्रहण की थी ।

कबीरके पुत्रका नाम कमाल था । कबीरकी मृत्युके बाद इनसे सम्प्रदाय स्थापित करनेको कहा गया पर ये राजी न हुए । कहते हैं, इसीलिए शिष्योंने चिढ़कर इन्हे 'कबीरका वश हुवा देनेवाला' कहा । लेकिन कमाल अपने मतपर दृढ़ रहे और अन्त तक कहते रहे कि जिसने अपनी सारी जिन्दगी सम्प्रदाय-स्थापनाके विरुद्ध युद्ध करनेमें लगाई, मैं उसीके नामपर सम्प्रदाय-स्थापनाका समर्थन नहीं कर सकता । पर अन्तमें, सम्प्रदायकी स्थापना होकर ही रही । सुरतगोपालने काशीमें और धरमदासने मध्यप्रान्तमें कबीरका सम्प्रदाय स्थापित किया ।

कमालके शिष्य दादू थे । दादूको कुछ लोग मोची, कुछ लोग धुनिया और कुछ लोग सारस्वत ब्राह्मण बताते हैं । पं० चन्द्रिकाप्रसाद त्रिपाठी और प्रो०

क्षितिमोहन सेनकी आधुनिक खोजोंसे जाना गया है कि ये जन्मसे मुसलमान थे। प्रो० सेनको बङ्गालके बाउलोंमें दादूका उल्लेख मिला है। उसमें स्पष्ट बताया गया है कि गुप्त दादूका नाम दाऊद था। जो कुछ भी हो, दादूकी कवित्व-शक्ति और अनुभव आश्चर्यजनक थे। इस सम्प्रदायके अन्यान्य भक्तोंकी भाँति ये भी सम्प्रदाय-गत शास्त्रीय-संस्कारोंसे मुक्त थे इसीलिये सब जगहसे अकातर भावसे सत्य ग्रहण कर सकते थे। इनके ग्रंथोंकी भाषा राजस्थानी-मिश्रित पश्चिमी हिन्दी है। दादूके अनेक शिष्य हो गये हैं जिनमें कई अच्छे कवि हो गये हैं। सुन्दरदास, रज्जब, जनगोपाल, जगन्नाथ, मोहनदास, लेमदास आदिने कविता लिखी है। इनमें साहित्यिक उल्लेखके योग्य दो हैं—सुन्दरदास और रज्जब। सुन्दरदास बहुत छोटी उमरमें दादूके शिष्य हो गये थे और उन्होंने वर्षोंतक काशीमें रहकर शास्त्राभ्यास किया था। इसका फल यह हुआ कि इनकी कविताओंमें पाण्डित्यकी मात्रा अधिक है। सन्तोमें अगर किसीने छत्रबन्ध, मुरजबन्ध आदि बाह्य आलंकारिताको प्रश्रय दिया तो वे यही हैं। लेकिन रज्जब बहुत पढ़े-लिखे आदमी नहीं थे। वे बड़े सरस ढङ्गसे तत्त्वकी बात कहा करते थे। दादूके शिष्योंमें रज्जब शायद सबसे अधिक चिन्ताशील और भावुक थे। दादूकी शिष्य-परम्परामें जगजीवनदास हुए जिन्होंने सतनामी सम्प्रदाय चलाया। निर्गुण भक्तोंकी परम्परामें मल्लूदासका नाम है। कहते हैं इनकी कविताकी भाषा अपेक्षाकृत अधिक सुव्यवस्थित है। और भी कई प्रसिद्ध सन्त हो गये हैं, जिन्होंने हिन्दीमें अपनी अमर वाणियाँ लिखी हैं। इनमें तुलसी साहब, गोविन्द साहब, भीखा साहब, पलटू साहब आदि मुख्य हैं।

रामानन्दी भक्तोंकी एक दूसरी श्रेणीमें महाकवि गोसाईं तुलसीदासजी हुए। इन्होंने रामको अवतार रूपमें ग्रहण किया। इन्होंने अपने सभी ग्रन्थोंमें रामकी सगुण उपासनापर जोर दिया और बहुत दिनोंके लिए सारे भारतवर्षको राम-भक्तिकी पवित्र धारामें स्नान करा दिया। बुद्धदेवके बाद उत्तर भारतके धार्मिक राज्यपर इस प्रकार एकच्छत्र अधिकार किसीका न हुआ। उन दिनो हिन्दीमें साहित्य या लोक-गीतके जितने रूप प्रचलित थे तुलसीदासने सबको अपनी आश्चर्यजनक प्रतिभाके बलपर अपना लिया। दोहे, सवैये, कवित्त, पद, सोहर, भजन आदि कोई भी ऐसा क्षेत्र नहीं था जिसमें उन्होंने अपनी प्रतिभाका चमत्कार न दिखाया हो। उनकी रामायण उत्तर भारतकी बाइबिल कही जाती है।

हमें ठीक नहीं मालूम कि ऐसा कहनेसे 'रामचरित-मानस' का वास्तविक महत्त्व समझा जा सकता है या नहीं, लेकिन इस बातके कहनेमें किसीको संकोच नहीं होगा कि उत्तर भारतमें दूसरी पुस्तक इतनी लोकप्रिय नहीं है। कविके रूपमें तुलसीदास हिन्दी साहित्यमें अद्वितीय हैं। आज साहित्यमें मनोविज्ञानका युग चल रहा है पर आज भी तुलसीदासके समान मनोविकारोंका चित्रण करनेवाला कवि हिन्दीमें नहीं है। प्रबंध-काव्यमें तुलसीदास उस स्थानपर पहुँच चुके थे जहाँसे आगे जाना संभव नहीं। लोक-चित्तका इतना विस्तृत और यथार्थ ज्ञान रखनेवाला कवि अगर लोकमतपर शासन न करता तो आश्चर्यकी बात थी, शासन करना स्वाभाविक है।

तुलसीदास राम-भक्तिके उपासक थे। लोकमें वर्णाश्रम व्यवस्थाके वे पक्के समर्थक थे पर उपासनाके क्षेत्रमें ज्ञात-प्राप्तकी मर्यादाको व्यर्थ समझते थे। दार्शनिक मत उनका शंकराचार्यसे मिलता जुलता था, यद्यपि मोक्षकी अपेक्षा वे भक्तिको ही अधिक काम्य समझते थे। मरनेके बाद मोक्ष मिलनेसे युगयुगान्तर तक भक्ति पाना उनकी दृष्टिमें ज्यादा अच्छा था। तुलसीदासमें अपनेको पतित समझ कर भगवान्‌को सर्वात्मना समर्पण कर देनेकी भावना मध्ययुगके तमाम भक्तोंकी अपेक्षा अधिक है। यूरोपियन पंडितोंका अनुमान है कि यह बात ईसाई धर्मका अप्रत्यक्ष प्रभाव है। लेकिन हम अन्यत्र दिखा चुके हैं कि यह अनुमान गलत है। भागवत धर्ममें ही यह भाव मूल रूपसे वर्तमान था।

वल्लभाचार्यकी शिष्य-परंपरामें एक और उल्लेखयोग्य भक्त हो गये हैं। ये हैं अग्रदासजीके शिष्य नाभादासजी। कुछ लोगोंके मतसे ये भी नीच समझी जानेवाली जातियोंसे आये थे। इनका 'भक्तमाल' और इसपर इनके शिष्य प्रियादासजीकी टीका भक्तोंका हिय-हार रही है। तुलसीदासजीकी रामायणके बाद भक्तमाल ही मध्ययुगकी सर्वाधिक लोकप्रिय भक्ति-पुस्तक थी। इसका अनुवाद, बंगला और मराठीमें भी हुआ। बंगला अनुवादके लेखक श्री लालदासने (किसी किसीके मतसे इनका नाम कृष्णदास था) नाभादासके लगभग सवासौ वर्ष बाद इस सटीक ग्रंथके अनुवादको लिखा परन्तु चैतन्यदेवके मतानुयायी होनेके कारण अपने सिद्धान्तोंके समर्थनके लिये उन्होंने एक नया विभाग और जोड़ा। नाभादासजीके भक्तमालमें बहुत-से भक्तोंके जीवनवृत्त संकलित हुए हैं। इसमें नानक, दादू आदि भक्तोंका नाम नहीं आया है। बादमें इस ग्रंथके अनुकरणपर और

भी बहुतसे भक्तमाल लिखे गये ।

२ ब्राह्म सम्प्रदाय—ब्राह्म सम्प्रदायके प्रवर्तक माध्वाचार्य पहले शैव थे, बादमें वैष्णव हो गये । इस सम्प्रदायसे हिन्दी साहित्यका प्रत्यक्ष सम्बन्ध नहीं है । चैतन्यदेव इसी सम्प्रदायमें पहले दीक्षित हुए थे यद्यपि बादमें प्रवर्तित उनका गौडीयवैष्णवमतवाद रुद्रसम्प्रदायान्तर्गत वल्लभाचार्यके मतसे अधिक साम्य रखता है । चैतन्यदेवकी शिष्य-परम्परामें अनेक वैष्णव कवि बंगला और हिन्दीमें मधुर पदावलीकी रचना कर गये हैं । अभी तक इस दिशामें हिन्दीमें विशेष कार्य नहीं हुआ है । हिन्दी साहित्यमें चैतन्य देवके एकमात्र दीक्षा-प्राप्त शिष्य गोपाल भट्टका महत्त्वपूर्ण स्थान है । कुछ हिन्दी साहित्यके इतिहास-लेखकोंने गोपाल भट्टको चैतन्यदेवका गुरु लिखा है ! चैतन्य-चरितामृत आदि ग्रन्थोंसे स्पष्ट है कि श्री गोपाल भट्ट एकमात्र ऐसे महात्मा थे जिन्हें चैतन्यदेवने दीक्षा दी थी । चैतन्य सम्प्रदायके सुप्रसिद्ध भक्त जीवगोस्वामीके साथ हिन्दीकी अमर भक्त-कवि मीराबाईका सम्बन्ध है । मीराबाईने पहले जीवगोस्वामीसे ही दीक्षा ग्रहण की थी । बादमें मीराबाईने, कहते हैं, रैदाससे भी दीक्षा ग्रहण की थी ।

३ रुद्र सम्प्रदाय—विष्णुस्वामीप्रवर्तित रुद्र सम्प्रदाय असलमें वल्लभाचार्यके प्रवर्तित सम्प्रदायके रूपमें ही जीवित है । दो-एक अन्य शाखाये भी इसकी बताई जाती हैं पर वास्तवमें उनका कोई महत्त्व नहीं है । वल्लभाचार्यके पुत्र गोसाई विठ्ठलनाथ बादमें आचार्य पदके अधिकारी हुए थे । इन दोनों पिता-पुत्रके चार चार शिष्य हिन्दी साहित्यके आदि युगके उन्नायक हैं । गोसाई विठ्ठलनाथने इन आठको ले कर अष्ट-छापकी प्रतिष्ठा की थी । इन आठ शिष्योंके नाम इस प्रकार हैं—सूरदास, कुम्भनदास, परमानन्द दास, कृष्णदास, छीतस्वामी, गोविन्द-स्वामी, चतुर्भुजदास और नन्ददास । इनमें सूरदास और नन्ददास बहुत अच्छे कवि हो गये हैं ।

सूरदासका हिन्दीमें बहुत ऊँचा स्थान है । उनका सूरसागर प्रेमका अद्वितीय काव्य है । इस बातको स्वीकार करनेमें कड़ेसे कड़े समालोचकों भी कोई सकोच नहीं होगा कि इस ग्रंथमें हिन्दी, प्राकृत और संस्कृतके उद्भटकाव्यका कोई भी उक्ति-चमत्कार, अलंकारच्छटा और काव्य-सौन्दर्य आनेसे नहीं रहा । भाषा ऐसी सरस और मार्जित है कि सहसा यह विश्वास नहीं होता कि ब्रजभाषाका यह पहला ग्रंथ है । पं० रामचंद्र शुक्लको ‘सूरसागर किसी चली आती हुई गीत काव्य-परंप-

राका,—भले ही वह मौखिक हो,—विकास' प्रतीत होता है। कहते हैं सूरदास उद्वेगके अवतार थे और सख्य भावसे भगवान्‌का भजन करते थे। सूरदासके समीक्षकोंका दावा है कि संसारका कोई दूसरा कवि बाल्य-स्वभावका इतना सुन्दर चित्रण नहीं कर सका जितना सुन्दर सूरदासके हाथों हुआ है। और इस विषयमें दो मत नहीं हो सकते कि बाल-स्वभाव, मातृ-प्रेम तथा संयोग और विप्रलम्भ शृंगारमें सूरदास अतुलनीय हैं। मनोविकारोंका ऐसा सरस चित्र अन्यत्र दुर्लभ है। उनका भ्रमर-गीत विरहका उमड़ता हुआ महासमुद्र है। इसमें बड़ी सरसता और मार्मिकताके साथ कविने वैराग्य-वाद, ज्ञान-गारिमा और योग तथा निर्गुणवादका प्रत्याख्यान कराया है।

अष्ट-छापके अन्य कवियोंमें सूरके बाद नंददास ही अधिक प्रसिद्ध हैं। इनके ग्रन्थोंमें बल्लभाचार्यके सिद्धान्तोंका शास्त्रीय ढंगसे प्रतिपादन किया गया है। अन्य अष्ट-छापियोंमें कवित्वकी अपेक्षा महात्मापन अधिक है। सब लीला-मानको प्रधानता देते हैं। और जैसा कि बल्लभाचार्यने बताया है कि 'लीलाका कोई और प्रयोजन नहीं है, स्वयं लीला ही प्रयोजन है-,' इन भक्त कवियोंके लीला-गानका भी कोई अन्य प्रयोजन नहीं है, स्वयं लीला-गान ही प्रयोजन है।

गोसाईं विट्ठलनाथके सुपुत्र गोसाईं गोकुलनाथजीने 'दोसौ बावन वैष्णवोंकी वार्ता' और 'चौरासी वैष्णवोंकी वार्ता' नामक दो गद्य-ग्रंथ लिखे। गोरखनाथजीके दोसौ वर्ष बाद यही गद्य-ग्रंथ उपलब्ध होता है। इन दोनों ग्रंथोंमें मध्ययुगके अनेक वैष्णव भक्तोंकी कहानी छुप्त होनेसे बच गई है। इस शृंखलामें कुछ दूर जाकर पीयूषवर्षी कवि रसखान हुए जो अपनी सरस रचनाके कारण साहित्यमें और तन्मय उपासनाके कारण भक्तोंकी दुनियामें अमर हो गये हैं। रसखानकी कहानीमें बताया है कि वे पहले अनुचित प्रेमके शिकार थे, बादमें किसी भक्तने उन्हें भगवत्-प्रेमका रसिक बना दिया। ऐसी कहानी, किसी न किसी रूपमें, मध्ययुगके अनेक भक्तोंके बारेमें कही जाती है। इस प्रकारकी कहानियाँ शायद उस युगके भक्तोंकी प्रेम-मूलक साधनाकी ठीक ठीक व्याख्या हैं। किस प्रकार एक ही मनोविकार लोकमें एक रूप धारण करता है और भगवद्विषयक होकर एकदम विपरीत दूसरा रूप धारण करता है, यह बात मध्ययुगके भक्तोंमें बहुत स्पष्ट दृष्ट होती है।

---

~ नहि लीलाया: किंचित् प्रयोजनमस्ति लीलाया एव प्रयोजनत्वात् ।



४ सनकादि सम्प्रदाय — निम्बार्काचार्यका यह सम्प्रदाय अब उतना अधिक प्रचलित नहीं है। उत्तर भारतमें अब भी यत्र तत्र इस सम्प्रदायके भक्त पाये जाते हैं। इस सम्प्रदायका एक नाममात्रका शाखा-सम्प्रदाय राधावल्लभी है जिसे हिन्दीके प्रसिद्ध कवि गोस्वामी हितहरिवंशने प्रवर्तित किया था। इस सम्प्रदायमें राधिकाके मार्फत ही भक्त अपनेको भगवान्‌के पास निवेदित करता है। एक उपसम्प्रदाय सखी भाववालोंका है जो इसी सम्प्रदायका अंग समझा जाता है। राधावल्लभी सम्प्रदायके प्रवर्तक हितजी ऊँचे दर्जेके कवि और महात्मा थे। ये संस्कृतके भी उत्तम कवि थे। 'राधा-सुधानिधि' नामका संस्कृत काव्य-ग्रंथ इन्हींका लिखा बताया जाता है। चैतन्य-सम्प्रदायवालोंका दावा है कि उक्त ग्रंथ किसी गौड़ीय गोस्वामीका लिखा हुआ है। उक्त ग्रंथके दोनो दावेदार पक्षोंमें इस बातके लिये काफी चख चख हो चुकी है। जो हो, इस विषयमें सन्देह नहीं कि गोस्वामी हितहरिवंश हिन्दी और संस्कृतके अच्छे विद्वान् थे और शास्त्रज्ञानमें दक्ष थे।

५ गुरु नानक और भक्तगण — दक्षिणके चार वैष्णव सम्प्रदाय किसी न किसी रूपमें समग्र भक्ति आन्दोलनके साथ जिस प्रकार जड़ित हैं, उसकी चर्चा की गई। गुरु नानकके प्रवर्तित सिख सम्प्रदायका, इन वैष्णव सम्प्रदायोंसे प्रत्यक्ष सम्बन्ध नहीं है। कुछ विद्वानोंकी रायमें गुरु नानकने कबीर साहबसे ज्ञान और भक्तिकी उत्तेजना पाई थी। परन्तु ऐसे भी लोग हैं जो इस बातको स्वीकार करनेमें आपत्ति करते हैं। असलमें नानक और कबीरमें साधना-गत साम्य था, यह बात अस्वीकार नहीं की जा सकती। गुरु रामानन्दके पद भी उक्त ग्रन्थमें संगृहीत हैं। इससे गुरु नानकका रामानन्दी निर्गुण धाराके साथ योग होना असम्भव नहीं है। नानक देवने जो कुछ कहा है वह उसी जातिकी चीज है जो कबीर दादू आदि निर्गुणोपासक भक्तोंने कही है। लेकिन फिर भी दीक्षा-गत संबंध न होनेके कारण इसे प्रत्यक्ष सम्बन्ध नहीं कह सकते। गुरु-ग्रंथ-साहबमें 'नानक' के नामसे बहुतसे पद हैं, पर, विद्वानोंकी राय है कि वे सभी गुरु नानकके लिखे नहीं हैं। बादके गुरुओंने भी 'नानक' नाम देकर ही पद लिखे हैं। नानकने, कहते हैं कि, हिन्दीमें बहुत कम पद लिखे थे, जो कुछ हैं भी, उनमें पंजाबीका मिश्रण बहुत है। कहते हैं, नानकने सैयद हुसेन नामक किसी मुसलमान साधकसे भी दीक्षा ग्रहण की थी लेकिन इस बातका अभी तक कोई पक्का

सञ्चत नहीं मिला है। वगदादके नानक त्यानमे कहा जाता है कि, उनकी अरबीमे रचित वाणियोंका एक संग्रह है। नानकके बादमें नौ उत्तरोत्तर शिष्य हुए जिनमें अनेक कवि थे। अन्तिम गुरु गोविन्दसिंहकी कवितामें वीर-भावकी प्रधानता है।

गुरु नानकने अपने प्रथमे नामदेवजीकी भी वागी संग्रह की है। नामदेवजीका जन्म ( १३६३ ई० ) महाराष्ट्रके दरजी-वंशमे हुआ था। रामानंदकी तरह भक्तिको ये भी दक्षिणसे उत्तर भारतमें ले आये थे। कुछ लोगोंकी धारणा है कि रुद्र सम्प्रदायके प्रवर्तक विष्णुस्वामी नामदेवके शिष्य थे। कहने हैं विष्णुस्वामी बोहरदास, जज्ञो, लड्डा प्रभृति शिष्योंने उनका समाधि-मंदिर तैयार कराया था। पर इस बातका कोई पुष्ट प्रमाण अभी तक नहीं मिल सका है कि रुद्रसम्प्रदाय-वाले विष्णुस्वामी और ये विष्णुस्वामी एक ही थे।

६ सूफी साधनाका आविर्भाव—मुसलमानी सत्ताके साथ ही साथ इस देशमें सूफी साधकोंका आगमन भी होने लगा था। मुसलमानी धर्मकी विशेषता उसका एकेद्वरवाद है। यह समझना गलत है कि एकेश्वरवाद और अद्वैतवाद एक ही चीज है। एकेश्वरवादमें अनेक देवताओंके स्थानपर एक बड़े देवताकी सत्ता स्वीकार की जाती है। असलमें हिन्दुओंके बहुदेव-वादके मूलमें एक अलखण्ड व्यापक भगवान्की सत्ता ही है। ब्रह्मा विष्णु शिव आदि देवता उसी भगवान्के गुणावतार हैं, यह बात हम आगे चल कर देखेंगे। जो कुछ भी हो, जहाँ तक हिन्दू जनताका संबंध था वहाँ तक यह एकेश्वर-वाद उनके लिये एक अग्रिम-सी वस्तु थी। फिर भी मुसलमानोंका एक गिरोह इस मतसे सन्तुष्ट नहीं था। सूफी यही लोग थे। वे भगवान्को एकेश्वर रूपमे नहीं बल्कि विशिष्टाद्वैतवादी वेदान्तियोंकी तरह मानते थे। यह बात मुसलमानी शास्त्रके अनुकूल नहीं थी। ऐसा विश्वास भी किया जाता है कि सूफियोंके मतवादमे वेदान्तका प्रत्यक्ष प्रभाव था। जो हो, मुसलमान लोगोंमे जो लोग अत्यधिक शास्त्राचारपरायण थे वे इन्हें 'बे-शरा' या शास्त्रवाहिर्भूत मानते थे। इतिहासमे इनके ऊपर किये गये तरह तरहके अत्याचारोंकी कहानियाँ भी मिलती हैं। सूफियोंमें एक दल ऐसा भी था जो शास्त्रके साथ सामंजस्य रखकर उपासना करता था। इन लोगोंको 'बा-शरा या' शास्त्र-सम्मत कहा गया है ( श्री श्रुति मोहनसेनकी 'मध्ययुगेर साधना' देखिये। )

शुरू शुरूमें ये साधक पंजाब और सिन्धमें आकर बस गये और धीरे धीरे इनकी परम्परा सारे भारतवर्षमें फैल गई। उन दिनों भारतीय चिन्ताकी परिणति भाक्ति-

आन्दोलनके रूपमें हो चुकी थी। समूचा देश इस सिरेसे उस सिरेतक भक्तिकी रस-माधुरीमें सुजात हो रहा था। सुफियोंकी साधना अनेकांशमें इन सन्तोंके अनुकूल थी। ये साधक अन्यान्य मुसलमानोंके समान कट्टर और विरोधी नहीं थे। इसीलिये भारतीय जनताने विश्वासपूर्वक इनकी साधनाके प्रति अपनी श्रद्धा अर्पित की। मुईन अलदीन (११४२ ई०), कतुबुद्दीन काकी, फरीद शकरगंज (१२०० ई०), शेख चिश्ती (१२९१ ई०), निजामुद्दीन औलिया (१२३५ ई०), सलीम चिश्ती (१५१२ ई०), मुबारक नागोरी (१५१० ई०) आदि सूफी साधकोने समान भावसे हिन्दू और मुसलमान दोनोंका आदर और विश्वास प्राप्त किया था। बहुतेकी समाधिपर आज भी हजारोंकी सख्यामें श्रद्धालु हिन्दू और मुसलमान जनता अपनी भक्ति निवेदन करने प्रतिवर्ष जाती है। यह बात कुछ विरोधाभास-सी लगती है कि उन दिनों जब कि हिन्दुओं और मुसलमानोंकी लड़ाइयाँ आम बात थी, किस प्रकार ऐसा मिलन सम्भव हो सका? मध्ययुग बहुत कुछ करामातोंका युग था। उस युगके प्रत्येक साधु-सन्तके नामपर दो-चार करामाती किस्से मिल ही जाते हैं। इन करामातों और उनकी ख्यातिसे लोग परस्पर एक दूसरेकी ओर आकृष्ट होते थे। दोनों ज्यों ज्यों निकट आते गये त्यों त्यों अधिकाधिक अनुभव करते गये कि दोनोंमें तार्त्विक मत-भेद बहुत कम है। कबीर आदि सन्तोंने इस बातपर बहुत जोर दिया। इन्होंने हिन्दुत्व और मुसलमानत्वके बाह्य उपकरणको हटाकर उनका असली रहस्य पहचाननेकी चेष्टा की। मुसलमानोंकी ओरसे यह काम प्रेम-कहानियों लिखकर सूफी सन्तोंने किया। ५० रामचन्द्र शुक्लने कबीर आदि शाब्द-फटकारके द्वारा 'चिदानेवाले' सिद्ध हुए सन्तोंके साथ उनकी तुलना करते हुए कहा है कि कबीर आदिका प्रयत्न 'हृदय स्पर्श करनेवाला' नहीं हुआ। "मनुष्य-मनुष्यके बीच जो रागात्मक संबंध है वह उसके द्वारा व्यक्त न हुआ। अपने नित्यके जीवनमें जिस हृदय-साम्यका अनुभव मनुष्य कभी कभी किया करता है उसकी अभिव्यंजना उससे न हुई। कुतुबन, जायसी आदि इन प्रेमकहानीके कवियोंने प्रेमका शुद्ध मार्ग दिखाते हुए उन सामान्य जीवन-दशाओंको सामने रखा जिनका मनुष्यमात्रके हृदयपर एक-सा प्रभाव दिखाई पड़ता है। हिन्दू-हृदय और मुसलमान-हृदयको आमने सामने करके अजनबीपन मिटानेवालोंमें इन्हींका नाम लेना पड़ेगा।" इन साधकोंने हिन्दीमें एक विशेष प्रकारके साहित्यको उत्पन्न होनेसे बचा लिया।

इसमें कोई सन्देह नहीं कि हिन्दुओंके भीतर इस युगमें जो विराट् जन-आन्दोलन भक्तिवादके रूपमें बद्धमूल हो चला था वह प्राचीन धर्मका आश्रय लेकर ही चला था। परन्तु शास्त्रगत सूक्ष्म विचारों और पाण्डित्य-प्रवण चिन्ताओंका प्रभाव उसपर बहुत कम था। इस युगके साहित्यने ऐसी बहुत-सी बातोंको त्याग दिया था जिनके अभावमें दोनोंके भीतर एक बड़ा भारी व्यवधान दिखाई देता है। इस व्यवधानके कारण दो थे। प्रथम तो यह जनआन्दोलनकी अभिव्यक्तिका साहित्य है, इसलिए इसमें उन रुढ़ियों और परम्पराओंकी चर्चा नहीं मिलती जो शास्त्रीयतासे पुष्ट साहित्यमें साधारणतः मिल जाया करती हैं। दूसरे जिस प्राचीन साहित्यके साथ इसकी तुलना की जाती है उसके बननेसे लेकर इस साहित्यके बननेके कालके बीच जो प्रायः आधी सहस्राब्दीका व्यवधान पड़ता है, उस व्यवधान-युगके विचारोंके विकासके अध्ययनकी चेष्टा नहीं की जाती। यदि इस व्यवधानकालिक साहित्यके उस अंशको देखें जिसका सम्बन्ध पाण्डित जनोसे नहीं बल्कि जन-साधारणसे था तो कोई सन्देह नहीं रह जायगा कि यह साहित्य इस व्यवधानकालिक जन-साहित्यका ही क्रम-विकास है। कबीरदासके निर्गुण भजन, सूरदासके लीला-गान और तुलसीदासका रामचरितमानस अपनी अन्तर्निहित शक्तिके कारण अत्यधिक प्रचलित हो गये और हिन्दू जनताका संपूर्ण ध्यान अपनी ओर खींचनेमें समर्थ हुए। परन्तु जन-साधारणका एक और विभाग, जिसमें धर्मका स्थान नहीं था, जो अपभ्रंश साहित्यके पश्चिमी आकारसे सीधे चला आ रहा था, जो गोंवोंकी बैठकोंमें कथानक रूपसे और गान रूपसे चल रहा था, उपेक्षित होने लगा था। इन सूफी साधकोंने पौराणिक आख्यानोके बदले इन लोक-प्रचलित कथानकोंका आश्रय लेकर ही अपनी बात जनता तक पहुँचाई।

इन कहानियोंकी परम्परा कुतुबन शेखसे आरम्भ होती है जो सोलहवीं शताब्दीके आरम्भमें ही उत्पन्न हुए थे। इन्होंने मृगावती नामक काव्य-दोहों और चौपाइयोंमें लिखा। फिर मलिक मुहम्मद जायसी हुए जिन्होंने अपना प्रख्यात काव्य पद्मावत लिखा। फिर उसमानने चित्रावली (१६१३ ई०), शेख नबीने जानप्रदीप (१६२० ई०), कासिमशाहने हंस-जवाहर (१७३१ ई०), नूर मुहम्मदने इन्द्रावती (१६४४) और फाजिलशाहने प्रेम-रतन (१६४८) नामक काव्य लिखा। सूफी कवियोंकी लिखी हुई इन प्रेम-कहानियोंमें बहुत कुछ साम्य है। ये सभी वा-शरा या शास्त्र-सम्मत श्रेणीके थे। सबमें ईश्वर-वन्दना, मुहम्मद

साहबकी स्तुति आदि बातें समान रूपसे पाई जाती हैं। सबकी भाषा अवधी है, सबमें फारसी प्रेम-गाथाओंकी भौति पुरुषकी आसक्ति पहले दिखाई जाती है और सबसे बड़ी बात यह कि सबमें प्रस्तुत कथाके साथ ही साथ अप्रस्तुत परोक्ष सत्ताकी ओर इशारा किया गया है। लेकिन इससे कथाकी रोचकतामें कहीं कमी नहीं आई है।

निरुणभावके शास्त्र-निरपेक्ष साधकोंकी भौति इन कवियोंमें भी अधिकतर शास्त्र-ज्ञान-विरहित थे पर निस्सन्देह पहुँचे हुए प्रेमी थे। इन्होंने प्रेमके जिस ऐकान्तिक रूपका चित्रण किया है वह भारतीय सहित्यमें नई चीज है। प्रेमकी इस पीरके सामने ये लोकाचारकी कुछ परवा नहीं करते। भारतीय काव्य-साधनामें प्रेमकी ऐसी उत्कट तन्मयता दुर्लभ थी। विरहका वर्णन करनेमें ये कवि कमाल करते हैं। ये कथा कथाके लिये नहीं कहते, इनका लक्ष्य सदा भगवत्प्राप्ति रहती है। इसी लिये, भगवान्‌के विरहमें जीवात्माकी तडपनका ये बड़ी सजीवताके साथ वर्णन करते हैं। इन कवियोंमें सर्वश्रेष्ठ पद्मावतकार मलिक मुहम्मद जायसी हैं जिनके काव्य-सौन्दर्यको चमत्कारिक रूपसे उद्घाटन करनेका श्रेय हिन्दीके प्रसिद्ध आलोचक पं० रामचन्द्र शुक्लको है। पद्मावतकी प्रस्तावनामें आपने जैसी काव्य-मर्मज्ञता दिखाई है वैसी हिन्दी तो क्या अन्य आधुनिक भारतीय भाषाओंमें भी कम ही मिलेगी। यह प्रस्तावना अपने आपमें एक अत्यधिक महत्त्वपूर्ण साहित्यिक कृति है।

कुछ लोगोंको भ्रम है कि पद्मावत आदिमें दोहा और चौपाइयोंमें प्रबन्ध-काव्य लिखनेकी जो प्रथा है वह सूफी कवियोंका अपना आविष्कार है। यह बात नितान्त भ्रमजन्य है। सहजयानके सिद्धोंमेंसे सरहपाद और कृष्णाचार्यके ग्रन्थमें दो दो चार चार चौपाइयों (अर्धालियों) के बाद दोहा लिखनेकी प्रथा पाई जाती है। अपभ्रंश काव्योंमें

---

१ सरहपादकी रचनामेंसे चौपाई और दोहाका एक उदाहरण नीचे दिया गया—

अइसेँ विसम सन्धि को पइसइ । जो जइ अतिथि गठ जाव न दीसइ ॥

पण्डित सखल सत्य बख्साणइ । देहहि बुद्ध बसत न जाणइ ॥

अमणागमण न तेन विसपण्डित । तो वि णिलजइ भणइ हउ पण्डित ॥

जीवंतह जो नउ जरइ, सो अजरामर होइ ।

गुरु उवएसेँ विमल मइ, सो पर घण्णा कोइ ॥

काफी मनोरंजक भी सिद्ध हुआ है। दुर्भाग्यवश इस तरफ पंडितोका जितना ध्यान आकृष्ट होना चाहिये था, उतना हुआ नहीं है। सुप्रसिद्ध विद्वान् म० म० पं० गोपीनाथ कविराजका कहना है कि “ हठयोगियो अर्थात् मत्स्येन्द्रनाथ, गोरखनाथ आदि नाथ-परिचर्या, वज्रयानियो और सहजयानी बौद्धो, त्रिपुरा संप्रदायके तांत्रिको, वीराचारियो, दत्तात्रेयके संप्रदायवालों, शैवो, परवर्ती सहजियो और नव-वैष्णवोका नियमित और वैज्ञानिक अध्ययन ऐसी बहुत-सी बातोका रहस्योद्घाटन करेगा जो इन सबमे समान रूपसे विद्यमान है। महायान बौद्धधर्म और तंत्रवादका संबंध बहुत ही महत्त्वपूर्ण है और इस संबंधमे सावधानतापूर्ण और गंभीर अध्ययनकी जरूरत है। ” नाथ-पंथके आदि प्रवर्तक आदिनाथ या स्वयं शिव माने जाते हैं। मत्स्येन्द्रनाथ इन्हींके शिष्य थे। इन्हीं मत्स्येन्द्रनाथके कई शिष्य बहुत बड़े पंडित और सिद्ध हुए जिनके प्रभावसे यह मार्ग सारे भारत-वर्षमें प्रतिष्ठित हो गया। इन शिष्योंमें सबसे प्रधान गोरक्षनाथ या गोरखनाथ थे। सुप्रसिद्ध तिब्बती ऐतिहासिक तारानाथकी गवाही पर म० म० प० हरप्रसाद शाल्मीका कहना है कि गोरखनाथ पहले बौद्ध थे और बादमें शैव हो गये थे। इसी लिये तिब्बतके लामा लोग गोरखनाथको बड़ी घृणाकी दृष्टिसे देखते हैं। गोरखनाथने ही योगमार्गके इस अभिनव रूपको प्रतिष्ठित कराया। प्रसिद्ध महाराष्ट्र भक्त ज्ञाननाथने अपनेको गोरखनाथकी शिष्य-परंपरामे माना है। उनके कथनानुसार यह परम्परा इस प्रकार है—आदिनाथ, मत्स्येन्द्रनाथ, गोरक्षनाथ, गाहिनी- ( गैनी ) नाथ, निवृत्तिनाथ, ज्ञाननाथ। ज्ञाननाथ तेरहवीं शताब्दीमें वर्तमान थे। इस प्रकार गोरखनाथ ग्यारहवीं-बारहवीं शताब्दीमे हुए होंगे। गोरखनाथके कई शिष्य ब्रताये जाते हैं, जिनमें बालनाथ, हालीकपाव, मालीपाव आदि मुख्य थे। बंगालके राजा गोपीचंदकी माता मयनामती भी इनकी शिष्या थीं। हालीक-पाव या हाडिपा हाड्डी नामक अन्त्यज जातिमें उत्पन्न हुए थे। पहले ये बौद्ध थे, बादमें नाथपंथी हो गये थे। इन्हींका एक और नाम जालंधरनाथ है। गोपीचन्द इन्हीं जालंधरनाथके शिष्य थे। राजा मरथरी या मर्तुहरि भी इन्हींके शिष्य थे।

इन योगियोंकी अद्भुत और आश्चर्यजनक करामातोंकी सैकड़ों कहानियाँ देशके इस सिरेसे उस सिरेतक फैली हुई हैं। जान पड़ता है कि आगे चलकर इन योगियों और निर्गुणमतवादी सन्तोंमें लोकपर प्रभुत्व प्राप्त करनेकी होड़ भी मची हुई थी। कबीरदास और गोरखनाथके करामाती दाँव-पैचोंकी कहानी काफी

प्रसिद्ध है। बंगालके दिनाजपुर आदि जिलोंमें गोरक्षमतके अनुवर्ती कहे जानेवाले योगियोंमें 'धमाली' नामसे प्रचलित बहुतेरे अत्यन्त अश्लील गानोंका पता लगा है। योगियोंसे इन अश्लील गानोंका कैसे सम्बन्ध हुआ, यह बात अनुसंधान योग्य है। इस प्रसंगमें केवल एक बात याद दिला देना चाहता हूँ जिसपर अगर अनुसंधान किया जाय तो कुछ नई बात जानी जा सकती है। युक्तप्रान्त और बिहारमें होलीके अवसरपर जो अश्लील और अश्राव्य गान गाये जाते हैं उन्हें 'जोगीडा' कहते हैं। जोगीडा गा लेनेके बाद लोग 'कबीर' गाते हैं जो और भी भयंकर होते हैं। क्या इन जोगीदों और कबीरोंके साथ योगियों और कबीर-पथियोंकी किसी प्राचीन प्रतिद्वंद्विता की स्मृति जड़ी हुई है या ये अश्लील गान भी उलटबौंसियोंकी भोंति किसी युगमें किसी अप्रस्तुत अन्तर्निहित सत्यकी ओर इशारा करनेवाले माने जाते थे ?

अस्तु। यह तो अवान्तर प्रसंग हुआ। प्रस्तुत यह है कि हमारे आलेख्य कालके साहित्यमें सबसे प्रभावशाली मत, जिसपर वैष्णव मतको विजय पाना था, यही योगमार्ग है। यह ऐतिहासिक सत्य है कि युक्त प्रान्तके और मध्य-प्रदेशके उन भागोंमें जहाँकी भाषा हिन्दी है, वैष्णव मतवादके प्रचारके पूर्व सर्वाधिक प्रचलित मतवाद शैवधर्म था। पर साधारण जनता चमत्कारोंपर अधिक विश्वास करती है और इन योगियोंके चमत्कारोंकी बड़ी ख्याति थी। सूरदासने अपने भ्रमर-वृत्तके प्रसंगमें इस योग-मार्गकी विकटताका प्रदर्शन करके वैष्णव धर्मकी श्रेष्ठता प्रतिपादित की है, पर कबीरदास आदिने इनकी संपूर्ण पद्धति स्वीकार करके फिर रूपकद्वारा अपनी बातको इसी पद्धतिके बलपर प्रतिष्ठित करनेका मार्ग अवलम्बन किया है। जायसीके तथा अन्य प्रेम-गाथा-कार कवियोंके ग्रन्थोंसे पता चलता है कि योगियोंका मार्ग ही उस समय अधिक प्रचलित था। जो राजा अपने प्रेम-व्यापारमें निष्फल हो जाता या वह योगी हो जाता था। लोक-कथाओंमें इन योगियोंका बहुत उल्लेख है। उस युगके मुसलमान यात्री इन योगियोंकी करामतोंका वर्णन बहुत ही हृदयग्राही भाषामें करते हैं। भक्तिवादके पूर्व निस्सन्देह यह सबसे प्रबल मतवाद था। इसीलिये भक्तिवादमें इनके शब्द और मुहावे ही नहीं इनकी पद्धति भी बहुत कुछ आ गई है। आगे इस पद्धतिका संक्षिप्त विवरण संग्रह करनेकी कोशिश की जा रही है।

इनके सिद्धान्तानुसार महाकुण्डलिनी नामक एक शक्ति है जो सम्पूर्ण सृष्टिमें

परिव्याप्त है। व्यष्टि (व्यक्ति) में व्यक्त होनेपर इसी शक्तिको कुण्डलिनी कहते हैं। कुण्डलिनी-शक्ति और प्राण-शक्तिको साथ ही लेकर जीव मातृकुअिमें प्रवेश करता है। सभी जीव साधारणतः तीन अवस्थाओंमें रहते हैं—जाग्रत्, सुषुप्ति और स्वप्न। अर्थात् या तो वे जागते रहते हैं, या सोते रहते हैं या सन्ना देखते रहते हैं। इन तीनों ही अवस्थाओंमें कुण्डलिनी शक्ति निश्चेष्ट रहती है। इस समय इसके द्वारा शरीर धारणका कार्य होता है। इस कुण्डलिनीको ठीक ठीक समझनेके लिये शरीरकी बनावटकी कल्पना करनी चाहिये। पीठमें स्थित मेरुदण्ड सीधे जहाँ जा कर पायु और उपस्थके मध्यभागमें लगता है वहाँ स्वयंभू लिंग है जो एक त्रिकोण चक्रमें अवस्थित है। इसे अग्नि-चक्र कहते हैं। इसी त्रिकोण या अग्नि-चक्रमें स्थित स्वयंभू लिंगको साढे तीन वलयों या वृत्तोंमें लपेट कर सर्पकी भोंति कुण्डलिनी अवस्थित है। इसके ऊपर चार दलोंका एक कमल है जिसे मूलधार चक्र कहते हैं, फिर उसके ऊपर नाभिके पास स्वाधिष्ठान चक्र है जो छः दलोंके कमलके आकारका है। इस चक्रके ऊपर मणिपूर चक्र है और उसके भी ऊपर हृदयके पास अनाहत चक्र। ये दोनो क्रमशः दस और बारह दलोंके पद्मके आकारके हैं। इसके ऊपर कण्ठके पास विशुद्धाख्य चक्र है जो सोलह दलके कमलके आकारका है। और भी ऊपर जाकर भूमध्यमें आज्ञा नामक चक्र है जिसके सिर्फ दो ही दल हैं। ये ही वे छः चक्र हैं जिन्हें 'षट् चक्र' कहकर वारंवार उत्तरकालीन सन्तोंने स्मरण किया है। इन चक्रोंको भेद करनेके बाद, मस्तकमें शून्य चक्र है जहाँ जीवात्माको पहुँचा देना योगीका चरम लक्ष्य है। इस स्थानपर जिस कमलकी कल्पना की गई है उसमें हजार दल हैं, इसी लिए इसे सहस्रार चक्र भी कहते हैं। अब मेरुदण्डमें प्राण-वायुको वहन करनेवाली कई नाड़ियाँ हैं जिनमेंसे कुछका आभास हम सोंस लेते समय पाते हैं। जो नाड़ी बाई ओर है उसे इडा और जो दाहिनी ओर है उसे पिंगला कहते हैं। कबीरदास इन्हीं दोनोंको कभी कभी इंगला-पिंगला कहकर स्मरण करते हैं। ये दोनों ही वारी वारीसे चलती रहती हैं। इन दोनोंके बीच सुषुम्ना नाड़ी है। इसीसे होकर कुण्डलिनी शक्ति ऊपरकी ओर प्रवाहित होती है। असलमें, सुषुम्नाके भीतर भी कई और सूक्ष्म नाड़ियाँ हैं। सुषुम्नाके भीतर वज्रा, उसके भीतर चित्रिणी और उसके भी भीतर ब्रह्म नाड़ी है जो कुण्डलिनी शक्तिकी असल मार्ग है। साधक नाना प्रकारकी साधनाओंद्वारा कुण्डलिनी शक्तिको ऊपरकी ओर या ऊर्ध्वमुख उद्वृद्ध करता है।



साधारण मनुष्यमे कुण्डलिनी अधोमुख रहती है और इसीलिए ऐसा मनुष्य काम-क्रोधादिका शीत दास बना रहता है ।

कुण्डलिनी जब उदबुद्ध होकर ऊपरको उठती है तो उससे स्फोट होता है जिसे 'नाद' कहते हैं । नादसे प्रकाश होता है और प्रकाशका व्यक्तरूप है 'महाबिन्दु' । यह बिन्दु तीन प्रकारका होता है: इच्छा ज्ञान और क्रिया । पारिभाषिक तौरपर योगी लोग इन्हींको कभी सूर्य, चन्द्र और अग्नि कहते हैं और कभी ब्रह्मा, विष्णु और शिव भी कहते हैं । परवर्ती सन्त लोग भी कभी कभी अपने रूपकोमें इन पारिभाषिक शब्दोंका प्रयोग करते हैं । अब, यह जो नाद और बिन्दु हैं वह असलमे अखिल ब्रह्माण्ड-व्याप्त अनाहत नाद या अनहद नादका व्यष्टिमे व्यक्त रूप हैं अर्थात् जो नाद अनाहत भावसे सारे विश्वमें व्याप्त है उसीका प्रकाश जब व्यक्तमे होता है तो उसे नाद और बिन्दु कहते हैं । बद्ध जीव श्वास-प्रश्वासके अधीन होकर निरन्तर इबा और पिंगला मार्गमें चल रहा है । सुषुम्नाका पन्थ प्रायः बन्द है । इसीलिये बद्ध जीवके इन्द्रिय और चित्त बहिर्मुख हैं । जो अखण्ड नाद जगत्के अन्तस्तलमे और निखिल ब्रह्माण्डमें निरन्तर ध्वनित हो रहा है, उसे वह नहीं सुन पाता । परन्तु जब क्रिया-विशेषसे सुषुम्ना पन्थ उन्मुक्त हो जाता है और कुण्डलिनी शक्ति जाग उठती है तो प्राण स्थिर होकर उस शून्य पथसे निरन्तर उस अनाहत ध्वनि या अनहद नादको सुनने लगता है । ऐसा करनेसे मन विशुद्ध और स्थिर होता है और उसकी स्थिरताके साथ ही साथ यह ध्वनि अधिक नहीं सुनाई देती क्योंकि चिदात्मक आत्मा उस समय अपने स्वरूपमें स्थिर हो जाता है और फिर बाह्य प्रकृतिसे उसका कोई सरोकार नहीं होता । यह नाद मूलतः एक होकर भी औपाधिक सबधके कारण अर्थात् भिन्न उपाधियोसे युक्त होनेके कारण सात स्तरोंमें विभक्त है । शास्त्रमें जिसे प्रणव या ओंकार कहते हैं वही उपाधिरहित शब्द-तत्त्व है । किसी किसी साधकने तथा वैयाकरणोंने इसीको स्फोट कहा है । यह स्फोट अखण्ड सत्तारूप ब्रह्म-तत्त्वका वाचक है । स्फोटको ही शब्द-ब्रह्म और सत्ताको ब्रह्म कहा गया है । यह ध्यानमे रखनेकी बात है कि स्फोट वाचक शब्द है और सत्ता वाच्य । इस प्रकार वाच्य ( ब्रह्म-सत्ता ) को प्रकाशित करनेवाला वाचक शब्द भी ( स्फोट या नाद ) ब्रह्म ही है । इसका मतलब यह है कि ब्रह्म ही ब्रह्मका प्रकाशक है । इस सम्बन्धको लेकर भी सन्तोंने कितने ही गूढ़ रूपकोंकी रचना की है । यह शब्द

मूलाधारसे उठता है और सहस्रारमें जाकर लय हो जाता है। इतना जान लेनेके बाद हठयोगकी प्रक्रियाको समझना आसान हो जायगा।

यह जो इतने पारिभाषिक शब्दोंकी नीरस अवतारणा की गई, वह परवर्ती साहित्यको समझनेमें अतिशय सहायक समझ कर ही। तो, हठयोग असलमें लक्ष्य नहीं है, इसे राजयोगका सोपान ही बताया गया है, यद्यपि पक्का हठयोगी इसके सिवा अन्य किसी योगकी बात सुनना ही नहीं चाहता। वस्तुतः राजयोग ही योगीका काम्य है। उसे ही प्राप्त करनेपर काल-बंधनसे छुटकारा मिलता है। इस हठयोगका उद्देश्य केवल शरीरकी शुद्धि और मनका सम्मार्जन है। देह-शुद्धिके लिये हठयोगकी क्रियाओंका विशाल ठाठ है,—धौति है, बस्ति है, नेति है, त्राटक है, नौलि है, कपालमाति है। इन्हे पट्कर्म कहते हैं जो देह-शुद्धिके कारण हैं। आसन और मुद्राओंके अभ्याससे देहकी दृढता साधित होती है। फिर प्रत्याहार, प्राणायाम, ध्यान और समाधिसे यथाक्रम शारीरिक धीरता, लघुता, आत्म-प्रत्यक्ष और निर्लेपता आयत्त होती हैं। और असलमें जैसा कि कई आचार्योंने बताया है, आसन, प्राणायाम, मुद्रा और नादानुसंधान ये चार ही हठयोगके प्रधान प्रतिपाद्य विषय हैं। यह सब सिद्ध हो जानेके बाद सिद्धियाँ प्राप्त होती हैं,—अर्थात् योगी हवामें उब सकता है, अपनी आत्माको निकाल कर विचरण कर सकता है और न जाने और कितनी कितनी विचित्र बातें कर सकता है! ये सिद्धियाँ योगीको पथ-भ्रष्ट भी कर सकती हैं, इसलिये उनसे सावधान रहनेकी ज़रूरत है। इतना गोरखधंधा,—और सच पूछिये तो यह गोरखनाथका योग ही 'गोरखधंधा' शब्दकी उत्पत्तिका कारण है,—पोथी पढकर नहीं हो सकता; मनन, चिन्तन और निदिध्यासनसे भी नहीं हो सकता। इसे तो करके दिखाना पढता है। इसीलिये इस जटिल कर्म-पद्धतिके लिए सद्गुरुकी बड़ी ज़बर्दस्त आवश्यकता होती है। नाथपन्थी योगियो, सहज और वज्रयानियो, तान्त्रिकों और परवर्ती सन्तोंमें इसी लिये सद्गुरुकी महिमा इतनी अधिक गाई गई है। सद्गुरुके बिना जगत्के चाहे और सभी व्यापार हो जावें पर यह जटिल साधना पद्धति नहीं हो सकती।

जिन दिनोंकी चर्चा हो रही है उन दिनों इस मार्गमें एक और अध्याय जोड़ा गया था और आगे चलकर यह प्रशिक्ष अध्याय मूलसे भी अधिक प्रभावशाली सिद्ध हुआ। सद्गुरुकी कृपासे सब सिद्धियाँ प्राप्त होती हैं, इसे माने

बिना हठयोग तो क्या, कोई भी योग अग्रसर हो ही नहीं सकता। अब विश्वास किया जाने लगा कि सद्गुरु अपनी अगुलिसे आशा-चक्रको छू दे तो बिना किसी टंटेके सब कुछ सिद्ध हो जाता है। यह नहीं कहा जा सकता कि यह विश्वास दक्कोसला था या गपोडियापनका परिणाम था। साथ ही यह भी नहीं कहा जा सकता कि सद्गुरु सचमुच ऐसा कर सकते हैं या नहीं। ये सब बातें साधनाकी हैं। जो लोग यह सब कहते हैं वे ललकार कर कहते हैं कि आजमा कर देख लो। हम लोग जो इस विषयसे सर्वथा अपरिचित हैं, जो केवल पोथी पढ़कर इस साधनाकी बातें गलत-सही ढंगसे खुरचकर बटोर लेते हैं, इस विषयमें कोई राय नहीं कायम कर सकते। सच पूछिये तो इस प्रकार बिना अनुभव किये राय देना सिर्फ हिमाकृत ही नहीं है, अन्याय भी है। जो बात प्रस्तुत विषयसे सम्बद्ध है वह इतनी है कि उन दिनोंके साहित्यमें इस विषयका भूरिशः उल्लेख मिलता है। जब कि हठयोगकी पद्धति किया-बहुल रही होगी उस समय इस पद्धतिका साधक-विरल होना नितान्त स्वाभाविक है, पर जब गुरुकी कृपापर सब कुछ निर्भर किया जाने लगा होगा तो स्वभावतः ही अधिकाधिक लोग सद्गुरुकी खोजमें लगे रहते होंगे। उनमेंसे सैकड़ों गुरुके निकट सत्याग्र होनेकी आशासे निरन्तर उम्मीदवारी करते रहते होंगे। यह बात तो निश्चय ही उन दिनों भी असंभव ही रही होगी कि हजारोंकी संख्यामें लोग सिद्ध योगी हो जायें। पर साधारण जनताको सद्गुरुकी कृपाके नामपर आतंकित करनेवाले और उनपर रौब जमानेवाले छोटे मोटे योगियोंकी एक विराट् बाहिनी ज़रूर तैयार हो गई होगी। ऐसा सचमुच ही हुआ था। ऐसे अलख जगानेवाले योगियोंसे सारा देश सचमुच ही भर गया था। तुलसीदास जैसे शान्त शिष्ट महात्मा भी इन योगियोंकी बाढ़से चिढ़ गये थे। एक जगह अलख जगानेवाले योगीको फटकारते हुए वे कहते हैं—‘तुलसी अलखहिं का लखै, राम-नाम लखु नीच।’ मध्य-युगके सन्तोंकी वाणियोंके अध्ययनसे यह बात और भी स्पष्ट हो जायगी। इस हठयोग और तंत्रवादने इस देशमें गुरुवादका जो विकृत रूप प्रचार किया उसका बधन अब भी भारतवर्ष काट नहीं सका है। सन्तोंकी वाणियोंमें जहाँ बार बार सद्गुरुकी शरण जानेका उपदेश है वहाँ गुरुकी पहचानपर बहुत अधिक जोर दिया गया है।

हमने देखा है कि इस युगके प्राक्कालमें अनेकानेक मतवाद, सम्प्रदाय और

शास्त्र लोकमतके सामने झुक रहे थे। यह साधना-बहुल और क्रिया-क्लिष्ट योगमार्ग भी उधर ही झुक पड़ा था। असलमें इस युगमें लोकमतकी जैसी प्रधानता दृष्ट हुई वैसी सम्पूर्ण भारतीय इतिहासमें शायद ही कभी दिखी हो। इसीलिये इस युगका साहित्य भारतीय चिन्ताके अध्येताके लिये उपेक्षणीय तो है ही नहीं, अत्यधिक ध्येय है।

कबीरदास योग-प्रक्रियाके विरोधी नहीं थे परन्तु दृढयोगियोंकी इन सभी क्लिष्ट साधनाओंको आवश्यक नहीं समझते थे। योगियोंकी कुछ क्रियाओंका अभ्यास वे नापसंद नहीं करते थे, पर उसके सभी अंगोंको अन्वभावसे स्वीकार भी नहीं करते थे। कबीर जैसा उन्मुक्त विचारका आदमी किसी प्रकारकी रूढियोंका कायल नहीं हो सकता था। उन्होने बार बार घोषणा की है कि ऐ साधुओ, समाधि लगाया चाहते हो तो टंटे और बखेबेमें न पडो। सहज-समाधि लगाओ। नाना प्रकारके प्राणायाम, आसन और मुद्रायें परमतत्त्वकी उपलब्धिके साधन हैं, साध्य नहीं। अगर सहज-समाधिके रास्ते ही परम तत्त्व मिल जाता है तो व्यर्थ ही कायक्लेश बढ़ानेसे क्या फायदा? आँख मूँदे बिना, मुद्रा किये बिना, आसन लगाये बिना समस्त ब्रह्माण्डके रूपको देखो और उसके भीतरसे परम तत्त्वको खोज निकालनेकी चेष्टा करो। जब तुम्हें अनहद नाद सुनाई देगा तो आसन और प्राणायामकी ज़रूरत नहीं रह जायगी, रोम रोम यकित हो जायँगे, समस्त इन्द्रिय श्लथबन्ध हो रहँगे, मन आनन्दसे भर जायगा\*। यह कबीरदासका निजी अनुभव था जिसे उन्होंने

---

\* साधो सहज समाधि भली।

गुरु प्रताप जा दिनसे उपजी दिन दिन अधिक चली ॥

जहँ जहँ डोलों सो परिकरमा जो कछु करों सो सेवा।

जब सोवों तब करों दण्डवत पूजों और न देवा ॥

कहों सो नाम सुनों सो सुमिरन खोंव-पियों सो पूजा।

गिरह उजाड़ एक सम लेखों भाव न राखों दूजा ॥

आँख न मूँदों कान न रूँवों, तनिक कष्ट नहिं धारों।

सुखे नैन पहिचानों हँसि हँसि, सुंदर रूप निहारों ॥

सबद निरंतरसे मन लाग़ा मलिन वासना त्यागी।

ऊठत बैठत कबहुं न छूटै पेसी तारी लागी ॥

कह कबीर यह उनमुनि रहनी, सो परगट करि भाई

दुख सुखसे कोई परे परम पद तेहि पद रहा समाई ॥

गुरुके प्रतापसे पाया था ।

यह सहज समाधि है क्या चीज ? योगियोंके यत्नसे जब प्राणायामके द्वारा वायु ब्रह्म-रंघ्रमें प्रवेश करता है तो जिस आनन्दपूर्ण अवस्थाको मन प्राप्त होता है उसे योगी लोग ' लय ' या ' मनोन्मनी ' ( कबीरदासके शब्दोंमें ' उनमुनि रहनी ' ) या ' सहजावस्था ' कहते हैं । यही योगियोंकी सहज समाधि है । पर कबीरदास इसको सहज समाधि नहीं कहते । उनकी परिकल्पित सहज समाधिमें साधक जहाँ कहीं जाता है वहीं परिक्रमा करता रहता है, जो कुछ करता रहता है वही ' सेवा ' कहलाती है, उसका सोना, दण्डवत्, बोलना, नाम-जप, सुनना, सुमिरन, खाना-पीना ही पूजा है । अर्थात् सगुणोपासक भक्तगण भगवान्‌के विग्रहकी परिक्रमा, सेवा, नाम-जप आदि द्वारा जो भक्ति दर्शाते हैं वह सभी सहज समाधिके साधकके साधारण आचरणद्वारा ही सिद्ध हो जाता है और फिर योगी लोग जिन क्रियाओंसे परम लक्ष्यको प्राप्त करनेका दावा करते हैं वह भी उसे नहीं करनी पड़तीं । वह अनायास ही उसे सिद्ध हो जाता है । उसे आँखें नहीं मूँदनी पड़तीं, कष्ट नहीं धारण करना पड़ता, खुली आँखोंसे ही निखिल चराचरमें परिव्याप्त भगवत्सत्ताका साक्षात्कार उसे हो जाता है । यह समाधि आसन मारके नहीं करनी होती, उठते बैठते सब समय यह संभव है । स्पष्ट ही ऐसी समाधि वही लगा सकता है जो असीम विश्व-ब्रह्माण्डमें परिव्याप्त अनन्त सत्ताको सदा सर्वदा अनुभव कर सके । यह ज्ञानका विषय है । कबीरदास इस ज्ञानद्वारा प्राप्त अनुभवैकगम्य समाधिको ही श्रेष्ठ समझते थे । इस ज्ञानके न आनेका कारण माया है । मायासे बद्ध जीव इस जगत्‌को गुलत समझता है, अर्थात् जो नहीं है उसकी सत्ता अनुभव करता है और जो है, उसकी सत्ता नहीं अनुभव कर पाता । कबीरदासने बार बार इस मायासे सावधान रहनेको कहा है । सच्चा ज्ञान होनेपर डंडा मुद्रा आदिके धारणकी जरूरत नहीं रह जाती और न कोई भेल धारण करनेकी आवश्यकता होती है । वे उन लोगोंको पागल ही समझते हैं जो आसन-मुद्राके कपट-जालमें पड़े हुए हैं, क्यों कि योगीका लक्ष्य यदि भगवत्प्राप्ति हो तो भगवान् तो स्वयं त्रिभुवनको भोग कर रहे हैं । उनके लिये योग, साधने और घर-बार छोड़नेकी तो जरूरत ही नहीं\* ।

\* डंडा मुद्रा खिंया अघारी । भ्रम कै भाइ भवै भेसधारी ॥

आसन पवन दूरि कर बौरे । छेडि कपट नित हरि मज बौरे ॥

जिहि तू चाहहि सो त्रिभुवन-मोगी । कहि कबीर कैसो जग-मोगी ॥

जो सहज-साध्य है उसके लिये कृच्छ्र-साधना व्यर्थ है । कबीरके बाद उनके संप्रदायवालोंने या तो कबीरको संपूर्ण वेदान्ती बना देनेकी चेष्टा की या संपूर्ण योगी । उनका योग-मार्गकी ओर झुकाव बढ़ता ही गया । ऐसे भजन कबीरके नामपर मिल जाते हैं जिनमें आसन या प्राणायाम करनेकी शिक्षा दी गई है पर ऐसे भजनोंकी प्रामाणिकता सन्देहसे परे नहीं है । कबीरदासके मतसे योगी वह है जिसकी मुद्रा मनमे है, जो दिन-रात अपनी साधनामें जगा रहता है । मनमें ही उसका आसन है, मनमे ही समाधि; मनमें ही जप-तप है, मनमें ही कथोपकथन; मनमे ही खप्पर, मनमें ही सिंगा और मनमें ही उसका अनहद नाद भी बजा करता है । वही ऐसा हो सकता है जो पञ्चेन्द्रियगत विषयोंको दग्ध करके उन्हींकी राख शरीरमें मल सके, वही ऐसा जोगी है जो लंका जला सके, अर्थात् सिद्धि प्राप्त कर सके\* । अर्थात् वह ज्ञानी है । उसके मनसे द्वैत-भावना जाती रही है, वह विराट् भगवत्सत्ताको मन और प्राणसे अनुभव कर चुका है । इस सहज-साधनाके लिये निर्गुण मतके साधक योग और तंत्रके कृच्छ्र-चारकी आवश्यकता नहीं समझते । पर इसकी व्यावहारिक कठिनाइयोंसे भी वे सावधान थे । उन्हें ज्ञात था कि इस साधनामें अधिक साहस, अधिक वीरता और अधिक सयमकी ज़रूरत है । वे उसको 'वीर' नहीं कहते जो तांत्रिक 'वीराचार' में दीक्षित है बल्कि उसे जो साहसपूर्वक अपने आपको कुरबान कर सकता है । दादू दयालने कहा है कि अपना सिर काटकर कबीर वीर हुए थे । ( 'कबीर' का आदि अक्षर अर्थात् 'क' काट दिया जाय जो शब्दके सिरके समान है तो 'वीर' शब्द भी बन जाता है । ) ।x

---

\* सो जोगी जाके मनमें मुद्रा । रत-दिवस ना करइ निद्रा ॥

मनमें आसन मनमें रहना । मनका जप-तप मनसँ कहना ॥

मनमें खपरा मनमें सींगी । अनहद बेन बजावे रंगी ॥

पंज पजारि मसम करि वंका । कहै कबीर सो लहसै लंका ॥

x अपना मस्तक काटिकै वीर हुआ कबीर । .

## सगुण-मतवाद

अब मध्य-युगके सगुण भावसे भजन करनेवाले भक्तोंकी बात ठीक ठीक समझनेके लिये उनके शास्त्रीय मतवादको जानना जरूरी है। अगर इन शास्त्रीय सिद्धान्तोंको नहीं जान लिया जायगा तो यह समूचा साहित्य, जो वस्तुतः बहुत ही महत्त्वपूर्ण और शक्तिशाली है, परस्पर-विरोधी बातोंका सामञ्जस्यहीन एक विचित्र संग्रह जान पड़ेगा। परम्परासे उसी वातावरणमें पले हुए सहृदयके निकट चाहे उसमें कोई विचित्रता या विरोध न दिख पड़े पर बाहरका आदमी ठीक ठीक नहीं समझ सकेगा कि वैराग्य और भक्तिके प्रचारक भक्तगण किस प्रकार वस्त्र-हरण और पनघट-लीलाओंका गान करते हुए भी अपूर्व भाव-रसमें निमग्न हो सकते हैं। उनके हृदयमें, सतीकी भोंति, पहले तो ब्रह्मके इस प्राकृत रूपके विषयमें ही सन्देह होगा—

“ ब्रह्म जो व्यापक निरज अज, अकल अनीह अमेद;

सो कि देह घरि होइ नर, जाहि न जानत वेद ?

विष्णु जो सुरहित नर-तनु-धारी। सोउ सर्वग्य यथा त्रिपुरारी।

खोजै सो कि अग्य इव नारी। ग्यानधाम श्रीपति असुरारी ॥ ”

मध्य-युगके इस श्रेणीके भक्तोंका प्रधान उपजीव्य ग्रंथ भागवत पुराण रहा है। परन्तु अन्यान्य पुराणोंको भी उन्होंने प्रमाण रूपसे स्वीकार किया है। किसी सम्प्रदायमें तो भागवतको ही एकमात्र प्रामाण्य ग्रंथ मान लिया गया है। विद्वानोंका अनुमान है कि सन् ईसवीकी एक सहस्राब्दी बीत जानेके बाद सभी पुराणोंने वर्तमान रूप ग्रहण कर लिया होगा, यद्यपि उनमें जो उनके प्राचीन

रूपोंका आभास मिलता है वह काफी प्राचीन है। + वैष्णव पुराणोंमें विष्णु-पुराण सबसे अधिक प्राचीनताके चिह्नोंसे युक्त है। विष्णुके किसी भी बड़े मन्दिर या मठकी चर्चा इस पुराणमें नहीं है। श्री रामानुजाचार्यने अपने मतकी पुष्टिके लिये इसीके वचन उद्धृत किये हैं। किसी किसीने अनुमान किया है कि विष्णु-पुराणमें उल्लिखित कैलकिल या कैङ्किल यवनोने आन्ध्र देशमें (५००-९०० ई०) चार सौ वर्षतक राज्य किया था। अतः इस पुराणका काल सन् ईसवीके नौ सौ वर्षसे अधिक पुराना नहीं है। पर यह बात केवल कल्पना ही कल्पना है, किसी ऐतिहासिक प्रमाणसे अबतक सिद्ध नहीं की जा सकी है। यह पुराण सभी वैष्णवोंके लिये प्रमाण और आदरका पात्र है परन्तु भक्ति-तत्त्वका विशद वर्णन इसमें नहीं है। इस विषयमें भागवत पुराण बेजोड़ है। क्या कवित्व-शक्ति, क्या शास्त्रीय-तत्त्व, क्या ज्ञान-चर्चा—भागवत पुराण किसीमें अपना प्रतिद्वंदी नहीं जानता। कहा गया है कि विद्वानोंकी परीक्षा भागवतमें होती है, 'विद्यावता भागवते परीक्षा'—यह बात बिल्कुल ठीक है। इस महापुराणने रामायण और महाभारतकी भाँति समस्त भारतीय चिन्ताको बहुत दूरतक प्रभावित किया है। मध्य-युगमें तो इसका प्रभाव उक्त दो ग्रंथोंसे कहीं अधिक रहा है। अकेली बंगलामें इसके ४० अनुवाद हो चुके हैं।

हिन्दीमें भी उसके अनुवाद और आश्रित ग्रंथोंकी संख्या बहुत अधिक है। हिन्दीका गौरवभूत महान् गीति-काव्य सूरसागर इसी ग्रंथसे प्रभावित है और तुलसीदासजीकी रामायणके सिद्धान्त अधिकांशमें भागवतसे ही ग्रहण किये गये हैं। किसीने यह बात उठा दी है कि भागवत महापुराणके रचयिता बोपदेव थे। यह अत्यन्त भ्रान्तिमूलक बात है। बोपदेवने भागवतके वचनोंका एक संग्रह-ग्रंथ तैयार किया था। लेकिन यह बात धीरे धीरे विश्वास की जाने लगी है कि इस महापुराणकी रचना कहीं दक्षिण देशमें ही,—शायद केरल या कर्नाटकमें हुई होगी, क्योंकि वृन्दावनके प्रसंगमें शरत्कालमें जिन पुष्पोंके फूलनेका वर्णन इस ग्रंथमें आया है उनमेंसे कई वृन्दावनमें उस समय नहीं फूलते और केरल-कर्नाटकमें फूलते हैं। इस विषयमें भी कोई सन्देह नहीं कि भागवत अन्यान्य पुराणोंकी अपेक्षा एक हाथकी रचना अधिक है। जैसा कि ऊपर कहा गया है,



रामचरित-मानस या तुलसीरामायणमें भागवतके सिद्धान्त भरे पड़े हैं। केवल अन्तर इतना ही है कि भागवतमें जो स्थान श्रीकृष्णको दिया गया है वही स्थान रामायणमें रामचंद्रको दिया गया है, और भागवतमें जहाँ माधुर्य-भावको प्रधान स्थान दिया गया है वहाँ रामायणमें प्रीति-भावको। माधुर्य-भाव और प्रीति-भावके अन्तरको हम आगे स्पष्ट करेंगे।

इस भागवत महापुराणके अनुसार भगवान् वैकुण्ठ आदि धामोंमें तीन रूपसे निवास करते हैं—स्वरूप, तदेकात्मरूप और आवेशरूप। श्रीकृष्णचंद्र भगवान्के स्वरूप हैं, रामचरितमानसके राम भी ऐसे ही हैं\*। तदेकात्मरूपमें उन अवतारोंकी गणना होती है जो तत्त्वतः भगवद्रूप होकर भी रूप और आकारमें भिन्न होते हैं। इसके उदाहरण मत्स्य, वराह आदि लीलावतार हैं। ज्ञान-शक्त्यादि विभागद्वारा भगवान् जिन महत्तम जीवोंमें आविष्ट होकर रहते हैं उन्हें आवेशरूप कहते हैं। जैसे वैकुण्ठमें नारद, शेष, सनक, सनदन आदि।

गीतामें कहा है कि जब जब धर्मकी ग्लानि होती है, और अधर्मका अभ्युत्थान होता है तब तब मैं अपने आपको मनुष्य रूपमें सृष्ट करता हूँ। गीताकी इस बातको तुलसीदासने पौराणिक रूपमें समझा था। उनकी दृष्टिमें जब जब धर्मकी हानि होती है और अधम अभिमानी राक्षसोंकी वृद्धि होती है, तब तब भगवान्

\* भागवतके श्रीकृष्ण और रामायणके रामकी तुलना कीजिये—

ईश्वरः परमः कृष्णः सच्चिदानन्दविग्रहः ।

अनादिरादिगोविन्दः सर्वकारणकारणम् ॥

—भागवत

और—

सोइ सच्चिदानंदधन रामा । अज विग्यान-रूप बलधामा ॥

व्यापक व्याप्य अखंड अनन्ता । अखिल अमोघ सक्ति मगवंता ॥

अगुन अदभ्र गिरा-गोतीता । सबदरसी अनवद्य अजीता ॥

निर्मल निराकार निर्मोहा । नित्य निरंजन सुखसंदोहा ॥

—रामायण

मनुज रूप धारण करते हैं और संसारकी पीड़ा दूर करते हैं। परन्तु अवतारका एकमात्र कारण यही नहीं है। प्रधान कारण भी यह नहीं है। मुख्य कारण है अपने भक्तोंपर अनुग्रह करना। इस प्रकार भगवान्‌के तीन प्रकारके अवतार होते हैं : पुरुषावतार, गुणावतार और लीलावतार। पुरुषावतार भी तीन प्रकारके हैं : जो महत्त्वके सृष्टिकर्ता हैं उन्हें प्रथम पुरुष, जो निखिल ब्रह्माण्ड अर्थात् समष्टिके अन्तर्यामी हैं उन्हें द्वितीय पुरुष और जो सर्वभूत अर्थात् व्याष्टिके अन्तर्यामी हैं उन्हें तृतीय पुरुष कहते हैं। इसका अर्थ यह समझना चाहिए : प्रकृति और पुरुषके संयोगसे ही सृष्टि उत्पन्न होती है। संयोगके बाद प्रकृतिके यह बुद्धि होती है कि मैं एक हूँ, बहुत हो जाऊँ। इसी बुद्धिको महत्त्व कहते हैं। जो पुरुष इस बुद्धिके कर्ता हैं वे ही प्रथम पुरुष हैं। फिर सम्पूर्ण समष्टिरूपा सृष्टिके जो अन्तर्यामी हैं वे द्वितीय पुरुष। अब तक एक बहुत हो गया रहता है और उसमें पृथक्त्व या अहंकार-तत्त्वका प्रादुर्भाव होता है। इसी पृथक्त्वके अन्तर्यामी भगवान्‌को तृतीय पुरुष कहते हैं। गुणावतार तो प्रसिद्ध ही हैं। सत्त्वगुणसे युक्त अवतार ब्रह्मा, रजोगुणसे युक्त विष्णु और तमोगुणसे युक्त अवतार रुद्र या शिव हैं।

लीलावतार चौबीस हैं—चतुःसन, नारद, वराह, मत्स्य, यज्ञ, नर-नारायण, कपिल, दत्तात्रेय, हयशीर्ष, हंस, ध्रुवाग्रिय, ऋषभ, पृथु, वृसिंह, कूर्म, धन्वंतरि, मोहिनी, वामन, परशुराम, राघवेन्द्र, व्यास, बलराम, बुद्ध और कल्कि।

तुलसीदासजीने कहा है कि ब्रह्मके दो रूप हैं, अगुण और सगुण। इनमें सगुण रूप निर्गुण रूपकी अपेक्षा दुर्लभ है। इसीलिये सगुण भगवान्‌के सुगम, और फिर भी अगम, चरित्रोंको सुनकर मुनियोंके मनमें भी मोह उत्पन्न हो जाता है<sup>१</sup>। वास्तवमें

१ भगतेहेतु भगवान् प्रभु, राम धरेउ तनु भूप।

किये चरित पावन परम, प्राकृत नर अनुरूप ॥

इसकी तुलनाके लिए ब्रह्माण्ड-पुराणके इस वचनको देखिये—

स्वलीलाकीर्तिविस्तारात् मत्केष्वनुजिघृक्षया ।

अस्य जन्मादिलीलानां प्राकट्ये हेतुरुत्तमः ॥ —लघुभागवतामृतमें उद्धृत

२ निर्गुण रूप सुरुम अति, सगुन जान नहिं कोइ,

सुगम अगम नाना चरित, सुनि मुनि-मन अम होइ । —उत्तरकाण्ड

सगुण और अगुण या निर्गुण रूपमें कोई भेद नहीं। जो भगवान् अगुण, अरूप, अलख और अज हैं वही भगवान् भक्तके प्रेमवश सगुणरूप धारण करते हैं<sup>१</sup>। जो लोग उसके केवल निर्गुण रूपको मानते हैं वे असलमें भगवान् के एक अंश-मात्रको जानते हैं। यह तो कहा ही नहीं जा सकता कि उसका गुणमय रूप नहीं है। क्योंकि, जैसा कि नददासने कहा है, जो उनमें गुण न होते तो और गुण आते कहाँसे ? कहीं बीज बिना वृक्ष भी किसीने देखा है ? निर्गुण और सगुणके विषयमें सूरदासका दृष्टिकोण तुलसीदाससे थोड़ा भिन्न है। ये सगुणको सहजसाध्य मानते हैं और निर्गुण उपासनाको कष्ट-साध्य। सगुण उपासना सरस और ग्राह्य है पर निर्गुण उपासना नीरस।

यद्यपि निखिलानन्दसन्दोह भगवान् वही हैं जिन्हें अष्टाग योगी परमात्मा, औपनिषदिकगण ब्रह्म और ज्ञान-योगी लोग ज्ञान कहते हैं<sup>२</sup> तथापि ब्रह्म, या परमात्माकी अपेक्षा श्रीकृष्ण ( रामचरितमानसके राम ) कहीं श्रेष्ठ हैं। ब्रह्म, परमात्मा और भगवान् का भेद अगले प्रकरणमें स्पष्ट किया गया है। भागवतमें कहा है कि एक ही क्षीर आदि द्रव्य जिस प्रकार बहुगुणाश्रय होकर चक्षु आदि इन्द्रियोंद्वारा भिन्न भिन्न रूपमें गृहीत होते हैं उसी प्रकार भगवान् उपासना-भेदसे नाना प्रकारके प्रतिभात होते हैं<sup>३</sup>। फिर भी श्रीकृष्णमें माधुर्य आदि गुणोंका प्राचुर्य होनेसे भगवान् का यह रूप ही श्रेष्ठ है। भागवतमें ही अन्यत्र कहा गया है

१ अगुनहिं सगुनहिं नहिं कछु भेदा । गावहिं मुनि पुरान बुध वेदा ॥

अगुन अरूप अलख अज जोई । भगतप्रेमबस सगुन सो होई ।

२ जो उनके गुन नहीं और गुन भये कहोंते ?

बीज बिना तरु जमै मोहिं तुम कहौ कहोंते ? —भ्रमरगीत ।

३ मधुकर हम अयान अंति मोरी ।

जानें कहा जोगकी बातें, जे हैं नवलकिशोरी ॥ —सूरदास ।

४ भगवान् परमात्मेति प्रोच्यतेऽष्टांगयोगिभिः ।

ब्रह्मेत्युपनिषद्वैज्ञानं च ज्ञानयोगिभिः ॥

—लघुभागवतामृतमें स्कंदपुराणकी उक्ति ।

५ यथेन्द्रियैः पृथग्द्वारैः अर्थो बहुगुणाश्रयः ।

एको नानेयते तद्वत् भगवान् शास्त्रवर्त्मभिः ॥ —भागवत ३, ३२, ३३-

कि, 'हे विभो, यद्यपि निर्गुण और सगुण दोनों ही तुम्हीं हो, तो भी विशुद्ध चित्तद्वारा तुम्हारे निर्विकार रूप-हीन विज्ञान-वस्तुके रूपमें अगुण ब्रह्मकी महिमा कदाचित् समझमें आ भी जाय, तो भी इस विश्वके लिये अवतीर्ण तुम्हारे इस सगुण रूपकी गुणावली गिननेमें कौन समर्थ होगा? जो अतिनिपुण हैं वे भी यदि दीर्घ काल तक गिनें तो पृथ्वीके परमाणु, आकाशके हिमकण और सूर्यादिकी किरणें गिन सकते हैं, पर वे भी तुम्हारे सगुणरूपके गुणोंकी गणना नहीं कर सकते' ।

किन्तु भगवान्‌के ये गुण प्राकृत नहीं हैं अतः प्राकृत जनोंके आचाराणादिके मान-दण्डसे इन्हें नहीं मापा जा सकता । वे असंख्य अप्राकृत-गुणविशिष्ट अपरिमित शक्तिशाली और पूर्णानन्दधन विग्रह हैं । कहा गया है कि निर्गुण निर्विशेष और अमूर्त ब्रह्म और श्रीकृष्णका सम्बन्ध प्रभा और प्रभाकरके समान है । निराकार ब्रह्म ( अर्थात् चैतन्यराशि ), अव्यय, अमृत ( अर्थात् नित्यमुक्ति ), नित्यधर्म ( अर्थात् श्रवण प्रभृति भक्तियोग ) और ऐकान्तिक सुख ( अर्थात् प्रेम-भक्ति ) इन सबके आश्रय श्रीकृष्ण ही हैं । वे यद्यपि अज हैं फिर भी भक्तोंके लिये जन्म ग्रहण करते हैं । यह बात कुछ अद्भुत-सी सुनाई देती है । क्योंकि एक ही पदार्थ एक ही साथ अज और जात नहीं हो सकता । इसके उत्तरमें भागवत लोग कहते हैं कि भगवान्‌का ऐश्वर्य और वैभव अचिन्त्य है, उसकी तुलना प्राकृत जन्मादि व्यापारसे नहीं हो सकती ।

१ तथापि भूमन् महिमागुणस्य ते,  
विवोद्धुमर्हत्यमलान्तरात्मनि ॥

अविक्रियात्त्वानुभवादरूपतो,  
हानन्यवोधात्मतया न चान्यथा ॥

गुणात्मनस्तेऽपि गुणान् विमातुं  
हितावतीर्णस्य क ईशिरेऽस्य

कालेन यैर्वा विमिताः सुकल्पै  
रूर्पांसवः खे मिहिका बुभासः ॥

—भागवत १०, १४, ६-७

२ लघुभागवतामृत, पृ० २१७

जैसा कि ऊपर बताया गया है, अवतारका मुख्य हेतु भक्तोंके लिये लीलाका विस्तार करना ही है। यह लीला दो प्रकारकी होती है, प्रकट और अप्रकट। मध्ययुगके भक्तोंने अधिकतर प्रकट लीलाका ही गान किया है, अर्थात् जो लीला प्रपञ्चगोचर होती है, उसीका विस्तार किया है। वृन्दावनमें भगवान् गोपियोंके साथ नित्य लीलामे रत हैं।<sup>१</sup> मथुरा और द्वारकाके भेदसे श्रीकृष्णके दो धाम हैं। उनमें भी मथुराधाम गोकुल और मधुपुरी इन दो स्थानोंके भेदसे दो हैं। गोलोक नामसे प्रसिद्ध श्रीकृष्णका धाम गोकुलकी ही विभूति है, क्योंकि श्रीकृष्णकी माधुरी गोकुलमें ही सर्वाधिक होती है। मथुराधामकी महिमा वैकुण्ठसे भी अधिक है।<sup>२</sup> रामायणकी अयोध्या भी ऐसी ही है।<sup>३</sup>

यह भगवान्की माधुरी चार प्रकारकी है। ऐश्वर्य-माधुरी, क्रीड़ा-माधुरी, वेणु-माधुरी और विग्रह-माधुरी। ऐश्वर्य-माधुरीमें भगवान्के ईश्वर-रसकी प्रधानता होती है। क्रीड़ा-माधुरी बहुत प्रकारकी है फिर भी उन सबमें गोप-लीला श्रेष्ठ है। भागवतमें बताया गया है कि भगवान्ने जब वेणुको अपने अधरोंपर रखा और उसे निनादित किया तो सर्वज्ञ होकर भी ब्रह्मा, विष्णु और शिव आदि देवतागण तत्त्व निर्णय न कर सके,—सभी मुग्ध हो रहे।<sup>४</sup> इससे प्रकट है कि भगवान्की वेणु-लीला अचिन्त्य है। सूरदासने और अन्य भक्तोंने इस वेणु-निनादका वर्णन

१ जगनाथक-जगदीसपियारी जगतजननि जगरानी ।

नित बिहार गोपालकालसँग वृन्दावन रजधानी ॥

—सूरदास

२ अहो मधुपुरी घन्या वैकुण्ठाच्च गरीयसी ।

दिनमेकं निवासेन हरौ भक्तिः प्रजायते ॥

—लघुभागवतामृत

३ यद्यपि सब वैकुण्ठ बखाना । वेद-पुरान-विदित जग-जाना ॥

अवध-सरिस प्रियं मोहिं न सोऊ । यह प्रसंग जाने कोऊ कोऊ ॥

अति प्रिय मोहिं इहाके वासी । मम धामदा पुरी सुखरासी ॥

४ विविधगोपचरणेषु विदग्धो वेणुवाद्य उरुवा निजशिक्षा ।

तव सुतः सति यदाधरविम्बे दत्तवेणुरनयत् स्वरजातीः ।

सवनशस्तदुपधार्यसुरेशाः शक्रधर्नपरमोष्ठिपुरोगाः ।

कवय आनतकन्धरन्निता कश्मलं ययुरनिश्चिततत्त्वा ।

विस्तृत रूपसे किया है। भगवान्की विग्रह-माधुरी अर्थात् रूप-माधुर्यसे मध्ययुग-का साहित्य भरा पड़ा है। ऐसा तनुधारी जगत्में नहीं जो इस रूप-माधुरीके दर्शनसे मुग्ध न हो गया हो।<sup>१</sup> गोस्वामी तुलसीदासने प्रत्येक व्यक्तिके साथ भगवान्के समागमके प्रसंगमें बड़ी सावधानीसे उसका मुग्ध होना बताया है। इस विषयमें रामचरितमानसके राम और भागवतके श्रीकृष्ण समान हैं। भागवतमें कहा है कि त्रिलोकीमें ऐसा कौन है जो भगवान्के कल-पदामृतरूप वेणु-गीतसे विमोहित होकर और त्रैलोक्य-सौभाग इस रूपको देखकर मुग्ध न हो जाय ? इस वेणु-गीतको सुनकर और रूपको देखकर गायें, पक्षी, वृक्ष और मृग भी पुलकित हो जाते हैं।<sup>२</sup> इस माधुरीका छका हुआ भक्त स्वर्ग अपवर्ग नहीं चाहता, ऋद्धि-सिद्धिकी परवा नहीं करता, केवल अनन्त कालतक अव्यभिचारिणी भक्तिकी कामना करता है। एक बार इस सगुण रूपको स्मरण करके वह ज्ञान-विज्ञान सबको नमस्कार कर देता है। ज्ञान और विज्ञान, धर्म और कर्म, सभी भक्तिके सामने वुच्छ हैं। क्योंकि वह जानता है कि ज्ञानका मार्ग कृपाणकी धारा है। उसपरसे गिरते देर नहीं लगती। उसे किसी प्रकार पार किया जा सके तो निश्चय ही कैवल्यपद प्राप्त किया जा सकता है लेकिन भक्तके पास तो यह कैवल्य पद बिना माँगे जवर्दस्ती आना चाहता है। हरिभक्तिके बिना बडासे बडा पद भी टिक नहीं सकता।<sup>३</sup> यह भक्तिरूप चिन्तामणि तब्रतक भक्तको प्राप्त नहीं होती

१ कहहु सखी अस को तनुधारी । जो न मोह अस रूप निहारी ॥

—रामचरितमानस

२ का रुयंग ते कलपदामृतवेणुगीतसम्मोहितार्यचरितान्न चलेत् त्रिलोक्याम् ।

त्रैलोक्यसौभागमिदं च निरीक्ष्य रूपं यद्गोद्विजद्गुममृगाः पुलकान्यविभ्रन् ॥

—भागवत १०. २९, ४०

३ ग्यान पंथ कृपाणकै धारा । परत खगेस होइ नहीं बारा ॥

जो निरविघ्न पथ निरवहई । सो कैवल्य परम पद लहई ॥

अति दुरलभ कैवल्य परमपद । संत पुरान निगम आगम बद ॥

राम भजत सोई मुक्ति गोसाईं । अन इच्छित आवै बरिआई ॥

जिमे थल विनु जल रहि न सकाई । कोटि माति कोउ करइ उपाई ॥

तथा मोच्छसुख सुनु खगराई । रहि न सकै हरि-मगति विहाई ॥ —रामायण

जबतक भगवान् स्वयं कृपा न करें।<sup>१</sup> भक्तिहीन ब्रह्मा भी भगवान्‌के निकट अप्रिय है पर भक्तियुक्त नीचसे नीच प्राणी भी उन्हें प्राणके समान प्रिय है<sup>२</sup>। वह प्राणी जन्म और कर्मसे कितना भी ओछा क्यों न हो भगवान्‌ उसके निकट दौड़ आते हैं।<sup>३</sup>

ऊपर जिस भक्तिकी बात कही गई है वह दो प्रकारकी होती है, रागानुगा और वैधी। कर्तव्य-बुद्धिसे जो नियम स्थिर किये जाते हैं उसे विधि कहते हैं और स्वाभाविक रुचिसे जो वृत्ति उत्तेजित होती है उसे राग कहते हैं। अर्थात् इष्ट वस्तुके प्रति स्वाभाविक तन्मयताको राग कहते हैं। और राग जिसके प्रति धावित होता है वही इष्ट होता है। भगवान् और बद्ध जीवमें एक स्वभावगत पार्थक्य यह है कि जीवमें विषयासक्ति होती है और भगवान्‌में वैराग्य। तुलसीदासने कहा है कि भगवान् अखण्ड ज्ञान-स्वरूप हैं और जीव मायावश अज्ञानी। यह जीव मायाके वशमें होनेके कारण परवश है और भगवान् मायाके अधिपति और स्ववश। जब देहके प्रति भी राग होता है पर चूंकि वह जड़ोन्मुख होता है इसलिये ससारमें बंधनका कारण होता है, पर जीवकी स्वाभाविक राग-प्रवणता यदि भगवान्‌की ओर हो जाय तो वह तर जाता है। जड़-जगत्‌में विधि और रागमें विरोध दिखता है पर भगवद्विषयक होनेपर विधि और रागमें कोई विरोध नहीं रह जाता। जबतक राग पुष्ट नहीं होता तभी तक भक्तको कर्तव्याकर्तव्यका बंधन रहता है। ब्रजवासियोंका भगवान्‌के प्रति रागात्मक सम्बन्ध था। इसीलिये उनकी भक्तिको रागात्मक भक्ति कहते हैं। इस भक्तिके अधिकारी केवल ब्रजवासी ही थे। जो भक्त उनका अनुकरण और अपनेमें उनका अभिमान करके भगवान्‌के प्रसंग-सुखका अनुभव करते हैं उनकी भक्तिको रागानुगा भक्ति कहते हैं।

१ सो मति यदपि प्रगट जग अहई । रामकृपा बिनु नहिं कोउ लहई ।

२ भगतिहीन विरंचि किन होई । सब जीवनमहं अप्रिय सोई ।

—रामायण

३ काहूके कुल नाहिं विचारत ।

अनिगतकी गति कहौ कौन सों पतित सबनको तारत ॥

ओछे जन्म कर्मके ओछे ओछे ही बोलवत ।

अनत सहाय सूरके प्रभुकी मक्तहेतु पुनि आवत ॥

—सूरदास

रागानुगा और वैधी भक्तिके साधक शरीर, मन, आत्मा, प्रकृति और समाज-गत अनुशीलनोंके द्वारा भगवान्‌का भजन करते हैं। उनके लिये ये दस आचार निषिद्ध हैं—( १ ) बहिर्मुख लोगोंका संग अर्थात् अनैतिक, अविश्वासी और मिथ्याचारी लोगोंका संग उन्हें त्याज्य है। ( २ ) शिष्य, संगी, भृत्य या बान्धवों-द्वारा किया हुआ अनुबन्ध, ( ३ ) महारभका उद्यम, ( ४ ) नाना ग्रथ, कलाओं और वाद्योंका अभ्यास, ( ५ ) कृपणता, ( ६ ) शोकादिसे वर्गीभूत होना, ( ७ ) अन्य देवताके प्रति अवज्ञा, ( ८ ) जीवोंको उद्विग्न करना, ( ९ ) सेवापराध अर्थात् यत्नका अभाव, अवज्ञा, अपवित्रता, निष्ठाका अभाव और गर्व तथा ( १० ) नामापराध अर्थात् साधुनिन्दा शिव और विष्णुका पृथक्त्व-चिन्तन, गुरु-अवज्ञा, वेदादिनिन्दा, नाम-माहात्म्यके प्रति अनास्था, हरिनामकी नानाविध अर्थ-कल्पना, नाम-जप और अन्य शुभकर्मोंकी तुलना करना, अश्रद्धालुको नामोपदेश, नामके प्रति अप्रीति। वैध भक्तकी तीन अवस्थायें होती हैं: श्रद्धावान्, नैष्ठिक और रचियुक्त। ये लोग पाँचों अंगों और दो मूलतत्त्वोंको स्वीकार करते हैं। दो मूलतत्त्व हैं—( १ ) भगवान् ही एकमात्र जीवोंका स्मर्तव्य है और जो उनके सुमिरनमें सहायक हैं वे ही कर्म भक्तके कर्तव्य हैं,—चाहे वह कुछ भी क्यों न हों, ( २ ) भगवान्‌को भूल जाना ही अमंगल है और इस अमंगलके सहायक सभी कार्य त्याज्य हैं। पाँच अंग इस प्रकार हैं—( १ ) भगवान्‌के विग्रह (मूर्तियाँ) की सेवा, ( २ ) कथा-सत्संग, ( ३ ) साधु-संग, ( ४ ) नाम-कीर्तन और ( ५ ) ब्रजवास। वैधी मार्गका साधक स्वभावतः ही इन्हें पालन करता है। भक्ति-शास्त्रकी मर्यादाके अनुसार कोई भक्त किसीसे छोटा या बड़ा नहीं है पर भक्तकी स्वाभाविक इच्छा ही होती है कि भगवत्-प्रसंगमें उसकी स्वाभाविक रुचि हो जाय।

अब, मध्ययुगके भक्ति-साहित्यको देखें तो उसमें इन विधि-निषेधोंके उपदेश, रूपक और अन्योक्तियाँ भरी पड़ी हैं। भक्ति-शास्त्रकी मर्यादाको न समझनेवाले इन बातोंसे ऊँच जाते हैं। वे भूल जाते हैं कि इस युगका साहित्य केवल साहित्य नहीं है बल्कि लोकमें बद्धमूल साधना-पद्धतिका प्रतिफल भी है। उसका यह दूसरा पहलू ही अधिक महत्त्वपूर्ण है।

ऐसे भक्त बहुत कम हैं जिनको भगवत्प्रसादसे एकाएक प्रेमकी प्राप्ति हो जाय। साधारणतः प्रेमोदय निम्नलिखित क्रमसे होता है—१ श्रद्धा, २ साधुसंग, ३ भजनक्रिया, ४ अनर्थ-निवृत्ति, ५ निष्ठा, ६ रचि, ७ आसक्ति, ८ भाव और



१ प्रेम । प्रेमोदय हो जानेपर भक्तोंमें पाँच प्रकारके स्वभाव हो सकते हैं—शान्त, दास्य, सख्य, वात्सल्य और मधुर । इन पाँचों प्रकारके भक्तोंकी भगवद्विषयिणी रति भी पाँच प्रकारकी होती है । यथा—

### स्वभावका नाम

शान्त

दास्य

सख्य

वात्सल्य

मधुर

### रतिका नाम

शान्ति

प्रीति

प्रेम

अनुकम्पा

कान्ता या मधुरा

काव्य-शास्त्रके अनुशीलन करनेवाले रस शास्त्रियोंके बताये हुए सात रस अर्थात् शृंगार और शान्तको छोड़कर शेष ( हास्य, अद्भुत, वीर, करुण, रौद्र, भयानक और बीभत्स ) इस भगवत्प्रेमके सहायक होकर गौण रस नाम ग्रहण करते हैं । शृंगार और शान्तरस ऊपर बताये हुए पाँच स्थायी भावोंका आश्रय करते हैं । पर यह न समझना चाहिये कि आलंकारिकोंके शृंगार और शान्तरस वही हैं जो भक्तोंके । दोनोंमें तात्त्विक भेद हैं । पहले जडोन्मुख होते हैं, दूसरे ( भक्तोंके ) चिन्मुख ।

यह बात ध्यान देनेकी है कि वैष्णव भक्त भगवान्के निर्विशेषक रूपको (अर्थात् जिसमें व्यक्तिगत संबंधकी कल्पना न की जा सके, ऐसे रूपको) कभी प्रधानता नहीं देते; फिर भी वे शान्तस्वभावके हो सकते हैं । भक्तिके लिए केवल निर्विशेष ब्रह्मसे काम नहीं चल सकता, उसके सविशेषक रूपकी जरूरत रहती है । इसीलिए शमयुक्ता बुद्धि यह है जहाँ भक्त केवल इतना समझ सका है कि भगवान् केवल निर्गुण और निर्विशेष नहीं हैं बल्कि उनके साथ उसका व्यक्तिगत योग है । भगवत्तत्त्वमें उसकी जबबुद्धि लोप हो गई रहती है । वह विषयोन्मुखताका त्याग कर अपने आपमें रमने लगता है । निर्गुण मतके भक्त इसी श्रेणीके थे । कबीरदासका 'कमलकुआँमें ब्रह्मरस पीओ बारंबार' बाली समाधि जिसकी चर्चा पहले की जा चुकी है, इसी श्रेणीकी है । यह रस वहीं सम्भव है जहाँ भगवद्विषयक निर्विशेषता समाप्त हो गई हो । इसीलिए यद्यपि भक्त इस अवस्थामें आत्मराम होता है अर्थात् अपने आपमें ही रमता रहता है फिर भी उसका उपास्य निर्गुण ब्रह्म नहीं होता । सनक सनन्दन आदि भक्तगण इसी श्रेणीके थे । किन्तु ब्रज-

लीलाके वर्णनमें शान्त रसका कोई स्थान नहीं है। इसीलिए श्रीकृष्ण-लीलाके गायक भक्तोंने इस रसका विशेष गान नहीं किया।

दास्य स्वभावका प्रीतिरस दो प्रकारका होता है, संभ्रमगत और गौरवगत। भगवान्‌के ऐश्वर्य-स्वरूपके प्रति संभ्रम और गुरुताका भाव रखनेवाले भक्त इसी श्रेणीमें आते हैं। दास्य रसका विषयरूप आलम्बन, भगवान्‌का वह ऐश्वर्य रूप है जिसके इशारेपर माया कोटि कोटि ब्रह्माण्डकी सृष्टि करती है, जो राजाओंके भी राजा हैं, जिनकी शक्तिका एक एक कण विश्वको उद्भासित करता है और जो सत्य न्याय और शुभ कर्म आदिके आकर हैं<sup>१</sup>। भगवान्‌के इसी ऋद्धिसिद्धिसेवित रूपके प्रति आकृष्ट भक्त उनका दास होनेका अभिमान करता है। इस रसके आश्रयरूप आलंबन चार प्रकारके भक्त हैं—अधिकृत, आश्रित, पारिपद और अनुगं।

भगवान्‌को मित्र रूपसे मजन करनेवाले भक्त सख्य स्वभावके होते हैं। श्रीकृष्णके मित्र कई श्रेणीके थे, उनमें ब्रजवासी मित्र ही अधिक श्रेष्ठ समझे जाते हैं। क्योंकि इन मित्रोंको भगवान्‌के द्विभुज मानवरूपके अगोचर विराट् रूपका भान कभी नहीं हुआ इसलिये उनकी मित्रतामें संभ्रम या गौरवका कहीं प्रवेश नहीं हुआ। इसीलिये वे दास्य आदि भावसे सदा ऊपर रहे। ये भी चार प्रकारके हैं—सुहृद्, सखा, प्रिय-सखा और प्रिय-नर्म-सखा। सुहृद् वे थे जो श्रीकृष्णसे उमरमें बड़े थे, सखाओंके प्रेममें वात्सल्यका मिश्रण था, प्रिय-सखा श्रीकृष्णकी क्रीड़ाके साथी थे और प्रिय-नर्म-सखा ब्रजसुन्दरियोंके साथ भगवान्‌की प्रेम-लीलामें

- १ सुनु रावन ब्रह्माड निकाया । पाइ जासु वल विरचति माया ॥  
जाके वल बिराचि हरि ईसा । पालत सृजत हरत दससीसा ॥  
जा वल सीस धरत सहसानन । अडकोस समेत गिरि कानन ॥  
धरै जो विविध देह सुरत्राता । तुम्हसे सठन्ह सिखावनदाता ।  
हर-कोदड कठिन जेहि भजा । तोहि समेत नृपदल-मद गंजा ।  
खर दूषन तिसिरा अरु वाली । बधे सकल अतुलित बलसाली ।  
जाके वल लबलेसतें जितेठ चराचर हारि ।  
तासु दूत हौं जाहिनी हरि आनेसि प्रिय नारि ॥

—रामचरितमानस

- २ विशेष विस्तारके-लिये 'भक्ति-रसाभूत-संक्षिप्त' द्रष्टव्य है।

उनका पक्ष समर्थन करते थे ।

श्रीकृष्णके गुरुजन वात्सल्य भावसे उनसे प्रेम करते थे । इस प्रकार भजन करनेवाले भक्त वात्सल्य स्वभावके होते हैं । मधुर रस सबसे श्रेष्ठ है । इसे उज्ज्वल रस भी कहते हैं । इसका आश्रयरूप आलंबन ब्रजसुन्दरियों थीं । आचार्योंने इसका विस्तृत विवेचन भक्तिरसामृतसिन्धु आदि ग्रन्थोंमें किया है । इस रसका सबसे श्रेष्ठ आलंबन श्री राधिका हैं । बिहारी कविने “ ज्यों ज्यों भीजे प्रेम-रस त्यो त्यो उज्ज्वल होय ” उक्तिमें इसी परम रसकी ओर इशारा किया है । इस विषयका कुछ विस्तृत विवेचन हमने अपने ‘ सूर-साहित्य ’में किया है ।

इन पाँच रसोंके उत्कर्षार्पकर्मका विचार भी किया गया है पर इसमें मत-भेद है । श्रीकृष्ण रूपके उपासकोका कहना है कि शान्त रस सबसे नीचे है, उसके ऊपर दास्य, उसके ऊपर सख्य, फिर वात्सल्य और सबके ऊपर मधुर या उज्ज्वल रस है । यह भी बताया गया है कि लोकमें यह रस सर्वथा उलटा है, क्योंकि यह जगत् मायाके दर्पणके प्रतिबिम्बके समान है जिसमें हम जब रूपमें भगवान्की छाया देख रहे हैं<sup>१</sup> । दर्पणमें जो चीज़ सबसे ऊपर दिखती है वह असलमें सबसे नीचे होती है और जो सबसे नीचे दिखती है वह वस्तुतः सबके ऊपर रहती है । इसीलिये मधुर रस जब भगवद्विषयक होता है तो सबके ऊपर रहता है और जब जब विषयक होकर शृंगार रस नाम ग्रहण करता है तो सबके नीचे पड़ जाता है ।

गोस्वामी तुलसीदासने अपने ग्रन्थोंमें इस तत्त्वका प्रत्याख्यान तो नहीं किया पर अप्रत्यक्ष रूपसे, मानो प्रत्याख्यान करनेके ही उद्देश्यसे, प्रसंग आते ही वे दास्य या प्रीति रतिकी स्तुति कर जाते हैं । इस प्रकारके एक प्रसंगपर वे कहते हैं, सेवक-सेव्य भावके बिना संसार तरना असंभव है, ऐसा विचार कर राम-पदका भजन करना चाहिये । एक दूसरे प्रसंगपर भगवान् स्वयं अपना सिद्धान्त बताते हुए कहते हैं कि जीवोंमें मुझे सबसे प्रिय मनुष्य हैं, उनमें भी ब्राह्मण, उनमें भी वेदज्ञ, उनमें भी निगम धर्मानुयायी, उनमें भी विरक्त, उनमें भी शानी, उनमें भी विज्ञानी और इन सबसे अधिक प्रिय मेरा वह दास है जिसे मेरी गति

१ वा गुनकी परछाँह री माया दर्पन बीच ।

गुनते गुन न्यारे भये अमल वारि जल कीच ।

सखा सुनु श्यामके ।

—नंददास

छोड़ और आशा नहीं । मैं जोर देकर सत्य सत्य कह रहा हूँ कि मुझे सेवकसे अधिक कोई प्रिय नहीं । इस विषयमें तुलसीदास श्रीरामानुजाचार्यके अधिक नजदीक जाते हैं । महात्मा तुलसीदासके इस दृष्टि-कोणके कारण समूचे राम-परक साहित्यका स्वर एक विशेष रूपसे प्रभावित हुआ है । मधुर-भावकी साधनामें छोटे-बड़ेका सवाल नहीं उठता । वहाँ ऐश्वर्य-बोध जितना ही कम होगा मधुर भावकी अनुभूति उतनी ही तीव्र होगी । पर दास्य-भावमें ऐश्वर्य-बोधका होना बहुत आवश्यक है । इसीलिये गतिके लिये भक्तको भगवान्‌के तीन रूपोंपर बहुत अधिक जोर देना पड़ता है । उनका ( १ ) क्षमावान् रूप, ( २ ) शरणागत-वत्सल रूप और ( ३ ) करुणायतन रूप । इन स्वरूपोंके द्वारा भगवान् भक्तोंके बड़ेसे बड़े पातकको भी क्षमा कर देते हैं, उनके सामने जाते ही करोड़ों जन्मके पाप नष्ट हो जाते हैं, उनकी शरणमें जानेपर भक्त कृतकृत्य हो जाता है और उसके समी परिताप जाते रहते हैं । गोस्वामी तुलसीदासने अपने ग्रंथोंमें बार बार इन स्वरूपोंका उल्लेख किया है ।<sup>१</sup> मधुर

१ सब मम प्रिय सब मम उपजाये । सर्वत अधिक मनुज मोहि भाये ।  
तिन्हमँह द्विज द्विजमँह श्रुतिधारी । तिन्हमँह निगम-धर्म-अनुसारी ॥  
तिन्हमँह प्रिय विरक्त पुनि ग्यानी । ग्यानिहुँते अति प्रिय विग्यानी ।  
तिन्हतँ पुनि मोहि प्रिय निजदासा । जेहि गति मोरि न दूसरि आसा ॥  
पुनि<sup>१</sup> नि सत्य कहउँ तोहि पाहीं । मोहि सेवक सम प्रिय कोउ नाहीं ॥

—उत्तरकाण्ड ।

२ ( १ ) मैं जानहुँ निजनाथसुमाज । अपराधिहुपर कोप न काज ।

और—

कूर कुटिल खल कुमति कलकी । नीच निसील निरीस निस्की ।

तेउ सुनि सरन सासुहे आये । सकृत् प्रनासु किये अपनाये ॥

( २ ) जौ नर होइ चराचरजोही । आवइ सरन समय तकि मोही ।

तजि मद मोह कष्ट छल नाना । करउँ सद्य तोहि साधुसमाना ॥

और—

कोटि विप्र वच लागइ जाहू । आये सरन तजौ नहिं ताहू ॥

( ३ ) पेसो को उदार जगमाहीं ।

बिनु सेवा जो द्रवै दीनपर रामसरिस कोउ नाहीं । —विनयपत्रिका

भावसे भजन करनेवाले भक्तोंके साथ इन भक्तोंका इसी दृष्टि-विशेषके कारण बहुत अन्तर हो गया है। मधुर भावसे भजन करनेवाले भक्तके लिये उनकी लीलायें ही प्रधान स्मर्तव्य हैं, उनकी शृंगार-चेष्टायें, उनकी विलास-लीलायें, उनकी प्रेम-गाथायें ही गेय हैं पर दास्य-भावसे भजन करनेवालेके लिये ऐश्वर्य भाव बहुत ज़रूरी है। जब तक भगवान्‌के ऐश्वर्य रूपको वह सदा स्मरण नहीं करता रहता तब तक उसमें दैन्य आदि भाव तीव्र रूपमें नहीं प्रकट होते। यही कारण है कि हिन्दीका कृष्णपरक साहित्य ऐहिक लीलासे भरा हुआ और आसुष्मिक चिन्तासे इतना मुक्त है। राम-साहित्यमें ऐश्वर्य-बोधकी प्रबलता होनेके कारण उसमें ऐहिक लीलाओंका प्राधान्य हो ही नहीं सकता। गोस्वामी तुलसीदासजीके राम-चरितमानसमें इसीलिये हर प्रसंगपर भगवान्‌के ऐश्वर्य-रूपका स्मरण करा दिया जाता है। इस ऐश्वर्य-रूपका वर्णन करते समय तुलसीदास अघाते नहीं दिखते\*। दास्य-भावसे भजन करनेवाले भक्तोंके इस विशेष दृष्टिकोणकी प्रशंसा न कर सकनेवाले आलोचकोंने कभी कभी रामायणकी कथामें ऐश्वर्य-रूपके वर्णनके आधिक्यको कवित्वका परिपंथी बताया है और यह व्यवस्था दी है कि ऐसा करके तुलसीदास कवि-धर्मसे च्युत हुए हैं। ऐसे आलोचकोंको मधुर-भावके भक्तोंकी रचनामें स्वभावतः ही काव्यकी परिपंथी वृत्तियाँ नहीं दिखनी चाहिये पर वहाँ भी कभी कभी अनुचित अदलीलता दिख जाती है। ये दोनों तथा-कथित दोष काव्यके परिपंथी या सहायक हों या न हों, दोनों प्रकारके भक्तोंके विशेष दृष्टि-कोणोंको निश्चित रूपसे प्रकट करते हैं।

---

\*जो गति जोग विराग जतन करि, नहि पावहि मुनि ग्यानी ।

सो गति देत गीव सवरीकहँ, प्रभु न अधिक जिय जानी ॥ इत्यादि

और—

ऐसे राम दीनहितकारी

अति कोमल करुनानिधान विनु कारन परउपकारी ।

साधनहीन दीन निज अघवस सिखा मई मुनिनारी,

गृहते गवनि परसि पद-पावन, घोर सापते तारी ।.....

## मध्य-युगके सन्तोंका सामान्य विश्वास

मध्ययुगके सन्तोंमें मत, साधना-पद्धति और आचार-विचारसम्बन्धी नाना मत-भेदोंके साथ भी एक साम्य है। इसी साम्यके कारण मध्य युगका सारा भक्ति-साहित्य एक विशेष श्रेणीका साहित्य हो सका है। कुछ बातें ऐसी थीं जो प्राचीन-तर साधकोंमें वर्तमान थीं और मध्य-युगके सभी साधकों और सन्तोंने उन्हें समानभावसे पाया था।

सबसे पहली बात जो इस सम्पूर्ण साहित्यके मूलमें है, यह है कि भक्तका भगवान्‌के साथ एक व्यक्तिगत सम्बन्ध है। भगवान् या ईश्वर इन भक्तोंकी दृष्टिमें कोई शक्ति या सत्तामात्र नहीं है बल्कि एक सर्वशक्तिमान् व्यक्ति है जो कृपा कर सकता है, प्रेम कर सकता है, उद्धार कर सकता है, अवतार ले सकता है। निर्गुणमतके भक्त हों या सगुणमतके, भगवान्‌के साथ उन्होंने कोई न कोई अपना सम्बन्ध पाया है। निर्गुणमतवादियोंमें श्रेष्ठ कवीर कह सकते हैं—‘हे भगवान्! तू मेरी माँ है, मैं तेरा बालक हूँ; मेरा अवगुण क्यों नहीं बख्शा देता! पुत्र तो बहुतसे अपराध करता है, किन्तु माँके मनमें वे बातें नहीं रहतीं। बालक अगर उसके केश हाथोंमें पकड़कर उसे मारे भी तो माता बुरा नहीं मानती। बालकके दुखी होनेपर वह दुखी होती है’। इसी प्रकार दादू कह सकते हैं—‘हे केशव! तुम्हारे बिना मैं व्याकुल हूँ, मेरी आँखोंमें पानी भर

१ हरि जननी, मैं बालक तेरा। काहे न औरुन बगसहु मेरा ॥

सुत अपराध करे दिन केते। जननीके चित रहे न तेते ॥

कर गहि केस करे जो घाता। तऊ न हेत उतारै माता ॥

कहे कवीर एक बुद्धि विचारी। बालक दुखी दुखी महतारी ॥

आया है; हे अन्तर्यामी, तुम अगर छिपे रहोगे तो मैं कैसे बच सकता हूँ ? तुम स्वयं छिप रहे हो, मेरी रात कैसे कटेगी ? तुम्हारे दर्शनके लिए जी तड़प रहा है' ।' सूरदास कह सकते हैं—' तुम्हारी भक्ति ही मेरे प्राण हैं, अगर यही छूट गई तो भक्त जियेगा कैसे ? पानी बिना प्राण कहीं रह सकता है ?' ।

लोग कबीर आदि भक्तोंको ' ज्ञानाश्रयी,' ' निर्गुनिया ' आदि कहते हैं । वे प्रायः भूल जाते हैं कि निर्गुनिया होकर भी कबीरदास भक्त हैं और उनके ' राम ' वेदान्तियोंके ब्रह्मकी अपेक्षा भक्तोंके भगवान् अधिक हैं । अर्थात् केवल सत्ता केवल ज्ञानमयतासे भिन्न व्यक्तिगत ईश्वर हैं । इसीलिये कबीरदास आदि भक्त ज्ञानी होते हुए भी प्रेममें विश्वास रखते हैं ।

उस युगके इस रहस्यको समझनेके लिये सगुण-भावसे उपासना करनेवाले भक्तोंकी कुछ बातें समझनी पड़ेंगी । भागवतमें एक श्लोक आता है जिसमें बताया गया है कि अखण्डानन्दस्वरूप तत्त्वके तीन रूप हैं—ब्रह्म, परमात्मा और भगवान् । जो ज्ञानाश्रयी भक्त भगवान्के केवल चिन्मय रूपका साक्षात्कार करते हैं वे उसके एक अंशमात्रको जानते हैं और अपने ज्ञानके द्वारा उस चिन्मय अंशमें लीन होनेका दावा करते हैं । यही केवलज्ञानस्वरूप ब्रह्म कहा जाता है । इस मतमें ज्ञान निराकार होता है और ज्ञाता और ज्ञेयके विभागासे रहित होता है । दूसरा स्वरूप परमात्माका है । इस रूपके उपासकोंमें शक्ति और शक्ति-मान्का भेद ज्ञात रहता है । यह स्वरूप योगियोंका आराध्य है । किन्तु भक्तोंके भगवान् परिपूर्ण सर्वशक्तिविशिष्ट हैं । भक्त ही भगवान्की सारी शक्तिके रसका

१. तुम बिन व्याकुल केसव, नैन रहे जल पूरि ।

अन्तरजामी छिप रहे, हम क्यों जीवें दूरि ॥

आप अपरछन होइ रहे, हम क्यों रैन बिहाइ ।

दादू दरसनकारनं तरुफि तरुफि जिय जाइ ॥

२. तुम्हारी भक्ति हमारे प्राण ।

छूटि गये कैसे जन जीवत ज्यों पानी बिन प्राण ॥

३. वदन्ति तत्तत्त्वविदस्तत्त्वं यज्ज्ञानमद्वयम् ।

ब्रह्मेति परमात्मेति भगवानिति शब्दयते ॥

—मा० ३।२।११

उत्तर श्रीजीवगोस्वामीका क्रम-सन्दर्भ और ब्रह्माचार्यकी सुबोधिनी देखिये ।

अनुभव कर सकता है, इसीलिये भक्तकी सबसे बड़ी कामना यह है कि वह भगवान्का प्रेम प्राप्त करे । मोक्षको, अर्थात् भगवान्के एक अंगमें लीन हो जानेको, वह कभी पसन्द नहीं करता । मोक्ष उसके मतसे परमपुरुषार्थ नहीं है, प्रेम ही परमपुरुषार्थ—‘प्रेमो पुमर्थो महान् ।’ यह दूसरी बड़ी बात है जिसमें उस युगके प्रायः सभी भक्त एकमत हैं । इसको वे नाना रूपमें कहते हैं । कोई कहता है—‘हे भगवान् ! मुझे दर्शन दो, मुझे तुम्हारी मुक्ति नहीं चाहिये । हे गोविन्द ! मुझे ऋद्धि-सिद्धि नहीं चाहिये, मैं तुम्हींको चाहता हूँ । हे राम ! मैं योग नहीं चाहता, भोग नहीं चाहता, मैं तुम्हींको चाहता हूँ । हे देव ! मैं घर नहीं माँगता, वन नहीं माँगता, मैं तुम्हींको माँगता हूँ ! मैं और कुछ नहीं माँगता, केवल दर्शन माँगता हूँ !’ कोई कहता है, ‘न मुझे धर्म चाहिये, न अर्थ चाहिये, न काम चाहिये और न निर्वाण ही चाहिये । मैं यही वरदान माँगता हूँ कि जन्म-जन्म रघुपतिकी भक्ति मिले !’ कोई दूसरा बताता है कि ‘आठों सिद्धि और नवों निधिको सुख वह नन्दकी गाय चराकर विसार सकता है, करोड़ों कलघौतके धाम करीरके कुंजोपर कुर्बान कर सकता है, कामरी और लकुटिया उसे मिल जाय तो त्रैलोक्यका राज्य वार सकता है !’

१ दरसन दे दरसन दैहो तो तेरी मुक्ति न माँगो रे ।  
सिधि ना माँगो रिधि ना माँगो तुम्हहीं माँगो गोविंदा ॥  
जोग न माँगो भोग न माँगो तुम्हहीं माँगो रामजी ।  
घर नहिँ माँगो वन नहिँ माँगो तुम्हहीं माँगो देवजी ।  
‘दादू’ तुम्ह विन और न जानै दरसन माँगो देहु जी ।

२ अरथ न धरम न काम-रुचि, गति न चाहौं निरवान ।  
जनम जनम रघुपति-भगति, यह वरदान न आन ॥

—तुलसीदास

३ या लकुटी अरु कामरियापर राज तिहूँ पुरको तजि डारौ ।  
आठहु सिद्धि नवों निधिको सुख नदकी धेनु चराइ विसारौ ।  
औखिनसों रसखानि कबै ब्रजके वन वाग तडाग निहारौ ।  
कोटिन हूँ कलघौतके धाम करीरके कुंजन ऊपर बारौ ॥ —रसखान



इसीलिये भक्तकी परम साधना है भगवान्‌के साथ लीला । भक्तोंमें अपनी उपासना-पद्धतिके अनुसार इस लीलाके रूपमें भेद हो सकता है, पर सबका लक्ष्य यह लीला ही है । जो भक्त दास्य-भावसे भजन करता है वह भगवान्‌की अनन्त काल तक पद-सेवा करना चाहता है और जो मधुर भावसे भजन करता है वह गोलोकमें अनवरत विहारकी कामना करता है । जो निर्गुणभावसे भजन करता है वह भी भगवान्‌की चिन्मय सत्तामें विलीन हो जानेकी इच्छा नहीं रखता बल्कि अनन्तकालतक उसमें रमते रहनेकी लालसा करता है । इस प्रकार दादू भगवान्‌के साथ नित्य लीलामें रत हैं । 'प्रियसे रंग भरके खेलता हूँ, जहाँ रसीली वेणु बज रही है । अखण्ड सिंहासनपर प्रेम-व्याकुल स्वामी बैठे हैं और प्रेम-रसका पान करा रहे हैं । रंग भरके प्रियके साथ खेल रहा हूँ, यहाँ कभी वियोगकी आशका नहीं है । यह कुछ पूर्वका संयोग है कि आदिपुरुष अन्तरमें मिल गया है । रंग भरके प्रियसे खेल रहा हूँ, यहाँ बारहों मास बसन्त है । सेवकको सदा आनन्द है कि युगयुग वह कान्तको देखता है' । 'कबीरदासजी कहते हैं कि 'हाय, मेरे वे दिन कब आवेंगे जब मैं अंग अंग लगाकर मिलूँगी, जिसके लिये मैंने यह देह धारण किया है ! वह दिन कब आवेंगे जब तन, मन और प्राणोंमें प्रवेश करके तुम्हारे साथ सदा हिलमिलकर खेलूँगी ! हे समर्थ रामराय ! मेरी यह कामना परिपूर्ण करो' ।' यह इस युगकी तीसरी समानार्थिता है ।

१ रंगभरि खेलौ पीवसों तहँ बाजै वेनु रसाल ।

अकल पाट करि वैठ्या स्वामी प्रेम पिलावै लाल ॥

रंगभरि खेलौ पीवसों कवहुँ न होइ वियोग ।

आदिपुरुष अंतरि मिल्या कछु पूरवके योग ॥

रंगभरि खेलौ पीवसों बारह मास बसन्त ।

सेवग सदा अनंद है जुगि जुगि देखौ कंत ॥

—दादूदयाल

२ वे दिन कब आवेंगे माइ ।

जा कारनि हम देह धरी है मिलिबौ अंगि लगाइ ।

हौं जानूँ जे हिलिमिलि खेलूँ तन मन प्राण समाइ ॥

या कामना करौ परिपूर्ण समर्थ हौ रामराइ ।

—कबीरग्रन्थावली

कबीरदास, दादूदयाल आदि निर्गुण-मतवादियोंकी नित्य-लील और सूरदास, नन्ददास आदि सगुण-मतवादियोंकी नित्य-लीला एक ही जातिकी है। अन्तर यही है कि पहली श्रेणीके भक्तोंके सामने भगवान्के व्यक्तिगत सम्बन्धात्मक रूपके साथ उसकी रूपातीत अनन्तता वर्तमान रहती है और दूसरी श्रेणीके भक्तोंके सामने भगवान् सदा प्रतीकरूपमें आते हैं और इसीलिए उनकी अनन्तता और असीमता ओझल-सी हुई रहती है।

मध्य-युगके भक्ति-आन्दोलनकी एक बड़ी विशेषता यह है कि भक्त और भगवान्को समान बताया गया है। प्रेमका आधार ही समानता है। गुरुको भगवान्का रूप बताया गया है।<sup>१</sup> ये दोनों बातें साधारणतः भक्तिके भावावेशमें प्रशंसात्मक अर्थवाद समझी जाती हैं। अर्थात् यह मान लिया जाता है कि भावावेशमें भक्तको भगवान् कहा गया है। इसका यह अर्थ नहीं है कि सचमुच भक्त भगवान् है, बल्कि इसका मतलब इतना ही है कि भक्त महान् है। कहीं-कहीं तो भक्तको भगवान्से भी बढ़कर बताया है। यह ध्यान देनेकी बात है कि तन्त्र-साधनामें गुरुको शिवके समान स्थान दिया गया है। सहजिया मतके जो बौद्ध दोहे और गान पाये गये हैं उनमें गुरुकी भक्तिके बहुत उपदेश हैं। एक दोहेमें कहा गया है कि गुरु सिद्धसे भी बड़े हैं। गुरुकी बात बिना विचारे ही करनी चाहिये।<sup>२</sup> कबीरदासने भी गुरुको गोविन्दके समान कहा है।<sup>३</sup> असलमें मध्ययुगके भक्ति-साहित्यमें गुरुका स्थान बहुत बड़ा है। वैष्णव भक्तोंके मतसे गुरु दो प्रकारके हैं—शिक्षा-गुरु और दीक्षा-गुरु। शिक्षा-गुरु स्वयं भगवान् श्रीकृष्ण हैं और सिद्धावस्थामें दीक्षागुरु भी भगवान्के ही तुल्य हैं। कुछ विद्वानोंका खयाल है कि गुरुमहिमा मध्ययुगके साधकोंके अपने पूर्ववर्ती तान्त्रिकों और सहजयानके साधकोंसे उत्तराधिकारके रूपमें मिली थी।

१ मगति मगत भगवत गुरु, नाम रूप वपु एक।

इनके पद वंदन किये, नासै विघन अनेक ॥ —भक्तमाल

२ म० म० हरप्रसादशास्त्री—‘बौद्ध गान ओ दोहा’, भूमिका पृ० ६

३ गुरु गोविंद तौ एक है, दूजा यहु आकार।

आपा भेट जीवत मरै, तौ पावै करतार ॥

इसी तरह इस युगमें भक्तके समान भगवान्‌को समझनेकी प्रवृत्ति लगभग सभी भक्तोंमें समानरूपसे पाई जाती है। यह भी कहा गया है कि 'रामसे अधिक रामकर दासा\*।' इस कथनका अर्थ यह है कि प्रेमकी दुनियामें बड़े-छोटेका कोई सवाल नहीं। भगवान् प्रेमके वशमें हैं। सूरदास कहते हैं कि 'मुरारि प्रेमके वशमें हैं, प्रीतिके कारण ही उन्होंने नटवर-वेश धारण किया, प्रीतिवश ही उन्होंने गिरिराज धारण किया, प्रीतिके वश ही माखन चुराया, प्रीतिके कारण ही उनका सबसे अधिक प्रिय नाम 'गोपी-रँवन' है, प्रीतिके वश ही यमल तरुओंको मोक्ष दिया।'† अधिकतर इस भावका विकास सगुणोपासक भक्तोंमें ही पाया जाता है, पर निर्गुण मतवादी भक्त भी इस बातपर कम जोर नहीं देते। दादू कहते हैं कि 'साधुकी रुचि है राम जपनेकी और रामकी रुचि है साधुको जपनेकी। दोनों ही एक भावके भावुक हैं, दोनोंके आरम्भ समान हैं, कामनाएँ समान हैं।×' वैष्णव भक्तोंमें कहानी मशहूर है कि एक बार भगवान्‌ने रुक्मिणीसे मजाकमें कहा कि मैं तुम्हें हर ले आया था, तुम्हारा वास्तविक प्रेमी कोई दूसरा था, मैं तुम्हें उसी प्रेमीको लौटा देना चाहता हूँ। रुक्मिणी रोने

\* पञ्चोत्तर खण्डमें (विष्णुसे भी वैष्णवकी पूजा श्रेष्ठ है।)

आराधनाना सर्वेषां विष्णोरादायन परम् ।

तस्मात्परतरं देवि तदीयानां समर्चनम् ॥

और—

अर्चयित्वा तु गोविन्दं तदीयान् नार्चयेत्तु यः ।

न स भागवतो ज्ञेयः केवलं दाम्भिकः स्मृतः ॥

—भागवतमें—११।१९।२१

+ प्रीतिके वशमें हैं मुरारी ।

प्रीतिके वश नटवर-वेश धरयो प्रीतिवश करन गिरिराज धारी ।

प्रीतिके वश मये माखनचोर प्रीतिके वश दौंवरी बँधाई ॥

प्रीतिके वश गोपीरँवन प्रिय नाम प्रीतिके वश तरु यमल मोक्षदाई ॥

—इत्यादि

× राम जपै रुचि साधुको, साधु जपै रुचि राम ।

दादू दोनों एक हैं, सम आरंभ सम काम ॥

लगी। ठीक इसी प्रकारका मज़ाक एक बार भगवान् ने राधिकासे किया। राधिकाने मज़ाकका जवाब दूसरे मज़ाकसे दिया। इस कथाका प्रयोजन प्रेमका तारतम्य दिखाना है। कर्मिणी प्रेमकी दुनियामें सम्पूर्ण रूपसे न आ सकी थीं, उनके अन्दर ऐश्वर्य-बुद्धि अर्थात् पूज्य-पूजकका, बड़े-छोटेका भाव वर्तमान था; पर राधिका सोलहों आने प्रेममयी थीं, वहाँ बड़े-छोटेका सवाल ही नहीं था। अष्ट-छापके सभी कवियोंमें इस बातका बहुत सुन्दर विकास हुआ था।

प्रेम ही परम पुरुषार्थ है। सूरदास कहते हैं कि प्रेम प्रेमसे ही होता है, प्रेमसे ही भवसागर पार किया जा सकता है; प्रेमके वनचनमें ही सारा संसार बँचा है, एक प्रेमका निश्चय ही रसीली जीवन्मुक्ति है, प्रेमका निश्चय ही सत्य है जिससे गोपाल मिलते हैं।<sup>१</sup>

दादू कहते हैं, 'प्रेम ही भगवान् की जाति है, प्रेम ही भगवान् की देह है। प्रेम ही भगवान् की सत्ता है, प्रेम ही भगवान् का रंग। विरहका मार्ग खोजकर प्रेमका रास्ता पकड़ो, लौके रास्ते जाओ, दूसरे रास्ते पैर भी न रखना।'<sup>२</sup> कबीरदास कहते हैं कि 'स्वामी और सेवक एकमत हैं, दोनों मन ही मन (प्रेमसे ही) मिलते हैं। वह चतुराईसे प्रसन्न नहीं होता, मनके भावसे रीझता है।' तुलसीदास कहते हैं कि भगवान् भक्तपर ऐसी प्रीति करते हैं कि अपनी प्रभुता भूलकर भक्तके वश हो जाते हैं, यह सदाकी रीति है।'<sup>३</sup>

१ श्रीमद्भागवतमें यह कथा बहुत ही सुन्दर है। कल्याणमें प्रकाशित हो चुकी है।

२ प्रेम प्रेमसों होय प्रेमसों पारहि जैये।

प्रेम बँध्यो संसार प्रेम परमारय पैये ॥

एकै निश्चय प्रेमको जीवन्मुक्ति रसाल।

संचो निश्चय प्रेमको जातै मिले गोपाल ॥

३ इशक अलहकी जाति है इशक अलहका अंग।

इशक अलह औजूद है इशक अलहका रंग ॥

वाट विरहकी सोधि करि पंथ प्रेमका लेहु।

लवके मारग जाइये दूसर पॉव न देहु ॥

४ ऐसी हरि करत दासपर प्रीति।

निज प्रभुता विसारि जनके बस होत, सदा यह रीति।

भक्त और भगवानकी तरह भक्ति भी अपरम्पार महिमामयी है। दादूदयालने कहा है कि जैसे राम अपार हैं, भक्ति भी उसी प्रकार अगाध है। सभी साधुओंने पुकार पुकारकर कहा है कि इन दोनोंकी कोई सीमा नहीं है। जिस प्रकार राम अविगत हैं, भक्ति भी उसी प्रकार अलेख्य है, दोनोंकी कहीं सीमा नहीं है, यह शेष हजार मुँहसे कह रहे हैं। राम जैसे निर्गुण हैं, भक्ति भी वैसी ही निरञ्जन है, इन दोनोंकी कोई सीमा नहीं है, ऐसा संतोंने निश्चय किया है। जैसे पूर्ण राम हैं ठीक उसी प्रकार भक्ति भी पूर्ण है, इन दोनोंकी कोई सीमा नहीं है, ये दोनों दो चीज़ें भी नहीं हैं। इस प्रकार युगको साहित्य भक्ति, भक्त, भगवान् और गुरुकी महिमासे भरा पड़ा है।

इस युगके सगुण और निर्गुण दोनों प्रकारके मतके संतोंने नामकी महिमा खूब गाई है। नाम-माहात्म्य भागवत आदि प्रायः सभी पुराणोंमें पाया जाता है, पर मध्य-युगके भक्तोंमें इसका चरम विकास हुआ है। तुलसीदासने कहा है कि ब्रह्म और राम अर्थात् निर्विशेष चिन्मयसत्ता और अखण्डानन्त प्रेम स्वरूप भगवान् इन दोनोंमें नाम बढ़ा है।<sup>१</sup>

रामचरितमानसके आरम्भमें ही विस्तारपूर्वक बताया गया है कि रामकी अपेक्षा रामका नाम अधिक उपकारी है। कबीरने भी कहा है कि 'मैं भी कह रहा हूँ, ब्रह्मा और महेशने भी कहा है कि राम-नाम ही सारतत्त्व है। भक्ति और भजन जो कुछ भी है वह रामनाम ही है और सब दुःख है। मन, वचन

१. जैसा राम अपार है तैसी भगति अपार।

इन दोनोंकी मित नहीं सकल प्रकारे साध ॥

जैसा अविगत राम है तैसी भगति अलेख।

इन दोनोंकी मित नहीं सहसमुखी कहै सेख ॥

जैसा निरगुण राम है भगति निरञ्जन जान।

इन दोनोंकी मित नहीं संत कहै परवान ॥

जैसा पूरा राम है पूरन भगति समान।

इन दोनोंकी मित नहीं दादू नाहीं आन ॥

२. ब्रह्म-राममें नाम बढ वरदायक वरदानि।

रामचरित सत कोटि महुँ लिय महेश जिय जानि ॥

और कर्मसे इनका स्मरण करना ही सार है<sup>१</sup>। इसी प्रकार नानक, दादू आदि संतोंने भी नामका माहात्म्य वर्णन किया है। दादूने बताया है कि प्रभुके नाममें ही मति, बुद्धि, ज्ञान, प्रेम प्रीति, है<sup>२</sup>। दरिया साहब कहते हैं कि नामके बिना सासारिक छुटकारा नहीं मिल सकता। साधु-संग और राम-भजनके बिना काल निरन्तर लूटता रहेगा<sup>३</sup>। इस प्रकार नामकी अपार महिमाके सम्बन्धमें सभी संत एकमत हैं और सभी जानते हैं कि विधियोंमें सबसे श्रेष्ठ विधि रामनामका जपना है और निषेधोका सिरताज है उसे भुला देना।<sup>४</sup> जिसने नामपर विश्वास कर लिया उसने सब आनन्द पा लिया और उसके सब दुःख दूर हो गये। वह प्राणी धन्य है।<sup>५</sup>

प्रेमोदयके जो क्रम<sup>६</sup> सगुणोपासक भक्तोंने निश्चय किये हैं सभी भक्तोंमें समानरूपसे समाहित हैं। भक्तियुगके साहित्यमें इन नौ बातोंका भूरि-भूरि वर्णन पाया जाता है। इनकी चर्चा पहले ही हो चुकी है।

१ कबीर कहै मैं कथि गया कथि गया ब्रह्म मेहस ।

राम नॉव ततसार है सब काहू उपदेस ॥

भगति भजन हरि-नॉव है दूजा दुख अपार ।

मनसा वाचा कर्मना कबीर सुमिरन सार ॥

२ साहिबजीके नाउँमों मति, बुधि, ज्ञान विचार ।

प्रेम प्रीति स्नेह सुख दादू सिरजनहार ॥

३ नाम बिना भव करम न छूटै ।

साधुसंग और रामभजन बिन काल निरतर लूटै ॥

४ नाम-सुमिरन सब विधिहूको राज रे ।

नामको बिसारिवाँ निषेध सिरताज रे ॥ —विनयपत्रिका

५ नाम-प्रतीत मई जा जनकी लै अनन्द दुख दूरि रह्यो ।

‘सूरदास’ धन-धन वे प्राणी जो हरिकौ व्रत लै निबह्यो ॥

६ आदौ श्रद्धा ततः साधुसङ्गोऽथ भजनक्रिया ।

ततोऽनर्थनिवृत्तिः स्यात्ततो निष्ठा सचिस्ततः ॥

अथासक्तिस्ततो भावस्ततः प्रेमान्मुदञ्चति ।

साधकानामर्थं प्रेम्णः प्रादुर्भावो भवेत्क्रमः ॥ —भक्तिसामृतसिन्धुः

और भी कुछ ऐसी बातें हैं जिनमें सगुण और निर्गुण मतवादी भक्त समान हैं। सभी भक्त अपनी दीनतापर जोर देते हैं, आत्म-समर्पणमें विश्वास रखते हैं और भगवान्की कृपासे ही मुक्ति मिल सकती है, इस बातपर सम्पूर्णरूपसे विश्वास करते हैं। राम-अवतारेके भक्त इस बातपर अधिक जोर देते हैं। तुलसीदास, सूरदास और दादूदयालमें ये बातें पूर्णताको प्राप्त हुई हैं।

## भक्ति-कालके प्रमुख कवियोंका व्यक्तित्व

### कबीर

कबीरदासने ऐसे कालमें जन्म ग्रहण किया था जिस समय भारतवर्षकी सांस्कृतिक अवस्था अत्यन्त उतार पर थी। वे एक ऐसे कुलमें उद्भूत हुए थे जो परम्परासे ज्ञानार्जनके अयोग्य समझा जाता था। बाहरके प्रलोभनसे हो, या भीतरके आघातसे, मुसलमानी शासनमें इस जातिको राजधर्म ग्रहण करनेका सौभाग्य प्राप्त हुआ था। पर न तो इससे उनमें राजकीय गरिमाका संचार ही हो पाया और न प्राचीन हीनतासे उद्धार ही। नाम-मात्रके मुसलमान इस जुलाहे-जातिके रक्तमें प्राचीन हिन्दू-विश्वास पूर्ण मात्रामें वर्तमान था पर शास्त्र-ज्ञान प्राप्त करनेका दरवाजा उनके लिए यहाँ भी रुद्ध ही था। ये गरीबीमें जनमते थे, उसीमें पलते थे और उसीमें मर जाया करते थे। लेकिन प्रतिभा किसी कुल-विशेषका इन्तजार नहीं करती। कबीरके पूर्ववर्ती युगमें भी नीच समझी जानेवाली शास्त्र-ज्ञान-विवर्जित जातियोमें प्रतिभाशाली पुरुष पैदा होते रहे और एक न एक प्रकारसे समाजमें शीर्षस्थानको अधिकार करते ही रहे। इस प्रकारके पुरुषोंका एकमात्रा द्वार था वैराग्य। आज साधुओंकी जो समस्या भारतवर्षमें वर्तमान है उसके मूलमें वही व्यवस्था है जो करोड़ोंकी संख्यामें आदमियोंको अकारण नीच समझनेका विधान करती है। कबीरदासके युगमें वैराग्यप्रधान साधुओंका जो दल था वह अधिकांशमें बौद्ध-धर्मके परिवर्तित रूपका अनुगमन कर रहा था। इनमें सहजयान, नाथपंथ, अवधूत, तंत्रवादी आदि थे। महायान बौद्ध-धर्मका दूरविभ्रष्ट प्रभाव देवदेवियोंके रूपमें प्रचलित था। चौरासी सिद्धोंमेंसे अनेक नीच समझी जानेवाली जातियोंकी देन थे। कबीरदासके लिए ज्ञान प्राप्त करनेका एकमात्र मार्ग यही था कि वे इन्हीं किसी एकके हो जाते। इनके सिवा मुसलमान सूफियोंका भी



रास्ता था। लेकिन यह बात एक तरहसे असम्भव ही थी कि अपने जुलहेपनके साथ वे ज्ञानी हो जायें।

सौभाग्यवश इस युगके महागुरु रामानन्दसे कबीरकी पहचान हो गई और जो बात असम्भव थी वह सम्भव हो गई। कबीरको वैराग्य नहीं लेना पड़ा पर वे वैराग्यके ज्ञाता हो सके, उन्हें योग-मार्गका साधक नहीं बनना पड़ा पर वे उसका तत्त्व समझ सके। इस तरह कबीरमें एक ही साथ कई बातोंका योग हुआ। वे दरिद्र और दलित थे इसलिए अन्त तक वे इस श्रेणीके प्रति की गई उपेक्षाको भूल न सके। उनकी नस-नसमें इस अकारण दण्डके विरुद्ध विद्रोहका भाव भरा था। वे मुसलमान थे अतएव सहज ही मुसलिम साधनाओंको ग्रहण भी कर सके और उनकी कमजोरियोंपर आघात भी कर सके। वे पंडित नहीं थे पर काशीमें नजदीकसे रहकर पंडितोंको देखनेका अवसर उन्हें मिला था। इसका परिणाम यह हुआ कि वे और लोगोंकी भौति अपनेको हल्का समझनेकी भावनाके शिकार न बने क्योंकि उन्होंने अच्छी तरह देखा कि तथाकथित बड़े बड़े पंडित ठीक उसी प्रकारके हाब-मासकी बुराइयों-भलाइयोंके बने हुए हैं जिस प्रकारका एक साधारण जुलाहा। वे जमकर आघात कर सकते थे और फिर भी इस लापरवाहीके साथ मानो उनपर कोई आघात कर ही नहीं सकता। वे दूसरोंकी कमजोरियोंको दिखा सकते थे और विश्वास कर सकते थे कि उनके अन्दर ऐसी कोई कमजोरी है ही नहीं जिसपर दूसरा पक्ष कुछ कह सके। वे शास्त्रके दोंव-पेचसे अनभिज्ञ थे इसलिए पद पदपर दार्शनिककी भौति 'ननु' लगाकर अपर पक्षकी सम्भावनाकी कल्पना नहीं कर सकते थे। इसीलिए उनकी उक्तियाँ तीरकी भौति सीधे हृदयमें चुभ जाती हैं। यह विश्वास उनमें इतनी अधिक मात्रामें था कि कभी कभी पंडितोंको उसमें गर्वोत्तिकी गंध आती है। उनमें युगप्रवर्तकका विश्वास था और लोकनायककी हमदर्दी। इसीलिए वे एक नया युग उत्पन्न कर सके।

अपने पदोंमें उन्होंने पंडितको संवोधन किया है। लेकिन उसमें चिढ़ या कड़ुता नहीं है, अपने प्रति एक विश्वास है। उन्होंने शेरको संवोधन किया है और इस साहसके साथ गोया वह एक अदना आदमी है। उन्होंने अवधूतको पुकारके कहा है और इस तरह कहा है मानो अवधूतको उनसे बहुत कुछ सीखना है। उन्होंने अपने रामको भी कुछ इसी ढंगसे पुकारा है गोया वे उनके अपने अंग हों! इन सभी उक्तियोंमें उनका अपूर्व आत्मविश्वास, अपने प्रति अवज्ञाका अभाव और

साथ ही सरलता स्पष्ट मालूम होती है। उनकी सरलता और स्पष्टवादितामें कभी कभी शाल्म-पथियोंको अक्खब्ता मालूम होती है क्योंकि यह समझ लिया जाता है कि वे एक मामूली जुलाहे थे और उनको ये सब बातें कहनेका हक नहीं था !

कबीर मस्तमौला थे। जो कुछ कहते थे, साफ कहते थे। जब मौजमें आकर रूपक और अन्योक्तियोंपर उतर आते थे तब जो कुछ कहते थे वह सनातन कवित्वका शृंगार होता था। उनकी कवितासे कभी सनातन सत्य खर्वित नहीं हुआ। वे जो कुछ कहते थे अनुभवके आधारपर कहते थे। इसीलिए सभी रूपक सुलझे हुए और उक्तियों बेधनेवाली होती थीं। उनके राम जब उनके प्रिय होते हैं तो भी उनकी असीम सत्ता भुला नहीं दी जाती। नौ खुले दर-वाजोके घरमे बन्द दुलहिनके वियोगकी तबप एक रहस्यमय प्रेम-लीलाकी ओर संकेत करती है जहाँ सीमा असीमसे मिलनेको व्याकुल है और असीम सीमाको पानेके लिए चंचल। इसीलिए इस सारे विश्वका प्रकाश है। अगर यह लीला न होती तो संसारमें कोई वस्तु ही न होती। हम अपने मुख-यंत्र आदिके बंधनमें असीम स्वर-सन्तानको बाँधनेकी चेष्टा करके एक तरहका आनन्द पाते हैं और इस बंधनसे ही असीम-स्वर-संतान,—अनाहतनादका आभास पाते हैं। वैसे ही सीमाके अन्यान्य उपकरणोंसे हम असीमताका अन्दाज़ा लगाते हैं और प्रिय भी अपने इन्हीं सीमामय विकारोंसे हमारे आनन्दका अनुभव करता है। कबीरके रूपकोंने सदा इस महासत्यकी ओर संकेत होता रहता है।

उनके प्रेम और भक्तिमें वह गलदश्रु भावुकता नहीं थी जो जरासी आँचसे ही पिघल जाय। यह प्रेम ज्ञानद्वारा नीत और श्रद्धाद्वारा अनुगमित था। वियोगकी बात भी वे उसी मौजसे कह सकते थे जिस तरह संयोगकी। उनका मन जिस प्रेमरूपी मदिरासे मतवाला था, वह ज्ञानके महुवे और गुब्बसे बनी थी इसीलिए अन्वश्रद्धा, भावुकता और हिस्टीरिक प्रेमोन्मादका उसमें एकान्त अभाव था। भक्तिके अतिरेकमे उन्होंने कभी अपनेको अति पतित नहीं समझा। सिरसे पैर तक वे मस्तमौला थे : बेपरवाह, दृढ़, उग्र।

तीन प्रकारकी बातें वे लिखते थे : ज्ञानी और साधकोको लक्ष्य करके, जन-साधारणके लिए और अपनी मौजमें। तीनोंमें उन्हें अभूतपूर्व सफलता मिली। वे पढ़े-लिखे नहीं थे, छन्दशास्त्र और अलंकारके ज्ञानसे भी वंचित थे। कविता करना उनका लक्ष्य नहीं था फिर भी उनकी उक्तियोंमें कवित्वकी ऊँचीसे ऊँची

चीज प्राप्य है। दोहे और पद उन्होंने पूर्ववर्ती साधकोसे अपनाये थे पर इनमें अपनी छाप डाल दी। साधनाके क्षेत्रमें युग-गुरु थे और साहित्यके क्षेत्रमें भविष्यके स्रष्टा। संस्कृतके 'कृप-जल' को छुड़ा कर उन्होंने भाषाके 'बहते नीर' में सरस्वतीको स्नान कराया। उनकी भाषा में बहुत-सी बोलियोंका मिश्रण है, क्योंकि भाषा उनका लक्ष्य नहीं था और अनजानमें वे भाषाकी सृष्टि कर रहे थे।

### नानक

ये कबीरकी ही भोति भगवानके निर्गुणरूपके उपासक थे। समाजके उस निचले स्तरसे उनका आगमन नहीं हुआ था जिससे कबीरका। इसीलिए उनकी उक्तियोंमें कबीरकी तरह तीव्रता नहीं है फिर भी उन्होंने समाजमें प्रचलित भेद-भावको बुरा समझा। लेकिन कबीर और नानककी इन बातोंमें फर्क है। कबीरकी दृष्टिमें भेद-भावका रहना इसलिए अन्यायमूलक नहीं था कि उसमें एक श्रेणीके मनुष्योंपर निर्दयताका व्यवहार हो रहा है और यह मनुष्यका कर्तव्य होना चाहिए कि उन दलित मनुष्योंको भी अपनी बराबरीका समझे। वे स्वयं उस लाछनाको भोग चुके थे, इसीलिए, उनकी उक्तियोंमें उस विधानके लिए जो लोग उत्तरदायी हैं उनपर खुला आक्रमण किया गया है। पर नानककी साम्य भावना विचार-प्रसूत और करुणा-मूलक थी। उन्होंने जिस सिक्ख-सम्प्रदायका प्रवर्तन किया था, उसे बादमें परिस्थितियोंमें पढ़कर शस्त्र-ग्रहण करना पड़ा था और इसीलिए हमारे सामने उस सम्प्रदायकी भक्त मूर्तिकी अपेक्षा वीर-मूर्ति ही अधिक नज़र आती है और इसके प्रवर्तकमें भी हम उसी रुढ़ताका अनुमान करने लगते हैं। पर बात असलमें ऐसी नहीं है। नानककी भक्ति करुणा-मूलक थी। अपने शिष्य फरीदसे उन्होंने एक बार कहा था—'फरीद, अगर तूम्हें कोई मारे तो तू उसका पैर पकड़ो।' इस उपदेशमें नानकका असली स्वरूप निहित है। उनके भजनोंमें श्रद्धालु भावसे हरिभजनका उपदेश है और साथ ही विषय-सुखसे अपनेको दूर हटा लेनेका आदेश है।

हिन्दीमें गुरु नानकने बहुत कम लिखा है। उनकी अधिकांश उक्तियोंमें पंजाबीपर अधिक है। लेकिन 'नानक' नाम देकर अन्याय गुरुओंने भी पद लिखे हैं। इन पदोंमेंसे अधिकांशकी भाषा हिन्दी है। बहुत लोगोंने भ्रमवश इन सभी उक्तियोंको नानककी रचना समझ ली है।

नानककी रचनाओंमें एक अत्यन्त अहमाव-हीन निरीह भक्तका परिचय मिलता है। भाषा सादी, सहज और प्रभाव डालनेवाली है। पदोंमें कबीरकी-सी

मस्ती तो नहीं है, पर श्रद्धा और भगवान्‌के प्रति विश्वास प्रचुर मात्रामें है। कबीरदासकी भोंति नाना जातिके साधकोंसे गृहीत शास्त्रीय शब्दोंका अभिनव अर्थ इन्होंने नहीं किया और न रूपक आदि अलंकारोंका आश्रय लेकर पदोंको कवित्वपूर्ण बनाया है। साफ भाषाके दर्पणमें उनके मनोभाव सुन्दर रूपमें प्रतिफलित हुए हैं।

### सूरदास

सूरदास कबीरकी तरह समाजके निम्नतर स्तरमें नहीं पैदा हुए थे। वे ऊँची जातिके, —शायद सारस्वत ब्राह्मण वंशके रत्न थे। लेकिन उस युगमें सूरदासने अपने इर्द-गिर्द जिस समाजको देखा था उसका कोई उच्च आदर्श नहीं था। लोग खाते-पीते थे, रोगी या नीरोग होते थे, और चार दिनतक हँस या रोकर चल बसते थे। जो धार्मिक प्रवृत्तिके थे वे दस-बीस मन्दिर बनवा देते थे, यज्ञयाग करके हजार पौंच सौ ब्राह्मणोंको भोजन करा देते थे। ऊँचे वर्गके लोग अपनी श्रुती शानमें मस्त रहते थे। उनका कर्तव्य था विलासिता। समाजकी इसी पतित अवस्थाका वर्णन सूरदासने बड़ी जोरदार भाषामें किया है। सम्मिलित परिवार-प्रथा वर्तमान थी, घरोंमें झगड़े सदा होते रहते थे। जो जब तक कमा सकता था वह तबतक चैन करता था, फिर वृद्ध और शिथिलेन्द्रिय होनेपर उसीके लडके-बाले उसका निरादर करने लगते थे। इस परिस्थितिमें विकसित भावप्रवण कविके चित्तपर इस समाजके प्रति विरक्ति स्वाभाविक है। सूरदास इस विरक्तिको लेकर बड़े हुए थे। बल्लभाचार्यके संसर्गमें आनेके पहले उनके अन्दर इस विरक्तिकी प्रधानता थी। पर वे बालकका हृदय लेकर पैदा हुए थे और अन्त तक बालकका हृदय लिए हुए ही ससार-यात्रा निवाह गये। बल्लभाचार्यके संसर्गमें आनेपर उन्होंने लीला-गान करनेकी दीक्षा ली और सरल हृदय बालककी भोंति इस नई चीजको पाकर पुरानीका मोह एक-दम त्याग दिया।

लीला-गानमें भी सूरदासका प्रिय विषय था प्रेम। माताका प्रेम, पुत्रका प्रेम, गोप-गोपियोंका प्रेम, प्रिय और प्रियाका प्रेम, पति और पत्नीका प्रेम,—इन बातोंसे ही सूरसागर भरा है। सूरदासके प्रेममें उस प्रकारके प्रेमकी गंध भी नहीं है जो प्रियकी संयोगावस्थामें उसकी बिरहाशंकासे उत्कण्ठित और वियोगावस्थामें

मिलन-लालसासे भरा रहता है । यशोदा कभी उस माताकी तरह साशु नयनोंसे देवताओंकी ओर नहीं ताकतीं जो सदा आँचल पसार कर वर माँगा करती है कि, हे भगवान्, जिसे पाया है वह खो न जाय ! इसी प्रकार राधिकाने कृष्णके ब्रजवासके समय कभी भी,—मान और अभिमानके समय भी कातर नयनोंसे नहीं देखा । सूरदासका प्रेम संयोगके समय सोलह आना संयोग-मय है और वियोगके समय सोलह आना वियोगमय है क्योंकि उनका हृदय बालकका था जो अपने प्रियके क्षणिक वियोगमें भी अधीर हो जाता है और क्षणिक सम्मिलनमें ही सब कुछ भूलकर किलकारियाँ मारने लगता है ।

बाल-स्वभावके वर्णनमें सूरदास बेजोड़ समझे जाते हैं । वे स्वयं वयः प्राप्त बालक थे । बाल-स्वभाव चित्रणमें वे एक तरहका अपनापा अनुभव करते जान पड़ते हैं और ठीक उसी प्रकार मातृ-हृदयका मर्म भी समझ लेते हैं । केवल कृष्णका बाल-स्वभाव ही उन्होंने नहीं वर्णन किया, राधिकाकी बालकेलिको भी समान रूपसे आकर्षक बनाया है । सच पूछा जाय तो राधिका और कृष्णका सारा प्रेम-न्यापार, जो सूरसागरमें वर्णित है, बालकोंका प्रेम-न्यापार है । वही चुहल, वही लापरवाही, वही मस्ती, वही मौज ! न तो इस प्रेममें कोई पारिवारिक रस-बोध ही है और न आसुषिक संबंध ही । सारी लीला साफ, सीधी और सहज है । जैसा कि उनके गुरु बल्लभाचार्यने बताया है ‘लीलाका कोई प्रयोजन नहीं है, क्योंकि लीला ही स्वयं प्रयोजन है’,—सूरदास इस लीलाको ही चरम सांध्य मानते हैं ।

प्रेमके इस साफ और मार्जित रूपका चित्रण भारतीय साहित्यमें किसी और कविने नहीं किया । यह सूरदासकी अपनी विशेषता है । वियोगके समय राधिकाका जो चित्र सूरदासने चित्रित किया है वह भी इस प्रेमके योग्य ही है । श्यामसुन्दरके मिलन-समयकी मुखरा लीलावती, चंचला और हँसोड़ राधिका वियोगके समय मौन शान्त और गम्भीर हो जाती हैं । उद्धवसे अन्यान्य गोपियाँ काफ़ी बकझक करती हैं पर राधिका वहाँ जर्ती भी नहीं । उद्धवने श्रीकृष्णसे उनकी जिस मूर्तिका वर्णन किया है उससे पत्थर भी पिघल सकता है । उन्होंने राधिकाकी आँखोंको निरन्तर बहते देखा था, कपोल-देश वारि-धारासे आर्द्र था, मुखमण्डल पीत हो गया था, आँखें घँस गई थीं, शरीर कंकाल-शेष रह गया था । वे दरवाजेसे आगे न बढ़ सकी थीं । प्रियके प्रिय वयस्यने जब सन्देश

मोंगा तो वे मूर्च्छित होकर गिर पड़ीं। प्रेमका वही रूप जिसने संयोगमे कभी विरहाशंकाका अनुमान नहीं किया वियोगमें इस मूर्तिको धारण कर सकता है। असलमें सूरदासकी राधिका शुरुते आखिर तक सरल बालिका हैं। उनके प्रेममें चंडीदासकी राधाकी तरह पद-पद पर सास-ननंद का डर भी नहीं है, और विद्या-पतिकी किशोरी राधिकाके समान रुदनमें हास और हासमें रुदनकी चातुरी भी नहीं है। इस प्रेममें किसी प्रकारकी जटिलता नहीं है। घरमें, वनमें, घाट-पर, कदम्बतले, हिंडोरेपर,—जहाँ कहीं भी इसका प्रकाश हुआ है वहीं वह अपने आपमें ही पूर्ण है, मानो वह किसीकी अपेक्षा नहीं रखता और न कोई उसकी खबर रखता है।

सूरदास जब अपने प्रिय विषयका वर्णन शुरू करते हैं तो मानों अलंकारशास्त्र हाथ जोड़ कर उनके पीछे पीछे दौढा करता है। उपमाओंकी बाढ़ आ जाती है, रूपकोंकी वर्षा होने लगती है। संगीतके प्रवाहमे कवि स्वयं बह जाता है। वह अपनेको भूल जाता है। काव्यमें इस तन्मयताके साथ शास्त्रीय पद्धतिका निर्वाह विरल है। पद-पद पर मिलनेवाले अलंकारोंको देखकर भी कोई अनुमान नहीं कर सकता कि कवि जान-बूझकर अलंकारोंका उपयोग कर रहा है। पन्ने पर पन्ने पढ़ते जाइए, केवल उपमाओं और रूपकोंकी घटा, अन्योक्तियोंका ठाठ, लक्षणा और व्यंजनाका चमत्कार,—यहाँ तक कि एक ही चीज दो दो चार चार दस दस बार तक दुहराई जा रही है,—फिरभी स्वाभाविक और सहज प्रवाह कहीं भी आहत नहीं हुआ। जिसने सूरसागर नहीं पढ़ा उसे यह बात सुनकर कुछ अजीब-सी लगेगी, शायद वह विश्वास ही न कर सके, पर बात सही है। काव्य-गुणोंकी इस विशाल वनस्थलीमें एक अपना सहज सौन्दर्य है। वह उस रमणीय उद्यानके समान नहीं जिसका सौन्दर्य पद पद पर मालीके कृतित्वकी याद दिलाया करता है बल्कि उस अकृत्रिम वन-भूमिकी भोंति है जिसका रचायिता रचनामें ही घुल-मिल गया है।

सूरदास सुधारक नहीं थे, ज्ञान-मार्गी भी नहीं थे, किसीको कुछ सिखानेका भान उन्होंने कभी किया ही नहीं। वे कहीं भी किसी भी सम्प्रदाय, मतवाद या व्यक्तविशेषके प्रति कटु नहीं हुए। यह भी उनके सरल हृदयका ही निदर्शक है। लेकिन वे कबीरदासकी तरह ऐसे समाजसे नहीं आये थे जो पद-पदपर लाञ्छित और अपमानित होता था और जहाँका गृहस्थ-जीवन वैराग्य-जीवनकी अपेक्षा

ज्यादा कठोर और तपोमय था। सूरदास जिस समाजमें पले थे उसका रहस्य-जीवन विलासिताका जीवन था, मिथ्याचार और फरेबका जीवन था और 'यौवन-मद, जन-मद, मादक-मद, धन-मद, विष-मदमारी,' का जीवन था। इसीलिए इस समाजसे वैराग्य ग्रहण करना उनका मत था। वे तुलसीदासकी भोंति दृढ-चेता सेनानायक नहीं थे जो समाजकी कुरीतियोंसे कुशलता-पूर्वक बाहर निकलकर उसपर गोलाबारी आरम्भ कर दे। नददासकी तरह पर-पक्षकी युक्तियोंकी तर्क-बल-पर निरास करना भी वे नहीं जानते थे। वे केवल श्रद्धालु और विश्वासी भक्त थे जो झगड़ोमें पड़नेके ही नहीं।

भक्तोमें मगहूर है कि सूरदास उद्धवके अवतार थे। यह उनके भक्त और कवि-जीवनकी सर्वोत्तम आलोचना है। बृहद्भागवतामृतके अनुसार उद्धव भगवानके महाशिष्य, महाभृत्य, महामात्य और महाप्रियतर थे। वे सदा श्रीकृष्णके साथ रहते थे। शयनके समय, भोजनके समय, राज-कार्यके समय,—कभी भी भगवान्‌का साथ नहीं छोड़ते थे, यहाँ तक कि अन्तःपुरमें भी साथ रहते थे। केवल एक बार उन्होंने भगवान्‌का साथ छोड़ा था और वह उस समय जब उन्हें भगवान्‌ने ब्रजमें गोपियोंकी खबर लेनेको भेजा था। इस बार उन्हें भगवत्संगसे दूना आनन्द मिला था। उनके तीन काम थे, भगवानकी पद-सेवा, उनसे परिहास करना, और क्रीडामें साथ रहना। पहले काममें वे इतने तन्मय रहते थे कि अबोध लोगोंको यह भ्रम हो जाता था कि वे पागल हो गये हैं। सूरदासके जीवनका यही परिचय है। उद्धवके सभी गुण उनमें वर्तमान थे। अपने काव्यमें एक ही जगह उन्होंने भगवान्‌का साथ छोड़ा है, भ्रमरगीतमें। और इस बातमें कोई सन्देहही नहीं कि इस अवसरपर सूरदासको भी दूना रस मिला था। इसी तरह इस कथनका यह भी अर्थ है कि सूरदासकी भाक्तिमें दास्य, (प्रीति-रति, ) सख्य और मधुर इन तीनों भावोंका सम्मिश्रण है।

### नन्ददास

ये सूरदासकी अपेक्षा तार्किक ज्यादा और कवि कम थे। अष्टछापके कवियोंमें सूरदासके बाद नन्ददासका ही स्थान है। उनकी भाषा साफ और मार्जित, विचार-पद्धति शास्त्रीय और बल्लभाचार्यके अनुकूल, तथा भाव असाधारण थे। भ्रमरगीतमें उद्धव और गोपियोंके सवादमें इन्होंने बड़ी मार्मिकताके साथ निर्गुण-वादके, विरुद्ध सगुणवादका पक्ष स्थापन किया है। इनके बारेमें प्रसिद्ध है कि

‘ और सब गडिया नंददास जडिया । ’

### तुलसीदास

डॉक्टर ग्रियर्सनने कहा है कि बुद्धदेवके बाद भारतमें सबसे बड़े लोकनायक तुलसीदास थे। ये असाधारण प्रतिभा लेकर उत्पन्न हुए थे। जिस युगमें इनका जन्म हुआ था उस युगके समाजके सामने कोई ऊँचा आदर्श नहीं था। समाजके उच्च स्तरके लोग विलासिताके पंक्रमे उसी तरह मग्न थे जिस प्रकार कुछ वर्षपूर्व सूरदासने देखा था। निचले स्तरके पुरुष और स्त्री दरिद्र, अशिक्षित और रोग-ग्रस्त थे। वैरागी हो जाना मामूली बात थी। जिसके घरकी संपत्ति नष्ट हो गई या स्त्री मर गयी, समारमें कोई आकर्षण नहीं रहा, बही चट संन्यासी हो गया। सारा देश नाना सम्प्रदायके साधुओंसे भर गया था। ‘अलख’की आवाज गर्म थी हालांकि ये ‘अलखके लखनेवाले कुछ भी नहीं लख सकते थे। नीच समझी जानेवाली जातियोंमें कई पहुँचे हुए महात्मा हो गये थे, उनमें आत्म-विश्वासका संचार हो गया था, पर, जैसा कि साधारणतः हुआ करता है, शिक्षा और संस्कृतिके अभावमें यही आत्म-विश्वास दुर्वह गर्वका रूप धारण कर गया था। आध्यात्मिक साधनासे दूर पड़े हुए ये गर्वमूढ़ पांडितों और ब्राह्मणोंकी बराबरीका दावा कर रहे थे। परंपरासे सुविधा-भोग करनेकी आदी ऊँची जातियों इससे चिढ़ा करती थीं। समाजमें धनकी मर्यादा बढ रही थी। दरिद्रता हीनताका लक्षण समझी जाती थी। पांडितों और जानियोंका समाजके साथ कोई भी सम्पर्क नहीं था। सारा देश विश्रुल, परस्पर विच्छिन्न, आदर्श-हीन और बिना लक्ष्यका हो रहा था। एक ऐसे आदमीकी आवश्यकता थी जो इन परस्पर विच्छिन्न और दूर विभ्रष्ट टुकड़ोंमें योग-सूत्र स्थापित करे। तुलसीदासका आविर्भाव ऐसे समयमें ही हुआ।

भारतवर्षका लोकनायक वही हो सकता है जो समन्वय कर सके। क्योंकि भारतीय समाजमें नाना भौतिकी परस्परविरोधिनी संस्कृतियाँ, साधनाएँ, जातियाँ, आचारनिष्ठा और विचार-पद्धतियाँ प्रचलित हैं। बुद्धदेव समन्वयकारी थे, गीतामें समन्वयकी चेष्टा है और तुलसीदास भी समन्वयकारी थे। वे स्वयं नाना प्रकारके सामाजिक स्तरोंमें रह चुके थे। ब्राह्मण-वंशमें उनका जन्म था, दरिद्र होनेके कारण उन्हें दर दर मटकना पड़ा था, गृहस्थ-जीवनकी सबसे निकृष्ट आसक्तिके वे शिकार हो चुके थे, अशिक्षित और संस्कृति-विहीन जन्तोंमें वह रह चुके थे और



काशीके दिग्गज पंडितों तथा संन्यासियोंके सर्गमें उन्हें खूब आना पड़ा था । नाना पुराण निगमागमका अभ्यास उन्होंने किया था और लोक-प्रिय साहित्य और साधनाकी नाड़ी उन्होने पहचानी थी । पंडितोंने सप्रमाण सिद्ध किया है कि उस युगमें प्रचलित ऐसी कोई भी काव्य-पद्धति नहीं थी जिस पर उन्होंने अपनी छाप न लगा दी हो । चंदके छप्पय, कबीरके दोहे, सूरदासके पद, जायसीकी दोहा-चौपा-इयाँ, रीतिकारोंके सवैया-कवित्त, रहीमके बरवै, गाँववालोंके सोहर आदि जितनी प्रकारकी छन्द-पद्धतियाँ उन दिनों लोकमें प्रसिद्ध थीं सबको उन्होंने अपनी असाधारण प्रतिभाके बलपर अपने रंगमें रंग दिया ।

लोक और शास्त्रके इस व्यापक ज्ञानने उन्हें अभूतपूर्व सफलता दी । उनका सारा काव्य समन्वयकी विराट् चेष्टा है । लोक और शास्त्रका समन्वय, गार्हस्थ्य और वैराग्यका समन्वय, भक्ति और ज्ञानका समन्वय, भाषा और संस्कृतका समन्वय, निर्गुण और सगुणका समन्वय, कथा और तत्त्व-ज्ञानका समन्वय, ब्राह्मण और चाण्डालका समन्वय, पांडित्य और अपांडित्यका समन्वय,—राम-चरितमानस शुरुसे अखीरतक समन्वयका काव्य है । इस महान् समन्वयके प्रयत्नका आधार उन्होंने राम-चरितको चुना । वस्तुतः इससे अधिक सुन्दर चुनाव हो नहीं सकता । कुछ पश्चिमी समालोचकोंने कहा है कि कविता अच्छी करना चाहते हो तो विषय अच्छा चुनो । राम-नामका प्रचार उन दिनों बड़े ज़ोरोंपर था । निर्गुण भावसे भजन करनेवाले भक्तोंने इस नामको ही अपनाया था । लोकमें इस शब्दकी महिमा प्रतिष्ठित हो चुकी थी । तुलसीदासके लिए काम इतना ही बाकी था कि लोकगृहीत इस नामको मर्यादापुरुषके चरित्रसे संबद्ध कर दिया जाय । कृष्ण-भक्ति खूब प्रचलित थी पर तुलसीदास मन ही मन मधुर भावकी उपासनापर झुंझलाये हुए थे । वे इसके विरुद्ध तो कुछ कह नहीं सकते थे क्योंकि यह भी 'हरि-भक्ति-पंथ' था और उनके उद्भावित पथसे कम 'श्रुति-सम्मत' न था पर उन्होंने भक्तिका प्रसंग आते ही दास्यभावकी भक्तिको श्रेष्ठ कहकर अप्रत्यक्ष रूपमें मधुर भावका प्रत्याख्यान कर दिया । निर्गुणियोंपर भी वे उसी तरह झुंझलाये हुए थे, पर यह पथ भी श्रुति-सम्मत था, इसलिए इसके विरुद्ध बोलनेमें भी उनका मुँह बन्द था और इसीलिए वे इसे मान कर भी नहीं मानना चाहते थे । प्रसंग आते ही वे रामके सगुण रूपपर जोर देते हैं, कथामे कहीं किसी भक्तसे भगवानकी भेंट हो गई तो चट उसने वरदानमें माँगा कि 'हे

राम, तुम्हारा यह सगुण रूप ही मेरे मनमें बसे, निर्गुण नहीं।' इसी तरह उच्च वर्णके होनेके कारण स्वभावतः ही उस युगके तथाकथित 'वर्णधर्मों' की बद्ध बद्ध कर की हुई बाते उन्हें बुरी लगती थीं पर कथा-प्रसंगमें सर्वत्र उनकी महिमा गाई है, हाँ, अवश्य ही इस बातके लिए उनमें भक्तिका होना आवश्यक माना गया है। इस समस्याका उन्होंने यही समन्वय किया है कि अगर छोटी जातिका आदमी भक्त हो तो वह मुहूर्त-भरमें ऊँची जातिके मक्तोसे ऊपर उठ जाता है, 'भरत-सम भाई' हो जाता है। उनके राम अवध-उधारन हैं जो हठपूर्वक अवधमोका उद्धार करते हैं। यह ध्यान देनेकी बात है कि तुलसीदासने रूपकी अपेक्षा नामको श्रेष्ठ बताया है, यहाँ तक कि 'ब्रह्म-राममें नाम बड़' है। अर्थात् निर्गुण भावसे भजन किया गया हो या सगुण भावसे, नामकी महिमामें कोई सन्देह नहीं। इस सिद्धान्तके द्वारा उन्होंने सहज ही अपने विरुद्ध-वादियोंको भी अपनी श्रेणीमें ले लिया है।

समन्वयका मतलब है कुछ झुकना, कुछ दूसरोको झुकनेके लिए बाध्य करना। तुलसीदासको ऐसा करना पड़ा है। यह करनेके लिए जिस असामान्य दक्षताकी जरूरत थी वह उनमें थी। फिर भी झुकना झुकना ही है। यही कारण है कि राम-चरित-मानसके कथा-काव्यकी दृष्टिसे अनुपमेय होनेपर भी उसके प्रवाहमें बाधा पड़ी है। अगर वह विशुद्ध कविताकी दृष्टिसे लिखा जाता तो कुछ और ही हुआ होता। यहाँ दार्शनिक मतकी विवेचना है तो वहाँ भक्तितत्त्वकी व्याख्या। फिर भी अपनी असामान्य दक्षताके कारण तुलसीदासने इस बाधाको यथा-संभव कम किया है। अपने प्रयत्नमें वे इतने अधिक सफल हुए हैं कि भालुक समालोचकको उसमें कोई दोष ही नहीं दिखाई देता। कथाका झुकाव इतनी मार्मिकताके साथ पहचाना गया है कि यह बात आदमी प्रायः भूल जाता है कि रामचरित-मानसका लक्ष्य केवल कथा ही नहीं और कुछ भी है। शुष्क तत्त्वज्ञान तुलसीदासको कभी प्रिय नहीं हुआ, जब कभी उसकी चर्चा वे करते हैं तो कविकी भाषामें। उपमाओं और रूपकोंके प्रयोगसे विषय अत्यन्त साफ हो जाता है और जहाँ कविता करनेके लिए तुलसीदास कविकी भाषाका प्रयोग करते हैं वहाँ वे आद्वितीय नजर आते हैं।

चरित्र-चित्रणमें तुलसीदास अतुलनीय हैं। उनके सभी पात्र हाइ मांसके बने हमारे ही जैसे जीव हैं। उनमें जो अलौकिकता है वह भी मधुर और समझमें

आनेलायक है। उनके पात्रोंके प्रत्येक आचरणमें कोई न कोई विशेष लक्ष्य होता है। मानव-जीवनके किसी न किसी अंगपर उनसे प्रकाश पड़ता है, या किसी न किसी सामाजिक या वैयक्तिक कुरीतिकी तीव्र आलोचना व्यक्त होती है, या मानव-मानवमें सद्भावनाकी पुष्टिकी ओर इशारा रहता है। लीलाके लिए लीला-गान उन्होंने कहीं नहीं किया। वे आदर्शवादी थे और अपने काव्यसे भावी समाजकी सृष्टि कर रहे थे। वे उस देशमें पैदा हुए थे जहाँ कल्पना की जा सकती है कि रामके जन्मके साठ हजार वर्ष पहले रामायणकाव्य लिखा गया (ब्रह्मवैवर्तपुराणमें), अर्थात् जहाँ कवि भविष्यका द्रष्टा और स्रष्टा समझा जाता है। तुलसीदास ऐसे ही भविष्य-स्रष्टा थे। आज तीन सौ वर्ष बाद इस विषयमें कोई सदेह नहीं रह सकता कि उन्होंने भावी समाजकी सृष्टि सचमुच की थी। आजका उत्तर-भारत तुलसीदासका रचा हुआ है। वही इसके मेरु-दंड हैं।

भाषाकी दृष्टिसे भी तुलसीदासकी तुलना हिन्दीके किसी अन्य कविसे नहीं हो सकती। जैसा कि पहले ही बताया गया है, उनकी भाषामें भी एक समन्वयकी चेष्टा है। तुलसीदासकी भाषा जितनी ही लौकिक है उतनी ही शास्त्रीय। उसमें संस्कृतका मिश्रण बड़ी चतुरताके साथ किया गया है। जहाँ जैसा विषय होता है भाषा अपने आप उसके अनुकूल हो जाती है। तुलसीदासके पहले किसीने इतनी मार्जित भाषाका उपयोग नहीं किया था। काव्योपयोगी भाषा लिखनेमें तो तुलसीदास कमाल करते हैं। उनकी विनय-पत्रिकामें भाषाका जैसा जोरदार प्रवाह है वैसा अन्यत्र दुर्लभ है। जहाँ भाषा साधारण और लौकिक होती है वहाँ तुलसीदासकी उक्तियों तीरकी तरह सीधे चुभ जाती हैं और जहाँ शास्त्रीय और गम्भीर होती है वहाँ पाठकका मन चीलकी तरह मेंढरा कर प्रतिपाद्य सिद्धान्तको ग्रहण कर उड़ जाता है।

मानव-प्रकृतिका ज्ञान तुलसीदाससे अधिक उस युगमें किसीको नहीं था। पर यह एक आश्चर्यकी बात है कि उन्होंने विश्व-प्रकृतिको अपने काव्यमें कोई स्थान नहीं दिया। इसमें सन्देह नहीं कि जहाँ कहीं उन्होंने योबी-सी चर्चा की है वहाँ उसमें कमाल किया है, पर असलमें वे इससे उदासीन ही रहे। जो भावुक सहृदय पद-पदपर फूल पत्तियोंको देखकर मुग्ध हो जाता है, नदी पहाड़को देखकर तन-मन विसर देता है, वह तुलसीदासके काव्यका लक्ष्यभूत श्रोता नहीं है। तुलसीदास प्रकृत्या भावुकताको पसंद नहीं करते थे। एक ही जगह उनकी

भावुकता 'पुलक-गात' और 'लेचन-सजल' के रूपमें प्रकट होती है और वह भगवान्‌के 'करुणायतन' या 'मोहन-मयन' रूपको देखकर। इससे भी अधिक अजीब बात यह है कि उनकी उपमा, रूपको और उत्प्रेक्षाओंमें कहीं कहीं काव्य-गत रुढ़ियोंका बुरी तरह पालन किया गया है। उनके जैसे प्रतिभाशाली कविके लिए, जो इच्छा करते ही नई नई उपमाओं और उत्प्रेक्षाओंका ठाठ लगा सकता था, जो इस गुणमें अतुलनीय था, यह बात एक अजीब-सी लगती है। शायद इस बातका भी समाधान उनकी समन्वयात्मिका प्रतिभाके द्वारा ही किया जा सकता है जो नवीनताके साथ सदा प्राचीनताका सामंजस्य-विधान करती थी।

तुलसीदास कवि थे, भक्त थे, पंडित-सुधारक थे, लोकनायक थे और भविष्यके स्रष्टा थे। इन रूपोंमें उनका कोई भी रूप किसीसे धटकर नहीं था। यही कारण था कि उन्होंने सब ओरसे समता (Balance) की रक्षा करते हुए एक अद्वितीय काव्यकी सृष्टि की जो अब तक उत्तर भारतका मार्ग-दर्शक रहा है और उस दिन भी रहेगा जिस दिन नवीन भारतका जन्म हो गया होगा।

### दादूदयाल

दादू तुलसीदासके समकालीन थे। वे कबीरदासके मार्गके अनुगामी थे। इनकी उक्तियोंमें बहुत कुछ कबीरदासकी छाया है फिर भी वे वही नहीं थे जो कबीरदास थे। समाजके निचले स्तरसे उनका भी अविर्भाव हुआ था, जन्मगत अवहेलनाको लेकर इनका भी विकास हुआ था, पर उस युग तक कबीरका प्रवर्तित निर्गुणमतवाद काफी लोक-प्रिय हो गया था। नीच कही जानेवाली जातियोंमें उत्पन्न महापुरुषोंने अपनी प्रतिभा और भगवन्निष्ठाके बल-पर समाजके विरोधका भाव कम कर दिया था। दादूने शायद इसीलिए परम्परा-समागत उच्च-नीच विधानके लिए उत्तरदायी समझी जानेवाली जातियोंपर उस तीव्रताके साथ आक्रमण नहीं किया जिसके साथ कबीरने किया था। इसके सिवा उनके स्वभावमें भी कबीरके मस्तानेपनके बदले विनय-मिश्रित मधुरता अधिक थी। सामाजिक कुरीतियों, धार्मिक रुढ़ियों और साधना-सम्बन्धी मिथ्याचारोंपर आघात करते समय दादू कभी उग्र नहीं होते। अपनी बात कहते-समय वे बहुत नम्र और प्रीत दिखते हैं। अपने जीवन-कालमें ही वे इतने प्रख्यात हुए थे कि सम्राट् अकबरने उन्हें सीकरीमें बुला कर चालीस दिन तक निरन्तर सत्संग

किया था, फिर भी दादूके पदोंमें अभिमानका भाव बिलकुल नहीं है। उन्हो-  
बराबर इस बातपर जोर दिया है कि भक्त होनेके लिए नम्र, शीलवान्, अफल-  
काक्षी और वीर होना चाहिए। कायरता उनके निकट साधनाकी सबसे बड़ी श-  
है। वही साधक हो सकता है जो वीर हो, जो सिर उतार कर रख सके। कबी-  
( कबीर ) अपना सिर काट कर ( क अक्षर छोड़ कर ) ही वीर हो सके थे।  
जो साहसके साथ मिथ्याचारका विरोध नहीं कर सकता वह वीर भी नहीं, वह  
वीर साधक भी नहीं। दादूके इस कथनका बेढंगा अर्थ करके बादके उनके शिष्यों-  
का एक दल ( नामा ) केवल लडाकू ही रह गया।

कबीरकी भाँति दादूने भी रूपकोंका कहीं कहीं आश्रय लिया है, पर अधिक  
नहीं; अधिकांशमें उनकी उक्तियों सीधी और सहज ही समझमें आ जाने लायक  
होती हैं। इनके पदोंमें जहाँ निर्गुण निराकार निरंजनको व्यक्तिगत भगवान्के रूपमें  
उपलब्ध किया गया है वहाँ वे कवित्वके उत्तम उदाहरण हो गये हैं। ऐसी अवस्थामें  
प्रेमका इतना सुन्दर चित्र उपस्थित किया गया है कि बरबस सूफी भावापन्न  
कवियोंकी याद आ जाती है। सूफियोंकी भाँति इन्होंने भी प्रेमको ही भगवान्का  
रूप, नाम और जाति बताया है। विरहके पदोंमें सीमका असीमसे मिलनके लिए  
तबफना सदृश्यको मर्माहत किये बिना नहीं रह सकता।

भाषा इनकी यद्यपि पश्चिमी राजस्थानीसे मिली हुई परिमार्जित हिन्दी है तथापि  
उसमें गजबका जोर है। स्थान स्थानपर प्रकृतिका जो वर्णन उन्होंने किया है वह  
देखने ही योग्य है। भाषामें किसी प्रकारका काव्य-गुण आरोप नहीं किया गया,  
छन्दोंका नियम प्रायः भग होता रहता है, फिर भी अपने स्वाभाविक वेगके कारण  
वह अत्यन्त प्रभावजनक हुई है।

कबीरकी भाँति दादूदयाल भी जिन पाठकोंको उद्देश्य करके लिखते हैं वे  
साधारण कोटिके अशिक्षित आदमी हैं। उनके योग्य भाषा लिखनेमें दादूको  
स्वभावतः ही सफलता मिली है। क्योंकि वे स्वयं भी कोई पांडित नहीं थे और  
जो कुछ कहते थे अनुभवके बलपर कहते थे। इनके पदोंमें मुसलमानी साधनाके  
शब्द भी अधिक प्रयुक्त हुए हैं। वे स्वयं जन्मसे मुसलमान थे और मुस्लिम  
उपासना-पद्धतिके संसर्गमें आ चुके थे फिर भी उनका मत अधिकतर हिन्दू भावा-  
पन्न था। कबीरके समान मस्तमौला न होनेके कारण वे प्रेमके वियोग और  
संयोगके रूपकोंमें वैसी मस्ती तो नहीं ला सके हैं पर स्वभावतः सरल और निरीह

होनेके कारण ज्यादा सहज और पुरखसर बना सके हैं। कबीरका स्वभाव एक तरहके तेजसे दृढ़ था पर दादूका स्वभाव नम्रतासे मुलायम। कबीरके लिए उनका स्वभाव बड़ा उपयोगी सिद्ध हुआ क्योंकि उन्हें अपने रास्तेके बहुतसे झाड़-झंखाड़ साफ करने थे। दादूको मैदान बहुत कुछ साफ मिला था और इसमें उनके मीठे स्वभावने आश्चर्यजनक असर पैदा किया। यही कारण है कि दादूको कबीरकी अपेक्षा अधिक शिष्य और सम्मानदाता मिले। पर जीवनमें कहीं भी दादू कबीरके महत्त्वको न भूल सके और पद पदपर कबीरका उदाहरण देकर साधना-पद्धतिका निर्देश करते रहे।

### सुन्दरदास

दादूके शिष्योंमें सुन्दरदास सर्वाधिक शास्त्रीयज्ञान-सम्पन्न महात्मा थे। बहुत छोटी उमरमें उन्होंने दादूका शिष्यत्व ग्रहण किया था। बादमें काशीमें आकर बहुत दीर्घ कालतक शास्त्राभ्यास किया था। इसका परिणाम यह हुआ था कि उनकी कविताके बाह्य उपकरण तो शास्त्रीय दृष्टिसे कथंचित् निर्दोष हो सके थे पर वक्तव्य-विषयका स्वाभाविक वेग, जो इस जातिके सन्तोंकी सबसे बड़ी विशेषता है, कम हो गया। विषय अधिकांशमें संस्कृत ग्रंथोंसे संगृहीत तत्त्ववाद है जो हिन्दी-कवितामें नयी चीज होनेपर भी शास्त्रीय ज्ञान रखनेवाले सहृदयोंके लिए विशेष आकर्षक नहीं है। छत्र-बंध आदि प्रहेलिकाओंसे भी इन्होंने अपने काव्यको सजानेका प्रयास किया है। असलमें सुन्दरदास संतोंमें अपने बाह्य उपकरणोंके कारण विशेष स्थानके अधिकारी हो सके हैं। फिर भी इस विषयमें तो कोई सन्देह नहीं कि शास्त्रीय ढंगके वे एकमात्र निर्गुणिया कवि हैं।

सुन्दरदासका अनुभव विस्तृत था। देश-देशान्तर घूमा हुआ था। जब कभी वेदान्तका तत्त्वज्ञान छोड़कर ये अन्य विषयोंपर लिखते थे तब निःसन्देह रचना उत्तम कोटिकी होती थी। कुछ लोगोका अनुमान है कि सुन्दरदास एक मात्र ऐसे निर्गुणिया साधक थे जिन्होंने, सुशिक्षित होनेके कारण, लोक-धर्मकी उपेक्षा नहीं की है। लेकिन यह भ्रम है। कबीर दादू आदि सन्तोंने पतिव्रताके अंगोंमें पातिव्रत धर्मका खूब बखान किया है, साधनामें भक्तों भी इस व्रतका पालन करनेका विधान किया है और वीरोंका सम्मान तो दादूसे अधिक अन्यत्र दुर्लभ ही है।

**रज्जब**

रज्जबदास निश्चय ही दादूके शिष्योंमें सबसे अधिक कवित्व लेकर उत्पन्न हुए थे। उनकी भाषामें भी राजस्थानीपन और मुसलमानीपन अधिक है, तथाकथित शास्त्रीय काव्य-गुणका उसमें अभाव है फिर भी एक आश्चर्यजनक विचार-प्रौढ़ता, वेगवत्ता और स्वाभाविकता है। और लोग जिसको कई पदमें कहते हैं रज्जब उस तत्त्वको सहज ही छोटे दोहेमें कह जाते हैं। इनके वक्तव्य विषय भी वही हैं जो साधारणतः निर्गुणभावापन्न साधकोंके होते हैं पर साफ और सहज अधिक।

दादूदयालकी शिष्य-परम्परामें और भी अनेक सन्त हुए जो कविता करते थे पर उनकी 'कविता' कविताका स्थान नहीं पा सकी। जग जीवन साहब इसी परम्परामें हुए थे जिन्होंने सतनामी सम्प्रदाय चलाया। इनकी ९३ वानियाँ भी साधारण कोटिकी हैं।

## रीति-काव्य

हमने पहले ही देखा कि हिन्दी साहित्यमें दो भिन्न प्रकृतिके आर्योंने ग्रन्थ लिखे हैं। पूर्वी आर्य अधिक भावप्रवण, आध्यात्मिकतावादी और रुढि-मुक्त थे और पश्चिमी या मध्यदेशीय आर्य अपेक्षाकृत अधिक रुढि-रुढ़, परम्पराके पक्षपाती, शास्त्र-प्रवण और स्वर्गवादी थे। पूर्वी आर्योंमें ही उपनिषदोंकी ज्ञान-चर्चा, बौद्ध और जैन आचार्योंका रुढिसे विद्रोह, तत्र और वामाचारकी स्थापना, सहजमत और योगमार्गका प्रचार और आध्यात्मिकता-स्वरसित भावप्रवण गीति-काव्यका विकास हुआ है। ये अवधसे लेकर आसाम तक फैले हुए थे। मध्यदेशीय आर्योंमें पौराणिक भाव-धाराका विकास, धर्मशास्त्र और निबंध-ग्रंथोंकी प्रतिष्ठा, कर्मकाण्डका प्रचार तथा स्वर्ग अपवर्गकी प्राप्ति का विश्वास अधिक था। तूरानिधन आक्रमणके पूर्ववर्ती भारतीय साहित्यमें इन दो जातिकी रचनाओंका ही समावेश है अर्थात् या तो उसमें आध्यात्मिकताप्रवण ग्रन्थों (जैसे उपनिषद्, बौद्ध ग्रन्थ, जैन ग्रन्थ, दर्शन आदि) का अस्तित्व है या परम्परापोषक कर्मकाण्ड-प्रवण शास्त्रोंका (जैसे ब्राह्मण ग्रन्थ, श्रौत और गृह्य सूत्र, प्राचीन स्मृति या इतिहास-पुराण आदिका) आधिक्य है। ये दो जातिकी रचनायें दो प्रदेशोंमें हुई थीं। पहली अधिकतर अयोध्या, काशी, मगध आदिमें और दूसरी कान्यकुब्ज आदि मध्य-देशमें। सन् ईसवीके बाद एक तीसरी वस्तुका अचानक आविर्भाव होता है। यह अध्यात्मवादी या मोक्षकामी रचनायें भी नहीं हैं और कर्मकाण्डवादी या स्वर्गकामी भी नहीं हैं। इनमें ऐहिकतामूलक सरस कवित्व है। ये उस जातिकी रचनायें हैं जिसे अंग्रेजीमें 'सेक्यूलर' कविता कहते हैं। इसके पूर्व जिन दो प्रकारकी रचनाओंकी चर्चा है उनसे इनमें विशेष अन्तर है। ये पहली रचनाओंकी भाँति धारावाहिक रूपमें नहीं लिखी जाती थीं और किसी ऐतिहासिक या



पौराणिक पुरुषके चरित्रको अवलम्बन करके भी नहीं गाई जाती थीं, बल्कि फुटकल श्लोकोंके रूपमें, छोटे छोटे पद्योंमें ही अपने आपमें सम्पूर्ण अन्य-निरपेक्ष भावसे लिखी जाती थीं। आरम्भमें ऐसी रचनायें प्राकृत भाषामें लिखी गईं और बादमें चलकर संस्कृतमें भी लिखी जाने लगीं। हमारे इस कथनका यह अर्थ नहीं समझा जाना चाहिए कि इसके पूर्व समूचे भारतीय साहित्यमें ऐसी कोई रचना रही ही नहीं होगी जिसे ऐहिकता-परक कहा जा सके; वस्तुतः पण्डितोंने ऋग्वेद, अथर्ववेद तथा बौद्धोंकी थेर-गाथा और थेरी-गाथाओंसे इस प्रकारके प्रमाण ढूँढ़ निकाले हैं जिनसे यह निर्विवाद सिद्ध हो जाता है कि ऐसी रचनायें प्राचीन कालमें भी किसी न किसी रूपमें रही जरूर होंगी, मानव-प्रकृति उन दिनों भी सदा आमुष्मिकतामें उलझी रहना पसंद नहीं करती होगी। महाभारतमें आई हुई कई प्राचीन कहानियोंके संबंधमें भी पण्डित लोग इसी प्रकारका विचार पोषण करते हैं। यहाँ हमारे कथनका तात्पर्य यह है कि सन् ईसवीके आरम्भ कालके आसपाससे ऐसी रचनायें बहुत अधिक दिखने लगीं और उत्तरोत्तर भारतीय साहित्यमें प्रमुख स्थान ग्रहण करने लगीं। इनका आरम्भ प्राकृतसे हुआ। इस प्रकारकी कविताका सबसे पुराना संग्रह 'हाल' की 'सत्तसई' या सतसई है। इस ग्रंथमें जिस जातिकी कविता पाई जाती है वैसी कविता इसके पहले संस्कृतके किसी ग्रंथमें नहीं देखी गई। इसकी अपनी विशेषता है। प्रत्येक पद्य अपने आपमें स्वतंत्र है और आमुष्मिकताकी चिन्तासे एकदम मुक्त है। इस ग्रंथके समयको लेकर पण्डितोंमें काफी मतभेद है। कुछ लोग हालको सन् ईसवीके प्रथम शतकका मानते हैं और दूसरे चौथे पाँचवें शतकका। जो मत ज्यादा प्रचलित है वह यह है कि हालकी सत्तसई (सतसई) में बहुतसे प्रक्षिप्त पद्य हैं जिनके कारण वह रचना अर्वाचीन-सी लगती है। जैसे अंगारवार (मंगलवार), होरा और राधिका शब्दसे संबद्ध आर्याये। परन्तु अन्ततः साढ़े चार सौ आर्यायें काफी प्राचीन जान पड़ती हैं। उनका सन् ईसवीके पूर्वकी या परकी प्रथम शताब्दीमें रचित या, संकलित होना असम्भव नहीं है। इस सत्तसईका प्रभाव बादके संस्कृत साहित्यपर भी पड़ा और गोवर्धनकी आर्या-सप्तशती वस्तुतः उसीके आधारपर लिखी गई, यद्यपि उसका आप्ना सौन्दर्य इस संस्कृत सप्तशतीमें कम हो गया है। हिन्दीके प्रसिद्ध कवि बिहारीलालकी सतसई भी इस ग्रंथसे प्रभावित है जो सुकुमारतामें अतुलनीय है। सैकड़ों वर्षसे यह रसिकोंका हियहार बनी हुई है

और जब तक सहृदयता जीती रहेगी तब तक बनी रहेगी ।

हालकी सत्तसईमें जीवनकी छोटी मोटी घटनाओंके साथ एक ऐसा निकट संबंध पाया जाता है जो इसके पूर्ववर्ती संस्कृत साहित्यमें बहुत कम मिलता है । प्रेम और कृष्णाके भाव, प्रेमिकोंकी रसमयी क्रीड़ाये और उनका घात-प्रतिघात इस ग्रंथमें अतिशय जीवित रसमें प्रस्फुटित हुआ है । अहीर और अहीरिनोंकी प्रेम-गाथायें, ग्रामवधूटियोंकी शृंगार-चेष्टायें, चक्री पीसती हुई या पौधोको सींचती हुई सुन्दरियोंके मर्मस्पर्शी चित्र, विभिन्न ऋतुओका भावोत्तेजन आदि बातें इतनी जीवित, इतनी सरस और इतनी हृदयस्पर्शी हैं कि पाठक बरबस इस सरस काव्यकी ओर आकृष्ट होता है । भारतीय काव्यका आलोचक इस नई भाव-धाराको भुला नहीं सकता । यहाँ वह एक अभिनव जगत्में पदार्पण करता है जहाँ आध्यात्मिकताका झमेला नहीं है, कुश और वेदिकाका नाम नहीं सुनाई देता, स्वर्ग और अपवर्गकी परवा नहीं की जाती, इतिहास और पुराणकी दुहाई नहीं दी जाती और उन सब बातोंको भुला दिया जाता है जिसे पूर्ववर्ती साहित्यमें महत्त्वपूर्ण स्थान प्राप्त था । फिर भी यह समझना भूल है कि हालकी सत्तसई लोक-साहित्य है । उसका स्फिरिट नया है पर भाषागत और भावगत वह सतर्कता इसमें भी है जो संस्कृत कविताकी जान है । इस नवीनताका संबंध जरूर किसी लोक-साहित्यसे रहा होगा, पर स्वयं यह 'सत्तसई' लोक-साहित्य नहीं थी । इस नई धाराका पूर्ण विकास हिन्दी साहित्यमें हुआ है, इसीलिये इसके विषयमें कुछ अधिक विस्तारपूर्वक आलोचना करनेका यहाँ संकल्प किया गया है ।

हूणोंके साथ ही आभीरगण भी इस देशमें आये थे । इनका परिचय भारत-वासियोंको पहलेसे ही था । हूणोंकी तरह ये लट्पाट करके चलते नहीं बने, बल्कि यहीं बस गये और आगे चल कर बड़े बड़े राज्य स्थापनमें समर्थ हो सके । इनकी सरलता, वीरता और सौम्य प्रकृति शीघ्र ही भारतीय साहित्यको प्रभावित करनेमें समर्थ हुई । शुरु-शुरुमें इन्हे भी हूणोंकी तरह अत्याचारी समझा गया था पर बहुत शीघ्र ही भारतवासियोंने इनके प्रति अपनी धारणा बदल ली । इन आभीरोंका धर्म-मत भागवत धर्मके साथ मिल कर एक अभिनव वैष्णवमतवादके प्रचारका कारण हुआ । अपभ्रंशके प्रसंगमें बताया गया है कि किस प्रकार इन्हेने भाषा और साहित्यको प्रभावित किया था । बहुत-से पांडितोंका विश्वास है कि प्राकृत और उससे होकर संस्कृतमें जो यह ऐहिकता-परक सरस रचनायें आई

उसका कारण आभीरोंका संसर्ग था । ये फुटकर कविताये, अहीरोकी प्रेम-कथायें और उनके गृहचरित्र लोक-साहित्यमें अत्यधिक लोकप्रिय हो गये थे और उनकी शक्ति और सरसता पंडितोंसे छिपी नहीं रही । उसने प्रत्यक्ष रूपसे प्राकृत और संस्कृतके साहित्यको प्रभावित किया । उसी प्रभावके फलस्वरूप संस्कृत और प्राकृतमें अपने आपमें स्वतंत्र ऐहिकता-परक फुटकल पद्योंका प्रचार हुआ । पर अपभ्रंशमें, जो निश्चयपूर्वक पहले आभीरोंकी और बादमें उनके द्वारा प्रभावित आर्यभाषा थी, उसकी धारा बराबर जारी रही और उन दिनों अपने पूरे वेगमें प्रकट हुई जिन दिनों संस्कृत और प्राकृतके साहित्य पहले ही बंटाये हुए नाना कारणोंसे लोक-रुचिके लिए स्थान खाली करने लगे । हमारा मतलब हिन्दी साहित्यके अविर्भाव-कालसे है । यह याद रखना चाहिये कि यहाँ तक आते आते इसमें अनेकानेक अन्य धाराओंका भी प्रभाव पड़ा होगा और हिन्दीमें यह धारा जिस रूपमें प्रकट हुई वह मूल अपभ्रंश-धारासे बहुत कुछ भिन्न हो गई थी । किन अंशोंमें भिन्न थी और किन प्रभावोंसे युक्त थी, यह विचार करनेके पहले यह विचार किया जाय कि उस अपभ्रंश कवितामें किस प्रकारकी रचनायें थीं ।

परवर्ती-कालकी अपभ्रंश रचनाओंसे अनुमान होता है कि दो तरहकी रचनाये इस भाषामें शुरू शुरूमें ही रही होंगी—

( १ ) ऐहिकतापरक फुटकल पद्य और ( २ ) लोकप्रचलित कहानियोंके गीतरूप । संसारके समस्त लोक-साहित्यमें ये दो प्रकारकी रचनाये पाई जाती हैं । जातिकी संस्कृति और धर्ममतके अनुसार इनके ऊपरी आकार-प्रकारमें परिवर्तन होते रहते हैं । अपभ्रंशकी कविताओंके आदि स्वरूपके विषयमें विशेष महत्त्वपूर्ण बात यह है कि इसमें आमुष्मिकताकी चिन्ता बहुत कम थी ।

लोकप्रचलित कहानियोंके गीतरूपका प्राचीन संग्रह बहुत कम मिलता है,— नहीं मिलता है, कहना ज्यादा ठीक होगा क्योंकि जो कुछ मिलता है उसमें काफी परिवर्तन हो गये हैं । भारतीय लोक-कथानकोकी एक विशेषता यह रही है कि वे सदा किसी ऐतिहासिक व्यक्तिको आश्रय करके रचित होते हैं पर ऐतिहासिक घटना-परम्पराका उनमें नितान्त अभाव होता है । कल्पना भारतीय कविकी प्रधान विशेषता है । ऐसा भी देखा गया है कि बहुतसे कवि आपने आश्रयदाताओंका जीवनचरित लिखते समय भी ऐसी बहुत-सी लोकप्रचलित अद्भुत चमत्कारात्मक कहानियोंको उनमें जोड़ देते हैं जो विशुद्ध कल्पनाकी उपज होती हैं । बहुतसे

इतिहास-लेखक इस भारतीय-परंपराको ठीक ठीक नहीं समझ सकनेके कारण बहुत-सा व्यर्थका वाद बढ़ाते हैं और किसी नतीजेपर न पहुँच सकनेके कारण अटकल लगाया करते हैं। चंदवरदाईके 'पृथ्वीराजरासो'में ऐसी बहुत-सी कल्पित घटनायें हैं जिनके कारण पृथ्वीराजरासोको केवल जाली ग्रन्थ बताकर ही मौनधारण नहीं किया गया है, चंदको जाली कवि भी कहा गया है। नरपति नाहके वीसलदेवरासोकी घटनाओंने भी इसी प्रकार पांडित्यगत झमेलोको खड़ा किया है। जायसीके पदुमावतमें वर्णित अलाउद्दीन और भीमसिंह तथा पद्मावती और सिंहलद्वीप आदिकी घटनाओंने पण्डितोंको बहुत दिन तक उलझा रखा था और बड़े बड़े विद्वानोंको सिर खपा खपा कर यह सिद्ध करना पड़ा है कि ये बातें निराधार हैं। वस्तुतः इन काव्य-ग्रन्थोंमें बहुत-सी लोक-प्रचलित गाथायें भिन्न भिन्न ऐतिहासिक व्यक्तियोंके नामसे जोड़ दी गई हैं। उस युगके कवि-लोग भी इसमें कोई अनौचित्य नहीं देखते थे और आश्रयदाता लोग भी इसमें कोई दोष नहीं देखते थे। वस्तुतः गोस्वामी तुलसीदासजीने जब रामायणमें लिखा था कि 'कीन्हे प्राकृत जन गुन-गाना। सिर धुनि गिरा लागि पछिताना।' तो उनका मतलब केवल राजाओं या आश्रयदाताओंके गुण-गानसे ही नहीं था बल्कि लोक-कथानकोसे भी था। यह वक्तव्य ही बतलाता है कि उन दिनों लोक-प्रचलित कथानकोंको आश्रय करके बहुत ग्रंथ लिखे जा रहे थे। गोस्वामीजीका शक्ति-शाली 'रामचरित मानस' जहाँ हिन्दी साहित्यको अक्षय्य मधुसे आप्लावित कर सका वहाँ उसने एक बड़ा भारी अपकार भी किया। वे सारे 'प्राकृत जन गुन-गान' मूलक काव्य सदाके लिये लोप हो गये। जिस समाजमें रामायणका प्रभाव नहीं पड़ सका उस मुसलमानी समाजकी ही कृपासे मुसलमान कवियोंकी लिखी हुई कुछ प्रेम-गाथायें उपलब्ध हुई हैं। पदमावतसे ही पता चलता है कि उस जमानेमें सपनावती, मुगषावती, मिर्गावती, मधुमालती, प्रेमावती आदिकी कथायें लोकमें प्रचलित थीं। इनमें मृगावती और मधुमालतीकी कहानियोंको आश्रय करके लिखे हुए दो ग्रंथ (पहला 'कुतबनका' और दूसरा 'मंझनका') मिल भी चुके हैं। ऐसी और अनेक कहानियाँ भी लोक-भाषामें प्रचलित रही होंगी और उनपर ग्रंथ भी लिखे गये होंगे,—कमसे कम उनको आश्रय करके बनाई हुई गीतियोंसे ग्रामीण जनता अवकाशके समय मनोरंजन तो जरूर करती होगी,—परन्तु उनमेंका अधिकांश अब छुप्त हो गया है। हिन्दी साहित्यमें इन कहा-

नियोंको आश्रय करके लिखी हुई दो प्रकारकी गाथाओंका प्रचार पाया जाता है । ( १ ) पहली वे हैं जो पश्चिमी आर्योंमें प्रचलित थीं : इनमें ऐहिकतापरक, सवर्षमय जीवनकी झलक है और ( २ ) दूसरी वे हैं जो पूर्वी आर्योंमें प्रचलित थीं : इनमें आध्यात्मिकता-प्रवण रूपको और भाव-प्रवण घटनाओंका उल्लेख है । ये दोनों ही स्वाभाविक भावसे विकसित हुई हैं । इन्हींको हिन्दी साहित्यके प्रवीण पंडितोंने क्रमशः वीर-गाथा और प्रेम-गाथा नाम दिया है । दूसरी जातिकी गाथाओं या कथानकोंमें, जो मुसलमान कवियोंकी लिखी हुई हैं या यो कहिये कि जो उन हिन्दुओंकी लिखी हुई हैं जो किसी कारणवश एकाध पुस्तसे ही मुसलमान हो गये थे पर जिनमें हिन्दू-संस्कार पूरी मात्रामें थे,—उनमें सूफी मतका प्रभाव भी पाया जाता है । ये दोनों प्रकारकी रचनाये हिन्दी साहित्यमें वर्तमान हैं और जो लोग अपभ्रंशके साहित्यमें प्रतिबिम्बित भारतीय समाजको देखना चाहते हैं उनके लिये ये नितान्त आवश्यक हैं । बिना किसी प्रकारके प्रतिवादकी आशकाके ज़ोर देकर कहा जा सकता है कि मध्य-कालके आरंभके अन्धकारयुगीन भारतीय जीवनको इतनी सजीवतासे अभिव्यक्त कर सकनेका कोई दूसरा साधन नहीं है । नाना प्रकारकी लोक-चिन्ताओंके समिश्रणका जो अध्ययन करना चाहते हैं उन्हें इस वीर-गाथा और प्रेम-गाथाके साहित्यको अध्ययन करनेको निमंत्रित करता हूँ । इससे अधिक जीवनयुक्त, अधिक सरस, अधिक स्फूर्तिदायक और लोक-जीवनको समझनेमें अधिक सहायक साहित्यको मैं नहीं जानता ।

परन्तु इस लोक-भाषाका सर्वाधिक महत्त्वपूर्ण अंग जिसने कि शीघ्र ही शास्त्रपथी पंडितोंको भी आकृष्ट किया वह उसका पहला अंग था । अलंकार-शास्त्रमें उत्तम कविताके उदाहरणोंमें प्राकृतके और संस्कृतके ऐसे सैकड़ों सरस श्लोक उद्धृत किये गये हैं । संस्कृतके सुभाषित-संग्रहोंमें भी ऐसे अनेक रत्न सुरक्षित हैं । इस जातिकी रचनाओंने संस्कृत और विशेष रूपसे प्राकृत साहित्यको एक अभिनव समृद्धिसे सम्पन्न किया है । यदि अलंकार-शास्त्रके आदि ग्रन्थोंकी छान-बीन की जाय तो स्पष्ट ही पता चलता है कि आरंभमें दो अत्यन्त स्पष्ट धाराये इस शास्त्रकी मौजूद थीं जो आगे चलकर एकमें मिल गईं । एक प्रकारकी शास्त्रीय चिन्ता नाट्य-शास्त्रके रूपमें प्रकट हुई थी जिसका प्रधान प्रतिपाद्य रस था । दूसरी चिन्ता अलंकार-शास्त्रके रूपमें प्रकट हुई जिसका प्रधान विवेच्य विषय अलंकार-ये ।

नाट्य-शास्त्रके प्रधान विवेचनीय ग्रंथ नाटक थे और अलंकार-शास्त्रके फुटकल पद्य । आगे चलकर दोनों धारों एकमें मिल गईं और यह माना जाने लगा कि फुटकल पद्योंमें भी रस-विवेचन उतना ही आवश्यक है जितना नाटक या प्रबंध-काव्यमें । इन दो सम्प्रदायोंको एकत्र करनेका काम आनन्दवर्धनद्वारा प्रतिष्ठित ध्वनि-सम्प्रदायके पण्डितोंने किया । आनन्दवर्धनके पूर्ववर्ती आलङ्कारिक रस-विवेचनाको उतना महत्त्व नहीं देना चाहते । यह आलंकारिक सम्प्रदाय निश्चय ही नाट्य-सूत्रोंके बादका है । नाट्य-सूत्रोंका ज्ञान पाणिनिको भी था । भरतके जिस नाट्यशास्त्रका परिचय हमें आज प्राप्त है उसका मूल रूप कैसा था, यह कहना कठिन है । पर इसमें कुछ थोड़ेसे अलंकारोंकी प्रसंगवश चर्चा है । इससे इतना सिद्ध हो जाता है कि भारतीय नाट्यशास्त्रके वर्तमान रूपको पहुँचनेके पूर्व अलंकारशास्त्र कुछ न कुछ रूप धारण कर चुका था परन्तु वह अत्यन्त बचपनकी अवस्थामें था । सन् १५०-१५२ ई० का एक शिलालेख गिरनारमें पाया गया है जिसे महाक्षत्रप रुद्रादामनने खुदवाया था । इस गद्यकाव्यात्मक शिलालेखमें अलंकारशास्त्रका स्पष्ट उल्लेख है और विद्वान् लोग इस शिलालेखसे इस नतीजेपर पहुँचे हैं कि अन्ततः इस समय तक अलंकार-शास्त्रके कुछ ग्रन्थ जरूर बन गये होंगे । यह ध्यान देनेकी बात है कि इस समय तक हालकी सत्तसई लिखी जा चुकी थी और एक संपूर्ण अभिनव भावधाराका सम्मिश्रण भारतीय साहित्यमें हो गया था । अगर यह मत ठीक हो कि पहले काव्यकी रचना हो लेती है तब अलंकार-शास्त्रकी रचना होती है, तो मानना पड़ेगा कि अपने आपमें स्वतंत्र फुटकल पद्योंकी रचनाकी प्रथा इन दिनोंतक काफी प्रचारित हो गई थी । पर यह समझना ठीक नहीं कि इस प्रकारके अलंकार-शास्त्री अपनी विवेचनामें नाटकोंके श्लोकोंकी विवेचना करते ही नहीं थे, करते थे पर उनको अपने आपमें स्वतंत्र मान कर । यह प्रवृत्ति अर्थात् फुटकल पद्योंको दृष्टिमें रखकर काव्य-विचारकी प्रवृत्ति उत्तरोत्तर बढ़ती गई और इस प्रकारके अलंकार-ग्रन्थ भी भूरिशः रचित हुए । अन्तमें रस और अलंकारको अलग अलग विवेचनीय समझनेवाले दोनों सम्प्रदायोंने मिलकर जब ध्वनि-सम्प्रदायके रूपमें आत्म-प्रकाश किया तो एक बहुत ही प्रभावशाली शास्त्रीकी नींव पड़ी जो आगे चलकर केवल काव्यका विवेचक ही नहीं रहा उसे प्रभावित और अन्तमें अभिभूत भी कर सका । आगे चलकर काव्य-विवेचनाके नियमोंको दृष्टिमें रखकर कविलोग कविता लिखने लगे और वे काव्य जिन्हें

संस्कृतमें 'बृहत्तन्त्री' ( माघ, भारवि और श्रीहर्षके लिखे हुए शिशुपाल-वध, किरातार्जुनीय और नैषधीय चरित ) कहते थे निश्चयपूर्वक इस अभिनवशास्त्र द्वारा प्रभावित थे । हिन्दीके आविर्भाव-कालमें भी यह प्रवृत्ति पाई जाती है । जिन वीरत्वमूलक और आध्यात्मिकता-प्रवण कथानक-काव्योंका ऊपर उल्लेख किया जा चुका है उनमें अलंकारों और रसोंको दृष्टिमें रखकर कवित्व-कौशल दिखानेकी प्रवृत्ति है ।

परन्तु यह प्रवृत्ति बहुत ही शक्तिशाली ( और बहुत बार उपहासास्पद ) रूपमें हिन्दीकी रीतिकालीन कवितामें प्रकट हुई । इन दिनोंतक यह भाषा मँज-विसकर साफ हो गई थी और कोमलसे कोमल भावको प्रकट करनेका सामर्थ्य रखती थी । इन दिनों उक्त प्रवृत्तिका चरम विकास हुआ । अपने आपमें स्वतंत्र फुटकल पद्योंकी ऐसी मरमार समूचे भारतीय साहित्यमें कहीं भी देखनेको नहीं मिली है, और यद्यपि अधिकांशतः ये पहले लक्षणोंको देखकर उन्हींको दृष्टिमें रख लिखे गये थे, फिर भी इनमें उत्तम पद्योंकी सख्या इतनी अधिक है कि पं० रामचन्द्र शुक्ल जैसे शास्त्रनिष्ठ और दाद देनेमें अत्यन्त सतर्क पंडितको भी यह कहनेमें कोई सकोच नहीं हुआ है कि "ऐसे सरस और मनोहर उदाहरण संस्कृतके सारे लक्षण-ग्रन्थोंसे चुनकर इकट्ठे करें तो भी उनकी इतनी अधिक सख्या न होगी ।" दो प्रकारसे इस प्रकारके सरस पद्योंकी रचनाको उत्तेजना मिली : पहले अलंकारोंके लक्षणोंपरसे कवित्व करके और फिर नाट्य-विवेचनाके रस-निरूपणके एक अत्यन्त सामान्य पर महत्त्वपूर्ण अंग नायक-नायिकाके नाना भेद-उपभेदोंकी सृष्टि करके और उनके लक्षणोंपर उदाहरणोंकी रचना करके । दूसरी बातकी ओर कवियोंकी प्रवृत्ति अधिक रही । इस प्रकार लोक-भाषाके जिन पद्योंने एक अलग शास्त्रीकी रचनाको जरूरी बना दिया था काल-क्रमसे उसी शास्त्रने लोक-भाषाको बड़ी दूरतक प्रभावित किया ।

उत्तरकालीन हिन्दी कविता ( या रीतिकालीन हिन्दी कविता ) को हम लोक-साहित्य नहीं कह सकते क्योंकि उसमें प्रत्यक्ष लोक-जीवनसे स्फूर्ति और प्रेरणा पानेकी क्रिया गौण है और लोककी चित्तभूमिपर उसका संपूर्ण अधिकार भी नहीं था, फिर उसे शास्त्रीय काव्य भी नहीं कह सकते क्योंकि इसके पहले और इस युगमें भी संस्कृतमें अलंकार-शास्त्रको लेकर जैसी सूक्ष्म विवेचना हो रही थी उसकी कुछ भी झलक इसमें नहीं पाई जाती । शास्त्रीय विवेचना तो बहुत कम कवियोंको इष्ट थी । वे तो लक्षणोंको कवित्व करनेका एक बहाना भर समझते थे ।

वे इस बातकी परवा नहीं करते थे कि उनका निर्दिष्ट कोई अलंकार दूसरे किसीमें अन्तर्भुक्त हो जाता है या नहीं। कुवलयानंद और चन्द्रालोकको आश्रय करके या किसी पूर्ववर्ती हिन्दी अलंकार-ग्रंथको उपजीव्य मानकर ये लोग कविता करनेका बहाना ढूँढ निकालते थे। फिर भी इस युगमें ऐसे बहुतसे स्वतंत्र भावसे लिखनेवाले कवि भी थे, परन्तु उनपर रीति ग्रंथोंका प्रभाव सुस्पष्ट है।

लेकिन इस युगकी कविताको विशिष्ट रूप देनेके लिए यही सब कुछ नहीं था। अर्थात् केवल लोक-भाषासे प्रभावित और बादमें सम्पूर्णभावसे वैज्ञानिक विवेचनाका रूप ग्रहण किया हुआ अलंकार-शास्त्र ही इस युगके (रीति-कालके) कवित्वको रूप नहीं दे रहा था। कुछ और उपादान भी काम कर रहे थे। यह लक्ष्य करनेकी बात है कि रीति-कालकी समूची रूढ़ियाँ और कवि-प्रसिद्धियाँ वही नहीं थीं जो प्राचीन संस्कृत-काव्योंमें मिलती हैं। इनमें बहुत कुछ नई थीं और बहुत-सी पुरानी भुला दी गई थीं। स्त्री-रूपके उपमानोंसे बहुत-से भुला दिए गए थे और पुरुष-रूपके वर्णनको अत्यन्त कम महत्त्व दिया गया। एक नई बात जो इस युगकी कवितामें दिखाई पड़ी वह यह है कि प्रायः सभी शृंगारात्मक उत्तम पद्योंका विषय श्रीकृष्ण और गोपियोका प्रेम है; उन्हींकी केलि-कथाये, उन्हींकी अभिसार-लीलायें और उन्हींकी वंशी-प्रीति आदि। बिहारी लालकी प्रसिद्ध सतसई जो संसारके शृंगार-साहित्यका भूषण है, ऐसे गोपी-गोपालकी प्रेम-लीलाओंसे ही भरी है। इस कालकी कवितामें यह बात इतनी अधिकतासे पाई जाती है कि कभी कभी आधुनिक युगका आलोचक बुरी तरहसे इन कवियोंपर बिगड़ खड़ा होता है। कभी कभी इन्हे गंदगीकी नाली बहानेवाले, भगवानके नामपर कलक प्रचार करनेवाले आदि भी कहा गया है, फिर भी इस विषयमें दो मत नहीं कि ऐसा लिखनेवाले कवि काफी ईमानदार थे। वे सचमुच विचार करते थे कि—

“ राधा मोहनलालकौ जिन्हें न भावत नेह ।

परियो मुठी हजार दस, तिनकी आखिन खेह ॥ ” —मतिराम

इस विषयको ठीक ठीक समझनेके लिये हमें एक और प्राचीन भारतीय परम्पराकी जानकारी आवश्यक है। भारतीय साहित्यकी यह शाखा अत्यधिक सम्पन्न है और इसमें इतना अधिक कवित्व है कि इनका विषय अलग होने पर



भी यह काव्यके विवेचककी दृष्टिसे बच नहीं सकती। यह शाखा स्तोत्रोंके साहित्यकी है। रामायण और महाभारतमें ही स्तोत्रोंकी संख्या काफी है। पर सन् ईसवीके बादके संस्कृत-साहित्यमें इनकी संख्या बहुत बढ़ गई थी। सबसे पुराना स्तोत्र जो कवित्वकी दृष्टिसे विवेचनीय माना जा सकता है बाणका चण्डी-शतक है। फिर मयूरका सूर्यशतक है, शंकराचार्यकी विविध देवताओंकी स्तुति आदि हैं। ऐसा जान पड़ता है कि आभीरोंके आने और उनके धर्म-विश्वासोंके संमिश्रणसे भागवत धर्मका जो वैष्णव रूप बादमें चलकर इतना शक्तिशाली हो उठा, वह जबतक भागवत धर्मके संभवमें नहीं आया था तबतक भीतर ही भीतर लोक-भाषाको और उसके द्वारा शास्त्रीय कवित्वको प्रभावित कर रहा था। इसके पहले हम देख चुके हैं कि हालकी सत्तसईमें अहीर और अहीरिनोंके प्रेमकी लीलाओंका परिचय मिलता है। लोक-भाषामें इन गोप-गोपियोंकी प्रेम-लीलाओंका और भी प्रचार रहा होगा। किसी किसी प्रदेशके ग्राम-गीतोंसे इस मतकी पुष्टि भी हुई है। परन्तु एक बार भागवत धर्मका आश्रय पा लेनेके बाद यह अन्तर्निहित लोक-काव्य प्रचुर मात्रामें शास्त्रप्रभावित काव्यमें भी आने लगा होगा। राधा और श्रीकृष्णके परम दैवत स्वीकृत होनेसे इस क्रियामें कोई बाधा नहीं पड़ी होगी। भारतीय स्तोत्रोंके कवि भक्ति-गद्गद भावसे भी जब कविता करते थे तो शिव, दुर्गा, विष्णु, अदि देवी देवताओंकी शृंगार-लीलाके वर्णन करनेमें कभी कुंठित नहीं होते थे। यह समझना गलत है कि केवल राधा-कृष्ण ही उपास्य और शृंगार लीलाके आश्रय एक ही साथ माने गये। चण्डी, लक्ष्मी, सरस्वती, गंगा, शिव, विष्णु आदि सभी देवताओंके स्तोत्रोंमें उनकी शृंगार-चेष्टाओंका भूरिशः उल्लेख है। यह ज़रूर है कि श्रीकृष्ण और गोपियोंकी सारी कथायें ही शृंगार-चेष्टाकी कथायें हैं और इसीलिये इनकी स्तुतियोंमें इसीकी प्रधानता हो गई है।

प्राकृत और अपभ्रंशमें तो बहुत प्राचीनकालसे ही गोपियोंके साथ गोपाल (यह गोपाल सदा कृष्ण ही नहीं हुआ करते थे) के प्रेमकी चर्चा है पर संस्कृतमें इसका सर्व प्राचीन उल्लेख आनन्द-वर्धनके ध्वन्यालोकके एक उदाहरणमें ही पाया जाता है। बादमें ग्यारहवीं शताब्दीमें लीलाश्रुकके कृष्ण-कर्णामृतकी रचना

१ तेषां गोपधूविलाससुहृदो राधारहः साक्षिणाम् ।

क्षेमं मद्र कलिन्दराजतनयातीरे लता वेश्मनाम् ॥ इत्यादि ।

हुई। अपनी सरसता और तन्मय भावनाके कारण यह ग्रन्थ सारे भारतवर्षमें शीघ्र ही फैल गया। उसके बाद ही जयदेव कविके गीत-गोविन्दमें यह भावप्रवण कवित्व अपने चरम उत्कर्षको पहुँचा हुआ पाया जाता है। इसके बाद विद्यापति, चण्डीदास और सुरदासकी रचनाओंमें, जो लोक-भाषामें लिखित हैं, राधाकृष्ण और अन्य गोपियोंकी प्रेम-लीलाये सम्पूर्ण विकसित रूपमें पाई जाती हैं। इसके पूर्व निश्चय ही लोक-मुखमें ऐसी अनेक गीतियाँ काफी प्रचलित रही होंगी। वैष्णव धर्मके प्रचारके साथ ही साथ ये लोक-गीतियाँ शास्त्र-सिद्ध आचार्योंद्वारा परिष्कृत की गई होंगी। यह ध्यान देनेकी बात है कि बंगालके चैतन्यदेवके शिष्य-प्राशिक्ष्योंने, जिनमें मुख्य रूप, सनातन और जीव गोस्वामी हैं, इन लीलाओंको सूक्ष्म रूप दिया था। इन्हीं ग्रन्थोंमें पहले पहल अलंकारों और नायिकाओंके विवेचनके लिए राधा-कृष्णकी प्रेम-लीलाओंको उदाहरणके रूपमें सजाया गया। नाट्यशास्त्रीय रस-विवेचनाके अन्यान्य अंगोंकी उपेक्षा करके केवल नायिकाओंका वर्गीकरण इस उद्देश्यसे किया गया था कि गोपियोंकी विभिन्न प्रकृतिके साथ रस-राज श्रीकृष्णके प्रेम-भावके विविध रूपोंको दिखाया जा सके। इस प्रकार लोक-भाषा का यह रूप, जो बहुत दिनोंतक भीतर ही भीतर पक रहा था, शास्त्रीक उँगली पकड़कर अपने चरम उत्कर्षको पहुँचा। हिन्दीमें वह अपने गीतरूपसे स्वतंत्र होकर विकसित हो सका, अर्थात् अपने प्राचीन फुटकल पद्यरूपमें भी विकसित हुआ।

यद्यपि गौड़ीय वैष्णवोंने कुछ पहलेसे ही नायिकाओंका इस प्रकार वर्गीकरण किया था कि उसके बहाने गोपी और गोपालकी केलि-कथायें गाई जा सके, परन्तु, उसका कोई प्रत्यक्ष प्रभाव हिन्दीके रीतिकालपर नहीं पड़ा। उज्ज्वल नीलमणिके साथ रीतिकालीन कवियोंके लिखे हुए नायिका-भेदके ग्रंथोंकी तुलना करनेसे यह बात स्पष्ट हो जायगी। यह तो निश्चित है कि गौड़ीय वैष्णव मत-वादका प्रभाव ब्रजके भक्तोंपर पड़ा था, कई भक्तोंने उनसे प्रभावित होकर सद्भाव-भावित भजन भी गाये थे, एकाधने नये सम्प्रदाय भी चलाये थे परन्तु रीति-कालपर उनके वर्गीकरण और विवेचनाका कोई प्रत्यक्ष प्रमाण नहीं मिलता। यहाँतक कि दोनोंके कण्ठस्वर भी एकसे नहीं हैं<sup>१</sup>। उज्ज्वल नीलमणिमें पहली

१ रीतिकालकी कविताका कंठस्वर पश्चिमी अपभ्रंशसे अधिक मिलता-जुलता है। बिहारी आदिकी कविताओंमें तो भाषा, भाव-मंशरी सब कुछ उन्हींसे मिलती है। कभी कभी बिहारीके समालोचकोंने ऐसे भाव बिहारीमें पाये हैं जो उनके मतसे मुसलमानी तसर्गके

बार उज्ज्वल रसका आस्वादयिता भक्त माना गया है, समस्त अलंकार और रस-ग्रथोंमें पुनः पुनः निर्दिष्ट 'सहृदय' नहीं। इसमें भक्तिको भी एक रस माना गया है। हिन्दीके रीतिकालीन आलंकारिकों (या कवियों) मेंसे किसी किसीने भक्तिको दसवाँ रस माना जरूर है पर श्रोता उनके सहृदय और सुकवि ही हैं। उनके रीझनेपर ही कवि अपनी रचनाको सफल काव्य माननेको तैय्यार है, नहीं तो, अगर वे न रीझे तो बादमें वह सन्तोष कर लेगा कि चलो, कविता नहीं तो न सही, राधाकृष्णका सुमिरन तो हो ही गया !—

रीझि हैं सुकवि जो तो जानौ कविताई

न तो राधिका-गुर्बिंद सुमिरनको बहानो है।

परन्तु रीति-कालके कवियोंने रसका निरूपण बिल्कुल प्राचीन रस-शास्त्रियोंकी शैलीपर किया है। शायद ही किसी कविने उज्ज्वल नीलमणिके अनुकरणपर ३६३ प्रकारकी भिन्न भिन्न स्वभाव और नामवाली गोपियोंकी चर्चा की हो। उज्ज्वल नीलमणिमें गोपियोंके स्वभाव और वस्त्राभूषण आदिके बारेमें विस्तृत वर्णन है। कुछ गोपियों प्रखर स्वभावकी थीं, जैसे श्यामला मंगला आदि। श्रीराधा और पाली आदि कुछ गोपियों मध्यम और चंद्रावली आदि मृदुस्वभावा थीं। इनमें भी स्वपक्षा, सुहृत्पक्षा, तटस्थपक्षा और प्रतिपक्षा ये चार भेद हैं। इनमें कुछ वामा हैं, कुछ दक्षिणा हैं। श्रीराधिकाकी स्वपक्षा ललिता और विशाखा थीं, सुहृत्पक्षा श्यामला, तटस्थपक्षा भद्रा और प्रतिपक्षा चंद्रावली थीं। श्रीमती राधा वामा-मध्या थीं, कभी नीलवस्त्र धारण करतीं, कभी लाल। ललिता प्रखरा थीं और मयूर-पुच्छ जैसा वस्त्र धारण करतीं थीं। विशाखा वामा-मध्या थीं और

फल है। विवोग-तापसे गुलाबकी सीसीका फूटना या इष्टिका हृदय वेधकर मार डालना ऐसी ही उक्तियों बताई गई हैं। यह स्पष्ट ही अतिरजना है। हेमचन्द्रके प्राकृत व्याकरणमें धपप्रंशके प्रकरणमें इन भावोंके दोहे आये हैं जो बिहारीके निश्चित रूपसे मार्गदर्शक होंगे। दो ऐसे ही पद्य यहाँ दिये जाते हैं—

विट्ठीप मइं भणिय तुहुं, मा कुरु बंकी दिट्ठि।

पुत्ति सकण्णी मल्लि जिन, मारइ हिअइ पइट्ठि ॥

चुडुलठ चुण्णी होइसइ, मुद्धि कवोळि निहित्तठ।

सासानल जाल झलकिअठ, वाह सल्लि संसित्तठ ॥

तारावलि-खचित वस्त्र पसन्द करती थीं। इन्दुलेखा वामा-प्रखरा और अरुण-वस्त्रा थीं। रंगदेवी और सुदेवी वामा-मध्या और नीलवस्त्रा, चित्रा दक्षिणामृद्वी और नीलवसना, तुंगविद्या दक्षिणा-प्रखरा और शुक्लवस्त्रा, श्यामदा वामा-दक्षिण्य-युक्त-प्रखरा और रक्तवस्त्रा, भद्रा दक्षिणा मृद्वी और चित्रवसना तथा चंद्रावली दक्षिणा, मृद्वी और नीलवसना थीं। इनकी सखी पद्मा दक्षिणा और प्रखरा तथा शैल्या दक्षिणा और मृद्वी थीं। ये सभी रक्तवस्त्रधारण करती थीं। इसप्रकार उज्ज्वल नीलमणिने गोपियोंकी बड़ी विस्तृत सूची दी है। सबके स्वभाव, वस्त्र और व्यवहार-भंगीको निपुणभावसे चित्रित किया है। परन्तु रीति-कालके किसी कविने इन गोपियोंमेंसे अधिकांशका नाम शायद ही लिया हो। भूले भटके कचित् कदाचित् ललिता, विशाखा और चंद्रावलीका नाम आ जाता है। राधिका इस स्थानपर निश्चयपूर्वक प्रधान स्थान ग्रहण करती हैं। समूचे रीति-कालके साहित्यमें गोपियोंकी स्वपक्षता, सुहृत्पक्षता और तटस्थ-पक्षताकी चर्चा नहीं आती।

इन विविध नायिकाओं और उनकी दूतियों तथा उनके अंगज (अर्थात् भाव, हाव, हेला), अयत्नज (अर्थात् शोभा, कान्ति, माधुर्य, दीप्ति, प्रगल्भता, औदार्य, धैर्य) तथा स्वभावज (लौल, विलास, विच्छित्ति, विभ्रम, किलकिञ्चित्, मोहयित, कुट्टमित, विव्वोक, ललित और विह्वत) अलंकारों तथा विविध संचार्यादि भावोंका आश्रय करके कवियोंने बहुत कुछ लिखा पर सर्वत्र वे प्राचीन ग्रंथोंसे चालित हो रहे थे। अत्यन्त पुराने कालमें नाट्यशास्त्रमें जो कुछ इस विषयमें कहा गया था और बादमें दश-रूपक और साहित्य-दर्पणादि ग्रंथोंमें उसीके अनुवादके रूपमें जो कुछ कहा गया था उससे अधिक किसीने नहीं लिखा। इस प्रकार समूचा नायिका-भेदका साहित्य नाट्य-शास्त्रके एक सामान्य अंगपर लोकगम्य भाष्यके सिवा और कुछ नहीं है। परन्तु संस्कृतके नाटको और काव्योंको केवल भरत या धनंजयके नायिका-भेद चालित नहीं कर रहे थे। उनके सामने एक और भी इतना ही महत्त्वपूर्ण शास्त्र था जो प्रत्यक्ष रूपसे उनकी कृतियोंका संयमन कर रहा था।

यह शास्त्र है वात्स्यायनका कामसूत्र। यह तो नहीं कहा जा सकता कि वात्स्यायनका काल क्या था पर इतना निश्चित है कि इस ग्रंथके बननेके बहुत पहलेसे भारतवर्षकी सामाजिक अवस्था और राजकीय व्यवस्था बहुत ऊँचे दर्जेकी रही होगी। कालिदासके ग्रन्थोंसे पंडितोंने ऐसे प्रमाण ढूँढ निकालनेके प्रयत्न किये

हैं कि उक्त कविको कामसूत्रका ज्ञान था । वात्स्यायनका बताया हुआ नागरिक या रसिक अत्यन्त समृद्ध विलासी हुआ करता था । उसके पास प्रचुर सम्पत्ति, पर्याप्त अवकाश और अकल्पनीय निश्चिन्तता होती थी । ऐसे विलासियोंकी सम्भावना उसी समय हो सकती है जब देश धन-धान्यसे समृद्ध और सुरक्षित हो । अनुमानतः कामसूत्रका काल सन् ईसवीकी दूसरी शताब्दीके आसपास होना चाहिये । वात्स्यायनने अपने पूर्ववर्ती अनेक विस्तृत कामशास्त्रोंका सार संकलन करके यह ग्रंथ लिखा था । इसमें युवा-युवतियोंकी बहुविध शृंगार-चेष्टाओंका केवल वर्णन ही नहीं दिया गया है, मर्यादा भी बॉध दी गई है । किस स्त्रीके साथ किस पुष्पका कैसा व्यवहार साधुजनोचित है और कैसा ग्राम्य और अभद्र-जनोचित इसकी भी मर्यादा इस ग्रंथमें बताई गई है । नायक-नायिकाओंकी शृंगार-चेष्टाओंमें, दैनिक जीवनमें, आहार-शयन-भोजनमें, एक विशेष प्रकारके शिष्टाचारकी धारणा कवियोंने इसी ग्रंथके आधारपर बनाई थी । देशकी अवस्था बदलती गई । नागरिक-नागरिकाओंकी स्थिति भी निश्चय ही परिवर्तित होती गई होगी परन्तु कामशास्त्रीय मर्यादा ज्योंकी त्यों ही बनी रही । संस्कृतके अन्यान्य काव्य-ग्रंथोंकी तरह कामसूत्रका सामाजिक वर्णन काव्यनिक नहीं जान पड़ता । वास्तवमें ही उन दिनों उस प्रकारकी अवस्था रही होगी । अवस्था-परिवर्तनके साथ ही साथ यह अनुभव किया जाने लगा कि काम-सूत्र अपने विशुद्ध रूपमें नागरिकोंके कामका नहीं हो सकता, इसलिये उसके अनावश्यक अंग छोटकर केवल कामकी चीजोंका आश्रय करके बहुतसे ग्रंथ लिखे गये । कालान्तरमें यही बादके लिखे गये ग्रंथ मध्य-कालकी सामाजिक अवस्थाके अनुकूल बनाकर हिन्दीमें भी ग्रथित हुए । ये उत्तरकालीन ग्रंथ ही रीति-कालीन कविके आदर्श थे । नायिका-भेदमें नायक-नायिकाओंके व्यवहार, कथोपकथन, शृंगार-चेष्टा और दैनिक कार्य-समूह इन्हीं ग्रंथोंसे चालित हो रहे थे । यहाँतक आकर नागरिकका वह पुराना आदर्श ( उसका अतिरिक्त विलासमय जीवन ) घिस घिसाकर साधारण गृहस्थके रूपमें परिणत हो गया था । इस प्रकार एक तरफ नायिका-भेदका विषय जहाँ नाट्य-शास्त्रीय ग्रंथोंसे लिया गया वहाँ उसका व्यावहारिक अंग कामशास्त्रीय ग्रंथोंसे अनुप्राणित था । फिर भी यह नहीं कहा जा सकता कि रीति-कालका कवि केवल नाट्यशास्त्र और कामशास्त्रकी रटन्त विद्याका जानकार था । यह स्पष्ट करके समझ लेना चाहिये कि रीति-कालमें लक्षण-ग्रंथोंकी भरमार होनेपर भी वह उस प्राचीन लोक-भाषाके साहित्यका ही विकास था जो

कभी सस्कृत साहित्यको अत्यधिक प्रभावित कर सका था । इस विशेष कालमें जब कि शास्त्र-चिन्ता लोक-चिन्ताका रूप धारण करने लगी थी वह पुरानी लौकिकता-परक लोक-काव्य-धारा शास्त्रीय मतके साथ मिलकर देखते देखते विशाल रूप ग्रहण कर गई । कवियोंने दुनियाको अपनी आँखोंसे देखनेका कार्य बंद नहीं कर दिया । नायिका-भेदकी संकीर्ण सीमामें जितना लोक-चित्र आ सकता था इस कालका उतना चित्र निश्चय ही विश्वसनीय और मनोरम है । इतना दोष जरूर है कि यह चित्र असंपूर्ण और विच्छिन्न है । शास्त्रमतकी प्रधानताने इस कालके कवियोंको अपनी स्वतंत्र उद्भावना-शक्तिके प्रति अतिरिक्त सावधान बना दिया, उन्होंने शास्त्रीय मतको भ्रेष्ट और अपने मतको गौण मान लिया, इसलिये स्वार्थान चिन्ताके प्रति एक अवज्ञाका भाव आ गया । यह भाव उत्तरोत्तर बढ़ता ही गया और वही इस युगमें सबसे अधिक खतरनाक बात थी ।

## उपसंहार

समूचे भारतीय प्राचीन साहित्यको दो मोटे मोटे विभागोमे बाँट लिया जा सकता है : एकको साधारण भावसे वैदिक साहित्य और दूसरेको लौकिक साहित्य कह सकते हैं। इतिहासके अध्येताके लिए इन दोनो विभागोके बीच लकीर खींचनेमे विशेष संकोच नहीं करना पड़ेगा। शुरुसे लेकर तूरानियन आक्रमण तक वैदिक साहित्यकी एक अविच्छिन्न धारा स्पष्ट ही मालूम पड़ती है। तूरानियन आक्रमणके बाद भारतवर्षके दो सौ वर्षका इतिहास अन्धकाराच्छन्न है। यह वही काल है जिसे विन्सेंट स्मिथने 'डार्क एज' या तिमिरावृत युग नाम दिया है। सुप्रसिद्ध स्वर्गीय जायसवालजीके उद्योगसे इस युगके राजनीतिक इतिहासपर एक हल्का-सा आलोक पहुँचा ज़रूर है; पर इस विषयमें दो मत नहीं हो सकते कि यह युग भारतीय इतिहासमें सबसे कम परिचित है। साहित्यिक दृष्टिसे भी यह युग एक तरहसे अन्धकारमें ही है। सन् ईसवीकी पहलीसे तीसरी शताब्दी तकका साहित्यिक इतिहास भी अभी तक ढका ही हुआ है। इस प्रकार भारतीय साहित्यका विद्यार्थी सहज ही उसे दो बड़े बड़े हिस्सोंमें बाँट ले सकता है। पहले भागकी रचनाएँ निश्चयपूर्वक दूसरे विभागकी रचनाओंसे भिन्न कोटिकी हैं। यद्यपि साहित्यिक विभागोंका नाम देना कभी निर्दोष नहीं होता, पर काम चलानेके लिए कुछ नाम रख लेना आवश्यक होता है। इस अध्यायमे हमने पहले भागका नाम वैदिक साहित्य और दूसरेका लौकिक रख लिया है। वैदिक साहित्यके अन्तर्गत संहिता, ब्राह्मण, उपनिषद्, बौद्ध ग्रन्थ, जैन आगम और सूत्र-साहित्य शामिल हैं, और लौकिक साहित्यमें परवर्ती युगके काव्य, नाटक, आख्यायिका आदि हैं।

ध्यान देनेकी बात यह है कि पूर्ववर्ती साहित्यमें केवल रस-सृष्टिके लिए या लोक-रंजनके लिए कुछ भी नहीं लिखा गया, परवर्ती साहित्यमें जिसे काव्य

कहते हैं, वह वस्तु उसमें नहीं है। एक खास विषयको सामने रखकर एक खास उद्देश्यसे पूर्ववर्ती साहित्य रचित हुआ था। फिर भी, यह नहीं समझना चाहिए कि उस युगमें 'कवि' शब्दसे बोल्य तत्त्व बिल्कुल सोचा ही नहीं गया। पांडितोंने देखा है, ऋग्वेदमें पाया जानेवाला 'कार' शब्द कविका ही वाचक है। कहते हैं कि इस बातका प्रमाण ऋग्वेदसे ही पाया जा सकता है कि कवि (कार) वैद्यकी ही तरह एक पेशेवर आदमी होता था (ऋ० ९-११२-३)। इतना ही नहीं, वह राजाओं और धन-सम्पन्न व्यक्तियोंके दरबारमें भी रहता था और उनकी कीर्ति-गायका गान भी करता था (७-७३-१)। लेकिन यह सब अनुमान ही अनुमान है। जिन मन्त्रोंको लेकर ये बातें सोची गई हैं, उनमें कवि शब्द आता ही नहीं। 'कवि' शब्द समस्त वैदिक साहित्यमें उसी गौरव और आदरके साथ प्रयुक्त हुआ है जिसके साथ 'ऋषि' शब्द। ऋग्वेदसे ही ऐसे बीसियों मन्त्र उद्धृत कर दिए जा सकते हैं जहाँ सूक्त-रचयिताओंको ऋषि और कवि कहा गया है। इतना ही नहीं, 'कवि' शब्दसे कभी कभी सृष्टिकर्ताको भी स्मरण किया गया है।

सन १८८२ में सिविल सर्विसके अंगरेज परीक्षार्थियोंके सामने व्याख्यान देते हुए प्रो० मैक्समूलरने इस वैदिक साहित्यका एक शब्दमें बड़ा सुन्दर परिचय दिया था। वह शब्द है अतीत, परे—Transcendent, Beyond ! “उससे इस सान्त जगत्की बात कहो, वह कहेगा अनन्तके बिना सान्त जगत् निरर्थक है, असम्भव है। उससे मृत्युकी बात कहो, वह इसे जन्म कह देगा। उससे कालकी बात कहो, वह इसे सनातन तत्त्वकी छाया बता देगा। हमारे (यूरोपियनोंके) निकट इन्द्रिय-साधन हैं, शस्त्र हैं, ज्ञान-प्राप्तिके शक्तिशाली इंजन हैं, किन्तु उसके (वैदिक युगके कविके) लिए अगर सचमुच धोखा देनेवाले नहीं, तो कमसे कम सदा ही ज़बर्दस्त बन्धन हैं, आत्माकी स्वरूपोपलब्धिमें बाधक हैं। हमारे लिए यह पृथ्वी, यह आकाश, यह जीवन, यह जो हम देख सकते हैं और जो हम छू सकते हैं और जो हम सुन सकते हैं, निश्चित हैं, भ्रम हैं; हम समझते हैं, यहाँ हमारा घर है, यहाँ हमें कर्तव्य करना है, यहाँ हमें सुख-सुविधा प्राप्त है; लेकिन उसके लिए यह पृथ्वी एक ऐसी चीज है जो किसी समय नहीं थी, और ऐसा भी समय आवेगा जब यह नहीं रहेगी; यह जीवन एक छोटा-सा सपना है जिससे शीघ्र ही हमारा छुटकारा हो जायगा, हम जगत्



जायेंगे। जो वस्तु औरोंके निकट नितान्त सत्य है, उससे अधिक असत्य उसके निकट और कुछ है ही नहीं, और जहाँ तक उसके घरका सम्बन्ध है, वह निश्चित जानता है कि वह और चाहे जहाँ कहीं भी हो, इस दुनियामें नहीं है।”

सन् ईसवीके आरम्भमें यह विचार भारतीय समाजमें निश्चित सत्यके रूपमें स्वीकार कर लिए गए थे, उसमें विचिकित्साका भाव एकदम जाता रहा था। जो कुछ इस जगत्में दृष्ट हो रहा है, उसका एक अदृष्ट कारण है, यह बात निस्सन्दिग्ध मान ली गई थी। जन्मान्तर-व्यवस्था और कर्मफलवादके सिद्धान्तने ऐसी ज़बरदस्त जड़ जमा ली थी कि परवर्ती युगके कवियों और मनीषियोंके चित्तमें इस जागतिक व्यवस्थाके प्रति भूलसे भी असन्तोषका आभास नहीं मिलता। जो कुछ जगत्में हो रहा है, उसका एक निश्चित कारण है, उसमें प्रश्न करने और सन्देह करनेकी जगह ही नहीं। कवि एक शान्तिमय जगत्में निवास करते थे; उसमें दुःख भी कष्ट भी, क्रन्दन भी हास्य भी, एक सामंजस्यपूर्ण व्यवस्थाका परिणाम समझा जाता था। कवि इन बातोंसे विचलित नहीं होता था। इसीलिए संस्कृतके इस युगके कवियोंमें समाज-व्यवस्थाके प्रति किसी प्रकारके विद्रोहकी भावना, क्लेश-पिष्ट जनसमुदायके प्रति सहानुभूतिमय असन्तोषका भाव एकदम नहीं पाया जाता। (कवि स्वयं दरिद्र या दुःखी न होते हैं, सो बात नहीं। गरीबीका जितना करुण और हृदयस्पर्शी, वर्णन संस्कृत काव्योंमें है वह अन्यत्र दुर्लभ है, फिर भी यह सारा प्रयत्न मानो एक बेबर्साका प्रयत्न है, मानो उसको कवि अवश्यभावी और ध्रुव मान बैठा है, ऐसा अनुभव होता है। आप करुणाविगलित हृदयकी घड़कनके साथ विषवाका मर्मस्पर्शी रोदन पढ़ जायेंगे, अपमानिताका साक्षु क्रन्दन सुन जायेंगे, निर्दलितका उच्छ्वासपूर्ण आवेग बर्दाश्त कर जायेंगे; पर बहुत कम ऐसा देखेंगे कि कविने एक बार भी आपका हृदय सहला देनेके लिए विद्रोहके साथ कहा हो कि यह अन्याय है, हम इसका विरोध करते हैं। व्यक्तित्वकी इतनी ज़बरदस्त उपेक्षा ससारके साहित्यमें दुर्लभ है, क्योंकि संस्कृतका कवि अपने आपको,— अपने सुख-दुःखोंको अभिव्यक्त करनेके लिए कविता करने नहीं बैठता था। उसका उद्देश्य कुछ और ही होता था।

आजके भारतीय लेखकके निकट इस प्रश्नका उत्तर जितना ही सहज है, उतना ही कठिन भी । आए दिन श्रद्धापरायण आलोचक यूरोपियन मत-वादीको धकिया देनेके लिए भारतीय आचार्य-विशेषका मत उद्धृत करते हैं और आत्म-गौरवके उल्लासमें घोषित कर देते हैं कि ' हमारे यहाँ ' यह बात इस रूपमें मानी या कही गई है । मानो भारतवर्षका मत केवल वही एक आचार्य उपस्थापित कर सकता है, मानो भारतवर्षके हजारों वर्षके सुदीर्घ इतिहासमें नाम लेने-योग्य एक ही कोई आचार्य हुआ है, और दूसरे या तो हैं ही नहीं या हैं भी तो एक ही बात माने बैठे हैं । यह रास्ता गलत है । किसी भी मतके विषयमें भारतीय मनीषाने गड्डुलिका-प्रवाहकी नीतिका अनुसरण नहीं किया है । प्रत्येक बातमें ऐसे बहुत-से मत पाए जाते हैं जो परस्पर एक दूसरेके विरुद्ध पड़ते हैं । काव्यके उद्देश्य और वक्तव्यके सम्बन्धमें भी मत-भेद हैं, पर एक बातमें आश्चर्यजनक एकता है । प्रायः सभी पंडित स्वीकार करते हैं कि काव्यका मुख्य उद्देश्य लोकोत्तर आनन्द और कीर्ति प्राप्त करना है । कवि कविताके द्वारा अमर हो जाता है, और जैसा कि भामहने कहा है, वह मरकर भी जीता रहता है । जहाँ तक इस बातका सम्बन्ध है, सभी एकमत हैं । पर आनन्द प्राप्त करनेकी पद्धतिमें मत-भेद है । कोई तो यह समझता है कि कवि कविता कर लेनेके बाद जब स्वयं आलोचककी हैसियतसे उसे देखता है तो उसे लोकोत्तर आनन्द प्राप्त होता है, और कोई यह समझता है कि काव्यके करते समय ही उसे वह आनन्द प्राप्त होता है । जो हो, इस विषयमें सबसे महत्त्वपूर्ण बात यह है कि कवि कीर्ति प्राप्त करता है । यह कीर्तिकी लिप्ता ही कविताकी सृष्टिके मूलमें है । शास्त्र-ग्रन्थोमे कीर्ति प्राप्त करनेके उपायोका वर्णन है । कैसे राजाओंको प्रभावित किया जा सकता है; अभ्यास, शास्त्रनिष्ठा और तपोबलसे किस प्रकार कवित्व-शक्तिकी प्राप्ति हो सकती है, इत्यादि बातोंका बड़ा विशद वर्णन किया गया है । राजशेखरकी प्रसिद्ध पुस्तक काव्य-मीमांसासे जान पड़ता है कि कविको कीर्ति प्राप्त करनेके लिए कितना आयास करना पड़ता था । एक बात जो यहाँ स्मरण कर लेने-योग्य है वह यह है कि यद्यपि कविताकी रचनाके लिए प्रतिभा, शिक्षा और अभ्यासकी आवश्यकता बताई गई है, पर इस बातपर अधिक जोर नहीं दिया गया कि केवल प्रतिभा ही कवित्वका कारण हो सकती है । सब पूछा जाय तो जिस व्यक्तिने शास्त्राभ्यास नहीं किया वह संस्कृत आलंकारिककी दृष्टिमें कवि ही नहीं हो सकता । कविके लिए

शास्त्राभ्यास नितान्त आवश्यक है। संस्कृत आलंकारिककी दृष्टिसे ग्रामीण गीतों या सन्तोंकी अटपटी बानीमें कवित्व ही नहीं हो सकता। इस मनोवृत्तिक परिणाम पिछले खेवके हिन्दी समालोचकोंकी आलोचनाएँ हैं जिसमें देव, बिहारी आदि आलोच्य कवियोंको सर्वशास्त्रोंसे परिचित सिद्ध करनेकी चेष्टा की गई थी।

मध्य-युगमें जब नये सिरेसे हिन्दी-कविता सिर उठाने लगी तो उसमें ये सब बातें नहीं थीं। उसमें शास्त्राभ्यासका स्थान गौण था। धार्मिक शास्त्रोंके सम्बन्धमें भी कुछ सुनी-सुनाई बातें ही उसकी उपजीव्य थीं; पर शीघ्र ही शास्त्राभ्यासने इस क्षेत्रमें भी प्रवेश किया और बादकी कविताएँ जीवनसे विच्छिन्न हो गईं। कविगण नायक और नायिकाओंके और अलंकार तथा सचारी आदि भावोंके पूर्व निर्णीत वर्गीकरणका आश्रय लेकर एक बंधे-संधे सुरमें एक बंधी सधी बोलीकी कवायद करने लगे। संस्कृतके उत्तरकालीन साहित्यका प्रभाव ही उसे चालित कर रहा था।

इस ओर इसके उपजीव्य उत्तरकालीन संस्कृत साहित्यके साथ जब हम उन रचनाओंकी तुलना करते हैं जो लोक-जीवनके साथ घनिष्ठ भावसे जड़ित थीं, तो सहज ही दोनोंका भेद स्पष्ट हो जाता है। मेरा मतलब गाँवोंमें प्रचलित गीतों और कथानकोंसे है। यहाँ हम प्रेम और वियोगमें तड़पते हुए सच्चे हृदयोंका वर्णन पाते हैं। माईसे विच्छिन्न बहनकी कष्ट कथा; सौतके, ननदके और सासके अकारण निक्षिप्त वाक्य-बाणोंसे विद्ध बहूकी मर्म-कहानी; साहूकार, जमींदार और महाजनकी सताई गरीबीकी करुण पुकार; आनपर कुर्बान हो जानेवाले विस्मृत बीरोंकी वीर्य-गाथा; अपहार्यमाणा सतीका वीरत्वपूर्ण आत्मघात; नई जवानीके प्रेमके घात-प्रतिघात; प्रियतमके मिलन-विरह और मातृ-प्रेमके अकृत्रिम भाव इन गीतोंमें भरे पड़े हैं। जन्मसे लेकर मरण तकके कालमें, और सोहाग-शयनसे लेकर रणक्षेत्र तक फैले हुए विशाल स्थानमें सर्वत्र इन गानोंका गमन है। यही हिन्दी-भाषाकी वास्तविक विभूति है। इसकी एक-एक बहूके चित्रणपर रीति-कालकी सौ सौ मुग्धाएँ, खण्डिताएँ और धीराएँ निछावर की जा सकती हैं, क्योंकि ये निरलंकार होनेपर भी प्राणमयी हैं, और वे अलंकारोंसे लदी हुई होकर भी निष्प्राण हैं। ये अपने जीवनके लिए किसी शास्त्र-विशेषकी सुखापेक्षी नहीं हैं। ये अपने आपमें ही परिपूर्ण हैं। मध्य-युगकी हिन्दीकी सुसंस्कृत समझी जानेवाली कवितामें जो बात सबसे अधिक खटकनेवाली

है, वह है उसकी परमुखापेक्षिता। क्या अलंकार, क्या नायिका-भेद, सर्वत्र इसमें उत्तरकालीन संस्कृत-साहित्यकी नकल की गई है, और साथ ही साथ यह समझकर कि भाषामें किया हुआ यह प्रयत्न संस्कृतके कवियोंकी तुलनामें नितान्त तुच्छ है।

ऊपर जो कुछ कहा गया है, वह चित्रका एक पहलू है। उसका दूसरा पहलू इससे कहीं अधिक उज्ज्वल और महत्वपूर्ण है। पिछले दो हजार वर्षोंका भारतीय साहित्य जहाँ कविके व्यक्तित्वको उत्तरोत्तर खोता गया है; जनसाधारणके वास्तविक सुख-दुखोंसे हटकर अपने ही द्वारा निर्मित बन्धनोंमें बराबर बँधता गया है, कीर्ति-प्राप्तिका केन्द्र अपने आपको न बनाकर किसी अन्य ऐश्वर्यको बनाता गया है, वैयक्तिकताकी स्वाधीनताको छोड़कर 'टाइप' रचनाकी पराधीनता स्वीकार करता गया है, वहाँ निश्चयपूर्वक उसने कुछ ऐसी बातें संसारको दी हैं, जो अनुपम हैं। विशेषज्ञ पंडितोंने समसामयिक ग्रीक, रोमन तथा अन्य समृद्ध समझे जानेवाले साहित्योंके साथ तुलना करके देखा है कि कालिदास तो कालिदास, माघ और भारविके साथ भी जिनका नाम लिया जा सके, ऐसे कवि भी समसामयिक साहित्यमें नहीं हैं। यदि हम पहली बातोंको सामने रखकर इस बातपर विचार करते हैं, तो यह एक अद्भुत विरोधाभास-सा जान पड़ता है, किन्तु है यह ठीक। कारण यह है कि विविध बन्धनोंके भीतर रहकर संस्कृतके कविने एक अपूर्व संयमका अभ्यास किया है, अपने आपको मिटाकर वह सहज ही सर्वसाधारणका प्रतिनिधि हो सका है, और वास्तविकताकी कठोर विषमताके भीतर एक शाश्वत मंगलको प्राधान्य दे सका है। सच पूछा जाय तो जैसा कि रवीन्द्रनाथने कहा है, उसकी दृष्टिमें स्त्री-पुरुषका प्रेम स्थायी नहीं हो सकता अगर वह बन्ध्य हो, अगर वह अपने-आपमें ही संकीर्ण हो रहे, कल्याणको जन्म न दे और संसारमें पुत्र-कन्या अतिथि-प्रतिवेशी आदिके बीच विचित्र सौभाग्य रूपसे व्याप्त न हो जाय। एक ओर संसारका निविड़ बन्धन और दूसरी ओर आत्माकी बन्धनहीन व्यापकता, इन दोनोंका सामंजस्य संस्कृत-कविताको एक अपूर्व माधुर्यसे मंडित कर सका है। दूसरी महत्वपूर्ण बात है संस्कृत कविकी श्रद्धा और निष्ठा। शास्त्राभ्यासके साथ जहाँ प्रतिभाका मणि-काञ्चन योग हुआ है, वहाँ संस्कृतका कवि अतुलनीय है।

लेकिन उन्नीसवीं शताब्दीके शुरूमें हिन्दीकी रीतिकालीन कवितामें वह उज्ज्वल

पक्ष बहुत कुछ ग्लान हो आया था और पूर्ववर्णित अनुज्ज्वल अंश गाढ़ हो उठा था। इसी समय हमारा सम्बन्ध पश्चिमी दुनियासे हुआ। बीसवीं शताब्दीके आरम्भमें यह प्रभाव स्पष्ट लक्षित हुआ, और पिछले पन्द्रह-बीस वर्षोंमें इसने हिन्दी-साहित्यमें युगान्तर उपस्थित कर दिया है। इस नये साहित्यकी आलोचना करनेके पहले हम एक बार फिर स्मरण कर ले कि यहाँ तक हमारी क्या पूँजी थी।

संस्कृतमें लिखे हुए शास्त्रोंपर हमारी अविचल श्रद्धा थी। हिन्दीमें जो-कुछ लिखा जा रहा था, वह, निश्चित रूपसे, कम अच्छा और inferior मान लिया गया था। कविका व्यक्तित्व कवितामें यथासम्भव कम प्रस्तुत होता था, बँधे-बँधाए नियमोंकी अनुवर्तितामें कवित्वका साफल्य स्वीकृत हो चुका था, कविता रसपरक हो गई थी, पर वह सम्पूर्णतः अपनेको घर्मसे अलग नहीं कर सकी थी, जन्मान्तरवाद निश्चित रूपसे स्वीकृत हो जानेके कारण प्रचलित रुढ़ियोंके विरुद्ध तीव्र सन्देह एकदम असम्भव था, काव्य-शास्त्रकी रुढ़ियाँ कविताका अविच्छेद्य अंग हो गई थीं और साहित्यके नामपर एकमात्र पथका राज्य था। इसी संपदको लेकर हम पश्चिमके संस्पर्शमें आए। अपना पूर्व गौरव हम भूल चुके थे ॥

## ३

हम कविताकी बात करते आ रहे थे। यह अच्छा ही हुआ था, क्योंकि नव-युगके आरम्भमें अपने प्राचीनोसे हमने जो कुछ वर्तमान साहित्यका पाया था, वह कविता ही थी। यहाँ हम बिना रूके कविताकी बात करते जा सकेंगे। जहाँ तक कविताका सम्बन्ध है, बहुत कम दिन पहले ही हमारे साहित्यिकोंको नवयुगकी हवा लगी है। जिस दिन कविने परिपाटीविहित रसज्ञता और रुढ़ि-समर्थित काव्य-कलाको साथ ही चुनौती दी थी, उस दिनको साहित्यिक क्रान्तिका दिन समझना चाहिए। सब कुछ झाड़-फटकारकर कविने अपने आत्म-निर्मित आधारकी कठोर भूमिपर अपने आपको आजमाया। पहली बार उसने अपनी अनुभूतिके ताने-बानेसे एक संकीर्ण दुनिया तैयार की, संकीर्ण होनेके साथ ही यह प्रसारधर्मी थी। इस भूमिपर, इस आत्म-निर्मित बेड़ेके अन्दर खड़े होकर हिन्दीके कविने अपनी आँखोंसे दुनियाको देखा, कुछ समझा। पहली बार उसने प्रश्नभरी मुद्रासे दुनियाके तथाकथित सामल्लस्यकी ओर देखा। उसे सन्देह हुआ, असन्तोष हुआ, संसार रहस्यमय दिखा। हिन्दी-कविके विचार और हिन्दी-कविताकी रूप-रेखा दूसरी हो गई। केवल इसी दृष्टिसे देखा जाय, तो हमारे आधुनिक

कवियोंका स्थान बहुत महत्त्वपूर्ण है ।

लेकिन नवयुगकी बात कहते समय हमें कविताको अन्तमे ही ले आना चाहिए था । जो कोई भी नवयुगका आदिप्रवर्तक क्यों न हो, वह निश्चय ही, गद्य-लेखक था । सच पूछा जाय तो नवयुगका साहित्य गद्यका साहित्य है । भाषाने ही परिवर्तनके अनेक रूप देखे हैं, शब्दकोषमें आश्चर्यजनक वृद्धि हुई है, गद्यकी शैलियोंमें ज़बरदस्त परिवर्तन हुआ है और पद्यकी भाषा एकदम बदल गई है । हिन्दीके उपन्यास और कहानियाँ एकदम नई चीज़ हैं । इस क्षेत्रमें हिन्दी-साहित्यकी वेगवती यात्रा, जो 'चन्द्रकान्ता' से शुरू होकर 'गोदान' तक पहुँच चुकी है, बड़े मार्केकी है । नाटकोमे यद्यपि इतना बड़ा विकास नहीं हुआ है; पर वह नितान्त कम भी नहीं है । लिरिक ( गीत-काव्य ) में अभूतपूर्व परिवर्तन और नया प्रभाव स्पष्ट दिखाई देता है, और, जैसा कि कभी कभी वृद्ध पंडित झुंझलाकर कहा करते हैं, छन्द, भाषा, रीति-नीति और यहाँ तक कि उपमा-रूपक आदिमें भी आजकी कविता प्रत्येक अँगरेज़ी ताल-सुरपर नाचने लगी है । और चाहे इन वृद्ध पंडितोंकी आलोचनाको ले लीजिए, या भारतीय राष्ट्रकी विशुद्धताके वकीलोंके लेख और व्याख्यान, या धार्मिक और दार्शनिक मतवादोंकी व्याख्याएँ, या मासिक और अन्य सामयिक साहित्य—सर्वत्र सुर बदल गया है, अँगरेज़ी ढंगका अनुकरण हो रहा है । और हमारा साहित्य निश्चित रूपसे प्राचीनोंकी निर्धारित नियमावलीसे अलग हट गया है । यह तथ्य है, इसे अस्वीकार नहीं किया जा सकता ।

लेकिन फिर भी साहित्यके उपरिलिखित बाह्यरूपमें जो परिवर्तन हुआ है, वह उसके आन्तरिक रूपको देखते हुए बहुत मामूली है । साहित्यका स्फिरिट ही बदल गया है । मनुष्यकी वैयक्तिकताने निश्चित रूपसे साहित्यमें स्थान पाया है । नारीने अपने समानाधिकारके दावेके साथ साहित्यमें प्रवेश किया है और दृढ़ तथा उदात्त कंठसे पिछली शताब्दीकी कल्पित अवास्तविक नारी-भूर्तिके चित्रणका प्रतिवाद किया है, साहित्य अनजानमें इस कल्पनासे दूर हट गया है । वह दिन अब जाता रहा है, जब प्रकृति सिर्फ उद्दीपन भावके रूपमें, या केवल सजावटके रूपमें चित्रित की जाती थी, और यदि नहीं गया है, तो जानेकी तैयारीमें है । आज प्रकृतिके साथ साहित्यिकका रिश्ता आलम्बनका रिश्ता है, उद्दीपनका नहीं । आधुनिक कवितामें प्रकृतिमें आध्यात्मिकताका भी आरोप देखा गया है । ईश्वरका स्थान आज मानवताने ले लिया है, पूजन-भजनके स्थानपर आज पीड़ित

मानवताकी सहायता और हमदर्दी प्रतिष्ठित हो चुकी है। प्राचीन धार्मिक विश्वासोंकी रूढ़ियोंके हिल जानेके कारण आजके साहित्यिकने ससारको नई दृष्टिसे देखनेका प्रयत्न किया है, और यूरोपियन साहित्यकी रहस्य-भावना क्रमशः उसे अपनी ओर खींचने लगी है। प्रत्येक क्षेत्रमें ऐतिहासिकताकी प्रतिष्ठा इस बातका पक्का सबूत है कि भारतीय चिन्ता अपना पुराना रास्ता केवल छोड़ ही नहीं चुकी है भूल भी गई हैं।

ऊपरकी कहानी एक जातिके बनने या बिगड़नेकी कहानी है। एक बार आश्चर्य होता है उस भाषाकी अपूर्व ग्राहिका-शक्तिपर, जो पच्चीस बरसके मामूली असेंमें इतना ग्रहण कर सकती है—नहीं, इतना परिवर्तन स्वीकार करके भी निर्विकार-सी बनी रह सकती है। और फिर आश्चर्य होता है उस जातिपर, जो इतनी जल्दी इतना भूल सकती है। आजका हिन्दी-साहित्य हमारे लिए इतना निकट है कि हम उसको ठीक-ठीक नहीं देख सकते। साख्य-कारिकामें बताया गया है कि अत्यन्त दूर और अत्यन्त नजदीक ये दोनों ही अवस्थाएँ प्रत्यक्षकी उपलब्धिमें बाधक हैं। फिर विविध परिवर्तनोंके आलोकन-विलोकनसे इसकी ऊपरी सतह कुछ ऐसी फेनिल हो गई है कि नीचेकी गहराई साफ नजर नहीं आती। पर हम चाहे जितने भी उन्नत या अवनत हो गए हों, चाहे जितना भी आगे या पीछे हट आये हो, जो बात सर्वाधिक स्पष्ट है, वह है हमारी अनुकरणक्षमता। हमने अन्धाधुन्ध अनुकरण किया है; अच्छा-बुरा जो कुछ मिला है, उसे उदरस्थ करनेकी चेष्टा की है, सत्-असत् जो कुछ अपना था, सब छोड़ते और भूलते गए हैं। शायद हम ऐसा करनेको बाध्य थे, शायद यही स्वाभाविक है; पर जिस त्रुटिको कोई भी बर्दास्त नहीं कर सकता, वह यह है कि हमने अपनी एक सबसे बड़ी सम्पत्ति खो दी है, जिसने भारतीय साहित्यको, उसके सम्पूर्ण दोष त्रुटियोंके बाद भी, संसारके साहित्यमें आद्वितीय बना रखा था। वह सम्पत्ति है—संयम, श्रद्धा और निष्ठा।

इस अनन्य-साधारण गुणके अभावमें कई जगह हमारी वैयक्तिकता साहित्यमें गलदश्रु-भावुकतासे आरम्भ करके हिस्टीरिक प्रमाद तकका रूप धारण करती जा रही है; प्रकृतिका आलम्बन योथा बकवाद और शून्यगर्भ प्रलापवाक्योंके रूपमें प्रकट हो रहा है; व्यक्तिगत प्रेम-वर्चा विज्ञापनबाजी-सी मालूम होती है और मानवताके प्रति 'अर्पित श्रद्धाजलि' रटी हुई सूक्तियोंका आकार ग्रहण कर गई है। हमने

ससारको नई दृष्टिसे देखा जरूर है: पर साधना और संयमके अभावसे हमारी दृष्टि व्यापक नहीं हो सकी है। नकलकी प्रवृत्ति उत्तरोत्तर बढ़ती जा रही है। इसके अपवाद भी हैं, और आशाका कारण इन अपवादोकी बढ़ती हुई संख्या ही है।

४

सही बात, जैसा कि रवीन्द्रनाथने कहा है, शायद यह है कि—“यूरोपका साहित्य और यूरोपका दर्शन मानस-शरीरको सहला नहीं देता, केवल घका मार देता है। यूरोपकी सम्यता चाहे अमृत हो, मदिरा हो, या हालाहल हो, उसका धर्म ही है मनको उत्तेजित करना, उसे स्थिर न रहने देना। इसी अंग्रेजी सम्यताके सत्पर्शसे हम समूचे देशके आदमी जिस किसी एक दिगामे चलनेके लिए तथा अन्य लोगोंको चलानेके लिए छटपटा उठे हैं। सौ बातकी एक बात यह कि हम उन्नतिशील हो या अवनतिशील, लेकिन हम सब गतिशील जरूर हैं—कोई स्थितिशील नहीं।” हिन्दीके साहित्यिक भी गतिशील हैं; पर हजारों वर्षकी पुरानी सम्पत्तिके छोड़ देनेके कारण हमारी गति सदा वाछित दिशाकी ओर ही नहीं जा रही है। फिर भी इस बातको कोई अस्वीकार नहीं कर सकता कि हम एक जीवित जातिके सत्पर्शमें आए हैं, और जीवनके आघातसे ही जीवनकी स्फूर्ति होती है। हजारों वर्षके सुपुस्त देशके जगानेमें भी कुछ समय लगेगा। आजकी गतिशीलता वाछित दिगामे हो या अवाछित दिशामें, वह हमारे जागरणका निश्चित सबूत है। जो लोग इसे आशंका और भयकी दृष्टिसे देखते हैं, वे गलती करते हैं। उन्हें याद रखना चाहिए कि ‘पुराणमित्येव न साधु सर्वम्’ और जो लोग इसे आत्यन्तिक उन्नति समझ कर झूमने लगते हैं, वे और भी गलती करते हैं; क्योंकि उन्हें महसूस करना चाहिए कि सभी पुरानी चीजें सड़ा ही नहीं करतीं।

एक दूसरी महत्त्वपूर्ण सम्पत्ति भी है, जिसे हमने नवीनताके नशेमें छोड़ दिया है। वह है हमारी सुदीर्घ साधनालब्ध दृष्टि। अपने काव्यके अभिधेय अर्थोंकी सीमा पार करके जिस प्रकार हमारा कवि एक अन्य अर्थको ध्वनित करता था, उसी प्रकार वह इस ठोस रूपावरण जागतिक व्यापारोके भीतर भी एक रूपातीत सत्यको देखा करता था। हमारे कहनेका यह मतलब नहीं है कि वह कवितामें फिलासफी शाड़ा करता था—यह काम तो हम लोग अब करने लगे हैं, बहुत हालमें,—हम केवल यही कहना चाहते हैं कि जिस प्रकार अर्थमें, उसी प्रकार



परमार्थमें भी वह एक ठोस रूपके परेकी वस्तु—रस—को देखा करता था । इसीलिए हजार बन्धनोंके भीतर रहकर भी वह मंगलकी सृष्टि कर सकता था । अब इस युगमें, जिस प्रकार हमने अन्य विषयोंमें यूरोपियन कलाका अनुकरण किया है, उसी प्रकार काव्यके क्षेत्रमें भी हम अभिव्यक्तिको प्रधानता देने लगे हैं; व्यंजनाको हमने छोड़ और भुल दिया है । हम रूपकी वास्तविकताकी ओर प्रलुब्ध भावसे दौड़ पड़े हैं; परन्तु अरु-पकी वास्तविकता हमसे दूर हट गई है । अनित्यका चित्रण हम सफलताके साथ करने लगे हैं; पर उसमें निहित शाश्वतका चित्रण हमारे साध्यके बाहर हो गया है । प्रो० लेवीने कहा था कि कलोक क्षेत्रमें भारतीय प्रतिभाने संसारको एक नूतन और श्रेष्ठ दान दिया था, जिसे प्रतीक रूपसे 'रस' शब्दके द्वारा प्रकट कर सकते हैं और जिसे एक वाक्यमें इस प्रकार कह सकते हैं कि कवि अभिव्यक्त (express) नहीं करता, व्यंग्य या ध्वनित (suggest) करता है । आज हमने अपने इस श्रेष्ठ दानको भुल दिया है और इसीके फलस्वरूप काव्य और आख्यायिकाके क्षेत्रमें कुरुचि और जुगुप्सामूलक रचनाओंकी अधिकता हो गई है । फिर भी हम कविके साथ आश्चस्त हो सकते हैं, क्योंकि—“ दूर देशका मलय-समीर देशान्तरके साहित्य-कुंजमें पुष्पोत्सवका ऋतु स्थानमें समर्थ हुआ है, इस बातका प्रमाण इतिहासमें है । जहाँसे हो और जैसे भी हो जीवनके आघातसे जीवन जाग उठता है, मानव-चित्तके लिए यह चिरकालके लिए एक वास्तविक सत्य है । ”

५

हालहीमें हिन्दी कविता गत पन्द्रह-बीस वर्षोंकी परम्परासे भी अलग होने लगी है । यह अलगाव मुख्यतः वक्तव्य-विषयमें स्पष्ट हुआ है । असहयोग आन्दोलनके बाढ़से खड़ी बोलीकी कवितामें उन्नीसवीं शताब्दीके अंग्रेजी कवियोंका प्रभाव उत्तरोत्तर बढ़ता रहा है । इस श्रेणीके कवियोंने बाह्य जगत्को अपने अन्तरके योगमें उपलब्ध किया था । कवि जगत्को अपनी रुचि, अपनी कल्पना और अपने सुख-दुःखोंमें गुंथा हुआ देखता था और रचना-कौशलसे उसका व्यक्ति-जगत् पाठकका उपभोग्य हो उठता था । यूरोपीय महायुद्धके बादसे इस विशेष दृष्टिमें बहुत परिवर्तन हो गया है । वैसे तो परिवर्तनके लक्षण बहुत पहलेसे ही दृष्टिगोचर हो रहे थे पर महायुद्धकी कठोरता, क्रूरता और धिनौनेपनने यूरोपीय

कविके अन्दर बड़ी तीव्र प्रतिक्रियाका भाव ला दिया । इधरकी हिन्दी कवितामें अप्रत्यक्षरूपसे इस युद्धोत्तरकालीन प्रतिक्रियाका प्रभाव भी दिखाई पड़ा है । इधर जो परिवर्तन हिन्दी कवितामें अत्यन्त स्पष्टरूपसे दिखाई दिया है वह युद्धोत्तरकालीन काव्यके प्रभाव-वश या अनुकरण करनेकी चेष्टा-वश नहीं, बल्कि आधुनिक युगके विचारोंके कारण हुआ है । पिछले पन्द्रह-बीस वर्षोंकी हिन्दी कवितामें, उसकी सैकड़ों वर्षकी परम्पराके विरुद्ध वैयक्तिकताका अबाध प्रवेश हुआ है । चाहे कवि कल्पनाके द्वारा इस जगत्की विसदृशताओंसे मुक्त एक मनोहर जगत्की सृष्टि कर रहा हो, या चिन्ताद्वारा किसी अज्ञात रहस्यके भीतर प्रवेश करनेकी चेष्टा कर रहा हो, या अपनी अनुभूतिके बलपर पाठकके वासनान्तर्विलीन मनोभावोंको उत्तेजित कर रहा हो,—सर्वत्र उसकी वैयक्तिकता ही प्रधान हो उठती रही है । अत्यन्त आधुनिक कवि इस भावुकताको पसन्द नहीं करता । वह वस्तुको आत्म-निरपेक्ष भावसे देखनेको ही सच्चा देखना मानता है । यह बात उसके निकट सत्य नहीं है कि वस्तुको उसने कैसा देखा, बल्कि यह कि वस्तु उसके बिना भी कैसी है । इस वैज्ञानिक चित्त-वृत्तिका प्रधान आनन्द कौतूहलमें है, उत्सुकतामें है, आत्मीयतामें नहीं । और जैसा कि इस विषयके पंडितोंने बताया है, विश्वको व्यक्तिगत आसक्तभावसे न देखकर अनासक्त और तद्रत भावसे देखना ही आधुनिक दृष्टिकोण है । हालके बहुत-से हिन्दी कवियोंने जगत्को इस दृष्टिसे देखनेका प्रयास किया है । इसी दृष्टिकोणको उन्होंने रूपसे भावकी ओर जाना कहा है । इसके विरुद्ध कल तक वे भावसे रूपकी ओर आनेका ही प्रयत्न करते थे ।

कविपर सुमित्रानन्दन पन्तकी कविताओंमें इस निवैयक्तिक दृष्टिकोणका सबसे अधिक प्रकाश हुआ है । उनके द्वारा सम्पादित 'रूपाम्' नामक मासिक पत्रमें इस प्रकार बाह्य जगत्को तद्गत और अनासक्त भावसे देखनेका प्रयत्न करनेवाले कवियोंकी बहुत-सी कविताएँ प्रकाशित हुई थीं, किन्तु यह समझना ठीक नहीं कि इस प्रकारके कवियोंमें कोई एक सामान्य प्रवृत्ति ही दिखाई पड़ी है । छोटी-मोटी ऐसी अनेक प्रवृत्तियाँ बीज रूपसे दृष्टि गोचर हुई हैं जो भविष्यमें निश्चित और विशेष आकार धारण कर सकती हैं । उनका मूल उद्गम भी सर्वत्र एक नहीं और आपाततः एक जैसी दिखाई देनेपर भी उनका भावी विकास भी एक रूपमें ही नहीं होगा । नीचे कुछ विशेष प्रवृत्तियोंका उल्लेख किया जाता है ।

साहित्यमें समाजवादी सिद्धान्तके बहुल प्रचारसे हो या प्रान्तीय स्वायत्त-शासनकी प्रतिक्रियासे हो, राष्ट्रीय भावके कवियोंमेंसे अधिकांशने भारतमाताके स्थानपर किसानों और मजदूरोंका स्तव-गान आरम्भ किया है। इन स्तव-गायकोंके सिवा बहुतसे ऐसे युवकोंने भी, जो भविष्यमें चमक सकते हैं, गरीबों, मजदूरों और किसानोंके संबंधमें कविताएँ लिखी हैं। इन कविताओंकी संख्या वर्गीकरण और विवेचनाके लिये पर्याप्त नहीं है, फिर भी इनमें चार प्रकारकी प्रवृत्तियाँ स्पष्ट ही लक्षित हो रही हैं। वे चार प्रकारके कवि ये हैं—( १ ) पहले वे लोग जो स्वयं गरीबीका जीवन बिता चुके या बिता रहे हैं अथवा गरीबोंमें हिल-मिल कर उनके सुख-दुःखोंको गाढ भावसे अनुभव कर चुके हैं। ऐसे कवियोंमें गरीबों या शोषितोंके प्रति हमदर्दीकी अपेक्षा पूँजीपतियों और जमींदारों या शोषकोंके प्रति प्रतिशोध और विक्षोभके भाव ही अधिक प्रकाशित हुए हैं। इस श्रेणीके कवि बिहारमें अधिक दिखाई दे रहे हैं। ( २ ) दूसरे वे जो वर्तमान सामाजिक बुराइयोंको ग्रंथ-गत ज्ञानके द्वारा या आत्म-चिन्तनके द्वारा समझनेकी कोशिश करके इस नतीजेपर पहुँचे हैं कि आर्थिक वितरणकी विषमता ही समस्त दोषोंका मूल कारण है। इन्होंने बुद्धिद्वारा विषयकी उपलब्धि की है, इसलिये इनकी भाषामें आक्रामक गुण नहीं है, पर ये मध्यश्रेणीके उन लोगोंको अपने विचारोंके अनुकूल बना लेनेकी शक्ति रखते हैं जिन्हें समाजके अत्यन्त निचले और उपेक्षित स्तरोंका प्रत्यक्ष अनुभव नहीं है। ( ३ ) तीसरे वे हैं, जिन्होंने हवामें उड़ते हुए विचारोंको पकड़कर छन्दके फ्रेममें बाँधा है। इनमें अधिकतर कवि-सम्मेलनोंके वे अखाड़ेबाज कवि हैं जो प्रत्येक महत्त्वपूर्ण विषयका कारण किसानों और मजदूरोंको ही बताते हैं। ( ४ ) चौथी श्रेणीके कवि गरीबोंकी ओर मानवताके विचारसे आकृष्ट हुए हैं। वे उन्हें शोषित समझ कर शोषकोंके विरुद्ध पाठकोंको उत्तेजित करनेके लिये नहीं, बल्कि उनके कष्टोंका वर्णन कर मनुष्यकी सत्प्रवृत्तियोंको उत्तेजित करनेके लिये कलम उठाते हैं। कभी कभी एक ही कविमें इनमेंकी एकाधिक प्रवृत्तियाँ दृष्ट हुई हैं। अभी ये प्रवृत्तियाँ ऐसी कोमलवस्थामें हैं कि उनके प्रतिनिधि कवियोंको ढूँढ़ निकालना कठिन है। पर इतना अवश्य कहा जा सकता है कि प्रथम दोमेंसे अन्यतरका प्रकाश कई कवियोंमें अधिक स्पष्टताके साथ हुआ है।

कुछ छिटके फुटके प्रयत्न उस जातिकी कविताके लिए भी हुए हैं जिन्हें

प्रभाववादी सम्प्रदायकी कविता कहते हैं। इस श्रेणीके कवि वक्तव्य-विषयकी प्रत्येक छोटी-मोटी विशेषताओंको या उनके सौकुमार्य आदि विशेष धर्मोंको अनावश्यक विस्तारके साथ वर्णन करनेके पक्षपाती नहीं हैं। वे कहते हैं कि कलाकी मनोहारिताको तूल देना व्यक्तिगत मोहका लक्षण है। वक्तव्य वस्तुकी रमणीयता नहीं, बल्कि उसकी यथार्थता वर्णनीय होती है। उसका 'कैरेक्टर' उसकी समग्रतामेंसे प्रकाशित होता है, विशेषतामें नहीं। इस समग्रताको प्रस्फुटित करनेकी अभी चेष्टा भर ही हुई है, सफलता कम ही मिली है।

इन नवीनतम प्रवृत्तियोंके साथ ही साथ पुरानी कल्पना-प्रधान और चिन्तन-मूलक प्रवृत्तियाँ भी विद्यमान हैं। श्री निराला ने 'तुलसीदास' के द्वारा एक नवीन मार्गपर चलनेकी सूचना दी है। अपेक्षाकृत तरुण कवियोंमें अनुकरणकी प्रवृत्ति खूब दिखाई पड़ी है। अधिकांश अनुकरण प्रसादजी, पन्तजी और महादेवीजीकी कविताओंका हुआ है। कुछ अंश तक विवशतामूलक नैराश्य भावनाओं और तज्जन्य क्षणिक आनंदके यथालाभ-सन्तोषवादके अनुकरणकी भी चेष्टा हुई है। ऐसे तत्पणेकी यह ग्राहिका शक्ति मौलिकताके अभावकी निशानी है। इसका नियोग अन्य क्षेत्रोंमें होता तो साहित्यके लिए मंगलकी बात होती।

६

दो कारणोंसे बहुत हालमें कविताकी भाषा और शैलीमें भी परिवर्तन हुआ है। एक तो विषयको जब अनासक्त और तद्गत भावसे देखा जाता है तब स्वभावतः ही भावुकताको स्थान नहीं हो जाता। ऐसी अवस्थामें कवि वैज्ञानिककी भाँति गद्यमय भाषा लिखने लगता है। दूसरे, विषयकी नवीनताको संपूर्ण रूपसे अनुभव करानेके लिए कविलोग जान बूझकर ऐसी भाषा और शैलीका व्यवहार करते हैं जो पाठकके मनको इस प्रकार झकझोर दे कि उसपरसे प्राचीनताके संस्कार झड़ जाँय। वे ऐसी उपमाओं, ऐसे रूपकों और ऐसी चक्रोक्तियोंका व्यवहार करते हैं जो केवल नवीन ही नहीं, अद्भुत भी जँचे। इस श्रेणीका कवि अनायास ही, अपनी प्रियाके प्रेमकी महत्ता दिखाते समय, कह सकता है—हे प्रिये, तুম सूर्यसे भी बड़ी हो, समुद्रसे भी, मेढकसे भी, कुकुरमुत्तेसे भी। यहाँ मेढक और कुकुरमुत्ता केवल पाठकके चित्तको झकझोरनेके लिये ही व्यवहृत होंगे, यद्यपि उनका अन्तर्निहित तत्त्व यह हो सकता है कि समुद्र और सूर्य अपनी महत्तामें जितने सत्य हैं उतने ही सत्य

भेदक और कुकुरमुत्ते भी हैं। ठीक इसी प्रकारकी उक्तियाँ हिन्दीमें अभी नहीं हुई हैं पर इस जातिकी बहुत हुई हैं। कवि महानगरीकी सड़कोपर घूमता हुआ उसकी अट्टालिकाओंमें बैठी हुई प्रतीक्षा-परायणा नवोढा या पाकोंमें उद्विग्न-भावसे टहलते हुए प्रेमीको नहीं देखता, बल्कि गंदी नालियो और कुष्ठजर्जर पीपवाही शव-कल्प शरीरोंको देखता है। सिद्धान्ततः उसकी दृष्टिमें नवोढा या उद्विग्न-प्रेमी अपने आपमें जितने सत्य हैं, उतने ही सत्य गंदी नालियों और दुर्गन्धित शरीर भी हैं। परन्तु दूसरेका उल्लेख वह शकझोर देनेके लिए और अपने नवीन विचारोंको पूरे जोरसे हृदयंगम करनेके उद्देश्यसे ही करता है। इन दो बातोंके सिवा जिन निर्वैयक्तिक कवियोंका लक्ष्य अपनी कविताको अपढ़ जनता तक पहुँचाना है, उनकी भाषामें भी सरलताकी प्रवृत्ति दिखाई दी है। पुराने रास्तेपर चलनेवाले कवियोंकी भाषामें और कोई खास परिवर्तन तो नहीं हुआ पर लाक्षणिक वक्रताका हास होता हुआ जान पड़ता है।

आधुनिक हिन्दी कविताकी भाषापर विचार करते समय जो बात सबसे अधिक उल्लेख-योग्य है वह यह है कि अत्यधिक प्रचारित और विशासित होनेपर भी वह अधिकांशमें हिन्दी जाननेवाले पाठकोंके बहुत नजदीक नहीं आ सकी है। इसका कारण यह जान पड़ता है कि कवियोंकी प्रेरणा अधिकांशमें विदेशी माध्यमके द्वारा आती है और जो शास्त्र आधुनिक युगके मनुष्यको प्रभावित कर रहे हैं उनकी बहुत कम चर्चा हिन्दी भाषामें हुई है। इस युगके मनुष्यकी विचार-धारा मुख्यतः दो यूरोपियन आचार्योंसे बहुत दूर तक प्रभावित है। ये हैं, मार्क्स और फ्रायड। एकने बहिर्जगतके क्षेत्रमें और दूसरेने अन्तर्जगतके क्षेत्रमें क्रान्ति ला दी है। इनके विचारों और ग्रंथोंका हिन्दीमें बहुत कम प्रचार हुआ है परन्तु इनके द्वारा प्रभावित साहित्यका निर्माण होने लगा है। फिर मानवताकी नई कल्पना भी, जिसने आधुनिक साहित्यमें ईश्वरका स्थान ले लिया है, अधिकांशमें हिन्दीके लिये नई चीज है। यह प्राचीन विश्व-मैत्रीके आदर्शसे पूर्णतः भिन्न है जिसमें 'आब्रहमस्तंमपर्यन्त' सर्वभूतके हितकी चिन्ता रहती थी। इन और अन्य प्रेरणामूलक विचारोंका यथेष्ट प्रचार न होनेसे केवल हिन्दी समझने-वाली जनताके लिये इस कविताका रसास्वादन करना कठिन हो गया है। इसलिये अंग्रेजी साहित्यसे परिचित सहृदय जन जिन लोगोंको बहुत उच्चकोटिके कवि मानते हैं, उन्हें ही उस साहित्यसे अपरिचित लोग 'छायावादी' कह कर और

अवोध-नाम्य मानकर उपेक्षा करते हैं। हाल ही में 'इम्प्रेसनिस्ट' कह कर व्यंग्य करनेकी प्रवृत्ति भी परिलक्षित हुई है। यह प्रवृत्ति कभी कभी उच्च कोटिकी पत्रिकाओंमें भी प्रकाशित होती देखी गई है। काव्य-पुस्तकोंमें लंबी लंबी भूमिकाओंद्वारा कवि बेवसीके साथ अपने और अपने पाठकोके बीचके व्यवधानको भरनेकी चेष्टा करता है। यह चेष्टा कभी कभी उपहासास्पद अवस्था तक पहुँच गई है। लेकिन असलमें इस व्यवधानको आधुनिक शास्त्रोंके प्रचारद्वारा ही भरा जा सकता है।

वैयक्तिकता और भावुकताके हासके साथ ही साथ, और इन्हींके परिणाम स्वरूप इधर पिछले वर्षोंकी तुलनामें सस्ते और भाव-प्रवण गीतोंकी बहुत कमी हुई है। इन रचनाओंमें मुश्किलसे दो-एक गीत मिलेंगे। परन्तु कुछ लोग इस दिशामें अग्रसर होकर अपने लिये नए क्षेत्रकी सूचना दे रहे हैं। जिन कवियोंने इस नए रास्तेपर चलना पसंद नहीं किया है उनमें भी गीत लिखनेकी प्रवृत्ति कम ही दिखाई पड़ी है।

### ७

जैसा कि ऊपर कहा गया है, वैयक्तिकताका हास और वक्तव्य वस्तुके याथार्थ्यकी वृद्धि ही इधरकी प्रधान उल्लेखयोग्य घटना है। इस प्रवृत्तिकी परिणाम-मूलक रचनाओंकी प्रधानता ही होनी चाहिए। पिछली व्यक्तित्व-प्रधान कविताओंमें कवि अपने अनुराग विरागका इतना अधिक गाना गाता था, अपने भीतरके स्थायी-संचारी भावोंका इतना अधिक वर्णन करता था (अब भी यह प्रवृत्ति चली नहीं गई है) कि उसका वक्तव्य अर्थ बहुत कुछ वाच्यके रूपमें ही प्रकट होता था, उसमें व्यञ्जकत्वकी गुंजायश बहुत कम रह जाती थी। आज जब कि कवि अपनी ओरसे यथासम्भव कम कह कर वस्तुके याथार्थ्यको समझानेकी चेष्टा कर रहा है, व्यंग्यार्थका प्रधान होना ही उचित था। युद्धोत्तरकालीन यूरोपीय काव्यमें कहते हैं, ऐसा ही हुआ है। परन्तु हिन्दीमें ऐसा अभी नहीं हो पाया है। यहाँ काव्यका व्यंग्य गुणीभूत हो गया है। इस अत्यन्त सीमित कालकी कुछ परिमित कविताओंमें, जो अभी नितान्त भ्रूणावस्थामें ही हैं, यह बात चिन्ताजनक नहीं है। अभी कविके समस्त पाठ्य निरीक्षणोंके भीतरसे आधुनिक युगकी हड-बडी, उसकी दीनता और उसके दुःख प्रकाशित नहीं हो पाए हैं। अधिकांश कविताएँ चाहते हुए भी यह व्यंग्य करनेमें असमर्थ रही हैं कि आजके युगमें

व्यक्ति वर्ग-संघर्षसे ऐसी बुरी तरहसे पिस गया है कि उसे रोने-हँसनेकी या दुलार-प्यार जतानेकी फुरसत भी नहीं । फिर भी इतनी आशा तो की ही जा सकती है कि इस प्रवृत्तिकी बढ़तीके साथ ही साथ कवितामें ध्वनि-प्राणताकी मात्रा बढ़ती ही जायगी । लेकिन ध्वनि-प्राणता बढे या घटे, जो बात निश्चित है वह यह है कि प्राचीनोंद्वारा निर्धारित रसोंकी ध्वनिकी संभावना क्रमशः कम होती जा रही है । ये कविताएँ किसी स्थायी भावको नहीं बल्कि नितान्त अस्थायी मनोभावोंको उत्तेजित करती हैं । ऐसा जान पड़ता है कि आगे चलकर इनमे संघर्षकी, असन्तोषकी, और असमंजस्यकी ध्वनि प्रधान होती जायगी और सहयोगकी, संतोषकी और सामंजस्यकी ध्वनि क्रमशः क्षीण होती जायगी । काल-प्रवाह हमें इसी ओर लिये जा रहा है ।

परिशिष्ट





## संस्कृत-साहित्यका संक्षिप्त परिचय

### संस्कृतमें लिखे हुए ग्रंथ

सन् १८४० ई० में एलफिन्स्टन नामक यूरोपियन पण्डितने हिसाब लगाकर देखा था कि संस्कृत साहित्यमें जितने ग्रन्थ विद्यमान हैं, उनकी संख्या ग्रीक और लैटिनमें लिखे हुए ग्रन्थोंकी मिली हुई संख्यासे कहीं अधिक है। मगर उस समय तक संस्कृतके बहुत कम ग्रन्थ पाये गये थे। इसका अनुमान इसीसे किया जा सकता है कि सन् १८३० में फ्रेडरिख जैसे साहित्यान्वेषीको केवल साठे तीन सौ संस्कृत ग्रन्थोंका पता था और सन् १८५२ में वेबरने अपने संस्कृत-साहित्यके इतिहासमें जिन ग्रन्थोंकी चर्चा की थी उन सबकी संख्या ५०० के ही आसपास थी। बादमें वेबरकी संगृहीत पुस्तकोंकी संख्या १६०० हो गई थी। यदि १८४० में ही एलफिन्स्टनकी बात ठीक थी तो आज तो कहना ही क्या है। सन् १८९१ ई० में थियोडोर आफ्रेख्ट ने 'कैटलॉगस कैटलागोरम' नामकी सूची तैयार की। इसमें उस समय तकके पाये गये समस्त संस्कृत ग्रन्थोंका नाम था। इसमें वर्णित ग्रन्थोंकी संख्या ३२ हजारके आसपास थी। और सन् १९१६ में महा-महोपाध्याय पं० हरप्रसाद शास्त्रीने, जिन्हें नेपालसे बहुत-सी अज्ञात पुस्तकोंको प्रकाशमें ले आनेका श्रेय प्राप्त है, ४० हजारसे ऊपर संस्कृत ग्रन्थोंकी चर्चा की थी। आज संख्या इससे भी कहीं ज्यादा है। तबसे अब तक सुदूर मध्य एशिया, तिब्बत और नेपालसे बहुतसे खोये हुए समझे जानेवाले तथा अल्पज्ञात ग्रन्थोंका पता लगा है और लगता जा रहा है। हालमें ही महापण्डित राहुल सांकृत्यायनकी तिब्बत-यात्रा ने इस संख्याको और भी अधिक बढ़ा दिया है। निःसन्देह इस समय तक संस्कृतमें लिखे गये ग्रन्थोंकी संख्या आधे लाखको पार गई है। फिर भी

संस्कृत ग्रन्थोंकी खोजका काम अभी बाल्यावस्थामें ही है ! सन् १८१९ में, जब यह खोजका काम शुरू किया गया था, जर्मन विद्वान् रिगालको एक दर्जनसे अधिक ग्रन्थोंका भी पता न था !

### इन ग्रन्थोंका वर्गीकरण

विण्टरनिट्जने लिखा है कि 'लिटरेचर' (साहित्य) शब्द अपने व्यापक अर्थमें जो कुछ भी सूचित कर सकता है, वह सब संस्कृतमें वर्तमान है। धार्मिक और ऐहिकता-परक (सेक्यूलर) रचनाएँ, महाकाव्य, लिरिक, नाटकीय और नीतिसम्बन्धी कविता; वर्णनात्मक, अलंकृत और वैज्ञानिक गद्य;—सब कुछ इसमें भरा पड़ा है। साधारणतः निम्नलिखित कई अंशोंमें विभक्त कर लेनेपर इस साहित्यकी चर्चा सुगम होगी।

( १ ) वैदिक साहित्य

( २ ) वेदाङ्ग-साहित्य जिसमें शिक्षा, कल्प, निरुक्त, व्याकरण, छन्दःशास्त्र और ज्योतिष सम्मिलित हैं

( ३ ) पुराण और इतिहास

( ४ ) धर्मशास्त्र, अर्थशास्त्र और कामशास्त्र

( ५ ) दर्शन

( ६ ) संस्कृतका बौद्ध और जैन साहित्य

( ७ ) आयुर्वेद और अन्य उपवेद

( ८ ) अलंकृत काव्य, गद्य, नाटक, चम्पू और कहानियाँ

( ९ ) नाटक और काव्यके विवेचनात्मक ग्रन्थ

( १० ) सर्कीर्ण काव्य, धर्म और दर्शनपर टीकाएँ

( ११ ) निबन्ध

( १२ ) तन्त्र-ग्रन्थ और भक्ति-साहित्य

( १३ ) पद्यों और ताम्रपत्रोंका साहित्य

ये काहेपर लिखे गये हैं ?

संस्कृतके ये ग्रन्थ नाना पद्योंपर लिखे पाये गये हैं जिनमें सर्वाधिक महत्त्वपूर्ण ताडके पत्ते हैं। पंजाब और काश्मीरको छोड़कर बाकी सारे भारतमें इन पत्तोंका उपयोग हाता था। उत्तर भारतमें इनपर स्याहीसे लिखा करते थे और दक्षिण भारतमें लोहेकी कलमसे अक्षर कुरेद दिया करते थे, बादको उसपर स्याही फेर

देते थे। सबसे प्राचीन ताडपत्रकी पुस्तक सन् ई० की दूसरी शताब्दीकी है। मैकार्थनेने काशगरसे जो प्राचीन हस्तलेख संग्रह किये थे, उनमेका एक ताडपत्रका ग्रंथ सन् ईसवीकी चौथी शताब्दीका है। जापानमे इस देशकी सन् ईसवीकी छठी शताब्दीकी लिखी हुई दो पुस्तकें 'प्रज्ञापारमिता हृदय' और 'उष्णीष विजयधारिणी' सुरक्षित हैं।

ताडपत्रोके बाद भूर्जत्वक् या भोजपत्रोंका स्थान है। मध्ययुगकी भूर्जपत्रवाली पुस्तकोंकी जिल्द भी बंधने लग गई थी। हिमालयके पाद-देशमे इन पत्रोंका अधिक उपयोग होता था। भूर्ज-पत्रका सबसे प्राचीन ग्रंथ जो अब तक मिला है 'धम्मपद' (पाली) की एक प्रति है जो सन् ईसवीकी तीसरी शताब्दीकी है। संस्कृतकी सबसे पुरानी पुस्तक जो भोजपत्रपर लिखी पाई गई है 'सयुक्तथागम सूत्र' (बौद्ध) है जो संभवतः चौथी शताब्दीकी है।

कागजपर लिखी गई सबसे पुरानी पुस्तक ईसाकी तेरहवीं शताब्दीकी बताई जाती है पर पंडितोंका खयाल है कि मध्य एशियामें गढ़ी हुई संस्कृतकी लिखी जो पुस्तके कागजकी प्राप्त हुई हैं उनका काल सन् ईसवीकी चौथी शताब्दी होना चाहिये। इन चीजोंके सिवा रूईके कपड़े, लकड़ीके पट्टे, रेशमी कपड़े और त्रमड़ेपर भी संस्कृत पुस्तकें लिखी जाती थीं। इन चीजोंपर लिखी पुस्तके विभिन्न पुस्तकालयोंमें सुरक्षित हैं। छोटे छोटे दान-पत्र, प्रशस्ति-पत्र आदि तो पत्थर, ईंट, सोना, चाँदी, ताम्र, पीतल, कंस तथा लोहेके पत्तोंपर लिखी जाती थीं।

ऊपरका दिया हुआ वर्गीकरण कालक्रमान्वयी भी कहा जा सकता है, हालाँकि वह संपूर्णतः कालक्रमान्वयी नहीं है। लेकिन लक्ष्य करनेकी बात यह है कि अज्ञात कालसे आज तक संस्कृत-साहित्य धारावाहिक रूपसे बनता आ रहा है, कहीं भी इसमे छेद नहीं हुआ। रिकेटको गर्व है कि अंग्रेजी साहित्यकी यह विशेषता है कि उसकी धारावाहिकता (कण्टिन्युइटी) कहीं भी क्षुण्ण नहीं हुई, लेकिन संस्कृत-साहित्यकी हजारों वर्षोंकी धारावाही रचनाके सामने अंग्रेजीके साहित्यकी धारावाहिकता कितनी अल्प है!

### वैदिक साहित्य

( १००० ई० पू० तक )

चारों वेदोंके नाम सर्व-विदित हैं। इनमे सामवेद और यजुर्वेदका ज्यादा सम्बन्ध

तो यशसे ही है, लेकिन ऋग्वेद और अथर्ववेद नाना दृष्टियोंसे बहुत ही महत्त्वपूर्ण हैं। ऋग्वेदकी ऋचाएँ कब बनी थीं, इस विषयमें नाना विश्वजनोंके नाना मत हैं पर इतना निर्विवाद है कि सन् ई० से डेढ़ हजार वर्ष पहले ये ऋचाएँ बन चुकी थीं। इनकी भाषा एक-सी नहीं है, कहीं कहीं उसमें अत्यन्त प्राचीनताके चिह्न हैं और कहीं कहीं अपेक्षाकृत कम प्राचीनताके। कुछ पंडितोंकी रायमें सामवेद और अथर्ववेदके अनेक मंत्र ऋग्वेदसे भी बहुत पुराने हैं। अथर्ववेदमें ऐसे बहुत तरहके लोक-प्रचलित टोटकोका संग्रह है जो आश्चर्यजनक रूपमें जर्मनी और पोलैण्डमें प्रचलित प्राचीन युगके टोटकोसे मिल जाते हैं। वेदोंके जो भाष्य इस समय मिलते हैं वे अपेक्षाकृत आधुनिक हैं। सायण और मध्वके प्रसिद्ध भाष्य चौदहवीं सदीमें लिखे गये थे। बंगालमें प्राप्त नगुद भाष्य दसवीं सदीकी रचना है। आलोचनात्मक दृष्टिसे देखनेवाले पण्डितोंने बताया है कि ये भाष्य अपेक्षाकृत आधुनिक परंपराओंपर आश्रित हैं इसीलिए कभी मन्त्रोंके यथार्थ भावको नहीं बताते। फिर भी, जैसा कि मैक्समूलरने कहा है, यह तो मानना ही पड़ेगा कि सायणका भाष्य अन्धेकी लकड़ी है। यूरोपियन पण्डितोंके सत्प्रयत्नसे इन प्राचीन मन्त्रोंके समझनेके अनेक द्वार उद्घाटित हुए हैं। जेन्दावेस्ताके पाये जानेके बादसे इस अध्ययनको और भी बल मिला है। इसके अतिरिक्त असीरिया, मिश्र और बैबिलोनियामें आविष्कृत प्राचीन भग्नावशेषों, पौराणिक कथाओं तथा अन्यान्य बातोंने इस दिशामें बड़ी सहायता पहुँचाई है।

वैदिक साहित्यको पण्डितोंने तीन भागोंमें विभक्त किया है—संहिता,—जिसकी चर्चा ऊपर हो चुकी है, ब्राह्मण और उपनिषद्। ब्राह्मण गद्यमें लिखे गये हैं और इनमें कर्मकाण्डकी ही प्रधानता है; कब और कैसे अग्नि प्रज्वलित करना चाहिये, कुछ किधर और क्यों रखना चाहिये आदि यज्ञसम्बन्धी अनेक छोटी मोटी बातोंका विवेचन किया गया है; तथा जगह जगह ऐतिहासिक और परम्परा-प्राप्त कहानियाँ भी हैं जो बादमें चलकर पुराण और इतिहासका रूप धारण करती हैं। यह ध्यान देनेकी बात है कि ब्राह्मणोंमें सम्पूर्ण संहिताको प्रामाण्य रूपमें स्वीकार कर लिया गया है, अर्थात् संहिता और ब्राह्मण-कालके भीतर काफी अन्तर वर्तमान था। लेकिन इससे यह नहीं समझना चाहिये कि संहिता और ब्राह्मणोंके बीचमें कुछ और साहित्य बना ही नहीं। असलमें ब्राह्मणोंमेंसे ही अनेक छुट हो गये हैं और यह जाननेका कोई उपाय नहीं रह गया है कि उनमें क्या था। ब्राह्मणोंने

जिस दृष्टिसे सहिताको देखा है वह यद्यपि कर्मकाण्ड-प्रधान है फिर भी उसमें व्याकरण, आयुर्वेद, दर्शन आदिका अस्पष्ट रूप विद्यमान है। ब्राह्मणोंके अन्तमें दार्शनिक अध्यायोके रूपमें आरण्यक और उपनिषद् हैं। इनमें आध्यात्मिक बातोंका बड़ा गम्भीर विवेचन किया गया है। भारतवर्षके सभी दार्शनिक सम्प्रदाय ( बौद्धों और जैनोंको छोड़कर ) इन उपनिषदोंमें ही अपना आदि अस्तित्व स्वीकार करते हैं।

प्रधान प्रधान ब्राह्मण ये हैं : ऐतरेय और शाङ्खायन ( ऋग्वेदके ); तैत्तिरीय ( कृष्ण यजुर्वेदका ); शतपथ ( शुक्ल यजुर्वेदका ); ताण्ड्य या पञ्चविंश; तत्त्वकार या जैमिनीय ( सामवेदका ), और गोपथ ( अथर्ववेदका )। जैसा कि पहले ही बताया गया है ब्राह्मणोंके अन्तमें आरण्यक हैं और आरण्यकोंके अन्तमें उपनिषद्। उपनिषदोंकी सख्या वैसे तो बहुत है पर ग्यारह प्राचीन हैं : ऐतरेय और कौशीतकी ( ऋग्वेदके ); छान्दोग्य और केन ( सामवेदके ); तैत्तिरीय, कठ और श्वेताश्वतर ( कृष्ण यजुर्वेदके ); बृहदारण्यक, ईश ( शुक्ल यजुर्वेदके ) और प्रश्न, मुण्डक तथा माण्डूक्य ( अथर्ववेदके )। महामहोपाध्याय पं० हरप्रसाद शास्त्रीका विचार है कि सन् ईसवीसे एक हजार वर्ष पहले तक यहाँ तकका साहित्य निश्चित रूपसे रचित हो चुका था।

### वेदाङ्ग-साहित्य

( ई० पू० १०००-४०० ई० तक )

वैदिक साहित्य काफी बढ़ा हो चुका था। उसकी वैज्ञानिक छान-बीन भी आरम्भ हो गई थी। वेदाङ्ग युगमें इन्हीं प्रयत्नोंका संग्रह हुआ। उन दिनों पढ़ने-पढ़ानेके लिए कण्ठस्थ करना निहायत जरूरी था इसीलिए इस युगमें सूत्ररूपसे बातें लिखी गईं। उद्देश्य यह था कि थोड़ेमें बहुत याद कर लिया जाय। वेदाङ्ग-साहित्य सूत्रोंमें लिखा गया है। कहीं कहीं ये सूत्र पद्यमें भी हैं पर अधिकतर गद्यमें हैं। वैदिक साहित्य स्वतःप्रमाण माना जाता था पर इस ( वेदाङ्ग ) श्रेणीके ग्रन्थोंके लेखकोंका नाम प्रायः सर्वत्र पाया जाता है। अर्थात् यह साहित्य मनुष्यकृत माना जाता था। ( १ ) शिक्षामें उच्चारणकी विधियोंका निर्देश होता है। इस अङ्गपर अनेक ग्रन्थ लिखे गये थे जो दुर्भाग्यवश अधिकतर लुप्त हो गये हैं। जो बचे हैं उनमेंसे कई यूरॉपियन, अमेरिकन और भारतीय पण्डितोंद्वारा सम्पादित होकर प्रकाशित हुए हैं। ( २ ) कल्प-सूत्र तीन

तरहके हैं : श्रौतसूत्र, धर्मसूत्र और गृह्यसूत्र। श्रौतसूत्रोंमें वैदिक यज्ञोंका विधान किया है। इन सूत्रोंको आश्रय करके रचित बहुत थोड़ा साहित्य प्राप्त हुआ है। इस समय इनके आधारपर लिखित साहित्यमेंका अधिकांश सन् ईसवीकी छठीसे लेकर बारहवीं शताब्दी तक ही लिखा गया था। धर्मसूत्रोंमें ब्राह्मणके नित्य और नैमित्तिक कर्मका विधान है। छठीं शताब्दीसे लेकर आज तक इन सूत्रोंको आश्रय करके एक विशाल साहित्यका निर्माण हुआ है। बादकी बनी स्मृतियों, टीकाओं, भाष्यों और निबन्धोंमें इस साहित्यका प्रचुर प्रसार हुआ है। स्मृतियों धर्मसूत्र तथा श्रौत और गृह्यसूत्रोंमें द्विजके सत्कारों और अन्यान्य कर्मोंका विधान है। उस युगके सामाजिक आदर्श और परिस्थितिका अध्ययन करनेकी दृष्टिसे इन सूत्रोंका बड़ा महत्त्व है। विण्टरनिट्ज़का कहना है कि 'गृह्यसूत्र' नृतत्त्व-विशारदोंके बड़े कामकी चीज है। यह याद रखना चाहिये कि ग्रीक और रोमन सामाजिक विधानको जाननेके लिए पण्डितोंको कितना परिश्रम करना पड़ा है, कितने प्रकारकी बहुधा-विस्तृत सामग्रीकी छान-बीन करनी पड़ी है पर यहाँ भारतवर्षमें अत्यन्त प्रामाणिक विवरण प्राप्त हैं और इन विवरणोंको हम आँखों देखा विवरण कह सकते हैं। ये सूत्र मानो प्राचीन 'फोकलोर जर्नल' हैं। इन तीन प्रकारके सूत्रोंके बाद एक चौथे प्रकारका सूत्र है जो सीधे श्रौतसूत्रोंसे सम्बद्ध है। इसे शुल्बसूत्र कहते हैं। इसमें यज्ञवेदियोंके माप करनेकी विधि है। भारतीय पण्डितोंका दावा है कि शुल्बसूत्रोंमें रेखागणित-सम्बन्धी नियमोंका वैज्ञानिक व्यवहार संसारमें सबसे पहले हुआ था।

व्याकरणके सबसे प्रसिद्ध आचार्य पाणिनिका समय निश्चित रूपसे ईसवी सन्से चार शताब्दी पहले है। इनकी लिखी अष्टाध्यायीकी महिमा इस देशमें अब भी प्रतिष्ठित है। कहते हैं कि संसारमें इतना परिपूर्ण व्याकरण अब तक नहीं लिखा गया। अष्टाध्यायीमें ३८६३ सूत्र हैं, इनपर कात्यायनके शोधन और परिवर्धनसम्बन्धी वार्तिक हैं। सूत्र और वार्तिकोंकी मिली हुई संख्या ५१०० से भी ऊपर है। इन दोनोंपर पतञ्जलिने लगभग १५० ई० पू० में अपना प्रसिद्ध महाभाष्य लिखा। पाणिनिके पूर्व और भी अनेक व्याकरण-सम्प्रदाय थे। पाणिनिको आधार करके बहुतसे व्याकरण-ग्रन्थ लिखे गये हैं। अकेली अष्टाध्यायीपर ५० से अधिक व्याख्याएँ थीं जिनमेंकी अधिकांश लुप्त हो गई हैं। पाणिनिके बाद, उन्हींकी शैली और प्रतिपादित अर्थोंके अनुकरणमें कई अन्य

व्याकरण लिखे गये थे । इनमेंसे प्रसिद्ध ये हैं ( १ ) कलाप (द्वितीय शताब्दी), ( २ ) चान्द्र ( षष्ठ शताब्दी ), ( ३ ) संक्षिप्त सार ( नवम शताब्दी, ( ४ ) सारस्वत ( एकादश शताब्दी ), ( ५ ) मुग्धबोध ( १३ वीं शताब्दी ), ( ६ ) सुपद्म ( १४ वीं शताब्दी ), ( ७ ) हेमचन्द्र, ( १२ वीं शताब्दी ), ( ८ ) जैनेन्द्र ( ८ वीं शताब्दी ), ( ९ ) शाकटायन ( नवम शताब्दी ) । आजकल पाणिनिके सम्बन्धमें सबसे लोकप्रिय ग्रन्थ भट्टोजीदीक्षितकी सिद्धान्तकौमुदी है ।

निरुक्त वैदिक निघण्टुके भाष्यके रूपमें सम्भवतः इससे छः सौ वर्ष पहले लिखा गया था । इसमें वैदिक शब्दोंकी निरुक्ति बताई गई है । कौन-सा शब्द क्यों किसी विशेष अर्थमें व्यवहृत हुआ है, यह बात समझाई गई है । आधुनिक भाषाशास्त्री इन सभी निरुक्तियोंसे सहमत नहीं होते पर वे यह स्वीकार करते हैं कि वेदोंको समझनेके लिए निरुक्त नितान्त आवश्यक है । निरुक्तकी एक टीका पाई गई है जो १२ वीं शताब्दीके आसपासकी लिखी हुई है । इस सम्बन्धमें यह ध्यान देनेकी बात है कि हिन्दुओंने सन् ईसवीके बहुत पूर्व कोष-ग्रन्थ लिखे थे । इन कोषोंमें विषयानुसार एकार्थक शब्दोंका संग्रह रहता था । संसारकी किसी जातिने इतने पुराने जमानेमें कोष नहीं लिखे । सन् ई० के आस-पासका लिखा हुआ अमरकोष एक महत्त्वपूर्ण ग्रन्थ है और इस तरहके बीसियों कोष संस्कृतमें बने थे । आयुर्वेदिक वनस्पतियोंके अर्थ और गुणके निदर्शक निघण्टुओंका वर्गीकरण आज भी विज्ञान-सम्मत समझा जाता है ।

छन्दःशास्त्रका सबसे प्राचीन ग्रन्थ पिंगल छन्दःसूत्र है । पिंगल कौन थे और कब पैदा हुए थे, यह अब भी निश्चित नहीं हुआ है । कुछ पंडितोंके मतसे वे सम्राट् अशोकके गुरु थे । पिंगलका एक अन्य संस्करण प्राकृत पिंगल है जिसमें प्राकृत छन्दोंके नियम बताये गये हैं, पर यह चौदहवीं शताब्दीसे अधिक प्राचीन नहीं है । इस विषयपर बहुतसे ग्रंथ लिखे गये हैं पर सभी अपेक्षाकृत नवीन हैं ।

वेदांगोंमें ज्योतिष एक महत्त्वपूर्ण विषय है । वेदांगज्योतिष नामक लगभग मुनि प्रणीत ग्रन्थ उपलब्ध हुआ है । इसके दो रूप हैं, ऋग्वेदका वेदांग और यजुर्वेदका वेदांग । दोनोंमें बहुत थोड़ा अन्तर है । इनमें सब मिलाकर ४५ श्लोक हैं । इनमेंकी ज्योतिषिक गणना बहुत पुरानी है । केवल सूर्य और चन्द्रमा इन दो ही ग्रहोंकी मध्यमा गति बताई गई है । दिन और रातकी वृद्धि तथा क्षयको एक नियमित वेगसे चालू मान लिया गया है । बादके हिन्दू ज्योतिषको तीन



स्कंधोंमें विभाजित कर सकते हैं : संहिता, गणित और जातक । प्राच्य-विद्या-विशारदोंमेंसे अधिकांशका मत है कि 'संहिता-स्कंध मगोसे' और जातक ग्रीकोंसे ग्रहण किया गया था । इन तीनों स्कंधोंपर संस्कृतमें विशाल साहित्यका निर्माण हुआ है । विशेष कर गणितमें हिन्दुओंने ससारको बहुत बड़ा ज्ञान दिया है, हालाँ कि उन्होंने थोड़ा बहुत ग्रीकोंसे भी ग्रहण किया है । आर्यभट, लल्ल, बराह, ब्रह्मगुप्त, मुञ्जाल और भास्कराचार्यने गणित-ज्योतिषको अभिनव समृद्धिसे समृद्ध किया था । अत्यन्त आधुनिक कालमें भी संस्कृतमें ज्योतिषके ग्रन्थ बराबर लिखे जाते रहे हैं । म० म० चन्द्रशेखर सामन्त और म० म० पं० सुधाकर द्विवेदीके ग्रन्थ इस विषयमें विशेष उल्लेखयोग्य हैं ।

### पुराण इतिहास

( ई० पू० ६००—४०० ई० तक )

सूत्रकालके अन्तमें संस्कृतमें एक विशेष जातिका छन्द बहुत लोकप्रिय होने लगा था । इसका शास्त्रीय नाम 'अनुष्टुभ्' है पर साधारणतः यह 'श्लोक' नामसे महादूर है । पुराण और इतिहासका अधिकांश इसी श्लोकमें लिखा गया है । कहते हैं कि महाभारत और रामायण सन् ईसवीसे लगभग चार सौ वर्ष पहले लिखे गये थे । महाभारत परम्परा-समागत इतिहासोंका सङ्ग्रह था और रामायण परम्परासे प्राप्त काव्य या एपिक था । लेकिन इन दोनों ग्रन्थोंको हम जिस रूपमें आज पाते हैं वह उतना पुराना नहीं है । समय समयपर इनमें परिवर्तन होता रहा है । महाभारत साधारणतः कई रूपोंमें उपलब्ध होता है । उत्तर भारतमें उसका एक रूप है, दक्षिण भारतमें दूसरा और मलाबारमें तीसरा । तीसरा महाभारत, विद्वानोंकी रायमें, ई० पूर्वकी दूसरी शताब्दीमें पूर्ण हो गया था । उत्तर और दक्षिणके महाभारतमें बहुत-सा प्रक्षेप है । रामायण भी पूर्वी भारतमें एक तरहकी है, मध्यभारतमें दूसरी तरहकी और पश्चिमी भारतमें तीसरी तरहका । म० म० हर-प्रसाद शास्त्रीका कहना है कि रामायणके प्रथम और सप्तम काण्ड बादके प्रक्षिप्त हैं ।

पुराणोंकी संख्या इस देशमें कितनी है, यह बताना कठिन है । साधारणतः अठारह महापुराण और इतने ही उपपुराणोंकी प्रचानता है, फिर भी पुराण नामसे प्रचलित ग्रन्थोंकी संख्या सौसे भी ऊपर है । पुराण कब बने थे, यह कहना बड़ा

सुशिकल है। सभी पुराण एक ही समयमें नहीं बने। पर्जिटर, जो इस विषयके वैज्ञानिक विवेचक माने जाते हैं, कुछ पुराणोंको सन् ईसवीके पूर्ववर्ती माननेमें नहीं हिचकते। एक अत्यन्त विवादास्पद सिद्धान्त जैकसनने स्थिर किया था जिसके अनुसार सन् ई० के लः सौ वर्ष पूर्व पुराण नामक कोई ग्रन्थ था जिसने नाना सम्प्रदायोंके हाथमें पड़कर नाना भौतिका रूप धारण किया है। आजकल यह विश्वास किया जाने लगा है कि पुराणोंमें ऐसी बहुत-सी कहानियाँ और ऐतिहासिक घटनाएँ विवृत हैं जो आर्य-पूर्व जातियोंकी चीज़ हैं। स्व० विद्वद्र काशीप्रसाद जायसवालने पुराणोंके आधारपर इतिहासकी प्रामाणिक सामग्रियों सङ्ग्रह की हैं। जो कुछ भी क्यो न हो, म० म० हरप्रसाद शालीका यह कहना विस्तुल ठीक है कि सन् ई० की पौचवीं शताब्दीमें पुराण तैयार हो चुके थे, यद्यपि बादमें भी उनमें प्रक्षेप होता रहा है। इन पुराणोंमें भारतीय धर्ममत, इतिहास और साधनाके अध्ययनकी प्रचुर सामग्री भरी पड़ी है। पौराणिक साहित्य बहुत बढ़ा और मूल्यवान् साहित्य है। जैनोंके भी बहुतसे पुराण लिखे गये जो अधिकांशमें ब्राह्मणोंके पुराणोंकी प्रतिद्वन्द्वितामें लिखे गये होंगे।

### धर्मशास्त्र, अर्थशास्त्र और कामशास्त्र

कल्पसूत्रोंकी चर्चा करते समय बताया गया है कि इन सूत्रोंको आश्रय करके एक विशाल साहित्यका निर्माण हुआ। स्मृतियों, जो इस विशाल साहित्यकी अङ्ग हैं, ऊपर बताये हुए पुराण-कालमें ही अधिकतर लिपिबद्ध हुईं। सन् ईसवीके पहले इस प्रकारकी अनेक स्मृतियाँ तैयार हो गई थीं। मानव-धर्मशास्त्र या मनुस्मृति इन्हीं स्मृतियोंके निचोड़का संग्रह है। अर्थशास्त्रकी भी अनेक पुस्तकें उस युगमें लिखी गई थीं। अर्थशास्त्रसम्बन्धी बहुतसे सिद्धान्त विभिन्न आचार्योंके नामपर चल पड़े थे। कौटिल्यका अर्थशास्त्र इन्हीं सिद्धान्तोंका संग्रह है। बादमें भी इस विषयपर ग्रन्थ लिखे गये जिनमेंसे अधिकांश इस समय लुप्त हो गये हैं।

कामशास्त्रकी भी उन दिनों काफी चर्चा थी। अनेक आचार्योंने ऐहिक सुख-भोगके नाना अङ्गोंपर ग्रन्थ लिखे थे। इन सबका सार संग्रह करके सन् ई० की पहली या दूसरी शताब्दीमें वात्स्यायनने अपना प्रसिद्ध काम-सूत्र लिखा। बादमें कामशास्त्र अत्यन्त सीमित अर्थमें बर्ता जाने लगा और इस सीमित अर्थके विधायक बहुत-से ग्रन्थ लिखे गये।

**दर्शन**

( सन् ई० २०० से ८०० ई० तक )

भारतीय दर्शनोके मूलमें वेद और उपनिषद् हैं। जैन और बौद्ध दर्शन भी, जो अपनेको वैदिक सम्प्रदायका प्रतिद्वन्द्वी समझते हैं, इनसे प्रभावित हुए थे। हालाँहीमें विश्वास किया जाने लगा है कि अध्यात्मवादका मूल उत्तर भारतवर्षकी आर्येतर जातियों थीं। जो हो, इसमें सन्देह नहीं कि जिस रूपमें आज हम भारतीय दर्शनको पाते हैं उसकी प्रेरणा वेदोंसे प्राप्त हुई थी। दर्शन छः माने जाते हैं, यद्यपि चौदहवीं शताब्दीमें मध्वाचार्यने सोलह दर्शनोका उल्लेख किया था। छः मुख्य दर्शनोंके नाम इस प्रकार हैं : साख्य, योग, न्याय, वैशेषिक, पूर्व मीमांसा और उत्तर मीमांसा ( वेदान्त )। ये दर्शन सूत्ररूपमें लिखे गये थे और इनको समझनेके लिए भाष्योंकी बड़ी जरूरत थी। सबसे पुराना भाष्य मीमांसा ( पूर्व ) पर शबरभाष्य है। शबरके ही सम्प्रदायमें सुप्रसिद्ध कुमारिल भट्ट हुए जिन्हें बौद्धोंको भारतवर्षसे निर्मूल करनेका नाम प्राप्त है। इसके बाद न्यायका वात्स्यायन-भाष्य है। फिर वैशेषिक दर्शनपरका प्रशस्तपाद-भाष्य है। आगे चलकर न्याय और वैशेषिक एकमें मिल गये और 'नव्य न्याय' नामसे उत्तरकालमें एक प्रबल साहित्य सृष्ट हुआ। योगदर्शनके भाष्यकार व्यासका समय, म० म० हरप्रसाद शास्त्रीके मतसे, पाँचवीं सदी होना चाहिये। साख्यके मूल सूत्र और भाष्य शायद खो गये हैं। साख्य-सूत्र नामसे प्रचलित ग्रन्थ बादका है। इस दर्शनपर सबसे प्रामाणिक ग्रन्थ ईश्वरकृष्णाचार्यकी साख्यकारिका है जो शायद सन् ईसवीकी पाँचवीं शताब्दी ( ४७९ ई० ) की लिखी है। कुछ यूरोपियन पण्डितोका विश्वास है कि जैन और बौद्ध दर्शनके मूलमें साख्य दर्शन है जो भारतवर्षका अत्यन्त प्राचीन मत है। साख्यकारिकापर गौड़पाद और वाचस्पति मिश्रकी टीकाएँ प्रसिद्ध हैं।

वेदान्तसूत्रके सबसे बड़े और पुराने भाष्यकार अद्वैतवादके गुरु शङ्कराचार्य हैं। वेदान्तसूत्रके सर्वाधिक प्रामाणिक यूरोपियन पण्डित डायसनकी रायमें शंकर संसारके तीन महाबुद्धिशालियोंमेंसे थे। ये तीन हैं—प्लेटो, शङ्कर और काण्ट। शङ्कराचार्यके मतपर बहुत बड़ा साहित्य रचित हुआ है। शङ्करके सिवा वेदान्त सूत्रोंके और भी अनेक भाष्यकार हुए हैं जिनमें रामानुज, माध्व, विष्णु स्वामी,

वल्ग्व आदि प्रधान हैं । इनमेंसे प्रत्येक आचार्यके मतकी पुस्तकोंका अपना-अपना विशाल संग्रह है । म० म० हरप्रसाद शास्त्रीका अनुमान है कि प्रत्येक सम्प्रदायकी पुस्तकोंकी अलग अलग संख्या ५०० से कम न होगी ।

इन आस्तिक दर्शनोंके सिवा ऐसे दर्शन भी हैं जिन्हें नास्तिक कहते थे । ये दर्शन न तो वेदोंमें ही विश्वास करते थे और न आत्मामें ही । चार्वाक इनमें बहुत प्रसिद्ध हैं, पर, इनके ग्रन्थ सम्पूर्ण रूपसे लुप्त हो गये हैं । इसके सिवा जैन दर्शनका विशाल साहित्य है । जैन न्याय भारतीय दर्शनमें अपना एक महत्त्वपूर्ण स्थान रखता है । इस दर्शनकी उत्तम पुस्तकें दूसरीसे छठी शताब्दी तक लिखी गई थीं, होंलें कि जिन सिद्धान्तोंसे इन ग्रन्थोंकी प्रेरणा मिली थी वे बहुत पुराने थे । बारहवीं सदीमें हेमचन्द्र जैन दर्शनके प्रख्यात आचार्य हुए । अपने समयमें शायद भारतवर्षमें वे अद्वितीय प्रतिभाशाली दार्शनिक थे ।

### संस्कृतका बौद्ध साहित्य

( सन् २०० ई०—८०० ई० )

सन् ईसवीकी दूसरी शताब्दीके आसपास बौद्धोंके महायान मतका प्रादुर्भाव हुआ । इस मतके अनुयायियोंको शक और सीथियन राजाओंका आश्रय प्राप्त हुआ और देखते देखते यह मत भारतवर्षकी सीमा लौघकर अन्य देशोंमें चला गया । इस मतके आचार्योंने पालीमें न लिखकर संस्कृतमें ग्रन्थ लिखे जो बहुत कुछ तो पाली ग्रन्थोंके अनुवादमात्र थे पर एक अंश तक मौलिक भी थे । अश्वघोषने बुद्धचरित नामक एक काव्य लिखा जिसे यूरोपियन पण्डित बहुत पसन्द करते हैं । इन्होंने कुछ नाटक और अन्य काव्य भी लिखे जो बड़े ही उत्तम उतरे । इन बौद्ध आचार्योंने संस्कृतमें और भी बहुत-से ग्रन्थ लिखे । खासकर इनके दर्शन और तर्कशास्त्रके ग्रन्थ बहुत उच्च कोटिके थे । दुर्भाग्यवश बौद्ध धर्मके इस देशमें लोप होनेके साथ ही साथ इन ग्रन्थोंका भी लोप हो गया । अब तक इस मतके जो कुछ ग्रन्थ उपलब्ध हुए हैं वे मध्य एशिया, तिब्बत और नेपालमें पाये गये हैं । तिब्बती, चीनी आदि भाषाओंमें इन ग्रन्थोंके अनुवाद विद्यमान हैं । म० म० पण्डित विधुशेखर शास्त्रीने इन अनुवादोंके आधारपर कई मूल ग्रन्थोंका उद्धार किया है । इधर हालमें ही सुना है कि महापण्डित राहुल सांकृत्यायनने कई महत्त्वपूर्ण ग्रन्थ तिब्बतमें पाये हैं ।

**आयुर्वेद और अन्य उपवेद**

चारों वेदोंके चार उपवेद हैं। इनका नाम है : आयुर्वेद, धनुर्वेद, गान्धर्ववेद, और शिल्पवेद या विश्वकर्म-शास्त्र। चौथा उपवेद किसी किसीके मतसे तन्त्र है। इनमें सर्वाधिक उल्लेखयोग्य आयुर्वेद है। अथर्ववेदमें आयुर्वेदिक औषधियोंका प्रचुर वर्णन है। आयुर्वेदके आठ अङ्ग हैं—शल्य, शालक्य, काय चिकित्सा, भूतविद्या, कौमारभृत्य, अगदतन्त्र, रसायनतन्त्र और बाजीकर्ण। सन् ईसवीके बहुत पहले इन अङ्गोंपर अनेकों बड़ी बड़ी पोथियाँ लिखी गई थीं पर दुर्भाग्यवश उनका अब नाम-भर शेष रह गया है। ग्रन्थोंका सार सङ्कलन करके चरक और सुश्रुतने अपनी अपनी प्रख्यात संहिताएँ लिखीं जो बादमें चलकर सारे ससारके चिकित्सा-शास्त्रको प्रभावित करनेमें समर्थ हुईं। बौद्ध त्रिपिटकोंके चीनी सत्करणोंसे जाना जाता है कि चरक महाराज कनिष्क ( सन् ई० की प्रथम शताब्दी ) के राजवेद्य थे। सुश्रुतका भी लगभग यही काल होना चाहिये क्योंकि काशगरमें मिले हुए बोअर मैनस्क्रिप्टसे ( जो निश्चय ही चौथी शताब्दीके होने चाहिये ) चरक और सुश्रुतके उद्धरण पाये जाते हैं। पुरानी संहिताओंमें भेड संहिताकी एक प्रति पाई गई है, पर मालूम नहीं कि यह कहींसे सम्पादित हुई या नहीं। चरक और सुश्रुतकी संहिताओंके बाद सबसे महत्वपूर्ण ग्रन्थ वाग्भटका अष्टाङ्गहृदय है। इन तीनोंको आयुर्वेदकी बृहत्त्रयी कहते हैं। बादमें इस शास्त्रपर असंख्य ग्रन्थ लिखे और अबतक लिखे जा रहे हैं। इन ग्रन्थोंमेंसे कईका तिब्बती अनुवाद सुरक्षित है जो मूल संस्कृतमें खो गये माने जाते हैं। आधुनिक कालमें म० म० गणनाथसेनका 'प्रत्यक्षशारीरम्' आयुर्वेदिक साहित्यका एक महत्वपूर्ण ग्रन्थ है।

अन्य उपवेदोंमें गान्धर्व वेदकी पुस्तकें पाई जाती हैं, पर अधिकतर पुस्तकें बादकी लिखी हैं। शिल्प-शास्त्रकी पुस्तकोंका बहुत कम पता लग पाया है। अधिकांश इस विषयके ग्रन्थ लुप्त हो गये हैं। कोई ग्रन्थ मेरे देखनेमें नहीं आया। केवल अग्निपुराणमें, जिसे उस युगका विश्वकोष कह सकते हैं, इसकी चर्चा है। तन्त्र-शास्त्रकी चर्चा अन्यत्र की गई है।

- 
१. Major Surgery. २. Minor Surgery. ३. Demonology.  
४. Toxicology. ५. Elixirs. ६. Aphrosidiacs.

**अलंकृत काव्य, गद्य, नाटक, चम्पू और कहानियाँ**

सन् ईसवीके आरम्भ तक संस्कृतमें कविता या तो धार्मिक उद्देश्यसे लिखी जाती थी या आध्यात्मिक उद्देश्यसे । ( विष्णुनित्सका खयाल है बहुत प्राचीन युगमें ऐसी कविता भी जरूर लिखी जाती थी जिसका उद्देश्य केवल रस-सृष्टि था । नल-दमयन्तीका उपाख्यान एक ऐसा ही काव्य है जो बादमें महाभारतमें अन्तर्भुक्त हो गया । ) पर बादमें बात ऐसी नहीं रही । सन् ईसवीके आसपास कविता केवल रस-सृष्टिके उद्देश्यसे लिखी जाने लगी और इस क्षेत्रमें संस्कृतके कवियोंने कमाल किया । कालिदासके अमर काव्य रस-जगतकी अनमोल सम्पत्ति हैं । बादमें माघ, भारवि और श्रीहर्षकी मनोहारिणी रचनाओंने संस्कृत साहित्यको अधिक समृद्ध किया । सैकड़ों कवियोंके प्रबन्ध काव्यों और उद्भट रचनाओंसे संस्कृतका साहित्य बेजोड़ हो गया है ।

पद्यमय काव्यके साथ ही गद्यमय काव्यका भी संस्कृतमें विकास होने लगा था । इतना कलामय और ' रिद्धमिक ' गद्य संसारकी और किसी भाषा में नहीं पैदा किया । वसुबन्धुकी वासवदत्ता और बाणभट्टकी कादम्बरी अपने ढङ्गकी अनोखी रचनाएँ हैं । गद्य और पद्यके मिलाने हुए रूपमें एक और तरहकी रचना भी संस्कृत साहित्यकी एक विशेषता है । इसे चम्पू कहते हैं । गद्यका एक दूसरा रूप पञ्चतन्त्र आदि कहानियोंके रूपमें पाया जाता है । वेनिफीने पहले पहल पञ्चतन्त्रकी कहानियोंका अनुवाद करके यूरोपियन कहानियोंसे तुलना की । उन्हें इस निष्कर्षपर पहुँचना पड़ा कि संसारकी कहानियोंका मूल भारतवर्ष ही है । पञ्चतन्त्रकी कहानियोंने संसारकी सारी भाषाओंके साहित्यको आश्चर्यजनक रूपमें प्रभावित किया है । पञ्चतन्त्रका माहात्म्य सारे संसारमें प्रतिष्ठित हो गया है । वेनिफीके प्रयत्नसे एक नये शास्त्रका ही जन्म हुआ जिसे कहानियोंकी आलोचनाका तुलनात्मक साहित्य कहा जाता है । गुणादयने लगभग दो हजार वर्ष पहले पैंशाची प्राकृतमें बृहत्कथा नामक कथाका ग्रन्थ लिखा था । यह मूल ग्रन्थ खो गया है पर उसके संस्कृत रूपान्तर जिनमें कथा-सरित्सागर, बृहत्कथा-मञ्जरी, बृहत्कथाश्लोकसंग्रह आदि मुख्य हैं, पाये जाते हैं । इन कहानियोंका आश्रय करके संस्कृतमें अनेक कथा-ग्रन्थ लिखे गये हैं ।

नाटक भी संस्कृतके कवियोंकी अपनी विशेषता है । ये ग्रीक नाटकोंके समान नहीं हैं । प्रो० सिलर्वा लेवीने कहा है कि भारतीय प्रतिमाने एक नई

चीज़को पैदा किया है जिसे सूत्र रूपसे 'रस' कहा जा सकता है। अर्थात् भारतीय नाटककार अभिहित नहीं करता, व्यंग्य करता है। शूद्रकका मृच्छकटिक यूरोपियन दृष्टिसे भी एक सफल नाटक है। इसकी रचना सन् ईसवीकी तीसरी शताब्दीमें हुई थी। बहुत दिनों तक विश्वास किया जाता था कि यह सस्कृतका आदि नाटक है। पर अब यह विश्वास निराधार साबित हुआ है। श्री गणपति शास्त्रीने भासके नाटकोंका उद्धार किया है। ये नाटक सन् ईसवीके पहलेके हैं। मध्य एशियासे कुछ बौद्ध नाटकोंका भी उद्धार हुआ है। फिर कालिदासके नाटक हैं जिनमेंसे एक अभिज्ञान शाकुन्तल सम्पूर्ण जगत्का हृदय-हार बन चुका है। भवभूतिकी उत्तरचरित भी समान रूपसे समाहत हुआ है। श्रीहर्षकी रत्नावली भारतीय आलोचकोंकी टेकनिककी दृष्टिसे सर्वाधिक महत्त्वपूर्ण ग्रन्थ है। मुद्राराक्षस और वेणी-सहार अपने अपने ढङ्गकी अनोखी रचनाएँ हैं। नाटक बहुतसे बने और अब भी बनते जा रहे हैं। स्वर्गीय म० म० देवीप्रसादजीने इस दिशामें अच्छा कार्य किया था।

### नाटक और काव्यके विवेचनात्मक ग्रन्थ

नाटक और नाट्यकलासम्बन्धी आलोचना इस देशमें बहुत पुरानी है। कुछ पण्डितोंकी रायमें यह वेदोंसे भी बहुत पुरानी है। सन् ईसवीके बहुत पूर्व अनेक नाट्य-सूत्र रचे जा चुके थे। इनमें नाटकोंका ही विवेचन नहीं था, रस, अलङ्कार, सङ्गीत, अभिनय आदि काव्यसम्बन्धी सभी विषयोंका समावेश था। सन् ईसवीके आरम्भके समय इन सभी ग्रन्थोंका सार सङ्कलन करके भारतीय नाट्य-शास्त्र सङ्गृहीत हुआ। इसके बाद भाभह और दंडीके अलङ्कार-विवेचनके ग्रन्थ पाये जाते हैं जो शायद पाँचवीं और छठीं शताब्दियोंमें लिखे गये थे। वामन, रुय्यक, राजशेखर आदि अनेक आचार्योंने अपने अपने विशेष काव्य-सिद्धान्तके प्रतिपादनात्मक अलङ्कार-ग्रन्थ लिखे। आनन्दवर्धनने ध्वन्यालोकमें अत्यन्त विद्वत्ताके साथ इस बातका प्रतिपादन किया कि ध्वनि ही काव्यकी आत्मा है; रस सर्वोत्तम ध्वनि है। आनन्दवर्धनके मनको सर्वाधिक बल अभिनव गुप्त जैसे प्रतिभाशाली टीकाकारसे मिला। फिर नाना सिद्धान्तोंपर गम्भीर विवेचना करके सम्मतने ईसवी दसवीं शताब्दीमें काव्य-प्रकाश लिखा जो इस विषयका सर्वोत्तम

ग्रन्थ माना जाता है। मम्मटके बाद उल्लेखयोग्य आचार्य साहित्यदर्पणकार विश्वनाथ और रसगङ्गाधरकार जगन्नाथ हुए। पण्डितराज जगन्नाथ स्वयं अच्छे कवि थे। उनके विषयमें कहा जा सकता है कि वे आलोचकोंमें सबसे बड़े कवि और कवियोंमें सबसे बड़े आलोचक थे। इन आचार्योंके बाद और भी अनेक पण्डितोंने ग्रन्थ लिखे और टीकाएँ लिखीं। पर अलङ्कारशास्त्रके इस अम्युदयसे वास्तविक काव्यको लाभ नहीं पहुँचा। इन अलङ्कारोंने फुटकर श्लोकोकी प्रथाको उत्तेजित किया और उक्ति-चमत्कारपर जोर दिया। यह एक आश्चर्यकी बात है कि काव्य-विवेचना जिस समय अपने चरम उत्कर्ष पर थी, कविता उसी समय गिरती जा रही थी।

सङ्कार्ण काव्य, धर्म और दर्शनपर टीकाएँ

(८००—४०० ई०)

काव्यके अपकर्ष-कालमें भी संस्कृत साहित्यमें अच्छी कविताकी कमी न थी पर इन कविताओंमें ज्यादातर कृत्रिम वाक्य विन्यास और दरवारीपन आ गया था। इस कालमें कुछ जीवन-चरित, ऐतिहासिक प्रबन्ध आदि लिखे गये जैन आचार्योंने कई उल्लेख-योग्य ऐतिहासिक प्रबन्ध लिखे। पर इस युगकी सबसे बड़ी विशेषता है धर्मशास्त्रोंकी टीकाएँ। ये टीकाएँ कभी कभी विराट् मौलिक ग्रन्थ हुआ करती थीं। टीकापन इनमें नाममात्रको ही रहता था। मनुके टीकाकार कुल्लूक भट्ट, मेघातिथि और गोविन्दराज टीकाकारके रूपमें ही विख्यात हैं। अपरार्क, कर्क, नारायण बरदराज, असहाय, रङ्गनाथ, सायण आदि आचार्य अपनी टीकाओंसे अमर हो गये हैं। इन टीकाओंमें टीकाकारोंके अद्भुत पाण्डित्य और बहुश्रुतताको देखकर दङ्ग रह जाना पड़ता है।

पर इससे भी अधिक आकर्षक हैं इस युगके दार्शनिक भाष्योंकी टीकाएँ। न तो दर्शनोपरके भाष्य ही महज टीका हैं और न इन भाष्योंकी टीकाएँ ही। मूलको अपने विशेष सिद्धान्तका समर्थक सिद्ध करनेके लिए ही ये भाष्य लिखे गये थे और इन भाष्योंकी टीकाओंमें विषयको और भी सावधानीसे, और भी सूक्ष्मताके साथ विवृत किया गया है। भाष्यकारोंकी भाँति ये टीकाकार भी असाधारण-प्रतिभाशाली पण्डित थे। संस्कृत साहित्यका अधिकांश पाण्डित्य इन टीकाकारोंके ही हाथ रक्षित हुआ है। वाचस्पति मिश्रने छहों दर्शनोपर टीकाएँ लिखीं थीं। नव्य न्यायके ग्रन्थोंमें टीकाएँ मूल ग्रन्थसे कहीं अधिक जटिल समझी



जाती हैं। एकाधिक बार टीकाकी टीका तथा उसकी भी टीका होती है और फिर भी टीका करनेका अवसर रहा ही करता है। आये दिन पण्डितगण टीकाकी चौथी, पाँचवीं और छठी पुस्त तक तैयार करते रहते हैं। यह क्रम आज भी चल रहा है।

### निबन्ध

राजा भोज एक तरहसे अन्तिम हिन्दू सरक्षक थे जिन्होंने केवल विद्वानोंको आश्रय ही नहीं दिया, नये सिरेसे ग्रन्थ भी लिखे। इन्होंने ज्योतिष, तन्त्र और स्मृतिपर ग्रन्थ लिखे। बादमें मुसलमानी शासनके प्रभावसे मौलिक ग्रन्थोंकी वृद्धि रुक गई। इसी समय बड़े निबन्ध लिखे गये जिनमें शत शत प्रामाणिक ग्रन्थोंके मतोंकी आलोचना करके शास्त्रीय व्यवस्थाओंका निर्देश होता था। कन्नौजके लक्ष्मीधर, कर्नाटकके मध्वाचार्य, बंगालके शूलपाणि और जीमूत-वाहन, मिथिलके चण्डेश्वर और वाचस्पति मिश्र, उड़ीसाके विद्याधर और नर-सिंह, बुन्देलखण्डके मित्र मिश्र, कुमायूके अनन्तमट्ट और तिलंगानेके देवान्नमट्ट, काशीके कमलाकरभट्ट और नवद्वीपके रघुनन्दन आदि पण्डितोंके निबन्ध-ग्रन्थोंमें अद्भुत पाण्डित्यका परिचय मिलता है।

### तन्त्र ग्रन्थ और भक्ति-साहित्य

म० म० पं० हरप्रसाद शास्त्रीका विश्वास है कि तन्त्र सातवीं शताब्दीमें भारतमें आये। उसी समय नाथ-सम्प्रदायका प्रादुर्भाव हुआ था और इनके प्रधान आचार्य, मीननाथ और गोरक्षनाथने इसके सम्बन्धमें अनेक ग्रन्थ लिखे थे। किन्तु ऐसे अनेक पण्डित हैं जो इस मतमें सन्देह करते हैं और विश्वास करते हैं कि अज्ञात कालसे यह मत इस देशमें वर्तमान है। हालहीमें स्वर्गीय श्री बुडरफके तत्त्वावधानमें इंग्लैण्डमें तन्त्र सोसायटी स्थापित हुई है जिसने तन्त्रके अनेक प्राचीन ग्रन्थोंको प्रकाशित किया है। तन्त्रोंके सम्बन्धमें अभी विशेष कार्य नहीं हुआ है। लेनिन सैकड़ों तन्त्रकी पुस्तकें विभिन्न पुस्तकालयोंमें सुरक्षित हैं। तन्त्रोंका बनना उन्नीसवीं सदी तक जारी रहा है।

इस युगमें एक बहुत बड़ा भक्ति-साहित्य रचित हुआ जिसका अधिक सम्बन्ध वैष्णव भक्तोंसे है। भक्ति-साहित्यके अधिकांश ग्रन्थ दक्षिण और बङ्गालमें रचित हुए। बङ्गालके गौड़ीय वैष्णव सम्प्रदायमें भक्तिमूलक नाटक, चम्पू, निबन्ध,— सब कुछ लिखे गये हैं, यहाँ तक कि व्याकरण भी हरिनामसे विभूषित करके लिखे गये हैं। इन आचार्योंमें चैतन्य महाप्रभुके शिष्य रूप, सनातन और जीव

गोस्वामीका नाम विशेष रूपसे उल्लेख्य है। भक्ति-साहित्यके साथ ही एक अनोखा साहित्य इस युगमें रचित हुआ जो संसारके साहित्यमें विरल है। यह है स्तोत्र-साहित्य। जैनों, वैष्णवों, शैवों और शाक्तोंके इस विशाल साहित्यकी तुलना नहीं की जा सकती।

### पत्थरों और ताम्रपत्रोंका साहित्य

संस्कृत-साहित्यका एक बहुत बड़ा हिस्सा पुस्तकोंके बाहर शिलाओं, पर्वतपृष्ठों, मन्दिरों और ताम्रपत्रोंपर लिखा हुआ है। सबसे पुरानी लिपियाँ ईसवी सन्से भी पुरानी हैं। इन्हें महाराज अशोकने लिखवाया था। परन्तु ये पालीमें हैं। संस्कृतकी लिपियाँ इसके बाद मिलती हैं। इन लेखोंसे महत्त्वपूर्ण ऐतिहासिक अनुसन्धान हुए हैं। महाक्षत्रप रुद्रदामनका खुदवाया हुआ गिरनारका शिलालेख (१५० ई०) गद्यकाव्यका एक उत्तम नमूना है। इसमें अलङ्कारोंका उपयोग ही नहीं है, अलङ्कार शास्त्रका भी उल्लेख है। जब तक यूरोपियन पण्डितोंने इधर ध्यान नहीं दिया था, साहित्यका यह अङ्ग उपेक्षित और अज्ञात पड़ा हुआ था। पर आज, यद्यपि ये अब भी सम्पूर्णतः उद्धृत नहीं हुए हैं, कोई भी संस्कृतका पण्डित इनको जाने बिना अपनेको पूर्ण नहीं समझ सकता। इन विशाल लेखोंका संग्रह बीसियों जिल्दोंमें हुआ है और होता जा रहा है।

### फुटकर विषय

संस्कृत-साहित्यके अनेक अङ्गोंपर यहाँ कुछ भी नहीं कहा गया है। इसमें शिल्प-शास्त्र है, वास्तु विज्ञान है, क्रीडापरक ग्रन्थ हैं, नाचने और गानेकी विद्या है, पशुओं और पक्षियोंके स्वभाव और पालन-पोषणकी विद्या है, सामुद्रिक शास्त्र है, अरबी और फारसी विद्याओंका अनुवाद है, व्यवहार-शास्त्र हैं, नीति-ग्रन्थ हैं और सबके ऊपर सुभाषितोंका अतुलनीय भाण्डार है। अनेक विषयोंके ग्रन्थ लुप्त हो गये हैं, क्वचित् कदाचित् ये मिलते रहते हैं और प्रकाशित किये जाते हैं पर अधिकांश विषयोंके ग्रन्थ नाम-शेष रह गये हैं और उनका परिचय अन्यान्य ग्रन्थोंके उद्धरणोंसे मिला करता है। इसके अतिरिक्त पाली, प्राकृत और अपभ्रंशका समूचा साहित्य किसी न किसी रूपमें संस्कृतको आश्रय करके गाँठित हुआ था। आगेके पृष्ठोंमें कुछ विस्तृत रूपसे इनकी चर्चा की जा रही है।

### अन्तिम बात

जिस भाषाके ग्रन्थोंकी संख्या अधिकांश नष्ट हो जानेपर भी आधे लाखसे ऊपर चली गई है,—और इन ग्रन्थोंमेंसे सैकड़ों ऐसे हैं जो दस हजार या उससे

भी अधिक कभी लाख लाख श्लोकोंसे बने हैं, जिस भाषाके साहित्यकी रचना कगसे कम पाँच हजार वर्षोंसे अविच्छिन्न भावसे हो रही है, जिस भाषाके ग्रन्थोंकी रचना, पठन-पाठन और चिन्तनमें भारतवर्षके हजारों सर्वोत्तम मस्तिष्क सैकड़ों पुस्तक तक लगे रहे हैं और आज भी बीसियों देशोंके सैकड़ों मनीषी जिस भाषाकी ओरसे नवीन प्रकाश पानेके लिए आँखें बिछाये हुए हैं, उस भाषाके साहित्यका परिचय इन कई पृष्ठोंमें देना असम्भव है। संक्षेपमें इतना ही कहा जा सकता है कि हजारों वर्ग-मीलमें विस्तृत कोंडोकी वासभूमि इस महादेशकी हजारों वर्षकी चिरन्तन साधनाका सर्वोत्कृष्ट सार इस भाषामें सञ्चित है। संस्कृत भाषा ससारकी अद्वितीय-महिमा-शालिनी भाषा है।

## महाभारत क्या है ?

महाभारतको केवल एक ग्रन्थ या एक महाकाव्य कहने-भरसे इसके बारेमें कुछ भी नहीं समझा जा सकता । असलमें, जैसा कि सुप्रसिद्ध जर्मन पंडित विण्टरनिट्ज़ने कहा है, महाभारत अपने आपमें सम्पूर्ण एक समग्र साहित्य ( Whole Literature ) है । महाभारत शब्दका अर्थ महायुद्ध है, क्योंकि पाणिनि ( ४-२-५६ ) के मतसे ' भारत ' का अर्थ संग्राम ही होता है । पर जान पड़ता है, ' भारत ' शब्दका सम्बन्ध भरतवंशसे है, क्योंकि स्वयं महाभारतमें ही इस कथाको ' महाभारत-युद्ध ' ( १४-८१-८ ) और ' महाभारताख्यान ' ( १-६२-३९ ) कहा गया है । सम्भवतः ' महाभारत ' शब्द इन्हीं शब्दोंका संक्षिप्त रूप हो, इसीलिए पंडितोंने ' महाभारत ' का अर्थ किया है, ' भरत-वंश-वालोंके युद्धकी कथा ' । स्वयं महाभारतमें इस नामकरणका एक मजेदार कारण दिया हुआ है । एक बार देवताओंने सरहस्य चारों वेदोंको तराजूके एक पलड़े-पर और महाभारतको दूसरे पलड़ेपर रखकर तौला । महाभारत भारी निकला । इसीलिए ' महान् ' और ' भारवान् ' ( भारी ) होनेके कारण यह ' महाभारत ' कहा जाने लगा ( १-१-२६९-७९ ) !

ऋग्वेदमें इन भरत-वंशवालोंका उल्लेख है । ब्राह्मण-ग्रन्थोंमें भरतको दुःष्यन्त और शकुन्तलाका पुत्र बताया गया है । इन्हीं भरतके वंशमें कुरु हुए जिनकी सन्तानोंमें आपसी झगड़ेके कारण कभी घोर युद्ध हुआ था । भारतवर्षके पुराने और नये साहित्यमें इस युद्धका इतना अधिक उल्लेख है कि उसकी चर्चा करना भी अनावश्यक जान पड़ता है । प्रधानतः महाभारत इन्हीं कुरुवंशीयोंके युद्धकी कहानी है ।

किन्तु महाभारत केवल इस युद्धकी ही कहानी नहीं है । इस महाग्रन्थका

बहुत-सा अंग इस युद्धकी कहानीसे किसी प्रकार सम्बद्ध नहीं है। शत शत वर्षों तक मूल कहानीके इर्द-गिर्द अनेक प्राचीनतर आख्यान और तत्त्ववाद जोड़े जाते रहे हैं। ये आख्यान मूल कहानीमें इतने प्रकारसे और इतने रूपमें आ मिले हैं कि शायद यह निर्णय कभी नहीं हो सकेगा कि मूल कहानी क्या थी और उसमें कौन-सी कहानी कब जोड़ी गई। असलमें महाभारत उस युगकी ऐतिहासिक, नैतिक, पौराणिक, उपदेशमूलक और तत्त्ववाद-सम्बन्धी कथाओंका विशाल विद्वत्-कोश है। भारतीय दृष्टिसे महाभारत पाँचवाँ वेद है, इतिहास है, स्मृति है ( शङ्कराचार्य ), शास्त्र है और साथ ही काव्य है। आज तक किसी भारतीय पंडित या आचार्यने इसकी प्रामाणिकतापर सन्देह नहीं किया। कमसे कम दो हजार वर्षसे यह भारतीय जनताके मनोविनोद, ज्ञानार्जन, चरित्र-निर्माण और प्रेरणा-प्राप्तिका साधन रहा है।

स्वयं महाभारत अपने विषयमें कहता है—“ जैसे दहीमें मक्खन, मनुष्योंमें ब्राह्मण, वेदोंमें आरण्यक, औषधोंमें अमृत, जलाशयोंमें समुद्र और चतुष्पादोंमें गौ श्रेष्ठ है, उसी प्रकार समस्त इतिहासोंमें यह ‘ भारत ’ श्रेष्ठ है ( १-१-२६ १-३ )। इस आख्यानको सुननेके बाद अन्य कथाएँ उसी तरह फीकी मालूम होंगी जिस प्रकार कोकिलकी वाणी सुनकर काककी वाणीका सुनना। जैसे पंचभूतसे लोककी तीन संविधियाँ उद्भूत होती हैं, उसी प्रकार इस इतिहासको सुनकर कवि-शुद्धियाँ उत्पन्न होती हैं ( १-२-३८ २-३ )। ”

व्यास देवने महाभारतकी कथा वैशम्पायन नामक अपने शिष्यको सुनाई। इन्हीं वैशम्पायनने जनमेजयके नागयज्ञके अवसरपर यह कथा दूसरी बार सुनाई। तीसरी बार सून-पुत्र शौनकेने ऋषियोंको सुनाई। सारा महाभारत वैशम्पायन और जनमेजयके संवादके रूपमें कहा गया है। इन्हीं संवादोंके भीतर अन्यान्य चरित्रोंके संवाद होते रहते हैं। इन अन्तःसंवादोंमें जो बात विशेष रूपसे याद रखनेकी है वह यह है कि युद्धकी सारी कथा, जिसे महाभारतका केन्द्र कहा जा सकता है, संजयने वृतराष्ट्रको सुनाई है। पंडितोंका विश्वास है कि इस प्रकार संवादके रूपमें लिखा जाना ही महाभारतकी प्राचीनताके प्रमाणोंमेंसे एक है। बादमें महाभारतका यह ढंग पुराणोंने ग्रहण किया। पर यह ध्यान देनेकी बात है कि वाल्मीकीय रामायणमें इस प्रकारके संवादसूचक पृथक् वाक्यांश ( जैसे ‘ जनमेजय उवाच ’ ) नहीं हैं।

उपर्युक्त कथासे इतना स्पष्ट है कि महाभारतको तीन बार तीन वक्ताओंने तीन प्रकारके श्रोताओंको सुनाया था। आदिपर्वमें बताया है कि उपाख्यानकोंको छोड़कर २४००० श्लोकोंकी सहिता उन्होंने लिखी है। फिर उसी अध्यायमें यह भी कहा गया है कि व्यासदेवने ६० लाख श्लोकका काव्य लिखा था जिसमें ३० लाख देवोंके लिए, १५ लाख पितरोंके लिए, १४ लाख गन्धर्वोंके लिए और बाकी १ लाख मनुष्योंके लिए लिखे गये थे (१-१-१०१)। इन्हीं एक लाख श्लोकोंका यह विशाल काव्य आजका महाभारत है, इसीलिए इसे 'शतसाहस्री संहिता' या 'सौ हजार श्लोकोंका संग्रह ग्रन्थ' कहा जाता है। आगे चलकर पाठकोंको मात्त्र होगा कि इस बातका पक्का सबूत पाया गया है कि कमसे कम दो हजार वर्ष पहले महाभारतमें एक लाख श्लोक मौजूद थे।

कलकत्ते छपे हुए महाभारतके १८ पवोंमें ९००९२ श्लोक हैं। इसमें हरिवंश भी, जो महाभारतका खिल या परिशिष्ट है, जोड़ दिया जाय तो श्लोक-संख्या १०६४६६ हो जाती है। हरिवंशमें एक भविष्यपर्व नामक पर्व है; पंडितोंकी रायमें यह पर्व बहुत बादका प्रक्षिप्त होना चाहिए। अगर इस पर्वके श्लोकोंको छोड़ दिया जाय, तो सम्पूर्ण महाभारत और हरिवंशमें कुल मिलाकर १००१५४ श्लोक होते हैं। यह संख्या एक लाखके बहुत निकट है। बम्बईसे छपे हुए महाभारतमें इससे २०० के करीब श्लोकोंका अन्तर है।

### महाभारतकी मूल कहानीमें परिवर्तन

जब कहा जाता है महाभारतकी मूलकथामें परिवर्तन हुआ है तो इसका यह अर्थ नहीं है कि सचमुच किसीने बैठकर एक खास उद्देश्यको लेकर कहानीको बदला था। शताब्दियों तक महाभारतकी कहानी सूतों (बंदि्यों) के मुखमें फलती-फूलती रही। संजय भी सूत थे और शौनक भी सूत-पुत्र थे। अन्तिम बार वैशम्पायनने जनमेजयको जो कहानी सुनाई, उसमें निश्चयपूर्वक पाण्डवोंकी और श्रीकृष्णकी प्रशंसा थी। वर्तमान महाभारतके श्रीकृष्ण एक अद्भुत व्यक्तित्व रखते हैं। पाण्डवोंकी ओरसे जहाँ कहीं अन्यायाचरण हुआ है, उसके सूत्रधार विचित्र रूपसे वे ही रहे हैं, फिर भी महाभारतमें वे भगवान्‌के अवतार हैं, और उनके द्वारा अनुप्रेरित अन्यायाचरणको भी महाभारतमें उनका अलौकिक चरित्र बताया गया है। जान पड़ता है कि महाभारतने जिन दिनों वर्तमान रूप धारण किया था, उन दिनों भागवत मतका प्राबल्य था। इस भागवत मतमें श्रीकृष्ण

परम दैवतके रूपमें स्वीकार किये गये थे। यह दूसरी बात है कि द्वारकाके राजा श्रीकृष्ण ( जो महाभारतमें अपनी कूटनीतिके लिए प्रसिद्ध हैं ) और भागवतोंके परम दैवत श्रीकृष्ण मूलतः एक ही व्यक्ति न हों और बादमें चलकर एकमें मिल गये हों; पर इस बातमें कोई सन्देह नहीं कि वर्तमान महाभारतमें सबसे अद्भुत और सबसे विशिष्ट चरित्र श्रीकृष्णका है। भगवद्गीता जैसी महिमाशालिनी पुस्तकके वे गायक हैं।

ब्राह्मण-ग्रन्थोंमें और वेदोंमें भी यत्र तत्र दो झगड़नेवाली क्षत्रिय जातियोंका उल्लेख है : ये हैं कुरु और पांचाल जातियाँ। इससे कुछ पंडितोंने अनुमान किया है कि असली महाभारतकी लड़ाई कुरुओं और पांचालोंकी थी, पाण्डवोंका स्थान उसमें गौण था। यह ध्यान देनेकी बात है कि पाण्डवोंमेंसे कोई भी पाण्डुके अपने पुत्र नहीं थे, सभी कुन्ती या माद्रीके पुत्र थे। हिन्दुओंमें उन दिनों एक स्त्रीके बहुविवाहका एकमात्र उदाहरण इन पाण्डवोंहीके घर पाया जाता है, इसीलिए कुछ वायुविकारग्रस्त आलोचक यहाँ तक कह गये हैं कि पाण्डव वास्तवमें उत्तर-पार्श्वतः प्रदेशके अधिवासी थे ( जिनमें स्त्रीका बहुविवाह अब भी प्रचलित है ) और कुन्तीने वहीसे इनकी आमदनी की थी और अपने पुत्र वताकर दुर्योधनके राज्यका हकदार बनाना चाहा था !

जो कुछ हो, इस बारेमें प्रायः सभी पंडित एकमत हैं कि महाभारतकी कहानीका स्वर बादमें बदल गया है। यही कारण है कि दुर्योधन, कर्ण आदि पुरुषोंके दो दो प्रकारके चरित्र महाभारतमें ही, पास ही पास, लिखे पाये जाते हैं। अभी अभी लिखा मिलता है कि कर्णके समान उदार, बहुश्रुत, वाग्मी और सत्पुरुष दूसरा नहीं था ( और समग्र महाभारतके चरित्रोंपर विचार करनेसे सचमुच कर्ण एक अद्वितीय मनुष्य जान पड़ते हैं ) और थोड़ी देर बाद ही बताया जाता है कि उसके जैसा ढग्भी और अन्यायकारी भी दूसरा नहीं था !

**संसारमें महाभारतकी कथाओंकी लोकप्रियता**

महाभारतकी मूल कहानीके इर्द-गिर्द बहुत-सी प्राचीन वीर-गाथाएँ, नीति और उपदेशकी कथाएँ, वैराग्य और मोक्षको समझानेवाली कहानियाँ आ जमी हैं। इनमेंसे बहुतेरी बहुत प्राचीन हैं। इन कहानियोंके सम्य भाषाओंमें अनुवाद हो चुके हैं। कई कथाएँ एक ही भाषामें तीन तीन चार चार बार अनूदित हुई हैं। शकुन्तला, ययाति, नहुष, नल, रामचन्द्र, विदुला, सावित्री आदिकी कहानियाँ

( उपाख्यान ) बहुत लोकप्रिय हुए हैं । इन उपाख्यानोको पश्चिमी पंडितोंने Epic within Epic या ' महाकाव्यके भीतर महाकाव्य ' नाम दिया है । असलमें ये उपाख्यान अपने आपमें पूर्ण हैं और मानवीय मनोविकारोंके बड़े सजीव और सरस चित्र हैं ।

ऊपर जिन कहानियोंकी चर्चा की गई है, उनके अनुवाद अंगरेजी, जर्मन, फ्रेच, इटालियन आदि भाषाओंमें बहुत समाहत हुए हैं । सन् १८१६ में एफ० बप्पे ने नलकी कहानी लैटिन अनुवादके साथ प्रकाशित कराई । फ्लिगल जैसे मनीषीने इस कहानीको पढ़कर लिखा था—

‘ मैं सिर्फ इतना ही कहूँगा कि मेरी समझमें करुणा तथा भावनाकी दृष्टिसे और भावोंकी कोमलताकी तथा विमोहक शक्तिके ख्यालसे नल-दमयन्तीका उपाख्यान अद्वितीय है । इसकी रचना इस ढंगसे की गई है कि वह सबको आकर्षित करती है : चाहे वह बूढ़ा हो या जवान, उच्च जातीय हो या नीच जातीय, रसज्ञ आलोचक हो अथवा सहज-बुद्धिसे चीजोंको पसन्द करनेवाला हो ।’

इसी तरह सावित्री और सत्यवानकी कहानी बाहरकी दुनियामें बहुत लोकप्रिय हो गई है । विण्टरनित्ज़ने इस कथाके बारेमें लिखा है—

‘ चाहे जिस किसीने सावित्रीके काव्यकी रचना की हो, चाहे वह कोई सूत रहा हो या ब्राह्मण, वह अवश्यमेव सब कालोका एक सर्वोच्च कवि था । कोई महान् कवि ही इस उत्कृष्ट महिला-चरित्रको इतने मनमोहक और आकर्षक ढंगसे चित्रित कर सकता था, और शुष्क उपदेशककी मनोवृत्तिमें पड़े बिना भाग्य और मृत्युपर प्रेम तथा पातिव्रत्यकी विजय दिखला सकता था: और प्रति-भाशाली कलाकार ही जादूकी तरह ऐसे आश्चर्यजनक चित्र हमारे सम्मुख उपस्थित कर सकता था ।’

### उज्ज्वल चरित्रोंका वन

महाभारतको उज्ज्वल चरित्रोंका वन कहा जा सकता है । यह कवि-रूपी मालीका यत्नपूर्वक सँवार हुआ उद्यान नहीं है जिसके प्रत्येक लता-पुष्प-वृक्ष अपने सौन्दर्यके लिए बाहरी सहायताकी अपेक्षा रखते हैं, बल्कि यह अपने-आपकी जीवनी शक्तिसे परिपूर्ण वनस्पतियों और लताओंका अयत्नपरिवर्धित विशाल वन है जो अपनी उपमा आप ही है । मूल कथानकमें जितने भी चरित्र हैं वे अपने आपमें ही पूर्ण हैं । भीष्म जैसा तेजस्वी और ज्ञानी, कर्ण जैसा



गम्भीर और वंदान्य, द्रोण जैसा योद्धा, बलराम जैसा फक्कड़, कुन्ती और द्रौपदी जैसी तेजोदत्त नारियाँ, गान्धारी जैसी पतिपरायणा, श्रीकृष्ण जैसा उपस्थित-बुद्धि और गम्भीर तत्त्वदर्शी, युधिष्ठिर जैसा सत्यपरायण, भीम जैसा मस्तमौला, अर्जुन जैसा वीर, विदुर जैसा नीतिज्ञ चरित्र अन्यत्र दुर्लभ है। मूल कथानकको छोड़ दिया जाय, तो भी महाभारतके वर्णित नल और दमयन्ती, सावित्री और सत्यवान्, कच और देवयानी, ययाति और चित्रागदा आदि चरित्र संसारके साहित्यमें बेजोड़ हैं।

महाभारतका शायद ही कोई उत्तम चरित्र महलोंके भीतर पलकर चमका हो। सबके सब एक तूफानके भीतरसे गुजरे हैं। अपना रास्ता उन्होंने स्वयं बनाया है और अपनी रची हुई विपत्तिकी चित्तामें वे हँसते हँसते कूद गये हैं। महाभारतका अदनासे अदना चरित्र भी डरना नहीं जानता। किसीके चेहरेपर कभी शिकन नहीं पड़ने पाती। पाठक महाभारत पढ़ते समय एक जादू-धरे वीरत्वके अरण्यमें प्रवेश करता है जहाँ पद-पदपर विपत्ति है, पर भय नहीं है; जहाँ जीवनकी चेष्टाएँ बार बार असफलताके चट्टानपर टकराकर चूर चूर हो जाती हैं, पर चेष्टा करने-वाला हतोत्साह नहीं होता; जहाँ गलती करनेवाला अपनी गलतीपर गर्व करता है, प्रेम करनेवाला अपने प्रेमपर अभिमान करता है और घृणा करनेवाला अपनी घृणाका खुलकर प्रदर्शन करता है। वहाँ सरलता है, दर्प है, तेज है, वीर्य है। महाभारतकी नारी अपने नारीत्वपर अभिमान करती है, पुरुष इस अभिमानकी रक्षाके लिए अपनेको मृत्युके हाथ सौंप देता है। प्राचीन भारतका, उसके समस्त दोष-गुणोंके साथ, ऐसा सुन्दर और सच्चा निदर्शन दूसरा नहीं।

### महाभारतका वर्तमान रूप

इस बातका निश्चित प्रमाण पाया गया है कि सन् ईसवीकी ५ वीं शताब्दीमें महाभारत अपने वर्तमान रूपको धारण कर चुका था। सन् ४६३ ई० ( या अधिकसे अधिक ५३२ ई० ) का एक दान-पत्र पाया गया है जिसमें स्पष्ट लिखा है कि वेदव्यासने महाभारतमें एक लाख श्लोक लिखे थे। महाभारतके सबसे लम्बे शान्ति और अनुशासन पर्व और हरिवंश भी निश्चय ही उस समय लगभग अपने इसी रूपमें वर्तमान होंगे, क्योंकि बिना इन सबको मिलाये महाभारतके श्लोकोंकी संख्या एक लाख नहीं हो सकती। ४५०-५०० ई० के आसपासके ऐसे अनेक दान-पत्र पाये गये हैं जिनमें महाभारतके श्लोक धर्मशास्त्रके विधान मानकर उद्धृत किये गये हैं। उत्तरी बौद्धधर्मकी अनेक पुस्तके, जो

मूल संस्कृतमे लुप्त हो गई हैं पर चीनी अनुवादके रूपमे सुरक्षित हैं, इस बातकी प्रमाण है कि ३३० ई० के लगभग भारतीय समाजमें महाभारतपर बड़ी श्रद्धा थी। जो ग्रन्थ ई० सन् की पौचवीं शताब्दीमें आजका वर्तमान रूप धारण कर गया था और इस प्रकार श्रद्धा और आदरका ग्रन्थ हो चुका था, उसने निश्चय ही कई सौ वर्ष पहले रूप-परिवर्तन करना बन्द कर दिया होगा। इसीलिए पंडितोंका अनुमान है कि कमसे कम आजसे दो हजार वर्ष पहले महाभारतको यह विशाल रूप प्राप्त हो गया होगा।

महाभारतके जितने रूप हैं, उनमे दो मुख्य हैं : उत्तरी रूप और दक्षिणी रूप। इतना निश्चित है कि किसी एक ही मूल रूपके ये दो रूपान्तर अति प्राचीन कालमें पृथक् हो गये थे। उत्तरी रूपान्तरके कई उपभेद हैं जो मूलतः एक होकर भी कई बातोंमे अपना विशेष रूप रखते हैं। काश्मीरमें उत्तरी रूपान्तर दो उपभेदोंमे बँट गया है : शारदामे लिखा हुआ और देवनागरी लिपिमें लिखा हुआ। पूर्वी प्रान्तोंमें आकर उत्तरी महाभारतने तीन भिन्न भिन्न रूप ग्रहण किये हैं : नेपाली, मैथिली और बंगाली। ये तीनों रूप अपनी अपनी विशेष लिपियोंमें लिखे पाये जाते हैं। युक्तप्रान्त और मध्य-प्रदेशमे उत्तरी महाभारतका एक सामान्य रूप पाया जाता है जिसे पंडितोंने देवनागरी रूपान्तर नाम दिया है। इस प्रकार उत्तरमे आकर महाभारतने छः भिन्न भिन्न रूप धारण किये हैं।

दक्षिणी महाभारतके तीन मुख्य रूप हैं—मलयालम, तेलुगु और ग्रन्थ-लिपिमे लिखा हुआ। तेलुगु और ग्रन्थ-लिपियोंके पाठ प्रायः मिलते हैं; पर मलयालमका महाभारत इन दोनोंसे अलग है। किसी किसी पंडितके मतसे यह अन्तिम महाभारत अपने मूल रूपके बहुत निकट है।

### महाभारतका काल

स्वभावतः ही यह प्रश्न हो सकता है कि महाभारतका काल क्या है ? जैसा कि पहले ही बताया जा चुका है, निश्चयपूर्वक इतना ही कहा जा सकता है कि आजसे लगभग दो हजार वर्ष पहले महाभारतको वर्तमान रूप प्राप्त हो चला था; परन्तु महाभारतकी अनेक कहानियाँ उतनी ही पुरानी हैं जितने कि स्वयं वेद। महाभारतके कालके सम्बन्धमे नाना विचारोंकी अवतारणाके बाद प्रो० विण्टरनिट्ज़ निम्न-लिखित नौ सिद्धान्तोंपर पहुँचे हैं:—

( १ ) महाभारतकी कितनी ही पौराणिक कहानियाँ, काव्य और वर्णनात्मक

कथाएँ वैदिक काल तक पहुँचती हैं । ( २ ) लेकिन वैदिक कालमें ' भारत ' या ' महाभारत ' नामक किसी काव्यका अस्तित्व नहीं था । ( ३ ) नीति-सम्बन्धी कितनी ही सूक्तियाँ और कथाएँ, जो वर्तमान महाभारतके अन्तर्गत संग्रहीत हैं, वैराग्य-प्रवण सम्प्रदायों ( जैन, बौद्ध आदि ) से ग्रहण की गई हैं । इनमेंसे कितनी ही ईसवी सन्से पूर्वकी छठी शताब्दी तककी हो सकती हैं । ( ४ ) यदि ई० पूर्वकी छठीसे लेकर चौथी शताब्दी तक कोई महाभारत नामक काव्य-ग्रन्थ रहा भी हो, तो यह बौद्धधर्मकी आवास-भूमिमें अपरिचित ही था, क्योंकि बौद्ध-ग्रन्थोंमें इसकी कोई चर्चा नहीं मिलती । ( ५ ) ई० पूर्वकी चौथी शताब्दीके पहले महाभारत-काव्यके अस्तित्वका कोई निश्चित प्रमाण नहीं पाया जाता । ( ६ ) सन् ई० के पूर्वकी चौथी शताब्दीसे लेकर ई० सन्के बादकी चौथी शताब्दी तक महाभारत बनता और सृष्टि होता रहा । सम्भवतः क्रमशः ही इसने वर्तमान रूप धारण किया था । ( ७ ) ई० सन्की चौथी शताब्दीमें महाभारतने सब मिलाकर यह वर्तमान रूप धारण कर लिया था । ( ८ ) बादकी शताब्दियोंमें भी छोटे मोटे आख्यान और फुटकर श्लोक, कुछ न कुछ, मिलते ही रहे । ( ९ ) सारे महाभारतका एक काल नहीं है । काल-निर्णय करते समय इसके प्रत्येक भागका काल-विचार अलग अलगसे होना चाहिए ।

## रामायण और पुराण

महाभारतकी भाँति ही रामायणने भी भारतीय जीवनको बहुत अधिक प्रभावित किया है। परन्तु महाभारत जिस प्रकार अनेक कवियोंकी लेखनीसे लिखे हुए अनेक काव्योंका विराट् विश्वकोष है, उस प्रकार रामायण नहीं है। साराका सारा काव्य प्रायः एक ही हाथका लिखा हुआ है। प्रक्षिप्त अंश इसमें भी है, पर वह महाभारतसे भिन्न जातिका है। विश्वास किया जाता है कि यह वैदिक साहित्यके बाद मानव-कविका लिखा हुआ पहला काव्य है। इसीलिये इसके रचियता वाल्मीकिको आदि कवि और इसे आदि-काव्य कहते हैं। विद्वानोंकी परीक्षासे भी यह सिद्ध हुआ है कि रामायण सचमुच काव्य ( अलंकृत काव्य या ornate poetry ) जातिके ग्रंथोंमें सबसे पहला है। वाल्मीकि सचमुच ही एक कवि रहे होंगे, इस विषयमें विद्वानोंमें मत-भेद नहीं है। यह भी संभव है कि मूलमें रूप काव्यका जो रूप रहा हो वह महाभारतसे पूर्ववर्ती हो, परन्तु उसका वर्तमान रूप महाभारतके बादका है। कहते हैं कि ससारके समूचे साहित्यमें इस प्रकार लोकप्रिय काव्यजातीय ग्रंथ नहीं है। समूचा भारतवर्ष इसे एक स्वरसे पवित्र और आदर्श काव्य ग्रंथ मानता है और सम्पूर्ण भारतीय साहित्यका आधा इस महाकाव्यके द्वारा अनुप्राणित है। काव्यके आरम्भमें ही ऐसी भविष्यद्वाणी की गई है जो अक्षरशः सत्य सिद्ध हुई है।

प्रत्येक युगके आचार्य, कवि और नाटककार इस महाग्रन्थसे चालित हुए हैं: कालिदास और भवभूतिकी रचनाओंमें इसका प्रभाव है और चौदहवीं शताब्दीके बादके लोक-साहित्यमें इसका बहुत अधिक प्रभाव विद्यमान है। लोक-जीवन पर भी इसका जबर्दस्त प्रभाव है। लोकप्रिय होनेके कारण इसमें निरन्तर कुछ न कुछ प्रक्षेप होते रहे हैं और इस प्रकार इसका वर्तमान आकार २४०००

श्लोकोका हुआ है। विद्वानोंका अनुमान है कि मूल काव्यमें राम विष्णुके अवतार नहीं कहे गये होंगे, बादमें चलकर मूल ग्रन्थमें इस प्रकारकी बातें प्रक्षेप की गई होंगी। बालकाण्ड और उत्तरकाण्ड निश्चित रूपसे परवर्ती रचनायें हैं। इन्हीं दोनोंमें रामको विष्णुका अवतार बताया गया है। और दूसरेसे छठे काण्ड तक रामचंद्र लौकिक नायककी भौति अंकित किये गये हैं। ऐसे स्थल बहुत कम हैं (और ये निश्चय ही प्रक्षिप्त हैं) जहाँ उन्हें विष्णुका अवतार बताया गया हो। कभी कभी बालकाण्डकी घटनाओंके विरुद्ध कही हुई बातें भी अन्य काण्डोंमें मिल जाती हैं। उदाहरणार्थ, बालकाण्डमें रामके साथ ही अन्यान्य भाइयोंकी भी शादी हो गई है, पर आगे चलकर शूर्पणखाके प्रसंगमें रामने बताया है कि लक्ष्मणकी शादी नहीं हुई है। दूसरेसे छठे काण्ड तकमे जो पौराणिक कहानियाँ आती हैं, वे काफी पुरानी हैं।

सारे भारतवर्षमें रामायणके कई रूप मिलते हैं जिनमें परस्पर बड़ा भेद है। कभी कभी कई सर्गोंके सर्ग एक प्रतिमें अधिक होते हैं और दूसरीमें कम। साधारणतः तीन संस्करण अब तक मुद्रित होकर प्रचारित हुए हैं। अधिक प्रचलित बर्बरवाला संस्करण है जो कई बार छप चुका है। बंगाली संस्करण भी कलकत्तेसे कई बार छप चुका है। उत्तरी या काश्मीरी संस्करण हालहीमें लाहौरमें छपने लगा है। लाहौरसे रामायणके विवेचनात्मक संस्करण प्रकाशित करनेका भी प्रयत्न हो रहा है। जैकोबीका कहना है कि सम्पूर्ण भारतवर्षके प्रचलित पाठ-भेदोंको छोड़ देनेसे रामायणका मूल रूप आसानीसे पाया जा सकता है,—अन्ततः उसका खोज निकालना उतना कठिन नहीं है जितना महाभारतका। संभवतः सब छोड़-छाड़कर २४००० श्लोकोंमेंसे केवल एक चौथाई बच रहे।

महाभारतकी ही भौति रामायणके कालके संबंधमें कुछ भी निश्चित रूपसे नहीं कहा जा सकता। इतना निश्चित है कि महाभारतके वर्तमान रूप प्राप्त होनेके पहले ही रामायणको वर्तमान रूप प्राप्त हो गया था। महाभारतके वन पर्वमें केवल रामायणकी कथा ही नहीं आती, वाल्मीकि कविकी चर्चा, रामका विष्णु अवतार होना आदि बातें भी पाई जाती हैं। कुछ कहानियाँ जिन्हें पांडितमण्डली बादकी प्रक्षिप्त माननेमें नहीं हिचकती (जैसे हनुमानका लकादाह) महाभारतमें पाई जाती हैं। इन सब बातोंसे यह सिद्ध होता है कि रामायणके वर्तमान रूपका ही संक्षिप्त रूप महाभारतमें जोड़ा गया है। जिस प्रसंगमें वह कहानी महाभारतमें कही

गई है, वह भी मूल कथाके साथ कुछ विशेष योग नहीं रखती। द्रौपदीको कोई राक्षस चुरा ले जाता है और युधिष्ठिर दुःखित होते हैं, उन्हींको उत्साहित करनेके लिए रामोपाख्यान सुनाया जाता है। अनुमान किया गया है कि द्रौपदी-हरणकी यह कहानी सीता-हरणके आदर्शपर ही रची गई होगी। महाभारतको वर्तमान रूप चौथी शताब्दीमें प्राप्त हो गया था, रामायण उससे दो-एक शताब्दी पहले ही यह रूप पा गया होगा। किन्तु इससे यह नहीं समझना चाहिये कि समूचा रामायण समूचे महाभारतसे पुराना है। असलमें, जैसा कि एक यूरोपियन पंडितने कहा है, भारतीय साहित्यके इतिहासमें यह अद्भुत विरोधाभास है कि रामायण महाभारतसे प्राचीन है और महाभारत रामायणसे प्राचीन। असलमें महाभारतके अनेक उपाख्यान निश्चय ही रामायणसे भी पूर्ववर्ती हैं। इनमेंसे कईकी चर्चा रामायणमें भी आती है, जैसे नल, सावित्री आदिके उपाख्यान। परन्तु सम्पूर्ण रामायणमें पाण्डवोंकी कहीं चर्चा नहीं मिलती। यह अनुमान किया गया है कि रामका विष्णुरूपमें अवतार माना जाना कृष्णके अवतार माने जानेके बादकी कल्पना है, यद्यपि राम कृष्णके पूर्ववर्ती अवतार हैं। इसके सिवा रामायणमें वर्णित सभ्यता उत्तनी लडाकू नहीं है जितनी महाभारतमें वर्णित सभ्यता है। इससे यह अनुमान किया जा सकता है कि रामायण उत्तरकालीन समाजके कविकी रचना है और महाभारत पूर्वकालीन समाजके।

जिन दिनों त्रिपिटककी रचना (संकलन) हुई थी, उन दिनों रामकी कथा ज़रूर प्रचलित रही होगी। जातक कथाओंमें इसके प्रमाण हैं। पर रामायण काव्य शायद ही रहा हो। सारे बौद्ध साहित्यमें रामायणके दो प्रसिद्ध चरित्र रावण और हनुमानका नाम भी नहीं पाया जाता। इसपरसे किसी किसीने अनुमान किया है कि रामायण काव्य बौद्ध-युगमें नहीं बना होगा। बना भी हो तो बौद्ध प्रदेशोंमें अज्ञात रहा होगा। लेकिन सम्पूर्ण रामायणमें बौद्ध प्रभाव खोजनेपर भी नहीं मिलेगा। केवल एक जगह रामके मुखसे बुद्धको नास्तिक कहलवाया गया है, पर वह सभी प्रतियोगोंमें नहीं पाया जाता और प्रक्षिप्त सिद्ध हो चुका है। इस प्रकार यह भी साथ ही प्रमाणित होता है कि रामायण बौद्ध-कालके पहले ही रचित हो गया था। अवश्य ही प्रक्षेप बादमें भी होता रहा होगा। पर प्रक्षेप सन् ईसवीकी पहली शताब्दीके बाद रुक गया होगा। खोज करनेपर रामायणकी कथाका बौद्धों और जैनियोंमें समाहत होना पाया जा सकता है। वसुबंधुके ग्रन्थोंके जो

चीनी अनुवाद सुरक्षित हैं, उनसे स्पष्ट है कि रामायण ( लगभग इसी रूपमें ) बौद्धोंमें भी समादृत थी । सन् ईसवीकी पहली शताब्दीमें विमलसूरिने रामायणकी कथाको आश्रय करके ' पउमचरिय ' नामक प्राकृत काव्य लिखा था जो जैन धर्म और तत्त्ववादके अनुकूल रचा गया था । ६०० ई० के आसपास कंबोडियामें रामायणका धार्मिक ग्रन्थके रूपमें प्रचार पाया जाता है । कनिष्कयुगीय बौद्ध कवि अश्वघोषके बुद्ध-चरितमें ऐसे अंश हैं जो रामायणसे मिलते जुलते हैं । इन सब बातोंपरसे सहज ही अनुमान किया जा सकता है कि मूल रामायण बौद्ध-युगके पहलेकी है ।

### पुराण और उपपुराण

पुराण शब्दका अर्थ है ' पुराना ', इस लिये पुराण ग्रंथोंसे मतलब उन ग्रंथोंसे है जिनमें प्राचीन आख्यायिकाये सगृहीत हो । ब्राह्मणों, उपनिषदों और बौद्ध ग्रंथोंमें यह शब्द कभी कभी इतिहास शब्दके साथ आया है और कभी कभी ' इतिहास 'के अर्थमें । कौटिल्य अर्थशास्त्र ( १-५ ) के अनुसार इतिहासमें पुराण और इतिवृत्त दोनो ही शामिल हैं । इससे यह अनुमान किया जा सकता है कि पुराण इतिवृत्तसे भिन्न वस्तु है । जो हो, पुराणोंने उत्तरकालीन हिन्दूधर्मको एक-दम नया रूप दे दिया है और सच पूछा जाय तो सन् ईसवीके बादका हिन्दूधर्म धीरे धीरे पौराणिक होते होते अन्तमें सम्पूर्ण रूपसे पौराणिक हो गया । लेकिन इसका अर्थ यह नहीं कि भारतीय साहित्यमें पुराण-साहित्य कोई नई चीज़ है । गौतम धर्मसूत्रमें ( ११-१९ ) पुराण-साहित्यकी स्पष्ट ही चर्चा है, और आप-स्तम्बीय धर्मसूत्रमें तो पुराणोंसे कई श्लोक उद्धृत किये गये हैं । एक ऐसा ही श्लोक ' भविष्यत्-पुराण 'से उद्धृत किया गया है, इसलिये ' भविष्य-पुराण ' जैसे सर्वजन-स्वीकृत आधुनिक पुराण भी कितने प्राचीन हैं, यह सहज ही अनुमान किया जा सकता है । वर्तमान भविष्य-पुराणमें यह श्लोक नहीं मिलता पर उससे मिलता जुलता श्लोक खोज निकालना मुश्किल नहीं है । यह तो निर्विवाद है कि कमसे कम पाँचवीं शताब्दी ईस्वीपूर्वके पहले ये धर्मसूत्र बन गये थे, इसलिये इस कालके पहले भी पुराण-जातीय ग्रन्थ रहे होंगे, यद्यपि उनका आकार-प्रकार हू-ब-हू वही नहीं होगा जो आजके पुराणोंका है । पुराण-ग्रन्थ काफी लोक-प्रचलित रहे हैं इसलिये उनमें परिवर्तन परिवर्धन भी यथेष्ट हुआ है । परन्तु इसीलिये पुराण-साहित्यकी प्राचीनतापर सन्देह नहीं किया जा सकता । विद्वानोंका अनुमान

है कि इन पुराणोंमें वैदिक कालके पूर्ववर्ती कालका इतिहास भी कहीं कहीं पाया जाता है। महाभारत बननेके पहले पुराण-जातीय ग्रन्थ वर्तमान थे, इस विषयमें अब कोई सन्देह नहीं करता। एक समय ऐसा गया है जब इन ग्रन्थोंको अप्रामाणिक कहकर उड़ानेकी चेष्टा की गई थी परन्तु अब इतिहास-अनुरागी उन्हें बहुत अमूल्य निधि मानने लगे हैं। उनमेंकी बेहूदी बातें उत्तरकालीन पण्डितोंकी कृति समझी जाती हैं। असलमें लगभग डेढ़ हजार वर्ष पहलेसे लेकर आजतक पुराण बहुत अविकसित बुद्धिके लोगोंके हाथमें रहे हैं और फलतः उनमें बेहूदी बातें इतनी अधिक आ चुसी हैं कि पुराणोंका मूल रूप खोज निकालना बड़ा दुष्कर कार्य हो गया है। पुराणोंके लक्षणमें बताया गया है कि उनमें सर्ग (सृष्टि), प्रतिसर्ग, वंश, मन्वन्तर और वंशानुचरित इन पाँच बातोंका वर्णन होना चाहिये। पुराणोंकी वंशावलियों और उनकी कथायें निश्चय ही बहुत पुरानी हैं। पुराणोंके कर्ता व्यासजी ही माने जाते हैं।

पुराण नामके ग्रन्थ बहुत हैं। पुराणों और उपपुराणोंकी संख्या सौसे ऊपर होगी। परन्तु सभी बड़े बड़े पुराण अठारह पुराणोंकी ही चर्चा करते हैं। इनका क्रम यद्यपि सर्वत्र एक-सा नहीं है और कभी कभी यह भी देखा जाता है कि एक सूचीमें एक पुराणका नाम है और दूसरीमें दूसरेका, पर साधारणतः निम्नलिखित अठारह पुराणोंको प्रामाणिक माना जाता है—

१ ब्राह्म, २ पद्म, ३ वैष्णव, ४ शैव या वायवीय, ५ भागवत, ६ नारदीय, ७ मार्कण्डेय, ८ आग्नेय, ९ भविष्य, १० ब्रह्मवैवर्त, ११ लिंग, १२ बाराह, १३ स्कान्द, १४ वामन, १५ कौर्म, १६ मात्स्य, १७ गरुड, १८ ब्रह्माण्ड।

यह एक मजेदार बात है कि यह सूची प्रायः सब पुराणोंमें दी हुई है (देखिए विष्णु ३६, भागवत १२-१३, पद्म० १-६२, बराह० ११२, मात्स्य० ५३, अग्नि० २७२ इत्यादि)। अर्थात् यह प्रत्येक पुराण स्वीकार करता है कि उसकी रचनाके पहले अन्यान्य पुराण बन चुके थे। इन पुराणोंके सिवा १८ उपपुराण बताये गये हैं, पर असलमें उपपुराणोंकी संख्या और भी अधिक है। पौराणिक कथाओंके अनुसार ब्रह्माने सब पुराणोंको कल्पादिमें पहले ही रचा था, उनसे मुनियोंने सुना और सुनकर भिन्न भिन्न कल्पमें अलग अलग संहितायें लिखीं। इस कल्पके द्वारा युगके अन्तमें कलिकालके अल्पज्ञ मनुष्योंके उपकारार्थ व्यासजीने फिरसे उन वचनोंका संक्षेप करके पुराण-संहितायें लिखीं। विष्णुपुराणके अनुसार



वेदव्यासने आख्यान, उपाख्यान, गाथा, कल्प-शुद्धिसहित पुराण संहिताकी रचना करके उसे सूत लोमहर्षणको समर्पित किया। लोमहर्षणके छः शिष्य थे : सुमति, अग्निवर्चा, मित्रायु, अकृतव्रण, शाखायन और सावर्णि। अन्तिम तीन शिष्योंमेसे प्रत्येकने मूलसंहिताको अवलंबन करके अपनी एक एक संहिता बनाई। इन्हीं चार संहिताओंपरसे सभी पुराण बने हैं। इनमे सबसे आदि पुराण ब्राह्म पुराण ही है। इस कथासे मालूम होता है कि व्यासजीने सब संहितायें नहीं लिखी थीं। उन्होने किसी एक मूल संहिताकी कथा अपने शिष्यको सुनाई थी। वहींसे शिष्य-प्रशिष्योने इन संहिताओंकी अलग अलग रचना की। वस्तुतः पुराणोंकी परीक्षासे इतना तो स्पष्ट ही है कि मूल रूपमें ये काफी पुराने हैं, पर इसमें भी सन्देह नहीं रह जाता कि अपने वर्तमान रूपमें ये अनेक लोगोकी नाना उद्देश्योंसे लिखी हुई कथाओंके संग्रह हैं।

पुराणोंके अध्ययनसे कुछ बातें तो स्पष्ट ही आधुनिक ज्ञान पड़ती हैं। ब्राह्म पुराणको यद्यपि आदि पुराण कहा जाता है पर उसमें उड़ीसाके तीर्थोंके माहात्म्यका विशेष विवरण है जो निश्चय ही बादका होना चाहिए। साधारणतः सन् ईसवीकी बारहवीं शताब्दी तक इसने वर्तमान रूप धारण कर लिया होगा। पद्मपुराणमे बौद्धों और जैनोकी बातें हैं और उसके पिछले खंड और भी नये ज्ञान पड़ते हैं। विष्णु-पुराणमे प्राचीनताके सभी लक्षण विद्यमान हैं। विष्णुके किसी बड़े मंदिर या मठ आदिकी चर्चा इसमें नहीं आती। रामानुजाचार्यने इस पुराणके वचन उद्धृत किये हैं। किसी किसीने अनुमान किया है कि विष्णुपुराणमें उल्लिखित कैलकिल या कैड्डिल यवनोने आग्नेदेशमे ५०० से ९०० ई० तक राज्य किया था, अतः इस पुराणका काल नवीं शताब्दीसे अधिक पुराना नहीं होना चाहिये पर यह केवल कल्पना ही कल्पना है, किसी ऐतिहासिक प्रमाणसे सिद्ध नहीं है। वायुपुराण संभवतः पुराने पुराणोका एक नमूना है। उसमें प्राचीनताके सभी लक्षण विद्यमान हैं। श्रीमद्भागवत समस्त पुराणोंमें अधिक प्रसिद्ध और सारे भारतमें समादृत है। इसमें जो कवित्व है, वह बहुत ही ऊँचे दर्जेका है। रामायण और महाभारतकी भाँति इसने भी भारतीय साहित्यको बहुत दूर तक प्रभावित किया है। अकेले बंगालामे ही इसके चालीससे अधिक अनुवाद हैं। हिन्दीमें भी इसके दशम-स्कन्धोके अनुवादोंकी संख्या इससे कम न होगी। हिन्दीका गौरवभूत काव्य सूरसागर भागवतद्वारा ही प्रभावित है। किसी किसीने यह अफवाह उड़ा रखी है

कि भागवतके कर्त्ता वोपदेव हैं, पर असलमें वोपदेवने भागवतके अनेक वचन संग्रह करके एक निबन्ध ग्रन्थ लिखा था । भागवतपुराण काफ़ी पुराना है । सबसे बड़ी बात यह है कि अन्यान्य पुराणोंकी अपेक्षा यह एक हाथकी रचना अधिक है । इसमें विष्णुके सभी अवतारोंका वर्णन है । विशेष रूपसे श्रीकृष्णावतारकी कथा है । नारदीय और बृहन्नारदीय पुराण बहुत कुछ माहात्म्य ग्रन्थ-से हैं और उत्तर-कालीन रचना जान पड़ते हैं । मार्कण्डेय पुराण भी काफ़ी पुराना है यद्यपि किसी किसीने इसे नववीं दसवीं शताब्दीकी रचना सिद्ध किया है । अग्निपुराण नाना विषयोंका एक विशाल विश्वकोष है । नाना भारतीय विद्याये, जिनपर लिखे गये स्वतंत्र ग्रन्थ अधिकांश लोप हो गये हैं, इसमें सुरक्षित हैं । भारतीय साहित्यके विद्यार्थियोंके लिये इसका मूल्य बहुत अधिक है । भविष्य और ब्रह्मवैवर्तमें पुराणोंके लक्षण नहीं मिलते । इसी प्रकार लिंगपुराण भी एक कर्म-ग्रन्थ है । वाराहपुराणमें रामानुजाचार्यका उल्लेख है । ये सभी पुराण बहुत पुराने नहीं हैं । सबको अन्तिम रूप तेरहवीं-चौदहवीं शताब्दीमें प्राप्त हुआ जान पड़ता है । स्कन्दपुराण बहुत बड़ा है और नाना दृष्टियोंसे काफ़ी महत्त्वपूर्ण है । वामन, कूर्म, गरुड आदिसे पुराणोंके सब लक्षण नहीं मिलते । इस प्रकार सभी पुराण बहुत प्राचीन नहीं हैं ।

इन पुराणोंसे संबद्ध बहुतसे माहात्म्य और स्तोत्रोंके ग्रन्थ हैं । समूचा पुराण-साहित्य बहुत विशाल है । यह वर्तमान हिन्दूधर्मके समझनेका सबसे बड़ा साधन है । यद्यपि इनमें परस्परविरोधी और अतिराजित घटनायें बहुत हैं परन्तु बीचबीचमें ऐसी अमूल्य साहित्यिक रचनायें हैं, और ऐतिहासिक उपादान हैं कि भारतीय साहित्यका विद्यार्थी कभी इनकी उपेक्षा नहीं कर सकता ।

## बौद्ध-साहित्य

वैदिक साहित्यकी भाँति बौद्ध साहित्य भारतवर्षके प्रागैतिहासिक युगसे सम्बद्ध नहीं है। इस साहित्यका निर्माण जिन दिनों हुआ था, उस कालको निस्तदिग्ध रूपसे पंडितोंने ऐतिहासिक युग माना है। बुद्धदेवकी मृत्यु ईसवी पूर्व पाँचवीं शताब्दीके उत्तरार्द्धमें हुई थी। लगभग पचास वर्षों तक वे धर्म-प्रचार करते रहे। इस प्रकार उनके धर्म-प्रचारका समय निश्चित रूपसे ईसवी पूर्वकी पाँचवीं शताब्दीका मध्य भाग है। एक श्रेणीके बौद्ध लोगोका विश्वास है कि लंका, स्याम, ब्रह्मा आदि देशोंमें प्रचलित और पाली भाषामें लिखित जो बौद्ध-ग्रन्थ मिले हैं, उनमेंके प्रधान प्रधान बुद्धदेवके श्रीमुखसे उच्चरित हुए थे। यदि यह विश्वसनीय हो, तो पाली-साहित्यके मुख्य भागका काल आसानीसे ई० पू० पाँचवीं शताब्दीमें मान ले सकते हैं; लेकिन स्वयं बौद्ध-ग्रन्थोंमें ऐसी बातें हैं जो ऐसा विश्वास होने देनेमें बाधक हैं। इतना तो ग्रन्थोंसे स्पष्ट ही है कि बुद्धदेवने स्वयं कोई ग्रन्थ नहीं लिखा था। पाली-साहित्य ( वस्तुतः 'पालि-साहित्य' ) में जो कुछ है वह बुद्धदेवके वचनोका संग्रह या उसकी व्याख्या है। ग्रन्थोंसे पता चलता है कि ये संग्रह समय-समयपर आहूत बौद्ध संगीतियों या सम्मेलनोंमें बड़े-बड़े आचार्योंके निर्णयानुसार संगृहीत हुए थे। पाली-ग्रन्थोंमें कुल मिलाकर ऐसी नौ संगीतियोंका उल्लेख है। इनमेंसे जिन कई मुख्य संगीतियोंका आलोच्य विषयके साथ बहुत अधिक सम्बन्ध है, उन्हींकी चर्चा यहाँ की जायगी।

प्रथम संगीति बुद्धदेवके महानिर्वाणके कुछ ही दिनों बाद राजगृह ( राजग्रह ) में स्थविर महाकाश्यपके उद्योगसे हुई थी। इसका उद्देश्य धर्म और विनयका संस्थापन था। इस संगीतिका सबसे प्राचीन विवरण चुल्लवग्ग ( जिसकी चर्चा

आगे की जायगी ) में पाया जाता है । चुल्लवग्ग स्वयं ही विनय-पिटकको एक अङ्ग है, इसलिए इतना तो निर्विवाद है ही कि समूचा विनय-पिटक सम्पूर्णतः इस संगीतिके पूर्ववर्ती बातोंका ही संग्रह नहीं है । जिस बातमें सबसे कम आपत्तिकी गुञ्जाइश है, वह यह है कि धम्म और विनय पिटकके प्राचीनतम भाग इसी संगीतिमें निर्धारित हुए होंगे, और यदि बुद्धदेवने सचमुच पाली भाषामें ही उपदेश दिया था ( जिसमें बहुतसे पंडित अब सन्देह करने लगे हैं ) तो मानना पड़ेगा कि हमारे पास बहुत कुछ बुद्धदेवके ज्योंके त्यों कहे हुए वचन भी प्राप्त हैं । दूसरी महत्त्वपूर्ण संगीति बुद्ध-निर्वाणके सौ वर्ष बाद वैशाली ( वैशाली ) में हुई थी । इसका भी सबसे प्राचीन विवरण चुल्लवग्गमें ही मिलता है, पर इसमें यह नहीं लिखा है कि यह संगीति बुद्ध निर्वाणके सौ वर्ष बाद हुई थी । बादके ग्रन्थों ( दीपवंश और महावंश ) के अनुसार इस संगीतिका उक्त समय बताया गया है । प्रथम संगीतिमें धम्म और विनयका सकलन हुआ था पर इसमें छोटे छोटे नियमोंका । कहते हैं कि वैशालीके भिक्षुओंने दस प्राचीन नियमोंका अपव्यवहार किया था, उसीके सशोधनमें इस संगीतिको अधिक समय लगा । दीपवंश और महावंशके अनुसार यह संगीति आठ महीने तक चलती रही । ऊपर उल्लिखित दस नियमोंके आतिरिक्त धर्म और विनयकी आवृत्ति भी इस संगीतिमें हुई थी । पंडितोंका अनुमान है कि इस समय तक निश्चित रूपसे विनय और धम्म-पिटकका कोई न कोई आकार रहा होगा, क्योंकि दस नियमोंके विचारार्थ विनय और धम्मके पूर्व-निर्णीत नियमोंकी ज़रूरत रही होगी और यह ज़रूरत किसी नियम-संग्रहसे ही पूरी की गई होगी । उदाहरणार्थ वैशालीके भिक्षुओंने नियम किया था कि जहाँ नमस्कारका अभाव होनेकी सम्भावना है, वहाँ उसे भी भिक्षु लोग सींगोंमें भरकर ले जा सकते हैं । अब इस बातके औचित्यके निर्णयके लिए किसी पूर्व निर्णीत विधि-निषेधकी आवश्यकता होनी चाहिए । ( श्रावस्तीमें कथित सुत्तविभंगके अनुसार यह बात नियम-विषय है । ) बुद्धदेवने सारिपुत्रको ऐसा करनेसे मना किया था । इस प्रकार उस समय तक कुछ ग्रन्थ ( भले ही वे मौखिक हों ) ज़रूर बन चुके थे । तीसरी संगीति, जो वृजिपुत्र भिक्षुओंके उद्योगसे आहूत हुई थी, हमारे विषयसे उतनी सम्बद्ध नहीं है । सबसे महत्त्वपूर्ण संगीति चौथी है जिसे अशोक-संगीति भी कहते हैं । लंकामें प्राप्त परम्पराके अनुसार यही तीसरी संगीति है । कहा गया है कि जब अशोकने बौद्ध-धर्मपर अपनी

आस्था प्रकट की तो बहुत-से अन्य सम्प्रदायके लोग भी बौद्ध-संघमें आ घुसे और अपना अपना राग अलापने लगे । तंग आकर सम्राट् ने तिस्स मोग्गल्लिपुत्तको बुलवाया जिन्होंने सम्राट् को वास्तविक रहस्य समझाया । तब राजाने एक एक बौद्ध-भिक्षुको बुलाकर उसके मतके विषयमें पूछा । कहा गया है कि जो लोग अविभाज्यवादी थे उन्हींको तिस्सने असली बौद्ध माना और बाकीको श्वेत वस्त्र पहनवाकर निकाल बाहर किया । इन्हीं तिस्स ( तिष्य ) ने चुने हुए एक हजार भिक्षुओंकी सभा बुलाई जो नौ महीनेकी निरंतर आलोचनाके बाद तीन पिटकों या पिटारोंका संग्रह करनेमें समर्थ हुई । ये तीन पिटक ये हैं : विनय-पिटक, सुत्त-पिटक और अभिधम्म-पिटक । संक्षेपमें इन्हें त्रिपिटक कहते हैं । अन्तिम पिटकका एक एक अंग कथावस्तु तिष्यका रचित बताया जाता है । लक्ष्य करनेकी बात यह है कि स्थविरवादियोंके सम्प्रदायको छोड़कर और किसी सम्प्रदायके ग्रन्थोंमें इस संगीतिका उल्लेख नहीं मिलता । अशोककी प्रशस्तियोंमें भी इसकी चर्चा नहीं है यद्यपि सारनाथ, सौची और कौशाम्बीकी स्तम्भ-लिपियोंमें अशोकने अनाचारपरायण भिक्षुओंको श्वेत वस्त्र पहनवाकर निकाल देनेका जो आदेश दिया है, उसके साथ इसका सामंजस्य स्थापित किया जा सकता है । इस प्रकार ईसवी पूर्व तीसरी शताब्दीमें इन ग्रन्थोंका संग्रहीत होना सिद्ध होता है । पंडितोंने तीन पिटकोंमेंसे ही यह बात सिद्ध करनेकी कोशिश की है कि अशोकके बहुत बाद तक भी इनमें बहुत-सी बातें जोड़ी, बदली और सुधारी जाती रहीं । फिर भी इतना मान लेनेमें किसीको भी कोई आपत्ति नहीं कि ईसा मसीहके जन्मके दो सौ वर्ष पहले इन पिटकोंके मुख्य मुख्य भाग निश्चय ही संग्रहीत हो गये थे यद्यपि इनके वर्तमान रूपोंमें जो भाषा पाई जाती है, वह बुद्ध या अशोकके युगकी भाषा नहीं भी हो सकती है । पिटकोंसे ही पता चलता है कि अशोकके पहले ही बुद्ध-वचनोंका भाषान्तर करना शुरू कर दिया गया था । किसी किसीने तो संस्कृतमें भी अनुवाद किया था जिसका स्वयं बुद्धदेवने निषेध किया था । इस प्रकार पिटकोंमें जो भाषा सुरक्षित है, उसकी विशुद्धता सन्देहसे परे नहीं है ।

ऊपर जो विवरण दिया गया है वह पाली-साहित्यका है । इसीको एकमात्र बौद्ध-साहित्य मान लेना ठीक नहीं । जैसा कि ऊपर बताये हुए अशोक-संगीतिके विवरणसे स्पष्ट है, यह केवल एक सम्प्रदायका संग्रह है । यह भी नहीं कहा जा

सकता कि यही बौद्धोंका प्राचीनतम साहित्य है। चीनी तुर्किस्तानमें पाये गये कुछ संस्कृत ग्रन्थोंने पडितोंको यह सोचनेको बाध्य किया है कि पाली और संस्कृत दोनों ही किसी एक ही सामान्य भाषासे संगृहीत ग्रन्थोंके रूपान्तर हो सकते हैं। जो बात निस्संकोच कही जा सकती है वह यह है कि अन्यान्य सम्प्रदायके प्रामाणिक प्राचीन सग्रहोंके अभावमें यही संग्रह (पालीवाला) हमारे लिए बुद्ध-धर्मके मूल रूपको समझनेमें सर्वाधिक सहायक है। इनके अतिरिक्त संस्कृत और अर्द्ध-संस्कृतमें लिखे हुए अनेकानेक बौद्ध-ग्रन्थ पाये गये हैं और अब भी खोजकर निकाले जा रहे हैं। इनमेंसे अधिकांश ग्रन्थोंके अनुवाद चीनी, तिब्बती और मंगोलियन भाषाओंमें सुरक्षित हैं। सच पूछा जाय, तो ये अनुवाद ही बौद्ध-संस्कृत-ग्रन्थोंकी जानकारीके प्रधान सहायक हैं। इनकी चर्चा हम इसी प्रबन्धमें यथास्थान करेंगे।

### पाली-साहित्य

हिन्दीमें हम जिसे 'पाली' लिखा करते हैं वह मूल शब्द 'पालि' है जो पांक्तिका वाचक है। बौद्ध-ग्रन्थोंके अनुसार समग्र बौद्ध-साहित्य दो भागोंमें विभक्त है—(१) पालि या पिटक, (२) अनुपालि या अनुपिटक। इसके अनुसार पालि बुद्ध-वचनयुक्त त्रिपिटकको कहते हैं, और अनुपालिमें वह समग्र साहित्य है जो है तो पिटकके बाहर, पर जिसका आधार या उपजीव्य त्रिपिटक ही हैं। इसमें अर्थकथा, आचार्यवाद, कोष, संग्रह, वंश, टीका-अनुटीका, व्याकरण, दीपिका, ग्रंथि इत्यादि सम्मिलित हैं। इनमें त्रिपिटक ही प्रधान हैं। इनमें बुद्धदेवके मूल वचन संगृहीत माने जाते हैं। बुद्ध-वचनोके छः प्रकारके विभाग किये गये हैं। श्री बेनीमाधव बाड्डुया महाशयने ये विभाग इस प्रकार गिनाये हैं:—

(१) उपदेश और आदेशके अनुसार बुद्ध-वचन दो प्रकारके हैं : धर्म और विनय। (२) काल पर्याय-क्रमसे तीन प्रकारके हैं : प्रथम (बुद्धत्व प्राप्तिके पश्चात् पहले पहल निकले हुए वाक्य), अन्तिम (मृत्यु-समयके उपदेश) और मध्यम (अर्थात् इन दोनोंके बीच समस्त जीवनके दिये हुए उपदेश)। (३) पिटकके अनुसार तीन प्रकार. सुत्त (सूत्र), विनय और अभिधम्म (अभिधम्म) है। (४) निकाय या आगमके अनुसार पाँच प्रकार : दीघनिकाय

या दीर्घागम ( दीर्घागम ), मज्झिम-निकाय ( मध्यमागम ), संयुत्तनिकाय ( संयुक्तागम ), अंगुत्तरनिकाय ( एकोत्तरागम ), खुद्दकनिकाय ( क्षुद्रकागम ) । ( ५ ) अङ्ग या श्रेणीके अनुसार नौ प्रकार—सुत्त ( सूत्र ), गेय्य ( गेय ), वेय्याकरण ( व्याकरण ), गाथा, उदान, इतिवृत्तक ( इत्युत्तक ), अब्भुतधम्म ( अद्भुतधर्म ), वेदल्ल ( वेदल्य ) । ( ६ ) पाठ या परिच्छेद-गणनाके अनुसार ८४,००० धम्मस्खन्ध या धर्मस्कन्ध ।

### त्रिपिटक

पंडितोंने विचार करके देखा है कि जब तक बुद्धदेवका धर्म लोकव्यापी नहीं हुआ था, तब तक ने धर्मके विषयमें ही चिन्ता करते रहे । धीरे धीरे उनका धर्म जब फैल गया और बहुतसे शिष्य उनके निकट एकत्र हो गये, तो उन्होंने उनमें नियमके प्रति एक अनास्थाका भाव लक्ष्य किया, और वे धर्म और विनय ( discipline ) दोनोंपर जोर देने लगे । इसके बाद उन्होंने अकेले धर्म शब्दका व्यवहार कभी नहीं किया । भिक्षुओंको भी धर्म और विनय दोनोंका प्रचार करनेको कहते रहे । प्रथम संगीतिके विवरणमें कहा गया है कि महाकाश्यपने भिक्षुसंघसे पूछा कि धर्म और विनयमेंसे पहले किसका पाठ होगा, तो भिक्षुओंने कहा था कि विनय ही बुद्धशासनकी आयु है, विनयके अभावमें बुद्ध-शासन टिकेगा नहीं । इस प्रकार बुद्धके निर्वाणके बाद ही भिक्षुसंघमें विनयकी जबरदस्त प्रतिष्ठा हो गई थी । प्रथम संगीतिमें धर्म और विनयकी ही चर्चा हुई थी; किन्तु बुद्धकी मृत्युके बहुत बाद उनके अनुभवी शिष्योंने धर्मके अंश-विशेष ( अर्थात् दार्शनिक चिन्ताके अनुकूल विषयों ) का अवलम्बन करके एक नये साहित्यका उद्भावन किया । इसका नाम रखा गया अभिधम्म ( अभिधर्म ) । बुद्ध-वचनोंके जो अंग ' धर्म ' नामसे प्रचलित थे, उन्हींको सूत्र या सूत्रान्त नाम दिया गया । जिसे बुद्धदेवने विनय नाम दिया था, वह उसी नामसे प्रचलित हुआ । अशोक संगीतिके अवसरपर ये तीनों भाग तीन पृथक् पृथक् नामोंसे संकलित हुए । प्रत्येकको एक-एक पिटक या पिटारा कहा गया । इन्हीं तीनोंको त्रिपिटक कहते हैं । इन्हीं तीन पिटारोंमें बुद्धदेवके अमूल्य विचार सुरक्षित हैं । शीलसम्बन्धी शिक्षा विनयमें, चित्तविषयक उपदेश सूत्रमें और प्रज्ञा-सम्बन्धी शिक्षाएँ अभिधर्ममें सुरक्षित हैं ।

### विनय-पिटक

विनय-पिटकमे ये ग्रन्थ सम्मिलित हैं:—

|                  |   |       |
|------------------|---|-------|
| १ पाराजिक कण्ड   | } | विभंग |
| २ पाचित्तिय कण्ड |   |       |
| ३ महावग्ग        | } | खन्धक |
| ४ चुल्लवग्ग      |   |       |
| ५ परिवार         |   |       |

किसी किसी पांडितने इसीमे भिक्षु पातिमोक्ख और भिक्षुनी पातिमोक्ख ( या एक शब्दमे उभयानि पातिमोक्खानि ) को इस पिटकमे अन्तर्गत माना है, पर ऐसा माननेका कोई कारण नहीं, क्योंकि ये दोनों पातिमोक्ख या प्रतिमोक्ष असलमें दोनो विभागोंहीके अन्तर्गत हैं। प्रतिमोक्षोमें जो नियम दिये गये हैं, विभागोंमें हू-बहू वही दिये गये हैं। विशेषता यह है कि इन घटनाओंका विवरण भी विभागोंमे दिया गया है जिनके कारण वे नियम बनाये गये थे। इस प्रकार या तो प्रतिमोक्षहीका घटना-विवरण बढ़ाकर विभंग बनाया गया है, या विभंगका ही संक्षिप्त रूप प्रतिमोक्ष है। दूसरा पक्ष ही विद्वानोंको अधिक मान्य है। विभंग शब्दका अर्थ ही है चूर्ण करके बनाये हुए नियम, अर्थात् जो नियम पातिमोक्षोंमें ठोस भावसे गुंथे हुए थे, उन्हें तोड़-तोड़कर घटनापुरस्सर सम्पादित करके विभागोंमें सरल और बोधगम्य बनाया गया है। फिर भी पण्डितोंने जो इन पातिमोक्खोंको अलग ग्रन्थ माना है वह नितान्त उपेक्षणीय भी नहीं है, क्योंकि स्थान-स्थानपर प्रतिमोक्षोंके साथ विभागोंका थोड़ा-बहुत अन्तर भी मिल जाया करता है। जो बात निस्संकोच मानी जा सकती है, वह यह है कि दोनो विभंग असलमे पातिमोक्खोंके एक प्रकारके सटीक संस्करण ही हैं। हर अमावस्या और पूर्णिमाको भिक्षु लोग एकत्र होकर पातिमोक्खोंका पाठ किया करते थे। प्रत्येक अध्यायके अन्तमे प्रधान पूछा करते थे कि भिक्षुओंमेंसे किसीने उक्त अध्यायमें वर्णित कोई अपराध किया है या नहीं, और भिक्षुगण ईमानदारीके साथ अपने अपने पाप स्वीकार किया करते थे। इसीको उपोसथ कहा करते थे। पण्डितोंका अनुमान है कि मूल बौद्धधर्मके आदि-ग्रन्थोंमें पातिमोक्ख जलूर रहा होगा क्योंकि सौभाग्यवश प्रतिमोक्षका एक संस्कृत, एक तिब्बती और कमसे कम चार चीनी अनुवाद अब तक पाये जा चुके हैं जो



पाली-भाषावाले पातिमोक्खसे बहुत कुछ मिलते हैं। वर्तमान पातिमोक्खमे २२७ नियम हैं, जिनमें १५२ निश्चय ही प्राचीन होंगे।

महावग्ग और चुल्लवग्गको खन्धक ( स्कन्धक ) कहते हैं। असलमें ये भी सुत्त-विभागकी भाँति मर्यादा पालनके लिए ही लिखित हुए थे। इनमें संघकी व्यवस्थाके नियम हैं। विभागोंमें बताया गया है कि भिक्षु कैसे रहेगा, कैसे खायेगा, कैसे हँसेगा, कैसे चीवर धारण करेगा, क्या सोचेगा और क्या नहीं सोचेगा इत्यादि। खन्धकोंमें संघके नियम, उपोसथोंमें भाग लेनेके नियम, वर्षावासके नियम, पादुकाधारण, रथारोहण और बन्नोंके व्यवहारके विधিনিषेधोंका विवरण है। चुल्लवग्गके प्रथम नौ वर्गोंमें संघके भीतर छोटे-मोटे मर्यादाभंगजन्य अपराधोंका प्रतिविधान है। इनमें भिक्षुओंके आपसी झगड़े, उनके एक दूसरेके प्रति कैसे व्यवहार होने चाहिए आदि बातें बताई गई हैं। दसवें वर्गमें भिक्षुणियोंके नियम बताये गये हैं।

पातिमोक्खोंमें एक काफी जटिल भिक्षु-समाजका परिचय मिलता है, और खन्धकोंमें आकर वह समाज और भी जटिलतर हो गया है। छोटीसे छोटी बातका भी विचार किया गया है। भिक्षुको नियमानुसार भिक्षापर ही निर्भर रहना चाहिए; पर साथ ही वह बड़े बड़े रईसोंका निमन्त्रण भी स्वीकार कर सकता है<sup>१</sup>। उसे

---

१ मेरा यह वक्तव्य अगस्त १९३९ के विशालभारतमें प्रकाशित हुआ था। उसपर धालोचना करते हुए बौद्धशास्त्रोंके विशेषज्ञ श्री भदन्त आनन्द कौसल्यायनने नवंबर १९३९ के विशाल भारतमें एक नोट लिखा था। उक्त विद्वान्का कहना है कि “ इस अंशमें ( पातिमोक्खों और खन्धकोंमें वर्णित जटिल भिक्षुसमाजके उपपादक वाक्योंमें ) द्विवेदीजीकी लोखनी उतनी जिम्मेदार नहीं रही। क्या हम जान सकते हैं कि पातिमोक्खका कौन-सा नियम है जिसका अर्थ पंडितजीने ‘ भिक्षापर ही निर्भर रहना चाहिये ’ किया है, और वह कौनसा दूसरा नियम है जिसका अर्थ पंडितजीने ‘ बड़े बड़े रईसोंके निमन्त्रण भी स्वीकार कर सकता है ’ किया है ? ” भदन्त आनन्द जैसे पंडितने इसकी सफाई मँगो दे, इस लिये अपनी बात समझा देना मेरा कर्तव्य हो जाता है। वस्तुतः भदन्तजीने जल्दीमें इस अंशकी पढ़ा है। ऊपरके पैराग्राफसे स्पष्ट है कि मैंने जो यह लिखा था कि “ भिक्षुकी भिक्षापर ही निर्भर करना चाहिये ” इत्यादि, उसका संबंध प्रतिमोक्षसे नहीं बल्कि खन्धकों ( महावग्ग और चुल्लवग्ग ) से है। महावग्गमें ( १।२।६ ) स्पष्ट ही लिखा है कि बुद्धदेवने

इधर उधरसे बटोरकर सीं हुई कन्या धारण करनी चाहिए; पर यह कन्या रेदामी या ऊनी वस्त्रोंकी भी हो सकती है। उसे मनसा, चाचा और कर्मणा अहिंसक होना चाहिए, पर वह मछली भी खा सकता है बशर्ते कि उसके लिए न मारी गई हो। इसीलिए विंटरनित्सका विचार है कि इस प्रकार दो कोटियोंपर गये हुए नियमोंके बननेमें निश्चय ही सैकड़ों वर्ष लगे होंगे। और इसीलिए एक प्रकारके पण्डित हैं जो इन पुस्तकोंमें आये हुए बुद्धदेवके संवादोंको बहुत महत्त्व नहीं देते; पर दूसरे ऐसे भी हैं जो मानते हैं कि ये नियम बहुत कुछ बुद्ध-पूर्व संन्यासी-सम्प्रदायोंसे लिए गये होंगे, और इस तरह काफी प्राचीन हो सकते हैं। इसमें सन्देह नहीं कि महावग्गकी नई कहानियाँ (विशेषकर जो शुरुमें आई हैं) काफी प्राचीन हैं; पर इन खन्धकोंके भीतर ऐसी बातें हैं जिनसे सिद्ध होता है कि इनका संकलन प्रतिमोक्षोके बहुत बाद हुआ है। विनय-पिटकके इन ग्रन्थोंका ब्राह्मण-ग्रन्थोंसे बहुत मेल है, और पण्डितोंने वैदिक सूत्रग्रन्थोंके नियमोंके साथ इन नियमोंका मनोरजक साम्य दिखाया है।

परिवारका अर्थ है परिशिष्ट। असलमें यह बहुत बादका बना हुआ ग्रन्थ है। सम्भवतः किसी सिंहली भिक्षुने इसे लिखकर विनय-पिटकमें जोड़ दिया है। इसमें

चार निश्रयोंकी की व्यवस्था थी जिनमें पहला यह है—‘यह प्रब्रज्या भिक्षा माँगे भोजनके निश्रयसे है, इसके (पालनमें) जिंदगीभर तुझे उद्योग करना चाहिये। हाँ (यह) यह अधिक लाभ नी (तेरे लिये विहित है) —संघ भोज, (तेरे) उद्देश्यसे बना भोजन, निमंत्रण, शलाका भोजन, पाक्षिका (भोज), उपोसथके दिनका (भोज), प्रतिपद्का भोज।’ (—राहुलसांस्कृत्यायनका अनुवाद)। जब बुद्धदेवकी यह नियम करते बताया गया है, उस समयका प्रसंग यह है कि “उस समय राजगृहमें उत्तम भोजनोंका सिलसिला चल रहा था। तब एक ब्राह्मणके मनमें ऐसा हुआ—यह शान्त्युत्तरीय (—बौद्ध) श्रमण (—साधु), शील और आचारमें आरामसे रहनेवाले हैं; सुंदर भोजन करके शान्त शय्याओंमें सोते हैं; क्यों न मैं भी शान्त्युत्तरीय साधुओंमें साधु बनूँ!” इत्यादि (अनुवाद, राहुलसांस्कृत्यायन)। प्रसंगसे स्पष्ट है कि ये उत्तम भोज रईसोंके ही निमंत्रणसे होते होंगे। इसलिये मेरा यह कहना कि “भिक्षुकी नियमानुसार भिक्षापर ही निर्भर रहना चाहिये, साथ ही वह बड़े बड़े रईसोंका निमंत्रण भी स्वीकार कर सकता है” भित्तिहीन नहीं है। मैं समझता हूँ, आदरणीय मदनत आनंद इस सफाईसे सन्तुष्ट हो जायेंगे।

अनुक्रमणिका, परिशिष्ट आदि हैं, यह बहुत कुछ वेद और वेदांग ग्रन्थोंके अनुक्रमणी और परिशिष्ट आदिकी जातिका है, और प्रश्न और उत्तरके रूपमें लिखित है।

### सुत्त-पिटक

जिस प्रकार विनय-पिटकसे हम बौद्ध संघ और भिक्षुओंके दैनंदिन आचार-व्यवहारोंको समझ सकते हैं, उसी प्रकार सुत्त-पिटकसे हम बौद्धधर्मको समझते हैं। इस पिटकमें पञ्च निकाय (समूह) या आगम हैं—दीर्घनिकाय, मज्झिम-निकाय, संयुत्तनिकाय, अंगुत्तरनिकाय और खुदकनिकाय। प्रथम चार निकाय सूत्रोंके संग्रह हैं। दीर्घनिकायमें बड़े बड़े सूत्र, मज्झिममें मध्यम मानके सूत्र, संयुत्तनिकायमें संयुक्त विषयोंके सूत्र और अंगुत्तरनिकायमें एक दो आदि सख्याओंके सूत्र हैं।

सूत्र किसे कहते हैं, इस विषयमें अर्थकथाओंने अनेक अर्थ दिये हैं: सुत्त उसे कहते हैं जो सूचना दे, जो सुष्ठु भावसे कहा गया हो, जो सवन (या फलप्रसव) कारी हो, सूदन यानी गायके थनसे दूधकी तरह अर्थ जिससे निःसृत हो रहा हो, सुत्राण करे, बर्द्धके सूत्रोंकी तरह विशेषका माप करे इत्यादि। निकायोंमें या तो बुद्धदेवके (कभी कभी उनके किसी प्रधान शिष्यके) उपदेशोंकी बात है, या फिर इतिहास-संवादके रूपमें बातचीत। इस प्रकार बड़ी सरलताके साथ प्रश्नोत्तरछलसे भगवान् बुद्ध गूढ़से गूढ़ विषयोंको समझा देते हैं। निकाय शब्दके लिए पालीमें आगम शब्द भी प्रचलित है, पर संस्कृतमें जो निकाय थे, उन्हें आगम ही कहा जाता है। सभवतः निकाय स्थविरवादियोंका शब्द है। दिव्यावदानमें चार आगमोंका स्पष्ट उल्लेख है: दीर्घ, मध्यम, संयुक्त और एकोत्तर। पाँचवें क्षुद्रकका कोई उल्लेख न देखकर किसी किसी पण्डितने सदेह किया था कि यह निकाय बादका है। दिव्यावदान सर्वास्तिवादका ग्रन्थ है, और लेवी साह्वर्ने सिद्ध किया है कि इस सम्प्रदायके पास भी क्षुद्रकनिकाय नामक आगम वर्तमान था। बुद्धघोष नामक प्रसिद्ध भाष्यकारने सुदिन नामक एक भिक्षुका मत उद्धृत किया है जिससे जान पड़ता है कि प्राचीनकालमें कोई कोई ऐसे भिक्षु थे जो क्षुद्रकनिकायको सूत्रपिटकके अंतर्गत नहीं मानना चाहते थे। दो बौद्ध सम्प्रदायोंमें क्षुद्र निकायके ग्रन्थोंकी दो प्रकारकी सूची दी हुई है, दीर्घमाणकोंके मतसे १२ और मज्झिममाणकोंके मतसे १५। अन्तिम मतको ही प्रमाण समझकर बुद्धघोषने निम्न-लिखित पंद्रह ग्रन्थोंकी सूची दी है—(१)

खुदकपाठ, ( २ ) धम्मपद, ( ३ ) उदान, ( ४ ) इत्तिवुत्तक, ( ५ ) सुत्तनिपाट, ( ६ ) विमानवत्थु, ( ७ ) पेतवत्थु, ( ८ ) थेरगाथा, ( ९ ) थेरीगाथा, ( १० ) जातक, ( ११ ) निद्देश, ( १२ ) पटिसंभिदा, ( १३ ) अभिघान, ( १४ ) बुद्धवंस, ( १५ ) चरियापिटक । अन्तिम तीन ग्रन्थ मल्लिममाणकोंने दीघमाणकोंमे अधिक स्वीकार किये हैं । यह एक विशाल साहित्य है, और इसकी रचना सैकड़ों वर्षों तक होती रही है । हम स्थानाभावके कारण उसका विशेष वर्णन देनेमें असमर्थ हैं ।

### अभिधम्म-पिटक

जैसा कि पहले ही बताया गया है अभिधम्म-पिटक बुद्धदेवके बहुत बाद सग्रह किये गये थे । सुत्त-पिटकके प्रतिपाद्य वस्तुसे कोई नवीनता इसमें नहीं है । दोनोंमें अन्तर इतना ही है कि सुत्त-पिटक सरल, सरस और सहज बौद्ध सिद्धान्तोंका सग्रह है और अभिधम्ममें पण्डितालपन, लक्ष्यता और वर्गीकरणकी अधिकता है । फिर भी बौद्ध दर्शन, बौद्ध परिभाषा आदिके समझनेमे यह पिटक बहुत ही उपयोगी है । महात्रोधिबगकी तालिकाके अनुसार निम्न-लिखित ग्रन्थ अभिधम्म-पिटकके अन्तर्गत हैं—धम्मसंगणि, विभग, कयावत्थु, पुगालपत्रात्ति, धातुकथा, यमक, पडान या महापडान ।

### अनुपालि या अनुपिटक ग्रन्थ

अनुपालि या अनुपिटक ग्रन्थ त्रिपिटकके आधारपर ही रचित हैं । इनमे अधिकांश लंकाके भिक्षुओंके लिखे हुए हैं । कुछ अपवाद भी हैं । जो अनुपालि ग्रन्थ लंकामे नहीं लिखे गये, उनमें सबसे प्रसिद्ध है मिलिन्दपण्णहो या मिलिन्द प्रश्न । ग्रीक राजा मीनाण्डर और बौद्ध संन्यासी नागसेनके बीच जो तत्त्वचर्चा हुई थी, उसीका यह लिपिवद्ध रूप है । यह ग्रन्थ मीनाण्डरके राज्यकालके ही आसपास रचित हुआ होगा । इसकी प्रतिष्ठा हीन-यान और महा-यान दोनों सम्प्रदायोंमें है, और बौद्ध लोगोंने यह त्रिपिटकके समान ही समादृत होता है । विद्वानोंने इसके वार्तालापको दीघनिकाय आदि ग्रन्थोंसे अधिक परिमार्जित बताया है । संसारके वार्तालाप-साहित्यमे इस ग्रन्थका बहुत ही श्रेष्ठ स्थान है । दूसरा ग्रन्थ जो भारतवर्षमे लिखा गया या वह है नेत्तिप्रकरण जिसे नेत्तिगष या नेत्ति भी कहते हैं । इसमे बुद्धदेवकी शिक्षाओंका क्रमबद्ध विवरण दिया हुआ है । कहते हैं कि अभिधम्म-पिटकके अन्तिम दो ग्रन्थोंसे भी यह अधिक प्राचीन है, और इसके कर्त्ता

बुद्धदेवके शिष्य महाकच्चायन हैं जो पेटकोपदेसके भी रचयिता माने जाते हैं ।

लेकिन ऐसा विश्वास किया जाता है कि अनुपिटक ग्रन्थोंमेंका अधिकांश लक्ष्मी ही रचित हुआ था । लक्ष्मीके भिक्षुओंके निकट हम बुद्ध-वचनोंके अपेक्षा-कृत विश्वसनीय संकलनोंको सुरक्षित रखनेके लिए ही ऋणी नहीं हैं, बल्कि इन भिक्षुओंके उन समस्त प्रयत्नोंके लिए भी, जो उन्होंने उक्त साहित्यको बोधगम्य और समृद्ध बनानेके लिए किया है, हम सदा ऋणी रहेंगे । इन प्रयत्नोंमें सबसे अधिक महत्त्वपूर्ण है बुद्धघोषकी अष्टकथाएँ ( या भाष्य ) । सिंहली परम्पराके अनुसार अर्थकथाएँ ( पा०-अष्टकथा=भाष्य ) भी प्रथम संगीति-कालसे ही चली आ रही हैं, जिन्हें महिन्दने चङ्गामणीके तत्त्वावधानमें सिंहली भाषामें अनूदित किया था । इसी अनुवादको बुद्धघोषने पाँचवीं शताब्दीमें पालीमें भाषान्तरित किया । पाठितोंका विचार है कि असलमें यह परम्परा भारतीय प्रकृतिकी देन है, जो किसी वस्तुको तब तक प्रामाण्य नहीं मानती, जब तक कि प्राचीन परम्पराके साथ उसका योग न साबित हो जाय, और बुद्धघोष वास्तवमें इन अर्थकथाओंके कर्त्ता हैं । पर इस विषयमें कोई सन्देह नहीं करता कि बुद्धघोषको निश्चय ही सिंहली रूपमें कुछ भारतीय भिक्षुओंकी व्याख्याएँ मिली थीं जो उनके भाष्यका मेरुदण्ड हैं । इन्हीं प्राचीनोंको बुद्धघोषने ' पौराणाः ' ( प्राचीन लोग ) कहकर उद्धृत किया है । सिंहली अनुवादमें मूल पाली पद्य ज्योंके त्यों रखे गये थे । भारत-वर्षमें ज्यों ज्यों स्थविरवाद अन्यान्य सम्प्रदायों द्वारा अभिभूत होता गया, त्यों त्यों लक्ष्मीमें उसका केन्द्र दृढ़ होता गया । \*

लक्ष्मीमें जो नई चीजें लिखी गईं, उनमें सबसे पहले निदानकथाका नाम लिया जाना चाहिए । यह बुद्धदेवका जीवन-चरित है और जातककी टीका ' जातक-स्थवण्णना ' के आरम्भमें है । इसमें बुद्धदेवका जो जीवनवृत्त दिया हुआ है वह महायान सम्प्रदायके संस्कृत ग्रन्थोंसे मिलता है, अतः यह माना जाता है कि इसका भी आधार निश्चय ही कोई भारतीय कहानी रही होगी, जो उस समय लक्ष्मीमें पहुँची होगी, जब महायान सम्प्रदाय संगठित हो रहा होगा, या फिर दोनों जीवनवृत्तोंका कोई एक ही सामान्य आधार होगा । इसीलिए यह पुस्तक बहुत

---

\* अनिरुद्धाचार्यका अभिधम्मत्थसंग्रह नामक ग्रन्थ भी ( विभावनी-टीकासमेत ) सिंहली परम्पराकी बहुमूल्य देन है ।

महत्त्वपूर्ण मानी जाती है। जातकत्ववर्णना ( सं० जातकार्यवर्णना ) के लेखक भी बुद्धघोष ही माने जाते हैं, अतः इसके कर्त्ता भी वही समझे जाते हैं। कहते हैं कि बुद्धघोष बौद्ध गयके पासके रहनेवाले ब्राह्मण थे, जो बादमे बौद्ध होकर सिंहल चले गये थे। इन्होंने प्रायः सभी मुख्य त्रिपिटक ग्रंथोंकी टीका लिखी है। विसुद्धि मग्गो ( विशुद्धि मार्ग ) के लेखक भी यही माने जाते हैं। असलमें यह भी एक श्लोकको आश्रय करके लिखी हुई टीका ही है। ये बहुत श्रेष्ठ कोटिके भाष्यकार माने जाते हैं। इनके लिखे हुए ये ग्रन्थ प्रसिद्ध हैं—विसुद्धि मग्गो, समन्त पासादिका ( विनय-पिटक ), सुमंगलविलासिनी ( दीघ० ), पपञ्चसूदनी ( मज्झिम० ), नारत्यपकासिनी ( संयुक्त० ), मनोरथयूरनी ( अंगु० ), कंखाचितरणी ( पाति० ) इत्यादि। इनके अनतिपश्चात् धम्मपाल नामक टीकाकार हुए जिन्होंने त्रिपिटकके उन सभी ग्रन्थोंपर, जिन्हे बुद्धघोष छोड़ गये थे, परमत्यदीपिनी नामकी टीका लिखी। ये ग्रन्थ हैं—इतिवुत्तक, उदान, चरिया पिटक, थेरगाथा, विमानवत्यु और पेतवत्यु। कहते हैं कि ये दक्षिण-भारतके रहनेवाले ब्राह्मण थे और अनुमानतः सिंहलके अनुराधपुरमे पड़े थे। इन अर्थकथाओंके आधारपर दो ऐतिहासिक काव्य दीपवंश और महावंश भी लिखे गये। दोनों ही काव्य पाँचवीं शताब्दीकी कृति माने जाते हैं। दीपवंशकी अपेक्षा महावंशका काव्यत्व अधिक प्रशंसित हुआ है। अर्थकथाएँ और ये दोनों काव्य बादमें एक बहुत बड़ी काव्य-परम्पराको उत्तेजित कर सके। इस परम्पराके मुख्य ग्रन्थ बोधिवंश, दाठावंश और यूपवंश हैं। ये भी पहले सिंहली भाषामें लिखे गये थे और बादमे पालीमें भाषान्तरित हुए। इस तरह बुद्धघोषके बादसे ई० सन्की बारहवीं शताब्दी तक लकामें बहुतसे पाली ग्रन्थ लिखित हुए। बुद्धदत्त नामक एक भिक्षुने जो बुद्धघोषके समसामयिक माने जाते हैं ( पर इसमे पण्डितोंने सन्देह किया है ), अभिषम्मावतार, रूपारूपविभाग और विनय-विनिश्चय नामक ग्रन्थ लिखे थे इसके बाद भी पालीमें ग्रन्थ लिखे जाते रहे और आज भी लिखे जाते हैं, जिनमें कितने ही काफी महत्त्वपूर्ण हैं। ब्रह्मदेशमे तो ग्यारहवीं शताब्दीके पहले पाली भाषा पहुँची ही नहीं थी। बादकी शताब्दियोंमें वहाँ भी कई अच्छी पुस्तकें लिखी गईं; पर प्रायः सबके आधार जातक ग्रन्थ ही थे। पालीमें ज्योतिष, व्याकरण आदि विषयोंपर भी लिखनेका प्रयत्न किया गया; पर बहुत कम।

## बौद्ध-संस्कृत-साहित्य

अब तक बौद्ध-साहित्यका जो परिचय दिया गया है, वह पालीमें लिखा हुआ है। यह समूचा साहित्य हीनयानके स्थविरवादियोंका है। बौद्धधर्मके अन्यान्य सम्प्रदाय भारतवर्षसे उठ गये हैं। अशोक-संगीतिके अवसरपर १८ बौद्ध-सम्प्रदायोंकी चर्चा मिलती है। इन सबके अपने अपने पिटक थे, जो सम्भवतः ब्राह्मणोंकी वैदिक शाखाओंकी भाँति कुछ न्यूनाधिक पाठ-भेद रखते थे। परन्तु वैदिक शाखाओंसे इनकी एक विशेषता थी। इनमें केवल पाठका ही नहीं, भाषाका भी भेद था। स्थविरवादियोंका साहित्य पाली-भाषामें है; पर ऐसा नहीं कहा जा सकता कि यही भाषा बुद्धकी उच्चरित भाषा हो। ऐसे कुछ संस्कृत और मिश्रसंस्कृतके ग्रन्थ पाये गये हैं जो या तो बौद्ध-सम्प्रदायोंके हैं या उनके द्वारा प्रभावित हैं। हीनयान और महायान ग्रन्थोंका मोटी तौरपर भेद समझना हो, तो हिन्दुओंके ज्ञानपंथ और भक्तिपंथके उदाहरणसे समझा जा सकता है। हीनयानके साधक अनेक यत्नके बाद निर्वाण-प्राप्तिको सम्भव बताते हैं, जो निश्चय ही बहुत कम लोगोंको सुलभ है; पर महायानवाले साधक जप, मंत्र, पूजा-पाठ आदिके द्वारा निर्वाणको बहुत सहजसाध्य और सर्वलोकसुलभ बताते हैं। यद्यपि संस्कृत या अर्ध-संस्कृतका साहित्य महायान-सम्प्रदायका ही अधिक है; पर ऐसा नहीं कह सकते कि इस भाषामें हीनयानका सम्प्रदाय एकदम है ही नहीं। लोकोत्तरवादी बौद्ध, जो अधिकांश महायानसे प्रभावित थे, वस्तुतः हीनयानी ही थे। फिर सर्वास्तिवादी भी जो कश्मीर, गांधार आदि सहदी स्रोतोंमें फैले हुए थे, हीनयानी ही थे। यही लोग तिब्बत, चीन और मध्य एशियामें भी अपना प्रभाव-विस्तार कर सके थे। इनका अपना संस्कृत-

साहित्य था। आज तक इनके मतके ग्रन्थ सम्पूर्ण उपलब्ध नहीं हो सके हैं, फिर भी कुछ यूरोपियन पंडितोंने पूर्वी तुर्किस्तानसे इनके ग्रन्थोंके छोटे-बड़े बहुत-से छिन्न अंशोंका उद्धार किया है। फिर महावस्तु, दिव्यावदान और ललित-विस्तर ( परिचय आगे देखिये ) में भी इनका उल्लेख पाया जाता है। मूल सर्वास्तिवादियोंके प्रसिद्ध ग्रन्थोंका चीनी यात्री इत्सिंगने चीनी भाषामें अनुवाद किया था। संस्कृत और पाली ग्रन्थोंमें समानता बहुत है, पर अन्तर भी कम नहीं हैं। इसका कारण यह अनुमान किया गया है कि शायद दोनों ही उस मूल मागधी-रूपसे लिये गये हों, जो अब खो गये हैं और बादमें उनमें स्वतन्त्र भावसे प्रक्षिप्त अंश जोड़े जाते रहे हो।

भारतवर्षमें बौद्धधर्म केवल नाम-शेष ही रह गया है। इसका भग्नावशेष केवल उत्तरी प्रान्त नेपालमें बचा हुआ है। वहाँके मुखें तो हिन्दू हैं; पर नेवारी लोग बौद्ध हैं। उनमें केवल इन नौ ग्रन्थोंका प्रचार है : प्रज्ञापारमिता, गंडव्यूह, दश-भूमीश्वर, समाधिराज, लकावतार, सद्धर्म पुडरीक, तथागत-गुह्यक, ललितविस्तर और सुवर्णप्रभा। इनके अतिरिक्त वहाँ और भी कई ग्रन्थ खोजसे मिले हैं, जिनमें महावस्तु और दिव्यावदान बहुत ही महत्त्वपूर्ण हैं। बहुत दिनो तक विद्वानोंकी धारणा रही कि ये ग्रन्थ वस्तुतः पालीके ग्रन्थोंके ही संस्कृत रूपान्तर हैं, जो स्थान-स्थानपर बदल दिये गये हैं। यही कहा जाता रहा कि इस संस्कृत-शाखामें विनय ग्रन्थ नहीं है। पर अब ये बातें गलत साबित हो गई हैं। महावस्तु, असलमें, लोकोत्तरवादियोंका विनय ही है जो महासाधिकोंमें भी गृहीत हो गया है। हालहीमें यह भी समझा जाने लगा है कि दिव्यावदान भी मूल सर्वास्तिवादियोंके विनयके आधारपर ही रचित है। नेपाली ग्रन्थोंमें और भी ऐसी बातें मिली हैं, जिनके विषयमें लोगोंकी धारणा थी कि ये पालीकी ही विशेषता हैं। फिर तिब्बतमें बहुत-से संस्कृत-ग्रन्थोंके अनुवाद पाये गये हैं। इस देशमें बौद्धधर्म सातवीं शताब्दीमें पहुँचा था। वहाँ ये ग्रन्थ दो भागोंमें विभक्त किये गये हैं,—कैजुर और तैजुर। पहलेमें मूल ग्रन्थोंके अनुवाद हैं और दूसरेमें व्याख्यापरक ग्रन्थ और व्यवहारसम्बन्धी पुस्तिकाएँ हैं। कैजुरके सात विभाग हैं—दुल्व ( विनय ), शेस्-यिन् ( प्रज्ञापारमिता ), फल्चेन् ( अवतंसक ), द्कोन-ञ्चेंगस् ( रत्नकूट ), म्यङ्-दस् ( निर्वाण ), म्दास्दे ( सूत्र ) और र-ग्युद्-हुम् ( तन्त्र )। ये सभी संस्कृत ग्रन्थोंके



अनुवाद हैं। फिर चीनमें सन् ईसवीकी पहली शताब्दीसे ही बौद्धधर्मका प्रवेशारम्भ हुआ। वहाँ सन् ५१८ से १०१० ई० तक बौद्धधर्म बारह बार गया। प्रत्येक बार कुछ न कुछ नये अनुवाद हुए, इसीलिए चीनमें कभी कभी एक ही ग्रन्थके कई कई अनुवाद पाये जाते हैं। परन्तु जिसे चीनी त्रिपिटक कहा जाता है वह नाममात्रका ही त्रिपिटक है। कोई ऐसा सिद्धान्त और मतवाद नहीं, जो इसमें स्थान न पा सका हो। इसके बाद कोरियामें चीनसे मूल और अनुवाद ग्रन्थ सन् १०१० में ले जाये गये थे, सबके सब जापानमें अब भी सुरक्षित हैं। इन समस्त उद्गमोंसे बौद्धोंके संस्कृत-साहित्यकी विशालताकी एक झलक हम पा सकते हैं। हालहीमें यूरोपियन और भारतीय पंडितोंने अनेक यत्नोंके साथ इन ग्रन्थोंमेंसे कईको फिरसे संस्कृतमें उल्था किया है। यह काम अभी शुरू ही हुआ है।

चीनी पर्यटक हुएनत्सांगके जीवनसे जान पड़ता है कि वे महायानसूत्रके १२४ ग्रन्थ; अभिधर्मके १९२ ग्रन्थ; स्थविर-सम्प्रदायके सूत्र, विनय और अभिधर्म जातीय १४ ग्रन्थ; महासाधिक सम्प्रदायके इसी श्रेणीके १५ ग्रन्थ; महीशास्त्रक सम्प्रदायके तीनों श्रेणीके २२ ग्रन्थ; काश्यपीय सम्प्रदायके ऐसे ही १७ ग्रन्थ; धर्म-गुप्त-सम्प्रदायके ४२ ग्रन्थ और सर्वास्तिवादके ऐसे ही ६७ ग्रन्थ साथ ले गये थे। इसपर से यह अनुमान करना अयौक्तिक नहीं कि सभी बौद्ध-सम्प्रदायोंके अपने अपने त्रिपिटक थे और सबके पास अपने अपने विशाल साहित्य वर्तमान थे। चीनी तालिकामें मूल सर्वास्तिवाद, महासाधिक, महीशास्त्रक, सर्वास्तिवाद, धर्मगुप्त और काश्यपीय सम्प्रदायके विनय-ग्रन्थोंका उल्लेख मिलता है। अभिधर्म पिटकके प्रसंगमें सर्वास्तिवाद सम्प्रदायके ६ पादशास्त्र या प्रकरण ग्रंथों और सम्मितीय सम्प्रदायके केवल एक ग्रंथका उल्लेख है। कुछ पंडित हुएनत्सांगके विवरणको प्रामाणिक नहीं मानते और कहना चाहते हैं कि केवल सर्वास्तिवादी और वैभाषिक सम्प्रदायोंके पास ही पालि-त्रिपिटकके अनुरूप त्रिपिटक थे।

लेकिन केवल त्रिपिटक ग्रन्थ ही संस्कृतमें लिखे गये हों, ऐसी बात नहीं है। बौद्ध नाटक और काव्य तथा स्तोत्र आदि ग्रन्थ भी काफी लिखे गये थे। इनमेंसे कइयोंका साहित्यिक मूल्य बहुत अधिक कूता गया है। प्रसिद्ध कवि, नाटककार और दार्शनिक अश्वघोषको कालिदासका भी मार्गदर्शक बताया गया है। उनके 'बुद्धचरित और 'सौन्दरानन्द' निश्चय ही संस्कृत-काव्यके भूषण हैं। इन दो ग्रन्थोंके सिवा मध्य-एशियासे उनके द्वारा रचित एक नाटकके

छिन्न अंशका भी उद्धार किया गया है। उनका सूत्रालंकार कहानियोंका ग्रन्थ है जो जातकके ढंगपर लिखी गई हैं। अश्वघोषका एक ग्रन्थ वज्रसूची आधुनिक पाठकोंके लिए काफी मनोरंजक हो सकता है। इसमें जाति-वर्ग-व्यवस्थाकी अस्वाभाविक सिद्ध किया गया है। अश्वघोषने महायानके तत्त्ववादकी भी पुस्तकें लिखी हैं। इनके सम्प्रदायके दो और भी प्रसिद्ध कवि हो गये हैं,— मातृचेट और आर्यशूर। अगर तिब्बती अनुवादोंपर विश्वास किया जाय, तो मातृचेट अश्वघोषका ही दूसरा नाम है। शूर या आर्यशूरकी जातकमाला उनके पूर्ववर्ती वैभाषिक कवि आर्यचन्द्रकी कल्पनामंडितिकाके ढंगपर लिखी गई है। आर्यचन्द्रकी पुस्तकका अपूर्ण अंश ही संस्कृतमें प्राप्त हुआ है। पर यह पुस्तक कई बार चीन, तिब्बत, मंगोलिया आदिकी भाषाओंमें अनूदित हो चुकी है।

### महावस्तु और ललितविस्तार

हीनयानका एक अत्यन्त महत्त्वपूर्ण ग्रंथ महावस्तुअवदान ( या संक्षेपमें महावस्तु ) है। जैसा कि पहले ही कहा गया है, यह पुस्तक महासाधिक सम्प्रदायकी लोकोत्तरवादी शाखाका विनय-पिटक है। लोकोत्तरवादियोंके मतसे बुद्ध लोकोत्तर चरित्रके पुरुष हैं। वे केवल लीलाके लिए शरीर ग्रहण करते हैं, परमार्थतः नहीं। महावस्तुमें वस्तुतः बुद्धदेवका जीवन-चरित ही ग्रथित है जिसमें पालीके लिखे हुए बुद्ध-चरितोंसे विशेष अन्तर नहीं है। यह ग्रंथ बुद्धदेवके लोकोत्तर चरित्र और करामाती कार्योंसे भरा है। निदान-कथाकी भाँति इसके भी तीन विभाग हैं। अन्तिम हिस्सेकी मुख्य बातें प्रायः महावग्गसे मिलती हैं। यद्यपि यह पुस्तक बुद्धदेवकी जीवनी है; पर यह जीवनी सिलसिलेवार नहीं लिखी गई है। बीच बीचमें जातककी कहानियाँ और धर्म-न्याख्याकारी सूत्र आदि प्रायः आते रहते हैं। सिलसिला प्रायः टूट जाता है। सारी पुस्तक मिश्र-संस्कृतमें लिखी गई है। इस ग्रंथमें ऐसी जातक और अवदान-कथाएँ भी पाई जाती हैं जिनका पालीमें कोई पता नहीं चलता। इस दृष्टिसे भी इस ग्रंथका महत्त्व है। यद्यपि यह हीनयान-सम्प्रदायका ग्रंथ है परन्तु इसमें महायान-प्रभाव स्पष्ट है।

ललितविस्तार महायान-सम्प्रदायका ग्रंथ है। पण्डितोंका कहना है कि इसमें सभी महायानीय लक्षण विद्यमान हैं, यद्यपि यह ग्रंथ मूलरूपसे हीनयान-सम्प्रदायके सर्वास्तिवादियोंके लिए लिखा गया था। ललितविस्तारका अर्थ है लीलाका विस्तार। यह नाम ही महायान-विश्वासका निदर्शक है। अन्यान्य महायान-

सूत्रोंकी भाँति यह भी अपने आपको महावैपुल्य सूत्र कहता है। इस ग्रंथमें जिस पौराणिक ढंगसे बुद्धका वर्णन किया गया है, वह हिन्दू पुराणोंकी याद दिला देता है और भक्तिस्वकी व्याख्या तो भागवतकी याद दिलाती है। बुद्धदेव आनन्दको उसी प्रकार शरणागतके उद्धारका विश्वास दिलाते हैं जैसे गीतामें श्रीकृष्ण अर्जुनको। ललितविस्तरकी गाथाएँ बहुत पुरानी मानी जाती हैं। सन् ईसवीकी प्रथम शताब्दीमें ही इसका एक अनुवाद चीनी भाषामें हो गया था; किन्तु वर्तमान पुस्तकमें उसके बाद भी प्रक्षेप हुए हैं। महावस्तु और ललितविस्तरने चौथी शताब्दी तक निश्चित रूपसे यह रूप धारण कर लिया होगा। ललितविस्तर यद्यपि बुद्धदेवके जीवनका वास्तविक महाकाव्य नहीं है; पर उसमें वे सभी बातें मूलरूपसे विद्यमान हैं, जो ऐसे काव्यका उपादान हैं। पंडितोंका अनुमान है कि अश्वघोषने अपने प्रसिद्ध काव्य बुद्धचरितका मसाला इसी ग्रन्थके प्राचीनतर रूपसे संग्रह किया होगा।

### अवदान-साहित्य

अवदानका सम्बन्ध पालि-भाषाके अपदान शब्दसे होना चाहिए। इसका अर्थ होता है कोई उल्लेख योग्य कार्य। कभी कभी इसका व्यवहार खराब अर्थमें भी हुआ है। अवदानमें जातक-कथाओंकी भाँति बुद्धदेवके पूर्ववर्ती जन्मोंकी उल्लेख-योग्य घटनाओंका निबन्धन होता है। कहा जाता है कि अवदानोंका भी प्राचीनतम रूप हीनयान-सम्प्रदायसे सम्बद्ध था; पर वर्तमान रूपका सम्बन्ध केवल महायानसम्प्रदायसे ही है। आर्यशूर और आर्यचन्द्रकी जिन दो पुस्तकों (जातक-माला और कल्पनामडितिका) की पहले चर्चा की जा चुकी है वे असलमें अवदानकी जातिकी ही हैं।

अवदानशतकमें सौ अवदान संगृहीत हैं। इस ग्रन्थका अनुवाद सन् ईसवीके दो सौ वर्ष बाद चीनी भाषामें हो गया था। इसमें महायानीय पौराणिकताका भी बहुत कम प्रभाव विद्यमान है। इस श्रेणीकी एक और पुस्तक कर्मशतक है जो अधिकांश अवदानशतककी ही भाँति है। दुर्भाग्यवश इसका पता केवल एक तिब्बती अनुवादसे ही चलता है। इस जातिके ग्रन्थोंमें सर्वाधिक महत्त्वपूर्ण ग्रन्थ दिव्यावदान है जो यद्यपि अवदानशतकके बादका संगृहीत है; पर इसमें ऐसी बहुत-सी कहानियाँ हैं जो मूलतः अवदानशतककी कहानियोंकी अपेक्षा अधिक प्राचीन हैं। ऐसा अनुमान किया गया है कि इसका घटनाएँ सम्भवतः मूल सर्वास्तिवादियों (हीनयानी) के विनय-पिटकसे ली गई होंगी।

कहानियों अधिकतर संस्कृत-गद्यमें लिखी गई हैं, जिनमें बीच-बीचमें प्राचीन गाथाएँ भी हैं। कभी कभी काव्य पद्धतिकी अलंकृत कविताएँ भी मिल जाती हैं, जो इस बातका सबूत है कि पुस्तक-रचनाके समय काव्य-पद्धति काफ़ी अग्रसर हो चुकी होगी। अनुमान है कि इसका वर्तमान रूप अन्तिम बार सन् ईसवीकी चौथी शताब्दीमें निश्चित हो गया होगा। इन पुस्तकोंसे और इनमें भी विशेष रूपसे अवदानशतकसे काव्यात्मक पद्योंका संग्रह करके कई पुस्तकें लिखी गई हैं जिनमें कल्पद्रुमावदानमाला, रत्नावदानमाला, अशोकावदानमाला और द्वाविंशावदान मुख्य हैं। एक और पुस्तक जिसे भद्रकल्याणवदान कहते हैं, उपगुप्त और अशोककी ३४ कहानियोंकी है। अवदानशतककी कहानियोंको अधिकांशमें उपजीव्य मानकर लिखी हुई दूसरी पुस्तक चित्रावदान है। अन्तिम महत्त्वपूर्ण प्रसिद्ध काश्मीरी कवि क्षेमेन्द्रकी अवदान-कल्पलता है जो ग्यारहवीं शताब्दीमें लिखी गई थी। तिब्बतमें इस पुस्तकका बहुत मान है। ऊपरके सक्षित विवरणसे स्पष्ट है कि अवदान एक समयमें बहुत ही लोकप्रिय विषय था। इस विषयके निश्चय ही सैकड़ों ग्रन्थ लिखे गये होंगे जो कालचक्रके पहियेके नीचे पिस गये हैं। कह्योका पता चीनी और तिब्बती अनुवादकोकी कृपासे ही लगा है। अवदानोंमेंसे कई ऐसे हैं जिनकी भाषा अलंकृत और मँजी हुई है और जो कवित्वके सुन्दर नमूने हैं।

### महायानसूत्र

अब तक जिस साहित्यकी चर्चा हुई है उसका एक पैर हीनयानमें है और दूसरा महायानमें। अब जिन ग्रन्थोंकी चर्चा की जायगी वे सम्पूर्णतः महायान-सम्प्रदायके हैं। महायानसूत्रोंमें सबसे अधिक महत्त्वपूर्ण ग्रंथ सद्धर्म-पुण्डरीक है। जो कोई भी महायान-सम्प्रदायके साथ परिचित होना चाहे, उसके लिए इससे अधिक अच्छी सहायक पुस्तक दूसरी नहीं है। इस ग्रंथके शाक्यमुनि ( बुद्ध ) में मनुष्यके कुछ भी चरित अवशिष्ट नहीं रह गये हैं। वे देवताओंके भी देवता, स्वयंभू और भूतमात्रके परित्राता हैं। उनकी तुलना बहुत कुछ वैष्णव अवतारोंके साथ की जा सकती है। उनका जन्म और मृत्यु केवल दिखावा-भर है, असलमें वे इन दोनोंसे अतीत हैं। एक बात जो उल्लेख-योग्य है वह यह है कि सद्धर्म-पुण्डरीकके बुद्धदेव पालीके बुद्धकी भाँति एक स्थानसे दूसरे स्थानपर घूम घूमकर धर्म प्रचार नहीं करते, बल्कि सहस्रों बोधिसत्त्व और देवताओंसे घिरे हुए गृध्रकूट पर्वतपर बैठे होते हैं और जब धर्मकी बर्षा करना चाहते हैं, जब धर्मका नगाड़ा

बजाना चाहते हैं, जब धर्मकी विशाल ज्योति उद्भासित करना चाहते हैं, तब उनके भ्रुओंके एक केशसे ज्योतिरेखा निकलती है, जो अट्टरह हजार बुद्धलोकोंको प्रकाशित करती है और बोधिसत्त्व मैत्रेयको आश्चर्यजनक ज्योति दिखाती हुई अन्तमे बुद्धदेवके पास ही लौट आती है। इसी तरह पुण्डरीक-लिखित बुद्ध-सिद्धान्त भी पाली ग्रन्थोंसे भिन्न हैं। जो कोई भी बुद्धका उपदेश सुनता है, कोई पुण्य-कार्य करत है, कोई स्तूप बनवा देता है, वही बुद्धत्व प्राप्त कर लेता है। यहाँ मुक्ति बहुत सहज है। यहाँका बौद्धधर्म उत्तरकालीन पौराणिक हिन्दू धर्मकी याद दिला देता है। पुण्डरीकका चीनी भाषामें पहला अनुवाद सन् २२३ मे हुआ था। बादमे और भी कई अनुवाद हुए। सौभाग्यवश मूल-ग्रन्थके कुछ छिन्न अंश तुर्किस्तानमे भी पाये गये हैं। यह प्राप्त अंश हू-ब-हू नेपाली ग्रन्थसे नहीं मिलता, इसलिए यह अनुमान किया गया है कि इस ग्रन्थके अन्ततः दो रूप निश्चय ही रहे होंगे।

बोधिसत्त्व अवलोकितेश्वरका गुणगान करनेवाला एक और महायानसूत्र पाया जाता है, जिसका पूरा नाम अवलोकितेश्वर-गुण-कारण्ड व्यूह है; पर संक्षेपमें इसे कारण्ड-व्यूह कहा करते हैं। इसकी रचना और शैली सब ब्राह्मण-पुराणोंके ढंगकी है। पण्डितोंके मतसे इसका पद्यांश तो सन् इसवीकी चौथी शताब्दीमें ही लिखा गया होगा; पर गद्यांश बादका लिखा होगा। अवलोकितेश्वरकी कल्पना बहुत उच्च कोटिकी है। जब तक समस्त प्राणियोंका दुःख-मोचन न हो जाय, तब तक अवलोकितेश्वर बुद्धत्व भी नहीं प्राप्त करना चाहते। जिस प्रकार कारण्ड व्यूहमें अवलोकितेश्वरकी महिमा गाई जाती है, उसी प्रकार सुखावती-व्यूहमें अमिताभ बोधिसत्त्वकी। सुखावती-व्यूहके नामसे दो पुस्तके संस्कृतमें पाई जाती हैं, एक छोटी और दूसरी बड़ी। इनमेंका प्रधान प्रतिपाद्य यह है कि जो कोई अमिताभका गुण-कीर्तन करता है, वह बुद्धलोकको प्राप्त होता है। बड़ी पुस्तकके बारह अनुवाद चीनी भाषामें हो चुके हैं। सबसे पुराना अनुवाद सन् १४७ और १८६ ई० के बीचका है। छोटी पुस्तक भी तीन बार अनूदित हुई थी। सबसे पुराना अनुवाद कुमारजीवका है जो सन् ४२० ई० में हुआ था। चीनी अनुवादोंसे एक और तरहके ग्रन्थोंका भी पता चलता है। वे हैं अमितायुध्यान-सूत्र। इस श्रेणीका एक और ग्रन्थ अक्षोभ्य-व्यूह पाया गया है जिसमें अक्षोभ्य नामक बोधिसत्त्वका माहात्म्य वर्णित है। इसके भी दो चीनी अनुवाद पाये जाते हैं। पुराना

चौथी शताब्दीका है।

इनके अतिरिक्त दार्शनिक महायानसूत्र भी हैं। सबसे महत्त्वपूर्ण हैं प्रज्ञापारमिताएँ। इनका प्रतिपाद्य विषय है बोधिसत्त्वकी ६ प्रकारकी पारमिता या पूर्णता और विशेष भावसे प्रज्ञा अर्थात् ज्ञानकी पूर्णता। यह पूर्णता शून्यताके ज्ञानसे होती है। नेपालमें दो प्रकारकी परम्परागत प्रसिद्धियाँ प्रचलित हैं। एकके अनुसार पहले सवा लाख श्लोकोंकी प्रज्ञापारमिता थी जो बादमें क्रमशः एक लाख, पचीस हजार, दस हजार और अन्तमें आठ हजार श्लोकोंमें संक्षिप्त हुई। दूसरी प्रसिद्धिके अनुसार आठ हजारवाली प्रज्ञापारमिता ही पहली है, बाकी उसीपरसे क्रमशः बढ़ाई गई हैं। भारतवर्षमें बहुत अधिक प्रज्ञापारमिताएँ लिखी गई थीं। तिब्बत और चीनमें तो ये और भी बढ़ती ही गईं। चीनी और तिब्बतीमें लम्बी लम्बी पारमिताओंके अनुवाद हैं। कई तो लाख लाख श्लोकोंकी हैं। खूब सम्भव है कि अष्टसाहस्रिका या आठ सहस्र श्लोकवाली प्रज्ञापारमिता ही प्राचीन हो।

इन पारमिताओंमें समस्त जागतिक व्यापारोंको माया और अस्तित्वहीन बताया गया है। यहाँ तक कि बुद्धदेव और बोधिसत्त्व भी नहीं हैं। समस्त पारमिताओंमें इतनी पुनरुक्ति और एकवृष्टता है कि पढ़ते पढ़ते तबीयत ऊब जाती है। शायद इन लम्बी रचनाओंका कारण यह हो कि इनका पाठ करना और पाठका दीर्घकाल तक चलाना सन्यासियोंका आवश्यक कर्तव्य था और काम-काजहीन सन्यासियोंको इन्हें बढाते जानेमें ही लाभ रहा हो। कभी कभी गैर-बौद्ध विद्वानोंको इसमें व्यर्थकी ऊल-जलूल (nonsense) बातें ही नज़र आई हैं; पर इस बातको अस्वीकार नहीं किया जा सकता कि इनके आधारभूत सिद्धान्तोंमें गहराई रही होगी। कई महायान आचार्योंने, जो निश्चय ही बड़े भारी भारी दार्शनिक थे,—जैसे नागार्जुन, असंग, वसुवन्ध आदिने, इन पारमिताओंपर टीकाएँ लिखी हैं। दुर्भाग्यवश ये टीकाएँ मूलरूपमें उपलब्ध नहीं हुई हैं, केवल चीनी और तिब्बती अनुवादोंसे इनके विषयमें हम जान सकते हैं।

चीनमें छठी शताब्दीमें एक अवतंसक सम्प्रदायका उद्भव हुआ। इसका और जापानके केगन-सम्प्रदायका सर्वमान्य सूत्र बुद्धावतंसक है जिसकी चर्चा महान्युत्पत्ति नामक बौद्ध-कोषमें आती है। चीनी परम्पराके अनुसार ६ अवतंसक सूत्र थे जिनमें सबसे बड़ा १ लाख गाथाओंका था, और जो सबसे छोटा था उसमें ३६००० गाथाएँ थीं। सन् ४१९ ई० में छोटे अवतंसक सूत्रका

अनुवाद चीनी भाषामें हुआ था। इस प्रकारका कोई अवतंसक सूत्र आजकल संस्कृतमें उपलब्ध नहीं है; लेकिन एक गण्डव्यूह महायानसूत्र है जो चीनी अनुवादसे मिलता है। दशभूमिक या दशभूमीश्वर इन्हीं अवतंसकोंका एक अंश माना जाता है। इनमें उन दस भूमियों या पदोंकी चर्चा है जिनसे बुद्धत्व प्राप्त किया जा सकता है। तिब्बती और चीनी अनुवादोंसे इन अवतंसकोंकी तरह एक रत्नकूटका भी पता चलता है। यह सन् ईसवीकी दूसरी शताब्दीमें चीनी भाषामें अनूदित हुआ था। उक्त अनुवादोंमें कई परिपृच्छा-ग्रन्थोंकी भी चर्चा है जिनमें एक मुख्य राष्ट्रपाल-परिपृच्छा या राष्ट्रपालसूत्र है। इसका अनुवाद चीनमें छठी शताब्दीमें हुआ था।

जिस प्रकार प्रजापारमिताएँ शून्यवादका प्रचार करती हैं, उसी प्रकार सद्धर्म-लकावतार-सूत्र विज्ञानवादका। विज्ञानवाद शून्यवादका ही कुछ नर्म रूप है जो यद्यपि जगतको बाह्यतः असत् मानता है, पर आन्तरिक अनुभूतिके निकट उसकी सत्ताको स्वीकार भी करता है। पंडितोंका कहना है कि उक्त ग्रन्थ एक ही बार नहीं लिखा गया होगा। इसमें निरन्तर प्रक्षेप होते रहे हैं। तीन बार यह चीनी भाषामें अनूदित हुआ। सबसे पहला अनुवाद गुणमद्रकने ४४३ ई० में किया था। उत्तरकालीन महायानसूत्रोंमें समाधिराज या चन्द्रप्रदीप सूत्र और सुवर्ण-प्रभास उल्लेख-योग्य हैं। अन्तिम पुस्तक महायानी देशोंमें बहुत प्रचलित है। इसका एक छिन्न अंश मध्य-एशियामें भी पाया गया है। इसके भी कई चीनी अनुवाद हुए। प्राप्त प्राचीन अनुवाद पाँचवीं शताब्दीका है।

### कुछ महायानी आचार्य

अश्वघोष, मानूचेत और आर्यशूरका उल्लेख पहले ही किया जा चुका है। और भी कई ऐसे आचार्य हुए हैं जिन्होंने अपनी दार्शनिक चिन्ताओं, ग्रन्थों, टीकाओं और कान्योंसे संस्कृत-साहित्यको बहुत समृद्ध किया। इनमें कई एक जिनकी कीर्ति भारतवर्षकी सीमा लौंघकर सुदूर-पूर्वमें फैल गई थी, भारतवर्षकी विशेष गौरवकी वस्तु हैं। नागार्जुन, आर्यदेव, वसुबन्धु, असग, शान्तिदेव आदि पंडितोंकी लोकोत्तर प्रतिभाका गर्व आज भी यह देश औचित्यके साथ कर सकता है। कुमारजीवके किये हुए चीनी अनुवाद आज चीनमें क्लासिक माने जाते हैं। इन्होंने सैकड़ों बौद्ध ग्रन्थोंका चीनी भाषामें अनुवाद किया था। भारतवर्षसे जाकर वहाँकी भाषापर अधिकार करके अनुवाद करना आसान काम नहीं है। इनके सिवा अन्य

अनेकों आचार्योंने भी चीन और तिब्बतकी भाषामे अनुवाद किये हैं। आज भारतवर्षकी खोई हुई सम्पत्तिकी सुरक्षित रखनेका सम्पूर्ण श्रेय इन परिव्राजक आचार्योंको और साथ ही चीन और तिब्बतके गुणज्ञ जन-समुदायको है।

नागार्जुन माध्यमिक सम्प्रदायके आचार्य थे। उन्होंने अपनी माध्यमिक कारिकापर स्वयमेव अकुतोभया नामक टीका लिखी थी। भारतीय दार्शनिक और वैज्ञानिक साहित्यमे यह प्रथा खूब लोकप्रिय हुई थी। कहते हैं, नागार्जुन ही इस प्रथा ( कारिका और टीका दोनों लिखनेकी प्रथा ) के आदि प्रवर्तक हैं। नागार्जुनके दो और ग्रन्थ हैं, युक्तिषष्टिका और श्रीलेख। इस्तिगने दूसरेको भारतवर्षमें खूब प्रचलित देखा था। आर्यदेव नागार्जुनके शिष्य थे। इन्हींको काणदेव भी कहते हैं। शायद इनकी एक आँख कानी थी। इनके नामपर अनेक ग्रन्थ चलते हैं। सबसे प्रसिद्ध है चतुःशतक, जिसे तिब्बती अनुवादके आधारपर विश्व-भारतीके भूतपूर्व आचार्य पं० विधुशेखर मट्टाचार्यने फिरोसे संस्कृतमें उल्था करके सम्पादन किया है। यह माध्यमिक सम्प्रदायका प्रामाणिक ग्रन्थ है। इनके नामपर एक और चित्ताविशुद्धि-प्रकरण नामक ग्रन्थ भी चलता है जिसके कुछ छिन्न अंश प्राप्त हुए हैं। पंडित लोग इसको इनकी रचना माननेमे हिचकिचाते हैं। चीनी अनुवादोंमें दो और ग्रन्थ भी इनके अनुवादित हैं।

अब तक समझा जाता था कि असंग या आर्यासंग ही महायान योगाचार सम्प्रदायके आदि आचार्य थे। परन्तु असलमें इस सम्प्रदायके आदि आचार्य इनके गुरु मैत्रेय या मैत्रेयनाथ थे। यह सम्प्रदाय विज्ञानवादका ही प्रचारक है। अभिसम्ब्यालंकारकारिका या प्रज्ञापारमितापदेशशास्त्र मैत्रेयनाथकी रचना है। चौथी शताब्दीमें पंचविंशसाहस्र-प्रज्ञापारमिताके साथ चीनी भाषामे इसका अनुवाद हो गया था। महायानसूत्रालंकार भी इन्हींका लिखा हुआ ग्रंथ है। असंगदेवकी प्रसिद्ध पुस्तक योगाचारभूमिशास्त्र या सप्तदशभूमिशास्त्रका केवल एक अंश ही मूल संस्कृतमें उपलब्ध हो सका है। किसी किसीने इसे भी मैत्रेयनाथकी रचना ही कहा है; पर हुएन्त्सांग तथा तिब्बती ऐतिहासिक इसे असंग-लिखित ही बताते हैं। इसके भी कई चीनी अनुवाद हुए हैं। पुराना अनुवाद छठी शताब्दीका है। असंगके भाई वसुबन्धुका प्रधान ग्रन्थ अभिषर्म्मकोश है जो मूल संस्कृतमें नहीं पाया जा सका है। इसके भी चीनी भाषामे कई अनुवाद



हुए हैं। सातवीं शताब्दीमें यह ग्रन्थ इस देशमें इतना लोकप्रिय था कि सुप्रसिद्ध कवि बाणने लिखा है कि तोते भी आपसमें इसकी चर्चा किया करते थे। चीन और जापानमें यह भी बौद्धधर्मका पाठ्य-ग्रन्थ है और विवादास्पद व्यवस्थाओंके निर्णयके लिए प्रमाण माना जाता है। इस आचार्यने अपने भाई असंगकी मृत्युके पश्चात् अनेक महायानसूत्रोंकी टीकाएँ लिखीं। तिब्बतमें इनके नामपर और भी अनेक ग्रन्थ मिलते हैं। नागार्जुन और आर्यदेवके सम्प्रदायके दो और प्रसिद्ध टीकाकार हुए : बुद्धपालित और भाव्यविवेक ( भव्य )। ये दोनों क्रमशः प्रासंगिक और स्वतन्त्र सम्प्रदायोंके आचार्य हैं।

माध्यमिक और विज्ञानवादी मतोंके समन्वयकी भी चेष्टा हुई थी। महायान-श्रद्धोत्पाद नामक ग्रन्थमें यही चेष्टा है। इसके कर्त्ता अश्वघोष माने जाते हैं। यह ग्रन्थ सातवीं शताब्दीमें चीनी भाषामें अनूदित हुआ था। हुएन्त्साँग जब भारतवर्षमें तीर्थ-यात्राको आये थे, तो इस ग्रन्थका यहाँ प्रचार न देखकर उन्होंने फिरसे इसे सस्कृतमें उल्था करके प्रचारित किया था। दुर्भाग्यवश यह उल्था भी अब नहीं पाया जाता। चीनी अनुवाद, जिसपरसे हुएन्त्साँगने पुनर्वार सस्कृत किया था, सुरक्षित है और चीन कोरिया और जापानमें बहुत लोकप्रिय है।

पाँचवीं शताब्दीमें वसुबन्धुके सम्प्रदायमें तीन बड़े बड़े आचार्य हुए जिनके नाम हैं स्थिरमति, दिङ्नाग और धर्मपाल। इनमें दिङ्नाग बौद्ध-न्यायके प्रतिष्ठाता कहे जाते हैं। कहते हैं कि ये महाकवि कालिदासके प्रतिद्वन्द्वी थे। इसी सम्प्रदायमें धर्मकीर्ति और चक्रकीर्ति भी नामी टीकाकार हो गये हैं। चन्द्रगोमिन्का नाम बौद्ध वैयाकरण, दार्शनिक और कविके रूपमें विख्यात है। शान्तिदेव, जो गुजरातके राजपुत्र कहे जाते हैं, निःसन्देह बहुत उच्चकोटिके कवि थे। इनके तीन ग्रन्थ शिक्षासमुच्चय, सूत्रसमुच्चय और बोधिचर्यावतार बौद्धोंमें प्रसिद्ध हैं। अन्तिम पुस्तक प्राप्त हुई है और वह सचमुच ही विश्व-साहित्यकी अमूल्य निधि है। कहते हैं कि भूसुकपाद नामक सिद्धसे ये अभिन्न हैं। आठवीं शताब्दीमें सुप्रसिद्ध बौद्ध आचार्य शान्तिरक्षित हुए, जिनका तत्त्वसंग्रह नामक दार्शनिक ग्रन्थ बहुत महत्त्वपूर्ण है। यहाँ तक आते आते बौद्ध स्रोत भारतवर्षमें प्रायः सूख चला था। ग्यारहवीं शताब्दीके अन्तमें एकमात्र उल्लेख-योग्य आचार्य अद्वयराज हुए जिन्होंने महायान और वज्रयान सम्बन्धी कविताएँ लिखीं।

## माहात्म्य, स्तोत्र, धारणी और तंत्र

बौद्ध माहात्म्य और स्तोत्र हिन्दुओंकेसे ही हैं। स्वयंभू-पुराणका नाम यद्यपि पुराण है पर है वह एक माहात्म्य-ग्रन्थ। बौद्धोंका स्तोत्र-साहित्य काफी बड़ा है। सबसे अधिक स्तोत्र ताराके हैं। तारा अवलोकितेश्वरकी शक्ति और प्रज्ञा-स्वरूपा हैं। इन स्तोत्रों और माहात्म्योंके चिह्न प्राचीन सूत्रोंमें भी पाये जाते हैं।

धारणी मन्त्रोंकी पुस्तकें हैं। नाना प्रकारके मन्त्र, जिनके जपसे सब प्रकारकी बाधाएँ दूर हो जाती हैं, इनमें संगृहीत हैं। महायानसूत्रोंमें भी ये धारणियाँ पाई जाती हैं। असलमें धारणी और सूत्रोंमें कभी भी कड़ाईके साथ भेद नहीं किया गया। धारणियोंके नामपर सूत्र और सूत्रोंके नामपर धारणियाँ प्रायः पाई जाती हैं। इन धारणियोंके विचित्र मन्त्रोंका कोई अर्थ नहीं होता। उदाहरणार्थ, सौपोंके भगानेका मन्त्र है, 'सर-सर सिरि-सिरि सुरु-सुरु नागानां जव-जव जिवि-जिवि जुहु-जुहु'। इसमें 'सर' और 'नागाना' सार्थक पद कहे जा सकते हैं; पर समूचे वाक्यमें वे भी निरर्थक-से हो गये हैं। इन मन्त्रोंके जप करनेसे निर्दिष्ट सिद्धि लाभ होनेकी बात कही गई है। ये मन्त्र उत्तरकालीन हिन्दू-समाजमें बहुधा ज्योंके त्यों आ गये हैं। असलमें अन्तिम समयमें बौद्धधर्मका प्रधान संबल मन्त्र-तन्त्र ही रह गये थे। मन्त्रयान और वज्रयान बौद्धधर्मके अन्तिम प्रतिनिधि हैं; परन्तु ये भी धीरे धीरे शैवादि मतोंमें धुल-मिल गये।

तन्त्रोंकी पुस्तकें प्रायः शाक्तों जैसी ही हैं, अन्तर इतना ही है कि उनमें थोड़ा-बहुत बौद्धत्व बाकी है। इनमें बताया गया है कि किस विशेष सिद्धिके लिए किस विशेष देवताका किस विशेष मुद्रामें ध्यान करना चाहिए। ध्यानके लिए देवताके अंगोंका पूरा विवरण दिया गया है और मूर्ति-शिल्पके द्वारा इस प्रक्रियाको सहजबोध्य भी बनाया गया है। यह मूर्ति-शिल्प बौद्धतन्त्रोंकी अमूल्य देन है। इनमें मारण, मोहन, वशीकरण, उच्चाटन आदिकी विधियाँ भी बताई गई हैं और जपार्थ मन्त्र-निर्देश भी है। कभी कभी अभीष्ट-सिद्धिके लिए यन्त्रोंका विधान भी है। ये यन्त्र अक्षरों या अंकोंके रहस्यमय कोष्ठक हैं। इन्हे विशेष मन्त्रोंसे अभिमंत्रित करके धारण करनेसे भौतिक बाधाएँ दूर होती हैं। पंडितोंका अनुमान है कि तन्त्रोंके इस विपुल साहित्यपर शैव तन्त्रोंका खूब प्रभाव है।

**उपसंहार**

विशाल बौद्ध-साहित्य, जिसने आधीसे अधिक दुनियाको अप्रत्यक्ष भावसे प्रभावित किया था और जिसकी अमूल्य चिंताएँ अब भी भ्रान्त मानव-समाजको मार्ग दिखा सकती हैं, अपने अन्तिम दिनोंमें धारिणी, मंत्रों और यंत्रोंका शिकार हो गया। वह जहाँसे निकला था, अन्तमें उसी विशाल हिन्दू वाङ्मयमें विलीन हो गया। संसारके इतिहासमें उसका उद्भव, प्रसार और विलय तीनों ही अतुलनीय आश्चर्यजनक व्यापार हैं।

## कवि-प्रसिद्धियाँ

### १. कवि-समय और काव्य-समय

‘कवि-समय’ शब्दका अर्थ है कवियोंका आचार या सम्प्रदाय। इस शब्दका प्रयोग सबसे पहले राजशेखरने किया था। उनका मतलब यह था कि यद्यपि देशकाल आदिके विरुद्ध विषयोंका वर्णन करना कवित्वका दोष है तथापि कुछ ऐसी बातें कविजन परम्परासे वर्णन करते आये हैं जिन्हें निर्दोष मान लेना उचित है। ‘कविसमय’ शब्दसे मिलता-जुलता एक और शब्द अलंकार-शास्त्रमें प्रयुक्त हुआ है, वह है ‘काव्य-समय’। इस शब्दका प्रथम, और शायद अन्तिम भी, प्रयोग वामनके ‘अलंकार-सूत्र’ में पाया जाता है। (काव्यालंकार सूत्र ५-१) किन्तु इन दोनों शब्दोंके प्रयोग अलग अलग अर्थोंमें हुए हैं। वामनके मतसे लोक-शास्त्रके विरुद्ध अर्थोंका प्रयोग ही काव्य-समय है। इसका अन्तर्भाव बादके किए हुये आलंकारिकोंके दोष-प्रकरणमें हो जाता है। मामह और दण्डीने ‘काव्य-समय’ शब्दका प्रयोग नहीं किया है, परन्तु ‘दोष’ शब्दसे उनका भी अभिप्राय, देश, काल, कला, न्याय और आगमका विरोधी और प्रतिज्ञा, हेतु और दृष्टान्तसे हीन होना है। (मामह ४-२) राजशेखर यह तो मानते हैं कि अशास्त्रीय और अलौकिक अर्थोंका निबन्धन दोष है पर उनका कहना यह है कि प्राचीन कालके कवि परम्परासे जिन बातोंका वर्णन करते आ रहे हैं, आज इस काल और इस देशमें वे बातें नहीं मिलतीं तो भी उन्हें हम दोष नहीं कह सकते, जब कि शास्त्र अनन्त हैं, काल अनन्त है और देश भी अनन्त हैं। इसलिए लोक और शास्त्रविरोधी वे ही बातें कवि-समयके अन्तर्गत आती हैं जिन्हें प्राचीनकालके पंडित सहस्रशास्त्र वेदोंका अवगाहन करके, शास्त्रोंका अवबोध

करके, देशान्तर और द्वीपान्तरका परिभ्रमण करके निश्चित कर गये हैं। देश-कालवश उनका यदि व्यतिक्रम हो भी गया हो तो उन्हें अस्वीकार नहीं करना चाहिए।

काव्यमीमासाके देखनेसे इस बातमें कोई सन्देह नहीं रह जाता कि राजशेखर स्वयं प्रकृतिके सूक्ष्म निरीक्षक थे और उनके मतसे प्राकृतिक निरीक्षणका अभाव कविका महान् दोष था। उन्होंने स्पष्ट ही कहा है कि जो कवि अनुसन्धान नहीं करता उसके गुण भी दोष हो जाते हैं और जो सावधान रहता है उसके दोष भी गुण हो जाते हैं। (काव्यमीमासा अ० १८) काव्यमें इसी निरीक्षणको प्रवृत्त करनेके लिए उन्होंने काव्य-मीमासामें देश-कालविभागकी सुन्दर अवतारण की है। कविसमयवाला अध्याय उनके अनुसन्धानका ही फल है। कवियोंके काव्यमें जो कविसमय सुप्तकी तरह पड़ा हुआ था उसे उन्होंने यथाबुद्धि जगा दिया। (काव्यमीमासा अ० १६, पृ० ८९) बादके आलंकारिकोंमेंसे कितनी हीने आँख मूँद कर उनका अनुकरण किया है। इनमें जिनसेनका अलंकार चिन्तामणि (पृ० ७-८), अमरकी काव्य-कल्पलतावृत्ति (द्वितीय प्रतान, पृ० २०-३१) और देवेश्वरकी कवि-कल्पलता (पृ० ४०-४२) उल्लेख योग्य हैं। केशव मिश्रका अलङ्कारशेखर इस दिशामें यद्यपि राजशेखरके प्रदर्शित मार्गपर ही चलता है पर उसमें अनेक अन्य विषयोका भी समावेश है। राम तर्कवागीशने साहित्यदर्पणकी टीकामें हूबहू अलंकारशेखरकी बातें ही उद्धृत कर दी हैं।

साहित्यदर्पणके दोषप्रकरणमें विश्वनाथने भी कवि-समय (आख्यात) का उल्लेख किया है। (साहित्यदर्पण ७-२३, २४, २५) इसकी और काव्यमीमासाकी प्रायः सभी बातें मिलती हैं। पर कुछ विशेष बातें भी हैं। विश्वनाथने शायद सर्वप्रथम कविसमयके प्रसङ्गमें वृक्षदोहदका उल्लेख किया है। इसके बाद अलंकारशेखरमें केशव मिश्रने भी अशोक और बकुलके दोहदोको कविसमयके अन्तर्गत स्वीकार किया है।

## २. वृक्षदोहद

‘दोहद’ शब्दका अर्थ गर्भवतीकी इच्छा है। कहा गया है कि यह शब्द ‘दौहद’ शब्दका, जिसका अर्थ इसीसे मिलता है, प्राकृत रूप है। कालक्रमसे यह प्राकृत शब्द ही संस्कृतभाषामें गृहीत हो गया। वृक्षके साथ ‘दोहद’ शब्द पुष्पोद्गमके अर्थमें प्रयुक्त होता है। शब्दार्णवके अनुसार कुञ्जल व्यक्तियों द्वारा तरु-गुल्म-लता

प्रभृतिमें जिन द्रव्यों और क्रियासे अकालमें ही पुष्पोद्गम कराया जाता है उसे दोहद कहते हैं। ( मेघदूत २।१७ पर मल्लिटीका । ) नैषधीय चरितं, ( नै० ३-२१ ) रघुवग ( २० ८, ६२ ) और मेघदूतमें इसी अर्थमें इन शब्दोंका प्रयोग हुआ है। संस्कृत काव्य और मूर्ति तथा चित्रशिल्पमें स्त्रियोंके पदाघातसे अशोक वृक्षके पुष्पित होनेकी बहुत चर्चा है। इसके बाद बकुल वृक्षके दोहदका उल्लेख है। बकुल स्त्रियोंकी मुख-मदिरासे सिंचकर पुष्पित हो जाता है। कालिदासके ग्रंथोंमें अशोक और बकुल इन दो वृक्षोंके दोहदका ही उल्लेख है। मल्लिनाथने मेघदूत २-१७ की टीकामें अशोक और बकुलके अतिरिक्त अन्य कई वृक्षोंके दोहदका भी उल्लेख किया है। इस श्लोकमें स्त्रीके विभिन्न अंग और क्रियाओंके संस्पर्शसे प्रियगु, बकुल, अशोक, तिलक, कुरवक, मन्दार, चम्पक, आम, नमरे और कर्णिकारके पुष्पित होनेकी बात है ( तत् तत् प्रकरण देखिए )। इस वृक्षदोहदको मल्लिनाथ 'कवि-प्रसिद्धि' कहते हैं पर काव्यमीमासा या उसके अनुयायी ग्रंथोंमें वृक्षदोहद सम्बन्धी 'कवि-समय' की बिल्कुल चर्चा नहीं है। केवल साहित्य-दर्पण और अलङ्कार-शेखर अशोक और बकुल सम्बन्धी कवि-प्रसिद्धियोंका उल्लेख करते हैं। काव्यमीमासामें कवि-समयके प्रकरणमें वृक्षदोहदका उल्लेख न होनेपर भी उसी ग्रन्थसे अशोक, बकुल, तिलक और कुरवक-सम्बन्धी प्रसिद्धियोंका समर्थन होता है।<sup>१</sup> जान पड़ता है कि राजशेखर इस बातको देश-काल-विरुद्ध नहीं मानते थे। मल्लिनाथने कुमारसंभव ( ३, २६ ) की टीकामें अन्यत्र वृक्षदोहद-संबन्धी कविप्रसिद्धियोंके प्रसङ्गमें उपर्युक्त चार वृक्षोंका चर्चापरक एक

१. काव्यमीमासाके तेरहवें अध्यायमें ये दो श्लोक उद्धृत हैं—

कुरवक कुचाघात-क्रीडारसेन वियुज्यसे ।  
बकुलविटपिन् स्मर्तव्यं ते मुखासवसेचनम् ॥  
चरणघटनाशून्यो यास्यस्यशोक सशोक्तता-  
मिति निजमपुत्रत्यागे यस्य द्विषा जगदु स्त्रियः ॥  
मुखमदिरया पादन्मासौर्विलास-विलोकितै-  
र्वकुलविटपी रक्ताशोकस्तथा तिलकद्रुमः ॥  
जलानीधितटीकान्तराणां क्रमात् ककुमां जये ।  
झगिति गमिता यद्वर्ग्याभिर्विकासमहोत्सवम् ॥

संग्रहश्लोक उद्धृत किया है। ऐसा जान पड़ता है कि राजशेखरको इसी संग्रहश्लोकसे परिचय था। जो हो, संस्कृत साहित्यमें वृक्षदोहद संबंधी प्रसिद्धियोंमें इन चार वृक्षोंकी ही विशेष रूपमें चर्चा है। मूर्तियों और भित्तिचित्रों आदिमें केवल अशोकका पुष्पोद्गम ही चित्रित मिलता है (दे० शीर्षक ३)। अन्य वृक्षोंके दोहद हमें देखनेको नहीं मिले। केवल एक चित्र देखकर तिलकका सन्देह होता है। उपयुक्त स्थलपर इसकी चर्चा की जायगी।

### ३ वृक्षदोहदका मूल

वृक्षदोहद भारतीय साहित्य और शिल्पमें एक विचित्र चीज है। इसका रहस्य अतीतके धुंधले प्रकाशमें आच्छन्न है। आगे इसे समझनेकी चेष्टा की जा रही है।

इस रहस्यको समझनेके लिए एक विस्मृत इतिहासपर धैर्यके साथ दृष्टिपात करना होगा। विक्रमके सैकड़ों वर्ष पहले भारतवर्षमें एक समृद्ध आर्येतर सभ्यता वर्तमान थी। आर्योंकी राजनीतिक और भाषा-सम्बन्धी विजयके बाद यह जाति भी धीरे धीरे उनकी छत्रछायाके अन्दर आ गयी। पर इसके पहले आर्योंके साथ इसका पर्याप्त संघर्ष हुआ होगा। राजनीतिक दृष्टिसे इसकी विजय हुई हो या पराजय परन्तु भारतीय साहित्य और शिल्पपर इस जातिने अपनी ऐसी अमिट छाप लगा दी है कि हजारों वर्षकी निरन्तर उपेक्षाके बाद भी वह अपने सम्पूर्ण रस और सौन्दर्यके साथ जीवित है। हमारा मतलब यक्षों और नागोंसे है।

शायद यूरोपियन पंडितोंमें फर्गुसनने ही पहले पहल विद्वत्ताके साथ यक्षों और नागोंके ऐतिहासिक और सांस्कृतिक महत्त्वकी ओर पंडित-मडलीका ध्यान आकृष्ट किया। अपनी पुस्तक 'ट्री ऐण्ड सर्पेंट वरशिप' (वृक्ष और सर्पोंकी पूजा) में उन्होंने कहा कि यक्ष और नाग, जो क्रमशः उर्वरता और वृष्टिके देवता माने गये थे, एक जातिवर्ण-हीन दस्यु या असुर जातिके उपास्य थे। क्रमशः ज्यों ज्यों फर्गुसनके मतकी आलोचना होने लगी त्यों त्यों नये नये रहस्य प्रकट होते गये। इस सिलसिलेमें दो अत्यन्त महत्वपूर्ण पुस्तकें प्रकाशित हुई हैं : वोगेल (Vogel) की 'इण्डियन सर्पेंट लोर' और ए० के० कुमार स्वामीका 'यक्ष' (दो भाग)। दूसरी पुस्तकमें प्राचीन साहित्य और मूर्ति-शिल्पके विस्तृत अध्ययनसे इस

मद्भारद्वेयें अध्यायके वसन्त-वर्णनमें यह श्लोक है —

नारिर्लभितः कुरवकस्तिलको न दृष्टो नो ताळितश्च सुदृशां चरणैरशोकः ।

सिक्तो न वक्त्रमधुना बकुलश्च चैत्रे चित्र तथापि भवति प्रसन्नावकीर्णः ॥

विषयको प्रकाशमें लाया गया है ।

अध्ययनोंसे इस बातका पर्याप्त खुलासा हुआ है कि वरुण नामक वैदिक देवताका सम्बन्ध गन्धर्वों, यक्षों, असुरों और नागोंसे रहा है । स्वयं ऋग्वेदने ही ( ७-६५-२ ) वरुणको असुर कहा है । वाजसनेयी संहिता ( ३-१५२ ) में भी वरुण असुरों और देवोंपर राज्य करते उल्लिखित हैं । शतपथ ब्राह्मण ( ४-३. ७-८ ) में वरुणको गंधर्वोंका और सोमको अप्सराओंका राजा बताया गया है । उत्तरकालीन हिन्दू धर्मग्रन्थोंमें वरुणको केवल पश्चिम दिशाका दिक्पाल स्वीकार किया है । कुवेर, जो एक युगमें वरुणके अधीन माने जाते थे, उत्तर दिशाके दिक्पाल माने जाने लगे । पूर्ववर्ती ग्रन्थों और विशेषकर जैन और बौद्ध आगमोंसे जाना जाता है कि कुवेर, सोम आदि यक्षपति देवाधिदेव वरुणके अधीन देवता थे । बौद्ध आगमोंके अनुसार वेत्सवण ( वैश्रवण=कुवेर ) उत्तरके, घंतरु ( धृतराष्ट्र ) पूर्वके, विरूढक दक्षिणके और विरूपक्ष ( विरूपाक्ष ) पश्चिमके दिक्पाल हैं । इनके अधीनस्थ यज्ञोंमें कुम्भाण्ड, गन्धर्व, अप्सरस् और नाग ये जातियाँ हैं जो जल और वृक्षकी अधिष्ठात्री देवता हैं । ऊपर बताये हुए चारों दिक्पालोंकी मूर्तियाँ भरहुतमें पाई गई हैं और उनका नाम देकर उन्हें यक्ष अर्थात् यक्ष कहा गया है । किस प्रकार बादको वरुणका स्थान इन्द्रने ले लिया और किस प्रकार गन्धर्व और अप्सराएँ वरुणके हाथसे च्युत होकर इन्द्रके दरबारकी गायक-गायिकाएँ भर बनी रह गयीं, यह बात मनोरंजक होनेपर भी यहाँ अप्रासंगिक है । फिर भी, कविसमय और वृक्षदोहदके अध्ययनमें ये बातें बहुत सहायक हैं, अतएव उनकी कुछ चर्चा करना यहाँ आवश्यक है ।

यद्यपि यक्षों और नागोंके देवता कुवेर, सोम, अप्सरस् और अधिदेवता वरुण दिक्पालके रूपमें ब्राह्मण ग्रंथोंमें ही स्वीकृत हो चुके थे पर बादके साहित्यमें यक्ष और यक्षिणी अपदेवता समझे जाने लगे थे । उनका पुराना पद ( जल और वृक्षोंका अधिपतित्व ) किसी न किसी रूपमें रामायण और महाभारतमें स्वीकृत है । महाभारतमें ऐसी अनेक कथाएँ आती हैं जिनमें सन्तानार्थिनी स्त्रियाँ वृक्षोंके अपदेवता यक्षोंके पास सन्तान-कामनासे जाती थीं । वस्तुतः यक्ष और यक्षिणी मूल रूपमें उर्वरताके ही देवता थे । भरहुत, बोधगया, सौंची, मथुरा आदिमें सन्तानार्थिनी स्त्रियोंका इस प्रकार वृक्षके पास जाकर यक्षोंसे वर प्राप्त करनेकी मूर्तियाँ बहुत अधिक पाई गई हैं । इन वृक्षोंके पास अंकित स्त्रियाँ प्रायः नम्र



उत्कीर्ण हैं, केवल कटि-देशमे एक चौड़ी मेखला पहने हुई हैं। वृक्षोंमें अधिक-तर न्यग्रोध, वृक्ष, अश्वत्थ, उदुम्बर आदि वृक्ष ही उत्कीर्ण हैं।

इन वृक्षोंमें सर्वाधिक रहस्यमय वृक्ष अशोक है। जिस प्रकार वृक्षदेवता स्त्रियोंमें दोहद-संचार करते थे उसी प्रकार सुन्दरी स्त्रियोंकी अधिष्ठात्री यक्षिणियों स्त्री-अंगके संस्पर्शसे वृक्षोंमें भी दोहद-संचार करती थीं। अशोकषष्ठी और अशोकाष्टमी व्रतमें अशोक वृक्षकी पूजा सन्तान-कामिनी होकर करनेका विधान है। चैत्र शुक्ल अष्टमीको अशोककी आठ कोमल पत्तियों भक्षण करनेसे, दोहद-सञ्चार होना धर्मग्रंथोंसे स्पष्ट है (निर्णयसिंधु, तिथितत्त्व आदि)। अशोक वृक्षमें दोहदसंचार करती हुई स्त्रियोंकी मूर्तियाँ भारतीय शिल्पकलाकी अतिपरिचित बात हैं। मथुरा म्यूजियममें एक ऐसी उत्कीर्ण मूर्ति सुरक्षित है जिसमें एक यक्षिणी अशोक वृक्षकी शाखा पकड़े खड़ी है और पादाघातसे अशोकको कुसुमित कर रही है। तजोरके सुब्रह्मण्यम् मन्दिरके द्वारपर एक यक्षिणी-मूर्ति अशोकमें दोहद-उत्पन्न करती हुई उत्कीर्ण है। इसका वाहन मकर है और हाथमें लीला-शुक्र है। मथुराकी एक मकरवाहना यक्षिणी-मूर्ति आजकल लखनऊ म्यूजियममें सुरक्षित है। यह भी अशोक वृक्षमें दोहद उत्पन्न करती हुई उत्कीर्ण है। एक इसी-प्रकारकी मूर्ति बोस्टनकी ललित-कला-प्रदर्शनी (म्यूजियम आफ फाईन आर्ट्स) में रखी हुई है। यह भी मथुरामें पायी गयी थी और समयेके हिसाबसे ईसासे लगभग दो सौ वर्ष पुरानी है। सम्भवतः पुन्नाग (तिलक!) वृक्षमें दोहदोत्पादिनी, एक मूर्ति कलकत्ता म्यूजियममें है जो भरहुतके एक रेलिंग पिलरपर उत्कीर्ण थी। इसका समय भी सन् ईसवीसे लगभग दो सौ वर्ष पूर्व है। ऐसी और भी अनेक मूर्तियाँ नाना प्रदर्शनियोंमें सुरक्षित हैं।

भरहुत, सॉची, मथुरा आदिमें प्राप्त यक्षिणी-मूर्तियोंका शरीरगठन और बनावट देख कर इस बातमें सन्देह नहीं रह जाता कि ये स्त्रियाँ पहाड़ी जातिकी हैं। असलमें यक्ष और नागपूजक जातियाँ उत्तरकी रहनेवाली थीं। सारे उत्तर भारतमें प्राचीन शिल्पकार्य इन्हीं जातियोंकी कृतियाँ हैं। गुप्त कालमें जब कि भारतीय सभ्यता आर्य और आर्येतर सभ्यताओंके मेलसे नये रूपमें समृद्ध हो उठी, कान्य-और शिल्पमें यक्षों और नागोंका सम्पूर्ण ग्रहण हुआ।

#### ४. गन्धर्व, अप्सराएँ और कवि-प्रसिद्धियाँ

पूर्व वैदिक युगमें गन्धर्व और अप्सराएँ एकदम अपरिचित थीं। धीरे धीरे

उत्तर वैदिक कालमें आर्य लोग इन्हें लक्ष्य करने लगे। सोम इन्हीं गन्धर्वोंके हाथमें था ( शत० ३-३-३-११ )। ऐतरेय ब्राह्मणके अनुसार यज्ञमें इन्द्रका प्रतिनिधि गन्धर्वोंसे सोम क्रय करता है। कुमार स्वामीने प्रमाणपुरस्सर सिद्ध किया है कि गन्धर्व वृक्षोंके और अप्सराएँ ऊर्वरताकी अधिष्ठात्री देवियाँ मानी जाती थीं ( यक्ष, प्रथम भाग—पृ० ३२-३३ )। हम यक्ष और यक्षियोंके वृक्ष और ऊर्वरताकी अधिष्ठात्री होनेकी चर्चा कर चुके हैं। असलमें यक्ष और यक्षिणी और गन्धर्व और अप्सरा एकार्थवाचक देवता हैं। शुरुमें ये कुबेरके अनुचर माने जाते थे। पर जब हिन्दूधर्ममें इस प्रकारकी प्रवृत्ति आई कि आर्येतर देवताओंमें जो उत्तम हैं वह इन्द्रके पास होना चाहिए ( और भी बादमें ये वस्तुएँ उपेन्द्र या विष्णुकी होने लगीं ) तो गन्धर्व और अप्सरस तो इन्द्रके अनुचर हो गये और साधारण अर्थवाचक यक्ष और यक्षिणी कुबेरके अनुचर माने जाते रहे। यहाँ एक बात कह रखना आवश्यक है कि शतपथ ब्राह्मण ( ९-४-१-२ और ४ ) के अनुसार गन्धर्व और अप्सराएँ मिथुन रूपये प्रजापतिते उत्पन्न हुई थीं। उर्वशीकी कहानीके प्रसंगमें शतपथमें ( ११-५-१-४ ) अप्सराओंको हंसिनीके रूपमें पानीमें तैरते वर्णन किया गया है।

प्राचीन विश्वासके अनुसार वरुण समुद्रके देवता हैं, और सारी सृष्टि इसी देवाधिदेवसे उत्पन्न हुई है। समुद्र और जलके देवता होनेके कारण वरुणका वाहन मकर है। उनकी स्त्री गौरीका वाहन भी मकर है। अग्निपुराण ( ५१ अध्याय ) में वरुणको मकरवाहन कहा गया है और विष्णुधर्मोत्तर ( ३-५२ ) में मकरकेतन। वरुणका मकरवाहन होना अनेक प्राचीन मूर्तियों और चित्रोंमें अंकित है।<sup>१</sup> बादामी, मैसूर और भुवनेश्वरके लिंगराज मंदिरकी अनेक मूर्तियों इस बातका प्रमाण हैं।

हरिवंश और भागवतके अनुसार श्रीकृष्णके पुत्र प्रद्युम्न कामदेवके अवतार हैं। विष्णुधर्मोत्तर ( ३-५८ ) के अनुसार कामदेव और उनकी स्त्री रति क्रमशः वरुण और उनकी पत्नी गौरीके अवतार हैं। यहाँ वरुणको मकरवाहन न कह कर मकरकेतन कहा गया है। जैन आगमोंसे स्पष्ट है कि कामदेव एक यक्षाधिप

<sup>१</sup> ए० के० कुमारस्वामी निम्नलिखित प्लेटोंकी देखनेको कहते हैं : Banerji, R. D. *Bis Relief of Badami. Mem. A. S. I. 25, Plates XI c, XXIc. XXXIII a और c* इत्यादि।

( उत्तराध्ययन टीका जैकोबी पृ० ३९ ) थे । वेस नगरमें शुंग काल ( तृतीय शताब्दी ईसवी पूर्व ) का एक मकरध्वज स्तंभ तीन फुट ऊँचा पाया गया है जो ग्वालियर म्यूजियममें सुरक्षित है ।<sup>१</sup> बादामीमें<sup>२</sup> रतिके साथ मकरवाहन और मकर केतन काम-मूर्तियाँ प्राप्त हुई हैं । पड़ितोंका, इसीलिए, अनुमान है कि कामदेव और यक्षाधिपति वरुण मूलतः एक ही देवता हैं । और नहीं तो कमसे कम एक ही देवताके दो भिन्न रूप तो हैं ( बुद्धचरित १३-२ ) ही । बौद्ध मार यक्ष कामदेवका रूप है ही । पौराणिक आख्यानोंसे यह प्रकट ही है कि कामदेवके प्रधान सहायक गंधर्व और अप्सराएँ हैं । कामदेव स्वयं उर्वरता और प्रजननके देवता हैं । यक्षों और यक्षियोंका सबध सदा वृक्षों और जलाशयोसे रहा है । इसीलिए कामदेव भी स्वभावतः ही वृक्षोंके देवता सिद्ध होते हैं । वसन्त उनका मित्र है जो वृक्षोंमें नवजीवन सञ्चार किया करता है, धनुष्य और बाण उनके पुष्पमय हैं ।

मकरका भारतीय संस्कृति और काव्यकलामें एक विशिष्ट स्थान है क्योंकि वरुण समुद्रके अधिपति हैं और मकर समुद्रका प्रतीक है । जलका एक और प्रतीक है कमल । शतपथ ब्राह्मण ( ७-४-१-८ ) में जलको कमल कहा गया है और यह पृथ्वी उस कमलका एक दल कही गई है । प्राचीन रञ्जन-शिल्पमें कमलका इसीलिए इतना प्राचुर्य है कि वह जलका और फलतः जीवनका प्रतीक होनेसे अत्यन्त मङ्गलमय समझा जाता था । कमलमें ही वरुण और उनकी स्त्री गौरी वास करती हैं । समुद्र रत्नालय है और वरुण समुद्राधिपति । इसीलिए उन्हें लक्ष्मीनिधि माना जाता था । बादमें यह शब्द कुबेरका वाचक हो गया । मगर यह एक लक्ष्य करनेकी बात है कि समुद्रोत्पन्न लक्ष्मीका, जो बादमें विष्णुकी पत्नी हुई, एक नाम वरुणानी भी है । कवि-प्रसिद्धिके अनुसार लक्ष्मी और सम्पद् एकार्थक हैं ( दे० शीर्षक ३१ ) और कमलमें लक्ष्मीका वास है । इस प्रसङ्गमें वरुणानी शब्द काफी सकेतपूर्ण हैं ।<sup>३</sup>

अब यक्ष-पूजा और अनेक कवि-प्रसिद्धियोंका सम्बन्ध स्पष्ट हो जाता है ।

१ Cunningham A. S. Reports P. 42-43 और Pl. II. XIV.  
२ R. D. Banerji. Bas Reliefs of Badami, Mem. A. S. I. 25, 1928, P. 34. ३ विशेष विस्तारके लिए देखिए A. K. Coomaraswami: Y.ksa Vol II.

वृक्षदोहदका तो यक्षपूजासे प्रत्यक्ष सम्बन्ध है ही, अन्यान्य बातोंका भी यथेष्ट सम्बन्ध है। इससे यह बात काफी स्पष्ट हो जाती है कि सर्वत्र जलाशयोंमें कमलका वर्णन इसलिए किया जाता है (दे० शीर्षक १९) कि कमल जल और जीवनका प्रतीक है। इसी प्रकार सर्वत्र जलाशयोंमें हंसोंका वर्णन करना भी कवियोंका सम्प्रदाय है; क्योंकि हंस-मिथुन यक्ष और यक्षिणियोंके प्रतीक हैं जो जल और वृक्षोंके तथा रस और उर्वरताके देवता हैं। प्राचीन कालमें नव-वधूके परिधान-दुकूलपर हंस-मिथुन अंकित हुआ करते थे।<sup>१</sup> यह मंगलमय समझा जाता था क्योंकि हंस-मिथुन उर्वरता और रसके प्रतीक माने जाते थे। केवल काव्यमें ही नहीं, मन्दिरों, स्तम्भों आदिपर भी हिन्दू कलाकारोंने सर्वत्र नदी, तालाब और समुद्रमें हंस-मिथुन और कमल प्रचुर-मात्रामें अंकित किये हैं। इसी प्रकार मकरका वर्णन केवल समुद्रमें ही होना भी इस तरह स्पष्ट हो जाता है (दे० शीर्षक ३२-१) कि मकर समुद्रका ही प्रतीक और वरुणका वाहन है। इसी तरह कामदेवके पुष्पमय बाणोंकी प्रसिद्धिका मूल कारण, (दे० शीर्षक ७-१) लक्ष्मी और सम्पद्की एकता (शीर्षक ३१) तथा लक्ष्मीका कमल-वास (शीर्षक १९-४) इत्यादि अनेक बातें स्पष्ट हो जाती हैं।

## ५ अशोक

( १ )

कविप्रसिद्धि है कि अशोकमें फल नहीं होते।<sup>२</sup> इस वृक्षके विषयमें वैद्योंमें मतभेद है। पूर्वी युक्तप्रान्त और बिहारमें एक तरहके प्रलंब और तरङ्गायित पत्रोंवाले वृक्षको 'अशोक' कहते हैं। इसके फल काले काले और गोल गोल होते हैं। वैद्य लोग भी इसका व्यवहार करते हैं। पर अन्यान्य प्रदेशके वैद्य इसे अशोक नहीं मानते। यह असलमें अशोक है भी नहीं। सुश्रुतकी टीकामें डल्हणने लिखा है<sup>३</sup> कि अशोकके पुष्प लोहित या लाल होते हैं। निषण्डुकारोंने इसका नाम रक्तपल्लव, मधु-पुष्प बताया है।<sup>४</sup> इन नामोंसे अनुमान होता है कि यह वसन्तमें खिलता है, फूल सुनहरे और पल्लव लाल होते हैं। अर्थात्

१ तु० कुमारभस्म ५-६७। २ काव्यमीमांसा अध्याय १४, साहित्यदर्पण ७-२५, अलंकारशेखर मरीचि १५। ३ सुश्रुत, स्वयम्भान, अध्याय ३८। ४ भावप्रकाश, पुष्पवर्ग ४१-४२।

वैद्यक-शास्त्रकारोंने दो तरहके अशोकके पुष्प लक्ष्य किये हैं, लाल और सुनहरा। रामायणमें अशोक-पुष्पके अंगार समान स्तवकों (गुच्छों) का वर्णन पाया जाता है।<sup>१</sup> राजशेखरने अपनी काव्यमीमासामें अशोकके तीन प्रकारके पुष्पोंका वर्णन किया है: लाल, पीत और नील। रामायण (वाल्मीकीय) में भी नील अशोक-पुष्पोंका वर्णन पाया जाता है।<sup>२</sup> कालिदासने सुन्दरियोंके नील अलकमें पिरोये अशोक-पुष्पोंका उल्लेख किया है।<sup>३</sup> वसन्तकालमें, कविने बताया है कि, केवल अशोकके पुष्प ही उत्तेजक नहीं हैं, उसके किसलय भी प्रियाके श्रवण-मूलमें विराजमान होकर मादक हो गये हैं।<sup>४</sup> उन दिनों अशोक, अरिष्ट, पुन्नाग, शिरीष और प्रियगुके वृक्ष मागल्य समझे जाते थे और उपवनों और प्रासादोंके अग्रभागमें लगाये जाते थे।<sup>५</sup> इसीलिए उस युगके कवियोंकी दृष्टि सबसे पहले इन वृक्षोंपर पड़ती थी। कालिदासको यह वृक्ष अत्यन्त प्रिय था। कुमारसम्भवमें अशोक-पुष्पाभरण-धारिणी उमाके सौन्दर्यका बड़ा सुन्दर वर्णन है।<sup>६</sup> मल्लिनाथने अशोककल्पसे एक श्लोक उद्धृत करके बताया है कि अशोक पुष्प दो प्रकारका होता है, श्वेत और रक्त। पहला सर्वसिद्धिदायक है और दूसरा (लाल) स्मरवर्द्धक है। इसीलिए कालिदासने लाल फूलका ही वर्णन किया है।

यद्यपि यह वृक्ष कवियोंको इतना प्रिय रहा है तथापि यह आश्चर्यकी बात है कि इसके किसलय और पुष्पके सिवा और किसी अङ्गका वर्णन नहीं किया गया। बहुतसे कवियोंने तो साफ़ लिखा है कि इसके फल नहीं होते जब कि असलमें अशोक वृक्षके फल होते हैं। फूल इसके गुच्छाकार होते हैं। कालिदासने इन गुच्छोंका वर्णन किया है।<sup>७</sup> पहले इनका रंग पके नीबूके फलके रंगका होता है और बादमें लाल हो जाता है। इसके पत्र-ग्रन्त ईषत् तरङ्गायित होते हैं। तरुणावस्थामे पत्ते लम्बे लम्बे लाल रहते हैं। बादमें हरे हो जाते हैं। इसके फल छिमियोंके रूपमें होते हैं।<sup>८</sup> ब्राण्डिसने दो तरहके अशोकोंका उल्लेख किया है।<sup>९</sup>

१ वाल्मीकि रामायण ४-१-२९ । २ काव्यमीमासा १८ । ३ वा० रा० ४-१-७९ । ४ क्रतुसंहार ६-५ । ५ रघुवंश ९ । ६ बृहत्संहिता ५५-३ । ७ कुमारसंभव ३-५३ । ८ मेघदूत २-१७ पर मल्लिनाथकी टीका । ९ काव्यमीमासा १४ । १० रघुवंश १३ । ११ विरजाचरण गुप्त वनौषधिदर्पण पृ० ४६ । १२ Brandis; Indian Trees, P. 15 and 25.

( २ )

एक दूसरी कविप्रसिद्धि है कि सुन्दरियोंके पदाघातसे अशोकमें पुष्प खिल आते हैं। राजशेखरने कविसमयके प्रसङ्गमें इसका कोई उल्लेख नहीं किया तथापि उनकी काव्य-मीमासामें ही इस विश्वासके पोषक उदाहरण मिल जाते हैं। महा-कवि कालिदासको इस विश्वासकी जानकारी थी, मालविकाग्निमित्रके तृतीय अंककी सारी कथा मालविकाके पदाघातसे अशोक वृक्षको पुष्पित कर देनेकी क्रियाको केन्द्र करके रचित हुई है।<sup>१</sup> कुमारसंभवमें वसन्तका महात्म्य वर्णन करते हुए महाकविने बताया है कि अशोक स्कन्धपरसे पल्लवित और कुसुमित हो गया, उसने सुन्दरियोंके आसिञ्जितनूपुर चरणोंकी अपेक्षा न की।<sup>२</sup> रत्नावली नाटिकामें भी इस विश्वासका समर्थन पाया जाता है।<sup>३</sup> बादके कवियोंने तो इसका भूरि भूरि वर्णन किया है।<sup>४</sup> आलंकारिकोंने यह नहीं बताया है कि अशोकपर पादाघात करते समय स्त्रीके पैरमें नूपुर रहना आवश्यक है या नहीं और न यही बताया है कि स्त्रीके किस पैरकी चोटसे अशोकवृक्षमें पुष्पोद्गम होता है। कुमारसंभव ( ३-२६ ) की व्याख्यामें मल्लिनाथने एक श्लोक उद्धृत किया है जिसमें बताया गया है कि नूपुरके शब्द सहित चरणोंके आघातसे ही अशोक कुसुमित होता है। मेघदूतके यक्षने मेघसे अपने उद्यानके अशोकवृक्षके वर्णनके सिलसिलेमें कहा है कि वह तुम्हारी सखी ( यक्षिणी )के वामपादका अभिलाषी है<sup>५</sup>। उत्क्रीर्ण मूर्तियोंमें अशोकदेहाहद-समुत्पादिनी यक्षिणियोंके वाम पैर ही वृक्षमें आघात देनेके लिए उठे हुए अंकित हैं।<sup>६</sup> राजनिघण्टुके अनुसार अशोकका एक नाम वामाग्निघातन भी है।<sup>७</sup> इसमेंका 'वामाग्नि' पद 'बायों चरण' और 'स्त्रीका चरण' दोनोंका वाचक हो सकता है।

### ६ कर्णिकार

कर्णिकार वृक्षके आगे स्त्रियाँ अगर नृत्य करें तो वह पुष्पित हो जाता है<sup>८</sup>।

१ साहित्यदर्पण ७-२४; मेघदूत २-१७ मल्लिनाथ टीका, कुमारसंभव ३-२६ मल्लिनाथकी टीका; अलंकारशेखर १५। २ दे० शी० २। ३ मालविकाग्निमित्र ३-१२। ४ कुमारसंभव ३-२६। ५ रत्नावली १-१५। ६ सुभाषितरत्नभाण्डागार पृ० ३७९। ७ मेघदूत २-१७। ८ A. K. Coomaraswamy, Yaksha, pl. 6, fig. 1 and 3. ९ शब्दकल्पद्रुम, प्रथम खण्ड, पृ० १३७। १० मेघदूत २-१७ पर मल्लिनाथकी टीका।

भावप्रकाशके मतसे इस वृक्षके दो नाम और हैं, परिव्याघ और पञ्चोत्पल।<sup>१</sup> लेकिन इन नामोंसे इस पुष्पके संबंधमें विशेष कुछ जाना नहीं जाता। राजनिघंटुकारके मतसे क्षुद्र आरग्वधको ही कर्णिकार कहते हैं। आरग्वधको हिन्दीमें अमलतास कहते हैं। बंगालमें यह 'सोनालु गाछ' या सुनहरा वृक्ष कहलाता है। शान्तिनिकेतनमें आरग्वधके वृक्ष हैं। इसके फूल पीले और फल लंबी लंबी कड़ी छीमियोंके रूपमें होते हैं जिनमें पंक्तिबद्ध बीज होते हैं। वनौषधिदर्पणकारके मतसे कर्णिकारके ये ही लक्षण हैं।<sup>२</sup> अमलतासका वृक्ष वैशाख-जेठके महीनेमें फूलता है, किन्तु छोटा अमलतास या लघु आरग्वध कुछ पहले ही फूलता है।<sup>३</sup> रामायणमें वसन्त-वर्णनके अवसरपर कर्णिकारके सुनहरे पुष्पोंका वर्णन मिलता है।<sup>४</sup> इससे वृक्षकी यष्टिमान आकृतिका भी आभास मिलता है।<sup>५</sup> असलमें कर्णिकार वृक्ष नातिस्थूल होता है। महाकवि कालिदासने वसन्तमें कर्णिकार-पुष्पोंको खिलते देखा था।<sup>६</sup> उनके मतसे भी कर्णिकारके फूल सुनहरे होते हैं।<sup>७</sup> इसी प्रकार राजशेखरने<sup>८</sup> वसन्तमें ही कर्णिकार वृक्षका प्रस्फुटित होना बताया है। कवियोंने कर्णिकार-पुष्पको निर्गन्ध कहा है।<sup>९</sup> इन सब बातोंको ध्यानमें रखकर विचारनेसे कोई सन्देह नहीं रह जाता कि क्षुद्र आरग्वध या छोटे फूलोंवाला अमलतास ही कर्णिकार है। ब्राडिस्ने इसे केसिया (Cassia) जातिका वृक्ष माना है। उनके वर्गीकरणके अनुसार यह और अशोक एक ही श्रेणीके वृक्ष हैं। कालिदासने प्रायः ही कर्णिकार और अशोककी एक साथ चर्चा की है। उस युगमें सुन्दरियों कभी कानमें और कभी केशमें कर्णिकार और अशोक-पुष्पोंको धारण करती थीं। ऋतुसंहारमें कानमें नवकर्णिकार-पुष्प और चञ्चल नील अलकोंमें अशोक पुष्प सुशोभित दिखता है तो कुमारसंभवमें पार्वती नील अलकोंमें नवकर्णिकार-पुष्पोंको धारण किये दिखती हैं।<sup>१०</sup> महाकविने शायद इसके रंगके कारण ही इसमें अग्नित्वका आभास पाया था।<sup>११</sup>

कर्णिकारका वृक्ष अयत्नसम्भूत होता है और सारे भारतवर्ष तथा ब्रह्म देशोंमें

---

१ भावप्रकाश, पुष्पवर्ग ४०। २ वनौषधिदर्पण ( १८३९ शक ) पृ० ७६। ३ रा० ४-२-२१। ४ रा० ४-१-७३। ५ ऋतुसंहार ६-५। ६ कुमारसंभव ३-५३। ७ काव्यमीमांसा, अध्याय १८। ८ कुमारसंभव ३-२८। ९ ऋतुसंहार ६-५, कुमारसंभव ३-६२। १० ऋतुसंहार ६।

पाया जाता है; सिन्धकी घाटियों और पेशावरकी ओर बहुतायतसे मिलता है। उत्तरी हिमालयके प्रदेशोंमें इसे चार हजार फुटकी ऊँचाईपर फूलते देखा गया है। यात्रियोंने हिमालय प्रदेशके कर्णिकार वृक्षोंके सौन्दर्यकी उच्छ्वसित प्रशंसा की है।

हिन्दीमें जिस पुष्पको कनेर कहते हैं उससे कर्णिकारका शायद रंग-साम्यके सिवा और कोई सम्बन्ध नहीं।

### ७ कामदेव

कामदेवके सम्बन्धमें कई कवि-प्रसिद्धियाँ हैं। इनको दो श्रेणियोंमें विभाजित कर सकते हैं। पहलीमें उनके गच्छों-सम्बन्धी प्रसिद्धियाँ हैं और दूसरीमें स्वयं काम-सम्बन्धी। इस प्रकार (१) कामदेवके धनुष और बाण पुष्पमय हैं, धनुषकी मौर्वी रोलम्बमाला या भ्रमर-श्रेणीकी है, और इनके बाणोंसे युवकोंका हृदय फट जाता है<sup>२</sup>। (२) वे मूर्त भी हैं और अमूर्त भी, उनके ध्वजमें मत्स्य और मकर एकार्थवाचक हैं<sup>३</sup>।

(१) पौराणिक कथा है कि कामदेवको शिवने जब भस्म किया तो उनका मणिलिखित धनुष पाँच टुकड़ोंमें विभक्त होकर पृथ्वीपर गिर पड़ा। रुक्मविभूषित पृष्ठवाला मुखिवध (मूठ) चम्पाका फूल होकर पैदा हुआ, वज्र (हीरा) का बना हुआ नाह स्थान बकुल पुष्प हुआ, इन्द्रनील शोभित कोटि-देश पाटल-पुष्पमें परिवर्तित हो गया, नाह और मुखिवधका मध्यवर्ती स्थान, जो चन्द्रकान्त मणिकी प्रभासे प्रदीप्त था, जाती-पुष्प हुआ और मूठके ऊपर और कोटिके नीचेका हिस्सा जिसमें विद्रुम मणि जड़ी गयी थी, मल्लीके रूपमें पृथ्वीपर पैदा हुआ<sup>४</sup>। तबसे कामका धनुष पुष्पमय होकर ही पृथ्वीपर विराजमान है। कामदेवके पुष्पमय पाँच बाणोंमें अरविंद (कमल), अशोक, आम, नवमल्लिका और नीलोत्पल हैं। किसी किसीके मतसे द्रावण, शोषण, तापन, मोहन और उन्मादन; या सम्मोहन समुद्रेगवीज, स्तंभनकारण, उन्मादन, ज्वलन और चेतनाहरण ये कामबाण हैं; या सम्मोहन, उन्मादन, शोषण, तापन और स्तंभन ये ही कामबाण हैं। एक और मत यह है कि पाँच इंद्रियोंके विषय अर्थात् शब्द, स्पर्श, रूप, रस और गंध ये

१ Indian Trees P. 253. २ साहित्यदर्पण ७-२४। ३ काव्यमीमांसा, अध्याय १६; अलङ्कारशेखर १५। ४ वामनपुराण, अध्याय ६।



ही पाँच कामदेवके बाण हैं ।

एक पौराणिक आख्यान इस प्रकार है : ब्रह्माने सन्ध्या नामक एक कन्याको उत्पन्न किया । लड़की ज्यों ही पैदा हुई कि ब्रह्मा और उसकी लड़की दोनोंके मनको कामने अपने बाणोंसे विधुब्ध किया । इससे प्रजापति और सन्ध्या दोनों बहुत लजित हुए । सन्ध्याने बादको घोर तप करके विष्णुसे यह वर माँग लिया कि अबसे पैदा होते ही किसी आदमीको काम विधुब्ध न कर सके । तबसे विष्णुने नियम कर दिया कि काम केवल युवकोका ही मन या हृदय विद्ध कर सकता है और क्वचित् कदाचित् किंशोर-किशोरियोंका । कवियोने कामके बाणोंसे युवक-युवतियोंके हृदयका फटना अनेक प्रकारसे वर्णन किया है ।

( २ ) ऊपर जो प्रजापति और सन्ध्याकी कहानी दी हुई है उसीके अनुसार प्रजापतिने कामको यह शाप दिया कि वह शिवके नेत्राग्निसंभूत अग्निमें जले । कामदेव जब इस शापवश भस्म हुआ तो उसकी स्त्री रतिने कठिन तपश्चरणसे शिवको सन्तुष्ट किया और यह वर पाया कि काम अमूर्त भावसे ही प्राणियोमे सञ्चरित होगा और द्वापरमें श्री कृष्णके पुत्र प्रद्युम्नके रूपमें मूर्त रूप ग्रहण करेगा । तबसे कामके मूर्त और अमूर्त दोनों रूपोंका कविजन वर्णन करते आये हैं । यह लक्ष्य करनेकी बात है कि मूर्तियोंमे काम और रतिकी मूर्तियाँ सर्वत्र साथ ही उत्कीर्ण पाई गई हैं ।

कामदेवके और वरुणके तथा अन्यान्य यक्षों और यक्षिणियोंके रूपमें मकरका इतना अधिक और इतने प्रकारसे भारतीय शिल्पमें चित्रण है कि उसके विषयमे कुछ विशेष कहना व्यर्थ है । बादामी, कैलासनाथ, एलोरा आदिमें मकरध्वजके साथ काम और रतिकी मूर्तियाँ पाई गई हैं ।<sup>१</sup> मकरकेतन और शषकेतन एकार्थवाचक हैं, इसपरसे आनन्द स्वामीका अनुमान है कि शपतय ब्राह्मण ( १-८-१ ) का सींगवाला शष और मकर एक ही वस्तु हैं ।<sup>२</sup> वास्तवमें इस प्रकारके मकर उत्कीर्ण भी हैं । सन् ईसवीसे पूर्वके मकरध्वज वेसनगरमें प्राप्त हुए हैं ।

### ८ कुन्द

कुन्दका पुष्प सफेद रंगका होता है । यह सारे भारतवर्षमें पाया जाता है । रामायणमें वसन्तके समय इसके खिलनेका उल्लेख है ।<sup>३</sup> इसके कुड्मल ठीक

१ काव्यमीमांसा, अध्याय १६ । २ कालिकापुराण अध्याय १९-२२ ।

३ Yaksha II, P. 25, और भी दे० शीर्षक ४ । ४ वही पृ० ५२ । ५ रामायण ४-१-७७ ।

सफ़ेद नहीं होते । मूलके पाससे पँपड़ियोंका ऊपरी भाग ईषत् रक्ताभ होता है पर फूल विकसित होनेपर एकदम सफ़ेद दिखाई देता है । कवि-प्रसिद्धि है कि इसके कुङ्मल भी सफ़ेद होते हैं ।<sup>१</sup> इस संबंधमें उल्लेख-योग्य बात इतनी ही है कि काव्यमीमांसा, कवि-कल्पलता-वृत्ति, अलंकारशेखर आदिके मतसे कुन्दके कुङ्मल वास्तवमें लाल होते हैं किन्तु जिनसेनके अलंकार-चिन्तामणिके अनुसार वे असलमें हरित होते हैं । कविगण इसके कुङ्मलको श्वेत ही वर्णन करते हैं ।<sup>२</sup>

### ९ कुमुद

धन्वन्तरि-निघट्टके मतसे पद्मके सात भेद हैं ( पद्म-प्रकरण देखिये ) । कुमुद उनमेंसे एक है ।<sup>३</sup> उक्त निघट्टके मतसे कुमुदका ही दूसरा नाम कल्हार है । किन्तु अमरकोषके अनुसार सौगन्धिक ही ( श्वेत पद्म ) कल्हार कहलाता है, कुमुद नहीं ।<sup>४</sup> भावप्रकाशमें भी कुमुद और कल्हारको अलग अलग माना है ।<sup>५</sup> भाव-प्रकाश और अमरकोष<sup>६</sup> दोनोंके मतसे कुमुद केवल सफ़ेद ही होता है । लेकिन कई वैद्य एक लाल कुमुदका भी वर्णन करते हैं ।<sup>७</sup> डल्हणने इसका लोकनाम ' कुइया ' कहा है ।<sup>८</sup> कालिदासने कुमुदका वर्णन शरत्कालमें किया है ।<sup>९</sup>

जिस प्रकार पद्मका वर्णन सर्वत्र जलाशयोंमें करना कवि-समय है, उसी प्रकार कुमुदका भी ।<sup>१०</sup> केवल दिनमें इसका विकसित होना नहीं माना जाता ।<sup>११</sup> भाव-प्रकाशके मतसे नाल-पत्र आदि सर्वावयव-सम्पन्न कुमुदको कुमुदिनी कहते हैं ।<sup>१२</sup>

### १० कुरवक

कुरवक स्त्रियोंके आलिङ्गनसे पुष्पित हो जाता है । अमरसिंहके मतसे यह क्षिण्टीका एक भेद है ।<sup>१३</sup> क्षिण्टी चार प्रकारकी होती है; रक्त, श्वेत, पीत और

१ काव्यमीमांसा अध्याय १५; अलंकारशेखर मरीचि १५, अलंकारचिन्तामणि पृ० ७-८, कविकल्पलतावृत्ति २ पृ० ३०-३१; कविकल्पलता पृ० ४१ । २ भाष ११-७ । ३ वनौषधिदर्पण पृ० ४०१ । ४ अमरकोष १०-३५ । ५ भावप्रकाश १-१ पुष्पवर्ग । ६ अमर १०-३६ । ७ वनौषधिदर्पण पृ० ४०१ । ८ सुश्रुत सूत्रस्थान १३-१३ टीका । ९ ऋतुसंहार ३-२ । १० काव्यमीमांसा, अध्याय १३; अलंकारशेखर, मरीचि १५; कविकल्पलता, द्वितीय प्रतान इत्यादि । ११ काव्यमीमांसा । १२ भावप्रकाश, पुष्पवर्ग १-२ । १३ मेघदूत २-१७ पर मल्लिनाथकी टीका और कुमारसंभव ३-२६ पर उर्दूकी-टीका । १३ अ० ४-७५ ।

नील पुष्पोवाली। धन्वन्तरि निघंटुके मतसे पीत सौरेयक ( या शिण्ठी ) को कुर-  
ण्टक और रक्तको कुरवक कहते हैं। शिण्ठीको हिन्दीमें कटसरैया या पियावसा  
कहते हैं। लाल फूलोकी कटसरैया ही कुरवक कहलाती है। अमरकोषके अनुसार  
भी कुरवकके फूल लाल होते हैं। रामायणके वसन्त-वर्णनमें रक्त कुरवकोंका  
उल्लेख मिलता है<sup>१</sup>। कालिदासने श्यामावदातारुण अर्थात् कालिमा सफेदी लिए  
हुए लाल कुरवक पुष्पोंका वर्णन किया है।

मेरे मित्र प्रो० हरिदास मित्रने, जिनको वृक्ष-विज्ञानके संबंधमें अच्छी जानकारी  
है, शान्तिनिकेतनमें लगे हुए एक वृक्षको कुरवक बतलाया है। यह वृक्ष कच-  
नारकी जातिका है। कदमें कुछ छोटा और जरा झाड़ीदार होता है। देखनेसे  
पहले जान पड़ता है कि कचनार ही है। वसन्तके आरम्भमें ही फूलता है, फूल सादे  
होते हैं, वृन्तके पास पपड़ियोंके किनारेपर ईषत् लालिमा होती है। इस पुष्पको  
देखकर कोविदारका स्मरण हो आता है। निघंटुकारोंने कोविदार और काञ्चनारको  
एक ही पुष्प माना है। पर भावमिश्रने दोनोंका अलग अलग पाठ किया है<sup>२</sup>।  
भावमिश्रके मतसे काञ्चनार शोणपुष्प या लाल फूलोका होता है और कोविदार  
श्वेत पुष्पका। राजशेखरने वसन्त वर्णनके प्रसंगमें काञ्चनार और कोविदारका  
अलग अलग वर्णन किया है<sup>३</sup>। लेकिन रामायण<sup>४</sup> और ऋतुसंहारमें<sup>५</sup> कोविदार  
पुष्पका वर्णन शरद् ऋतुमें किया गया है। हमें ठीक नहीं मालूम कि कोई  
काञ्चनार शरद् ऋतुमें खिलता है या नहीं, पर ऊपरके उद्धरणोंसे इतना तो स्पष्ट  
ही है कि राजशेखर और भावमिश्र एक तरहका कोविदार जानते थे और वात्सीकि  
और कालिदास दूसरी तरहका। हरिदास बाबूका वृक्ष भावमिश्र-सम्मत कोविदार  
तो नहीं हैं ? अन्ततः वह कुरवक तो नहीं ही है।

कालिदासने कुरवकका पुष्प वसन्त ऋतुमें-खिलते देखा था। रघुवंशमें इसका  
वर्णन वसन्तमें आया है<sup>६</sup>। मालविकाग्निमित्रके वसन्त-वर्णनका ऊपर उल्लेख हो  
चुका है। ऊपरकी प्रसिद्धिका उल्लेख काव्य-मीमासामें नहीं है। पर काव्य-मीमासाके  
उद्धृत श्लोकोंसे इस प्रसिद्धिका समर्थन होता है ( दे० २ टि० )। मेघदूतमें  
कालिदासके यक्षके उद्यानके प्रसंगमें उससे कहलवाया है कि उस उद्यानके माधवी

<sup>१</sup> १ रा० ४-१-२१। २ सावप्रकाश, पुष्पवर्ण। ३ काव्यमीमासा, १९ अध्याय। ४ रा०  
४-३०-६२। ५ ऋतुसंहार ३-६। ६ रघुवंश ९-२९।

मण्डपका बेटा कुरवकका था । मालविकाग्निमित्रके अन्तिम अंकसे जान पड़ता है कि वसन्तकी प्रौढ़वस्थामें कुरवकके फल गिरने लग जाते हैं<sup>१</sup> । इन दो बातोंसे भी कुरवक पुष्पका कटसरैया होना ही ठीक जान पड़ता है ।

### ११ कोकिल

कविसमय है कि कोकिल केवल वसन्तमें ही बोलते हैं । यह सच है कि ग्रीष्म और वर्षाओंमें भी कोकिल बोला करता है पर उसके स्वरमें जो मिठास वसन्तमें होता है वह अन्यान्य ऋतुओंमें नहीं । गर्त्कालसे लेकर शिशिरतक कोकिल ऐसा मौन रहता है कि कई वैज्ञानिकोंको भ्रम हो गया है कि यह पक्षी शीतकालमें यह देश छोड़कर अन्यत्र चला जाता है<sup>२</sup> । किन्तु ह्विटलरने लक्ष्य किया है कि कोकिल भारतवर्षमें ही एक स्थानसे दूसरेको ऋतुओंकी सुविधाके अनुसार जाता आता रहता है<sup>३</sup> । कुछ अत्यधिक गीतल स्थानोंको छोड़ दिया जाय तो प्रायः सारे भारतमें प्रायः साल भर यह पक्षी पाया जाता है और चुपचाप पत्रान्तरालमें लुक-छिप कर काल यापन करता है । आश्चर्यकी बात यह है कि अन्य ऋतुओंमें इसका मौन शायद ही कभी भंग होता हो<sup>४</sup> । वसन्त कालमें यह पक्षी, जबतक गर्भाधान नहीं हो जाता, तबतक मत्तभावसे कूजन करता रहता है—

पुंस्कोकिलश्चूतरसासवेन मत्तः प्रिया चुम्बति रागदृष्टः<sup>५</sup> ।

कोकिलको कवियोंने वसन्त और मदन दोनोंका साधन वर्णन किया है<sup>६</sup> । यद्यपि आलंकारिकोंका यह कहना सही है कि कोकिल वसन्तके अतिरिक्त अन्य ऋतुमें भी बोलता है, पर यह और भी सही है कि वसन्तका कूजन ही आद्वितीय और अपूर्व होता है । शरत्से हेमन्ततक तो वह शायद ही कभी बोलता हो ।

### १२ चकोर

चकोर चन्द्रिकाका पान करते हैं<sup>७</sup> । अमरकोषके टीकाकार क्षीरस्वामीने लिखा है कि चकोर चद्रिकासे तृप्त होते हैं<sup>८</sup> । चकोर और मयूर एक ही जातिके पक्षी हैं । काल्योंमें जिस प्रकार मयूरके शुक्लापागका वर्णन पाया जाता है उसी प्रकार चकोरके

१ माल० ५१४ । २ कान्यमीमांसा १४, अलंकारजोखर १५; कविकल्पलता द्वि० प्रतान; अलंकारचिन्तामणि । ३ कालिदासेर पाखी पृ० ११० । ४ A Popular Hand Book of Indian Birds, P. 252 ५ कालिदासेर पाखी पृ० ११० । ६ ऋतुसंहार ६ । ७ ऋतुसंहार ६ । ८ कान्यमीमांसा १४, साहित्य दर्पण ७-२३ । ९ अमर. ५-३५ टी० ।

चन्द्रिका पानका वास्तविक आधार है। पक्षितत्वज्ञोंने लक्ष्य किया है कि यद्यपि चकोर रह रह कर दिनमें भी बोल उठता है पर सन्ध्या समय यह अत्यन्त मुखर हो उठता है। इस मुखरतामें भावुक पक्षि-मर्मज्ञोको उत्सुकताका मिश्रण अनुभूत हुआ है<sup>२</sup>।

### १२ चक्रवाक-मिथुन ( चक्रवा-चक्रई )

यह हंस-जातिका पक्षी है। दिनमें सदा चक्रवाक जोड़ोंमें ही पाये जाते हैं। भारतीय भाषाओंके काव्यग्रंथ इस पक्षीके प्रणयाख्यानसे भरे पड़े हैं। कवि-सम्प्रदाय यह है कि चक्रवाक और चक्रवाकी दिनमें नदी या जलाशयके एक ही किनारे रहते हैं पर रातमें अलग अलग हो जाते हैं, पुरुष इस किनारे पड़ा रह जाता है तो स्त्री उस किनारे। सारी रात वियोगमें कटती है<sup>३</sup>। अग्रिवेश रामायणाकी कथा है कि स्त्री-वियोगमें कातर रामको देखकर चक्रवाकोने हँसी उड़ाई थी। परिणामवश उन्हें इस प्रकार वियुक्त होनेका अभिशाप-भागी होना पड़ा<sup>४</sup>। राजशेखरने इसे कवि-समयके अन्तर्गत मानकर इस विश्वासकी सचाईपर सन्देह किया है। सुश्रुतके टीकाकार डचण भट्टने चक्रवाकके परिचयमें इसका निशावियोगी होना बताया है<sup>५</sup>। कालिदासके ग्रंथोंसे इस विश्वासकी समर्थन होता है। पौष मासमें नदीमें तपश्चरण करती हुई पार्वती वियोगसे कातर चक्रवाक मिथुनोकी कातर पुकार सुनती हुई काल काटा करती थीं। पक्षि-विद्याके प्रसिद्ध पंडित श्री सत्यचरण लहाने लिखा है कि यह पक्षी भारतवर्षका स्थायी अधिवासी नहीं है। चैत्र-वैशाखमें यह हिमालयकी ओर यात्रा करता है। देखा गया है कि १०-१५ हजार फीट ऊँचे पर्वतोंके गर्तोंमें यह अपना नीड़ निर्माण करता है। उक्त विद्वानने स्वयं सिक्किम और हिमालयके पर्यटन कालमें छाङ्गहूद ( १२६०० फीट ) में इनको चास करते जूनमासमें देखा था। शरत्कालमें ये फिर भारतवर्षको लौट आते हैं<sup>६</sup>। वाल्मीकीय<sup>७</sup> और तुलसीदासके<sup>८</sup> रामायणोंसे जान पड़ता है कि यह पक्षी वर्षा

१ कालिदासेर पाखी पृ. १४८ । २ Hume and Marshall : The Game Birds of India, Burmah and Ceylone. Vol II (1879) P. 38 quoted in कालिदासेर पाखी । ३ काव्यमीमांसा १४, अलंकार शेखर १५; अलंकार चिन्तामणि ७-८ आदि । ४ कादंबरीकी टीकामें इस कथाका उल्लेख है । ५ सप्तस्थान ४६, -१०५ । ६ दाल्मीकीय रामायण ४-२८-२६ । ७ किष्किन्धाकाण्ड ।

कालमें अन्यत्र चला जाता है। एक अन्य जातिका चक्रवाक शरत्कालमें भारतवर्षमें आता है और साल-भर अन्यत्र रहता है<sup>१</sup>।

कालिदासके रघुवंश आदि ग्रंथोंसे जान पड़ता है कि उन्होंने इस पक्षीको सारे भारतवर्षमें देखा था। असलमें यह सारे भारतवर्षमें पाया भी जाता है। चक्रवा-चकईकी वियोगकथाकी सचाईकी अच्छी जॉच अभी नहीं हुई है। स्टुआर्ट बेकरने रातमें पक्षिमिथुनको वियुक्तभावसे विचरण करते देखा था। ये एक दूसरेको उत्कंठा-भरी आवाजसे पुकारते-से जान पड़ते थे<sup>२</sup>। कालिदासने परस्पराक्रन्दी चक्रवाकोका उल्लेख किया है<sup>३</sup>। हिस्टरने<sup>४</sup> लिखा है कि ये पक्षी दिनमें अपने जोड़ेके साथ बैठकर या खड़े रहकर आराम करते हैं। दिनमें ये बहुत कम ही विचरण करते हैं। अगर कहीं चले भी तो साथ ही साथ। किन्तु रातमें अलग होकर आहारचयन करते हैं। रामायणमें इनका सहचारी होकर विचरण करनेका उल्लेख है<sup>५</sup>। रातको शायद आहार-चयनार्थ इनका वियुक्त होना ही कविप्रसिद्धिका मूल है<sup>६</sup>।

यह पक्षी प्रधानतः उद्भिजाशी है। कालिदासने इन्हें उत्पल-केसर भक्षण करते वर्णन किया है। ऋतुसंहारमें कमल-केसर भक्षण करते हुए और परस्पर क्रन्दन करते हुए चक्रवाकोंका वर्णन मिलता है।

## १४ चन्दन

( १ )

कविसमयके अनुसार चन्दनमें फूल और फलका वर्णन नहीं होना चाहिये<sup>१</sup>। भावप्रकाशमें श्वेत, पीत और रक्त इन तीन प्रकारके चन्दनोंका उल्लेख है। पीत चन्दनको ही कालीयक और हरिचन्दन कहा गया है। धन्वन्तरिके मतसे चन्दन और श्वेतचन्दन एक ही चीज़ हैं। मलय पर्वतपर जो चन्दन होता है उसे भद्रश्री कहते हैं। तैलपर्ण और गोशीर्ष पर्वतपर भी इन्हीं पर्वतोंके नामवाले चन्दन होते हैं<sup>२</sup>। वनौषधिदर्पणकार अनेक शास्त्रीय चर्चाके बाद स्थिर करते हैं कि श्वेत और

१ जलचारी, पृ. ११०। Ducks and Their Allies, 1921, P. P. 146-  
कालिदासेर पाखीमें उद्धृत। ३ कुमारसंभव ५-२६। ४ A Popular Hand Book  
of Indian Birds ( 1928 ) P. 407. ५ रामा० ४-३०-१०। ६ सत्यचरण लाहा  
—कालिदासेर पाखी पृ० १२७। ७ काव्यमीमांसा, अध्याय १३, साहित्यदर्पण ७-२५;  
अलंकारशेखर १५, इत्यादि। ८ कर्पूरादिवर्ग १४-१६।

शीत चन्दन दो चीज़ें नहीं हैं<sup>१</sup>। चन्दनवृक्षमें बहुसंख्यक छोटे प्रथमावस्थामें फीके और बादको बैंगनी रंगके फूल होते हैं। फल गोल और मसृण होते हैं जो पकनेपर काले हो जाते हैं<sup>२</sup>। तथापि कविजन इसके फल और पुष्पका वर्णन नहीं करते<sup>३</sup>।

यद्यपि कविसमयके अनुसार चन्दनमें फल-पुष्पका वर्णन नहीं होता पर रामायणमें इसका पुष्पित होना वर्णित है<sup>४</sup>। परवर्ती कवियोंमेंसे भी किसीने इसके फलफूलका वर्णन किया है<sup>५</sup>।

## ( २ )

चन्दनके बारेमें एक दूसरी प्रसिद्धि यह है कि वह केवल मलय पर्वतपर ही होता है<sup>६</sup>। आयुर्वेदिक ग्रन्थोंके अनुसार स्थान-भेदसे पाँच प्रकारके चन्दन बताये गये हैं। भद्रश्री मलयपर्वतपर होता है: गोशीर्ष, वर्कर और तैलपर्ण इन्हीं नामोंके पर्वतोंपर होते हैं। वेद और सुक्ल एक ही चीज़ हैं: एक कच्चे कटे वृक्षसे आता है, दूसरा स्वयं पके वृक्षसे। किसी किसीके मतसे मलयज चन्दन तथा वेद और सुक्ल एक ही चीज़ हैं<sup>७</sup>। ब्राण्डिसने लिखा है कि यह वेस्टर्न पेनिन्सुलामें नासिकसे लेकर उत्तरी सर्कारके जिल्लोंतक प्रचुर परिमाणमें उत्पन्न होता है। बागीचोंमें लगानेसे उत्तर भारतमें सहारनपुरतक उपजते देखा गया है। इसके फूल फरवरीसे जुलाईतक खिलते रहते हैं<sup>८</sup>।

इस कवि-प्रसिद्धिका मूल बायद यह हो कि मलयपर्वतपर ही यह बहुतायतसे होता है। राजशेखरने मलयपर्वतकी चार विशेषताओंमेंसे एक यह बताई है कि इस पर्वतपर सर्पवैधित चन्दनके वृक्ष होते हैं<sup>९</sup>। इस पर्वतपरके नीम, कुटज आदि वृक्ष भी चन्दनके समान सुरभित हो जाते हैं ऐसा कविगण वर्णन करते हैं<sup>१०</sup>।

## १५ चम्पक ( चम्पा )

कवि-प्रसिद्धि है कि रमणियोंके पद-मृदुहास्यसे चम्पा पुष्पित हो जाता है<sup>११</sup>। यह भारतवर्षका परिचित पुष्प है। इसके फूल पीले नारंगी रंगके होते हैं।

१ वनौषधि दर्पण पृ. २५२-६। २-३ वही। ४ रामायण ४-१ ८२-८३। ५ सुभाषित रत्नभांडागार पृ. ३७७। ६ काव्यमीमांसा १४, अलंकारशेखर १५; अलंकार चिन्तामणि ७-८। ७ वनौषधिवर्णन। ८ Brandis : Indian Trees P. 503 ९ काव्यमीमांसा १७ अध्याय। १० सुभाषित रत्नभांडागार पृ० ३९९। ११ मेघदूत २।१७, मल्लिनाथकी टीका।

कवियोंने इसे कनकवर्ण कहकर वर्णन किया है। कहते हैं कि इसके उत्कट गंधके कारण भौरे इसके पास नहीं जाते<sup>१</sup>। पश्चिमी घाट और मलय प्रायद्वीपमें यह बहु-तायतसे होता है और यत्र करनेके सारे भारतवर्ष, बर्मा, सीलोन और इण्डोचाइनामें होता है<sup>२</sup>। वसन्त-वर्णनके प्रसंगमें रामायणमें इसका उल्लेख है<sup>३</sup>। कालिदासने इसे वसन्त-वर्णनके अन्तमें याद किया है<sup>४</sup>। असलमें यह वसन्त और ग्रीष्मकी सन्धिमें ही खिलता भी है। राजशेखरने ग्रीष्ममें इसका वर्णन किया है<sup>५</sup>। इसकी उत्पत्ति कामके धनुः-खंडसे है।

### १६ तिलक

सुन्दरियोंके वीक्षण-मात्रसे तिलक पुष्प कुसुमित हो जाता है<sup>६</sup>। मुझे ठीक मालूम नहीं कि तिलक वृक्ष कैसा होता है। भावप्रकाशमें पुष्पवर्गमें इसका उल्लेख है सही, पर उससे इसके आकार-प्रकार जाननेमें कुछ सहायता नहीं मिलती। ब्राण्डिसने एक 'तिलकी' वृक्षकी चर्चा की है। यह चिनाबसे लेकर सिक्किम तक पार्वत्य प्रदेशोंमें पाया जाता है। मध्य प्रदेश, कोंकण, दक्षिणी प्रदेश और उड़ीसामें ये वृक्ष पाये जाते हैं। ब्राण्डिसका अनुमान है कि ऊसर ज़मीनको द्रास्य-श्यामल बनानेके लिए इस वृक्षका उपयोग किया जा सकता है। यह वृक्ष वसन्तकालमें खिलता है। फूल नीलाम स्वेत होते हैं<sup>७</sup>। रामायणमें वसन्त-कालमें तिलक-पुष्पकी मञ्जरीका वर्णन मिलता है<sup>८</sup>। कालिदासके मालविकाग्निमित्रमें तिलक-पुष्पका वर्णन है<sup>९</sup>। टीकाकारका अनुमान है वहाँ तिलक-पुष्पके लाल-रंगकी ओर कवि इशारा करना चाहता है। उस श्लोकमें कहा गया है कि तरुणियोंकी तिलक-क्रिया तिलक पुष्पोसे आक्रान्त हो गयी है। शब्दकल्पद्रुमके मंतसे तिलक और पुन्नाग एक ही वृक्ष हैं<sup>१०</sup>। पर राजशेखरने तिलकको वसन्तमें खिलते देखा था और पुन्नागको हेमंतमें<sup>११</sup>। राजशेखरने वसन्तमें तिलक पुष्पका जो वर्णन किया है उससे सिद्ध होता है कि उन्हें इस कवि-प्रसिद्धिकी जानकारी थी,

१ सुभाषितरत्न भाण्डागार पृ० ३७९। २ Brandis · Indian Trees P. 8।  
३ रा० ४-१-७८। ४ क्रतुसंहार। ५ काव्यमीमांसा १८। वामन पुराण, अध्याय ६।  
६ मेवदूत २-१७ टीका और कुमार ३-२६ टीका। ७ Brandis : Indian Trees P. 253. ८ रा० ४-१-५८ और भी देखिये रा० ४-१-७८। ९ मा० ३-५। १० शब्द-कल्पद्रुम—'तिलक' शब्द देखिये। ११ काव्यमीमांसा १८।



फिर भी उन्होंने इसे कविसमयके अन्तर्गत नहीं माना है। कालिदासने वसन्त-वर्णनके प्रसंगमें इसका स्मरण किया है।

### १७ नमेर

सुन्दरियोंके गानसे नमेर वृक्ष विकसित हो जाता है। विश्वकोषके अनुसार नमेरका ही दूसरा नाम सुरपुन्नाग है<sup>१</sup>। कालिदासके काव्योंमें हिमालय पर्वतपर इसका वर्णन पाया जाता है। कैलासपर जब शिव ध्यानावस्थ होकर बैठ गये तो उनके गण नमेर पुष्पोंका आभूषण और मूर्जत्वंक पहनकर ननःशिलासे अनुलित होकर पार्वत्य औषधोंसे व्याप्त शिलातलोंपर जा बिराजे<sup>२</sup>। कालिदासके ग्रन्थोंमें इस वृक्षका घनच्छाय होना भी प्रकट होता है। शिव जिस स्थानपर ध्यानावस्थ होकर बैठे थे उसके प्रान्त-भागमें नमेर वृक्षकी शाखाएँ झुकी हुई थीं<sup>३</sup>।

### १८ नीलोत्पल

( १ )

नीलोत्पलका भी कविसमयके अनुसार पद्मकी ही भाँति नदी-समुद्र आदिमें वर्णन होना चाहिये। इल्हणके मतसे उत्पल और नीलोत्पल एक ही वस्तु हैं क्योंकि उत्पल उस कमलको कहते हैं जो ईप्त् नील हो<sup>४</sup>। धन्वन्तरिनिबंदके मतसे भी यह कमलका ही एक मेरु है। नीलकमलका वैष्णव साहित्यमें भूरि भूरि उल्लेख है पर असलमें यह कहीं भारतवर्षमें होता भी है या नहीं, इस विषयमें सन्देह है<sup>५</sup>। सुना है वृन्दावनमें किसी वैष्णव महात्माको राजात्सवके लिए नील-कमलकी आवश्यकता पड़ी। उन्होंने चार भारतवर्षमें इसकी खोज की। न मिल सकनेपर आस्ट्रेलियासे नीलकमल मँगाने पड़े। पर वैद्यक ग्रन्थोंसे पता चलता है नीलकमल इस देशमें कोई कविकल्पित वस्तु नहीं है। बहुत प्राचीन युगसे इसका औषधार्थ प्रयोग गया जाता है। राजशेखर भी इसे कविकल्पना नहीं समझते। कवियोंने नदीमें इसका वर्णन किया है<sup>६</sup>।

१ कुनारसंभव १-५ पर नालिनाथकी टीका। २ कुनारसंभव १-५५। ३ कुनारसंभव ३-४३। ४ काव्यमीमांसा १४; अलङ्कारशेखर १५; नवमिश्रलतावृत्ति २; अलङ्कार विन्यासने ७८। ५ लुशुत, रत्नमयन १३-१३ टीका। ६ वनौषधिदर्पण पृ० ४०१-३। ८ काव्य-मीमांसा १४।

( २ )

दूसरी प्रसिद्धि यह है कि नीलोत्पल दिनमें नहीं खिलता, रातमें विकसित होता है<sup>१</sup>। डल्हणने सौगन्धिक कमलको चन्द्रिकाविकासी कहा है<sup>२</sup>। सौगन्धिक नीलकमलको ही कहते हैं ('पद्म' देखिये)। काव्यमीमासामें इस प्रसिद्धिका समर्थक श्लोक उदाहृत है ।

### १९ पद्म ( कमल )

कविसमयके अनुसार ( १ ) पद्म दिनमें खिलते हैं<sup>३</sup> ( नदी समुद्र आदिमें भी होते हैं<sup>४</sup>, ( ३ ) उनके मुकुल हरे नहीं होते हैं<sup>५</sup>, ( ४ ) उनके पुष्पमें लक्ष्मीका वास होता है, और ( ५ ) हेमन्त तथा गिशिरके सिवा अन्य सभी ऋतुओंमें उनका वर्णन होता है<sup>६</sup> ।

पद्मके कई भेद होते हैं। धन्वतरीय निघण्टुके मतसे ये सात प्रकारके होते हैं— पुण्डरीक ( अत्यन्त श्वेत ), सौगन्धिक ( नीलपद्म ), रक्त पद्म, कुमुद और तीन प्रकारके क्षुद्र उत्पल<sup>७</sup>। डल्हणके मतसे सौगन्धिक कमल चन्द्रिका पा कर विकसित होता है और इसका एक नाम गर्दभपुष्प है। किन्तु चक्रपाणिने इसका भाषा नाम शुभी लिखा है<sup>८</sup>। चक्रपाणि बंगाली थे किन्तु बंगालमें शुन्धी नामसे आजकल जो कमल प्रसिद्ध है वह अत्यन्त सुरभित नहीं होता, जैसा कि डल्हणके कथनानुसार उसे होना चाहिये<sup>९</sup>। वह नील भी नहीं होता। दीर्घकाल तक साफ न किये हुए कर्दम-बहुल जलाशयोंमें ही कमल खिल करता है। लक्ष्य करनेकी बात है कि यद्यपि धन्वतरीय-निघण्टुके मतसे सौगन्धिक नील होता है और डल्हण इसे चन्द्रिका-विकासी मानते हैं पर वाल्मीकीय रामायणके समय नीलपद्म और सौगन्धिक एक ही चीज नहीं समझे जाते थे। वसन्त-वर्णनके प्रसङ्गमें आदिकविने एक ही जगह पद्म, सौगन्धिक और नीलपद्मका खिलना वर्णन किया है<sup>१०</sup>। कोकनद या रक्तपद्म ग्रीष्ममें खिलता है और इसके फल वर्षामें पक जाते हैं। इसके फूल कुछ कुछ गुलाबी रंगके और दलोंके अग्रभाग क्रमशः लाल होते हैं। कमलके मूल बड़ी दूर

१ काव्यमीमासा १४, अलंकारशेखर १५; अलंकारचिन्तामणि। २ सुश्रुत सूत्र० १३-१३ टीका। ३ काव्यमीमासा, अध्याय १४। ४ साहित्यदर्पण ७-२५। ५, ६ काव्यमीमासा १४, अलंकारशेखर १५ इत्यादि। ७ अलंकारशेखर मरीचि १५। ८ बनौषधिदर्पण पृ० ४०१। ९ चरकसंहिता, सू० ४ अध्याय टीका। १० सुश्रुत, सूत्रस्थान १३-१३ टीका। ११ रामायण ४-१।

तक पानीमें धँसे होते हैं। मूल अंगूठकी तरह मसुण और मोटा होता है। शतदल पद्मके दल २० से लेकर ७० तक पाये जाते हैं। फूल जिस नालपर खिला होता है उसे मृणाल कहते हैं। इसमें अनतिसूक्ष्म कोंटे होते हैं। श्वेतपद्मका रंग कुन्दके फूलके समान होता है<sup>१</sup>।

भारतीय साहित्य, कला और संस्कृतिमें पद्मका बहुत बड़ा स्थान है। ऐसा भारतीय कलाकार या कवि, मनीषी या साधक नहीं पाया जायगा जिसने इस पुष्पको किसी न किसी रूपमें अपना आदर्श न माना हो। जहाँ वह अपने सौन्दर्यके कारण कवियोंका परमप्रिय रहा है, वहाँ वह सहज निःशङ्क होनेके कारण साधकोंका भी आदर्श रहा है। यद्यपि यह बहते पानीमें प्रायः नहीं पाया जाता पर कवियोंने नदीमें इसका वर्णन किया है। महाकवि कालिदासने वर्षा-कालमें शिप्रानदीमें कमल-पुष्पोंका उल्लेख किया है। वे वसन्त तथा ग्रीष्ममें भी इस पुष्पको न भूल सके थे।

राजशेखरने कविसमयके प्रसंगमें पद्मके दिवाविकासका उल्लेख नहीं किया पर साहित्यदर्पणमें इस बातकी चर्चा है। कहना न होगा कि कवियोंने कमलका दिनमें विकसित होना वर्णन किया है<sup>२</sup>। राजशेखरके उदाहृत एक श्लोकसे जान पड़ता है कि कविने आदिवराहके श्वेत दाँतोसे पुंडरीक-मुकुलकी उपमा दी है<sup>३</sup>। असलमें पुण्डरीकके मुकुल सफेद नहीं होते। राजशेखरने यह बात लक्ष्य भी की थी। पद्ममें लक्ष्मीका निवास तो भारतीय कवियोंका एक अतिपरिचित विषय है<sup>४</sup>।

## २० प्रियंगु

( १ )

कविसमयके अनुसार प्रियंगु स्त्रियोंके स्पर्शसे विकसित हो उठता है<sup>५</sup>। प्राचीन युगमें महलो और बागीचोंके अग्रभागमें प्रियंगुके वृक्ष लगाये जाते थे<sup>६</sup>। लेकिन आजकल इस पुष्पके बारेमें पर्याप्त मतभेद है। बंगाल और बिहारके पंसारों एक तरहका प्रियंगु-फल बेचते हैं जो सुगन्धित नहीं होता पर अमरकोष<sup>७</sup>, धन्वन्तरि-

१ वनौषधिदर्पण पृ० ४०१-२। २ मेघदूत १-३०। ३ कुमारसंभव ३-३७। ४ ऋतुसंहारा १-२८। ५ सुभाषित रत्नमाला ३८९। ६ कान्यगीर्मांसा २४। ७ सुभाषित रत्नमाला ५५५। ८ दे० शी० २ टि०। ९ बृहत्संहिता ५५-३। १० अमर ४-५५।

निघंटु और चक्रदर्शके अनुसार प्रियंगुमे सुगन्ध होनी चाहिये । कविने ऋतु-संहारमें सुगंधित द्रव्योंके साथ ही प्रियंगुका वर्णन किया है ।<sup>३</sup> बृहत्संहिताके गन्धयुक्ति प्रकरणमें प्रियंगुका उल्लेख सुगंधित द्रव्योंमें है<sup>४</sup> । चरकने प्रियंगु और चन्दन-चर्चित रमणियोंके कोमल स्पर्शको दाहकी महौषध बताया है<sup>५</sup> । पर हमें स्त्रियोंके स्पर्शसे प्रियंगु-पुष्पके विकसित होनेका उदाहरण काव्यमें नहीं मिला ।

( २ )

प्रियंगुके विषयमें दूसरा कविसमय है कि यद्यपि इसके पुष्प पीत वर्णके होते हैं तथापि उसे पीत नहीं वर्णन करना चाहिये<sup>६</sup> । राजशेखरने उदाहरण देनेके लिए जो श्लोक उद्धृत किया है उसमें प्रियंगु-पुष्पको श्याम रंगका बताया गया है<sup>७</sup> । प्रियंगुका एक नाम श्यामा लता भी है<sup>८</sup> । कविराज विरजादास गुप्तने बृहन्निघण्टु रत्नाकरसे उद्धृत करके बताया है कि इस वृक्षका एक नाम 'कृष्ण पुष्पी' भी है<sup>९</sup> । इसपरसे वे अनुमान करते हैं कि यह फूल काला होता होगा । डिमक खोरीने<sup>१०</sup> अपनी पुस्तकके प्रथम खंड, पृ० ३४३ पर प्रियंगुके पुष्पोंका पीला होना लिखा है किन्तु एक दूसरे वनस्पतिशास्त्री नाइटने 'फिर्गस आफ इंडियन प्रॉटस' नामक ग्रन्थके प्रथम खण्ड, पृ० १६६ पर इसका जो चित्र दिया है उससे डिमकके मतका ऐक्य नहीं सिद्ध होता ।

नवग्रह स्तोत्रमें बुधके प्रणाम-मन्त्रमें प्रियंगु-कलिकाका श्याम होना उल्लिखित है । किन्तु यह लक्ष्य करनेकी बात है कि बुधके ध्यानमें सर्वत्र बुधका वर्ण पीत बताया गया है । यहाँ अचानक प्रियंगुकलिकाके समान बुधका श्याम वर्ण होना आश्चर्यका विषय ही है । क्या यह अनुमान असंगत होगा कि पहले पाठ 'प्रियंगुकलिका-पीतं' था, बादमें किसी कविसमयके जानकारने 'पीतं' को काटकर 'श्यामं' कर दिया ? यह जरूर है कि ज्योतिष-ग्रन्थोंके अनुसार बुधका वर्ण दूर्वाश्याम है<sup>११</sup> ।

१ वनौषधिदर्पण, पृ० ४४६ । २ चरक संहिता, अम्यग्रंथ, टीका । ३ ऋतुसंहार ६-१२ । ४ बृहत्संहिता ७७-२९ । ५ दाहचिकित्सा । ६ काव्यमीमांसा १५; अलंकारशेखर १५; अलंकारचिन्तामणि, पृ० ७-८ इत्यादि । ७ काव्यमीमांसा १५ । ८ ऋतुसंहार ६-१२ टीका । ९ वनौषधिदर्पण, पृ० ४४५ । १० वनौषधिदर्पणमें उद्धृत । ११ बृहज्जातक ३-२ ।

## २१ भूर्जपत्र

कवि-समयके अनुसार केवल हिमालयमें ही भूर्जत्वक्का वर्णन होना चाहिये<sup>१</sup>। हिमालयमें ये बहुत-तायतसे पाये भी जाते हैं। इनकी ऊँचाई कभी कभी ६० फुट तक होती है। सिरेपर बहुत-सी शाखा-प्रशाखाये होती हैं। कुरम उपत्यकामें यह वृक्ष १०-१५ हजार फुटकी ऊँचाईपर होते पाया गया है। हिमालयमें १४००० फुट और उत्तरी पंजाबमें ७००० फुटकी ऊँचाईपर इसके वृक्ष होते हैं। भारत वर्षमें सतलजकी घाटीसे लेकर नेपाल-गढ़वालतक ५००० से १०००० फुटकी ऊँचाईपर ये वृक्ष पाये गये हैं। चीन और जापानमें भी ये वृक्ष मिलते हैं। एक दूसरी जातिके भोजपत्र दार्जिलिङ्गकी तराई, आसामकी पहाड़ियों और लोअर ब्रह्माकी पहाड़ियोंपर पाये जाते हैं<sup>२</sup>। पर सब बातोंका ध्यान रखते हुए इतना निःसन्देह कहा जा सकता है कि भूर्जपत्र मुख्यतः हिमालय पर्वतमालाका ही वृक्ष है। कालिदासने हिमालय और कैलासके वर्णनमें इसका नाम लिया है<sup>३</sup>। राज-शेखरने पश्चिमी वायुके वर्णनमें हिमालय पर्वतके भूर्जद्रुमोका वर्णन किया है<sup>४</sup>।

## २२ मन्दार

मन्दार रमणियोंके नर्मवाक्यसे पुष्पित होता है<sup>५</sup>। यह इन्द्रके नन्दनकाननके पाँच पुष्पोंमेंसे एक है<sup>६</sup>। इस नामका एक पुष्प पंजाब और मारवाड़की ओर प्रचलित है पर ब्राह्मिडसने अपने ग्रंथमें इस जातिके मन्दारका जो चित्र दिया है उसमें पुष्पोंके स्तबक नहीं हैं<sup>७</sup>। कालिदासके परिचित मन्दारके वृक्षमें पुष्प-स्तबक हुआ करते थे। मन्दार अर्क और धतूरके वृक्षको भी कहते हैं पर असलमें कविवर्णित मन्दार वनस्पति-शास्त्रियोंका परिचित 'कोरल ट्री' है। इसका वृक्ष कुछ पीलापन लिये हुए भूरे रंगका होता है, पुष्प-स्तबकमें बैंगनी रंगसे मिलते रंगके गोल गोल छोटे छोटे पुष्प होते हैं। वृक्ष बहुत बड़ा नहीं होता। 'अलकापुरीवाला बालमन्दार वृक्ष इतना ऊँचा था कि उसके पुष्प हाथसे ही छुए जा सकते थे'<sup>८</sup>। इन्द्राणीके अलकामें मन्दार-पुष्प सुशोभित रहा करते थे<sup>९</sup>। शकुन्तला नाटकमें इन्द्रने दुष्य-

१ काव्यमीमासा १४; साहित्यदर्पण ७-२५, अलङ्कारशेखर, मरीचि १५ इत्यादि  
२ Brandis: Indian Trees, P. 622. ३ कुमारसंभव १-७ और १-५५. ४ काव्यमीमासा १८। ५ मेघदूत २-१७ भलिनाथकी टीका। ६ अमरकोष १-५०। ७ Indian Trees, ८ Indian Trees, P. 220. ९ मेघदूत १-७५। १० खुवंश ६-२३।

न्तको मन्दार-माला दी थी । कुमारसंभव, रघुवंश और विक्रमोर्वशीमे महाकविने कई जगह इस मोहक पुष्पका वर्णन किया है ।

### २३ मयूर

कवि-समयके अनुसार मयूर केवल वर्षा-ऋतुमें ही नृत्य करते हैं<sup>१</sup>। भारतवर्षमें दो जातिके मयूर पाये जाते हैं, एकका कंठ नीला होता है और अपाग ( दृष्टि ) शुक्ल होता है; दूसरेका कंठ नील नहीं होता । पहली जातिका मोर ही भारतवर्षमे सर्वत्र पाया जाता है । कवि-समयके अनुसार मयूरका कंठ नील ही वर्णन करना चाहिये । कालिदासने इसी जातिके मयूरका वर्णन किया है । जूनसे लेकर सितम्बर तक मयूरोंके गर्भाधान और सहवासका समय है । मयूरीको प्रलुब्ध करनेके लिए इस समय पुरुष-मयूर प्रमत्त भावसे नृत्य करता है<sup>२</sup>। मेघ देखकर पर्वतोंपर इसका मनोमोहक नृत्य और समुत्सुक केकाध्वनि करना एक निरतिशय नैसर्गिक व्यापार है । वर्षाऋतुके अन्तमे जब गर्भाधान हो जाता है, तब इसका पुच्छ (वर्ह) स्खलित हो जाता है । फिर इसका नृत्य या तो होता ही नहीं, या क्वचित् कदाचित् दिख भी गया तो मनोहर नहीं होता । रामायणमें इन गालितवर्ह पक्षियोंका उल्लेख है<sup>३</sup> । कालिदासने भी इस वर्हस्खलनव्यापारको लक्ष्य किया था । मेघदूतसे जान पड़ता है कि भवानी इस स्वयंस्खलित वर्हको कानोमे धारण करती थी । गोपवेशधारी विष्णु भी स्खलित वर्हका आभरण धारण करते थे ।

पक्षितस्वज्ञोने इस बातपर जोर ज़रूर दिया है कि मयूर वर्षाकालमे प्रमत्त भावसे नृत्य करता है, पर इसका अन्य ऋतुओंमें नृत्य भी विरलदर्शन नहीं है । रामायणमें वसन्त-वर्णनके अवसरपर आदि कविने मयूरियोसे धिरे हुए मदमूर्छित और प्रनृत्यमान मयूरोंका वर्णन किया है<sup>४</sup> ।

### २४ मालती

मालती-लता सालमे दो बार फूलती है, वसन्तमें और वर्षा तथा शरत्में ।

१ अभिज्ञानशाकुन्तलम् ७-२ । २ कुमारसंभव ५-८०, विक्रमोर्वशी ४-३५ । ३ काव्यमीमांसा १४, साहित्यदर्पण ७-२५ । ४ मेघदूत ५ Hume and Marshall; The Game Birds of India, Burmah and Ceylone, Vol. III- P. 427. ६ रा० ४-३०-४० और ४-३० ३३ । ७ रा० ४, १, ३६-३७ और भी देखिये ४, १, ३८-३९-४० ।

लेकिन कवि-समयके अनुसार इसका वर्णन वसन्तमें नहीं होना चाहिये<sup>१</sup>। मालतीके इस दो बार पुष्पोद्गमको देख कर ही कवि रवीन्द्रनाथने एक गानमें कहा है, हे मालती, तुमसे यह दुविधा क्यों है ? कालिदासने वर्षा और शरत् दोनों ऋतुओंमें मालती पुष्पका विकसित होना वर्णन किया है। रामायणमें आदिकविने वर्षा-ऋतुके मेघान्छन्न आकाशके वर्णनके सिलसिलेमें कहा है कि मालतीके विकसित होनेसे ही सूर्यके अस्त हो जानेका अनुमान होता है<sup>२</sup>। सुप्रसिद्ध ज्योतिषी भास्कराचार्यने ऋतुचिह्नोंका वर्णन करते समय मालतीका वर्षामें खिलना ही वर्णन किया है। फिर भी संस्कृत-साहित्यमें मालतीका वसन्तविकास-वर्णन कम नहीं है। वाल्मीकि-रामायणमें तो इसका वसन्त-विकास वर्णित है ही, प्राचीन कवि व्यासदास और बिज्जाका भी वर्णन इस बातका संमर्थक है। मालतीका एक नाम जाती भी है। वैद्यकके सभी निघटुकार इस बातको मानते हैं, लेकिन भावप्रकाशमें जाती और मालती ये जुड़ी लताएँ मान ली गई हैं और ग्रंथकारने जातीका भाषानाम चमेली बताया है। वनौषधिदर्पणकार इस सिद्धान्तसे बड़े चक्रमें पड़ गये हैं और इस निर्णयपर पहुँचे हैं कि भावप्रकाशके पहलेके ग्रन्थोंमें जाती और मालती एक हैं और बादके ग्रन्थोंमें जातीका अर्थ चमेली है और मालतीका मालती<sup>३</sup>। हम इस विचित्र सिद्धान्तकी कोई ज़रूरत नहीं समझते।

### २५ मुका ( मोती )

कविप्रसिद्धि है कि केवल ताम्रपर्णी नदीमें ही मोती पैदा होते हैं<sup>४</sup>। शास्त्रोंके अनुसार हाथी, मेघ, सूर, मछली, शक्ति ( सीपी ), बॉन, सोंप और मेंढक,—इन आठ चीज़ोंसे मोती पैदा होते हैं<sup>५</sup>। गरुड़पुराण मेंढकवाले मोतीकी चर्चा नहीं करता और इसके मतसे इन सबमें शुक्युद्भव मोती ही श्रेष्ठ है। यही एक-मात्र प्रकाशमान और वेध्य होता है। शंख और हाथीसे पैदा हुआ मोती सर्वाधम है<sup>६</sup>। गरुड़पुराणके अनुसार मोती आठ आकरोंसे आते हैं : सिंहल

१ काव्यमीमांसा १४, साहित्यदर्पण ७-२५; अलंकारशेखर १५; २ ऋतुसंहार २-२४ ।  
३ वही ३-२ । ४ वाल्मीकि रा० ४-२८-५२ । ५ रा० ४-१-७६ । ६ सुभाषितावली (१६५८) ।  
७ काव्यप्रकाश १ में उद्धृत । ८ वनौषधिदर्पण, पृ० ५५१-२ । ९ काव्यमीमांसा १४; अलंकारशेखर १५, आदि । १० गरुड़पुराण, अध्याय ६९-४ शब्दकल्पद्रुम ।

परलोक ( मेघोंसे मतलब हैं ), सौराष्ट्र, ताम्रपर्ण, पारसु, कौवेर, पाण्ड्य, विराट् और मुक्ता । जिन चीजोंसे मोती पैदा होते हैं उनमें स्वातिका जल पढनेसे ही मोती हो सकते हैं, यह पौराणिक विश्वास है । यह सब होते हुए भी कविजन केवल ताम्रपर्णी नदीमें ही मोतियोका वर्णन करते हैं<sup>१</sup> ।

### २६ रंग

कवि समयके अनुसार यश, हास आदिका रंग सफेद, अपयश और पाप आदिका काला, क्रोध और अनुराग आदिका लाल होता है ।

फूलोंमें कुंद-कुड्मलका रंग लाल नहीं वर्णन किया जाता; कमलमुकुलका हरा और प्रियंगु-पुष्पोका रंग पीत नहीं वर्णित होता ।

सामान्यतः मणि-माणिक्यका रंग लाल, पुष्पोका सफेद और मेघका काल माना जाता है<sup>२</sup> ।

१ काव्यमीमांसा ११ । २ काव्यमीमांसा, अध्याय, १४-१६ अलंकारशेखर १५ इत्यादि ।  
३ अलंकारशेखर लाल वर्णनके लिए इन वस्तुओंका और निर्देश करता है—जपा, रत्न, सूर्य, पद्म, पल्लव, बंधूक, दाडिम और करज ( अंगुलि ) । ४ सामान्यतया श्वेतरंगके लिए अलंकारशेखर और योग करता है—पुष्प, जल, छत्र, वस्त्र । ५ कालेके लिए अलंकारशेखर और कहता है—शैल, मेघ, वृक्ष, समुद्र, लता, मित्र, जसुर, पद्म और केश । पीलेके लिए अलंकारशेखर निर्देश करता है—शालि, मण्डूक, वल्कल और पराग ।  
६ अन्यत्र ( १७ अध्याय ) अलंकारशेखर निम्नलिखित भावसे रंगका निर्देश करता है—

**श्वेत**—चंद्र, इंद्रके घोड़े, शिव, नारद, भार्गव, हली, शेष, सर्प, इन्द्रका हाथी, सिंह, सौध, शरत् कालके मेघ, सूर्यकान्त, चन्द्रकान्तमणि, केंचुल, मन्दार, हिमालय, हिम, हास, मृणाल, स्वर्गगा, हस्तिदंत, अन्नक, सिक्ता, अमृत, लोभ, गुण, कैरव, शंकर ।

**नील**—कृष्ण, चन्द्रचिह्न, व्यास, राम, अर्जुन, शनि, द्रौपदी, काली, राजपट्ट, विदूरज, विष, आकाश, कुहू, शस्त्र, अगुरु, पाप, तम, रात्रि, अद्भुत और शृंगार-रस, मद, ताप, नाग, शुद्ध, बलरामके वस्त्र, यम, राक्षस, खंजन और मोरका कंठ, कृत्या, छाया, गज, अंगार, और दुष्टका अन्तःकरण ।

**लाल**—शाश्वतधर्म, त्रेता, रौद्ररस, चकोर, कोकिल-गारावतके नेत्र, कपिमुख, तेज सार, मंगल, कुंकुम, तक्षक, जिह्वा, इन्द्रगोप, खबोत, विद्युत्, कुञ्जरविन्दु ।



कृष्ण, नील, हरित, श्याम आदि रंगोंका प्रयोग एक दूसरेके स्थानपर किया जा सकता है। यह मान लिया जाता है कि ये रंग एकार्थवाचक हैं। इसी प्रकार पीत और रक्तको, तथा श्वेत और गौरको एक ही रंग मान लिया जाता है।

ऑखोंका वर्णन अनेक रंगका किया जाता है—कभी श्याम, कभी कृष्ण, कभी श्वेत, कभी लाल और कभी मिश्र रंग।

### २७ राजहंस

( १ )

कवि-समयके अनुसार वर्षाकालमें हंस उड़कर मानसरोवरको चले जाते हैं<sup>१</sup>। कालिदासने भी वर्षाकालमें मानससरके लिए उत्कठित हंसोंको कैलासकी ओर उड़ते जाते देखा था<sup>२</sup>। हंस अनेक जातियोंके होते हैं। अमरकोषके मतसे लाल चरण और चोचवाले सित ( श्वेत ) वर्णके हंसको राजहंस कहते हैं<sup>३</sup>। भारतवर्षमें इस जातिके हंस विरल नहीं। हिलसरका कहना है कि उत्तर और मध्य एशियामें जब कबाकेकी सदी पड़ने लगती है तो हंस जातिके अनेक पक्षी दल बाँध कर दक्षिणकी ओर अङ्गान्त भावसे दिवा-रात्रि उड़ते हुए हिमालय पर्वतको लँघते दिखाई देते हैं। ये प्रजनन और आहारकी सुविधाओके लिए जुलाईके आरम्भमें ही फिर हिमालयको लँघना शुरू कर देते हैं। सितम्बरके महीनेमें इन प्रवाजकोंकी संख्या बहुत अधिक हो जाती है। हिमालयको पूर्वी और पश्चिमी दोनों सिरोसे ये पार करते हैं<sup>४</sup>। मेघोंके साथ इनका घनिष्ठ सम्बन्ध है।

कई जातियोंके हंस तिब्बतके लडाक झीलमें और कैलासके पाददेशमें अवस्थित मानसरोवरमें अण्डा देते हैं। हिमालयके नाना स्थानोंमें, और मानसरोवरमें भी, पक्षितत्त्वज्ञोंने राजहंसों तथा अन्यान्य हंसोंको वर्षाकालमें अवस्थान करते देखा

**पीत**—दीप, जीव, इन्द्र, गरुड़, शिवके नेत्र और जटा, ब्रह्मा, वीररस, स्वर्ण, वानर, द्राप, गोरोचन, किङ्क, चक्रवाकी, हरिताल, मनःशिला।

**धूसर**—रज, लज्जा, करम, गृहगोधा, कपोत, मूषक, दुर्गा, काककण्ठ, गर्दभ।

**हरित**—सर्पाश्व, बुध, मरकत आदि।

१, २ साहित्यदर्पण ७-२३। ३ मेघ०। ४ अमरकोष ५-२४। ५ A Popular Handbook of Indian Birds (1928) P. XXI.

है' । इससे जान पड़ता है कि उक्त कविप्रसिद्धि नितान्त अमूलक नहीं है । इतना ज़रूर है कि सभी हंस मानसरोवरमें ही नहीं जाते । हिमालयके यात्रियोंने यह भी लक्ष्य किया है कि कभी कभी हिमालयकी ही झीलोंने अनुकूल-वास मिलनेपर ये पक्षी अन्यत्र नहीं जाते । यशके उद्यानकी वापीमें वास करनेवाले हंस मेवोंको देखकर भी मानसरोवरके लिए उत्कंठित नहीं हुए थे<sup>२</sup> । कारण्डव और कादम्ब आदि पक्षी भी हंसकी ही जातिके हैं । अति धूसर पक्षका कलहंस कादम्ब कहलाता है और कारण्डव एक जातिका शुक्ल हंस है<sup>३</sup> । कालिदासने वर्षाकालमें इनका भी प्रव्रजन वर्णन किया है ।

( २ )

एक दूसरा कवि-समय है कि जलाशयमात्रमें हंसका वर्णन होना चाहिये<sup>४</sup> । वराहमिहिरने उन बापियोंको शुभ-फलप्रद बताया है जिनमें सदैव हंसादि पक्षियोंका वास रहे<sup>५</sup> । पक्षितत्त्वज्ञोंने लक्ष्य किया है कि अद्वन्द्वरसे जुलाईतक हंस जातिके अनेक पक्षी सारे भारतकी स्वच्छतोया नदियों और जलाशयोंमें वास करते हैं । कई जातिके जलचारी पक्षी तो सालभर इन जलाशयोंमें रहते हैं । रामायणमें वसन्तकालमें हंस पक्षियोंका वर्णन मिलता है ।<sup>६</sup> महाकवि कालिदासने ऋतुसंहारमें शरत्कालमें और शिशिर ऋतुमें इन पक्षियोंका वर्णन किया है<sup>७</sup> । राजशेखरने भी शरत्कालमें इन पक्षियोंका वर्णन किया है<sup>८</sup> ।

२८ वकुल ( वकुल )

सुन्दरियोंकी मुख-मदिरासे सिंचकर वकुल-पुष्प कुसुमित हो जाता है<sup>९</sup> । वकुलका हिन्दी नाम मौलसिरी है । अपने विशाल आकार, घनी छाया और आमोदमय पुष्पके कारण यह वृक्ष साधारण जनता और कवि दोनोंका परम प्रिय है । राजशेखरकृत काव्य-मीमांसामें ऊपरकी कविप्रसिद्धिका उल्लेख नहीं है पर इस ग्रन्थसे वकुलके इस गुणका समर्थन होता है । कालिदासके मेघदूत<sup>१०</sup>, रघुवंश<sup>११</sup> आदि ग्रंथोंसे इस वृक्षके इस गुणका समर्थन होता है ।

१ कालिदासेर पाखी पृ० १० । २ मेघदूत । ३ सुश्रुत, सूत्र० ४६-१०५ टीका । ४ काव्य-मीमांसा १४; साहित्यदर्पण ७-२३; अलङ्कारशेखर १५ मरीचि । ५ वृहत्संहिता ५६-४५ । ६ रामायण ४-१३-६-६४ । ७ ऋतुसंहार ३ । ८ काव्यमीमांसा १८, शरद्वर्णन । ९ मेघदूत १-१७ और कुमारसंभव ३-२६ पर मछिनाथकी टीका । १० मेघ० २-१७ । ११ रघुवंश ९१ ।

रामायणमें वसन्त ऋतुमें इसका खिलना वर्णित है । कालिदासने इस पुष्पका वर्षा और वसन्त दोनों ऋतुओंमें वर्णन किया है । जयदेवके गीतगोविन्दमें वसन्तवर्णनमें इस पुष्पकी चर्चा है<sup>३</sup> । असलमें यह वसन्तके अन्तमें खिलने लगता है और शरत्कालतक खिलता रहता है । राजशेखरने इसके वसन्तविकासका वर्णन किया है<sup>४</sup> । शरत्कालमें इसके फूल बड़े मादक-गंधी हो जाते हैं । इसीलिए निघण्टुकारोंने इसका एक नाम 'शीघ्रगन्ध' रखा है । बकुलका ही नाम केशर भी है । पौराणिक कथाके अनुसार कामके धनुषका ही यह पार्थिव रूप है<sup>५</sup> ।

### २९ शेफालिका (हरसिंगार)

शेफालिकाके पुष्प कविसमयके अनुसार केवल रातमें ही झड़ते हैं<sup>६</sup> । शेफाली या शेफालिका नामके दो वृक्ष वैद्यक शास्त्रमें प्रसिद्ध हैं, एक निर्गुण्डी और दूसरा हरसिंगार<sup>७</sup> । पुष्पोंके प्रसङ्गमें कविगण दूसरेका ही वर्णन करते हैं । निर्गुण्डीको वैद्योंने पुष्पवर्गमें नहीं माना है । शेफाली सारे भारतवर्षमें पाई जाती है । कोकणमें यह वर्षामें खिलती है और अन्यान्य प्रदेशोंमें वर्षाके अन्तमें खिलने लगती है और सारे शरत्कालतक खिलती रहती है<sup>८</sup> । इसके पुष्प श्वेत रंगके बड़े ही कोमल होते हैं । पुष्पनाल ईर्षत् पिङ्गलाभ लाल रंगके होते हैं । रातको ही शेफाली विकसित होकर वनभूमिको सुगन्धित कर देती है । उषःकाल होते ही इसके पुष्प झड़ने लगते हैं और सूर्योदय होते होते वनभूमि श्वेतपुष्पोंसे आवृत हो जाती है । सूर्योदयके बादतक भी पुष्प झड़ते रहते हैं पर कविजन इसका वर्णन सूर्योदयके पहले ही करते हैं<sup>९</sup> । कालिदासने शरद्ऋतुमें इस पुष्पका वर्णन किया है<sup>१०</sup> । राजशेखरने अपनी विद्वशालभञ्जिकामें चन्द्रके बिना शेफालीके न खिलनेका उल्लेख किया है<sup>११</sup> । राजशेखरने अन्यत्र शरद्ऋतुमें इस पुष्पका विकसित होना लक्ष्य किया है<sup>१२</sup> । उनकी काव्यमीमांसामें उदाहृत एक चन्द्रोदय-वर्णनपरक श्लोकसे मालूम होता है कि उस समय शेफालिकाके पुष्प झड़ चुके होते हैं<sup>१३</sup> ।

१ रामायण ४-१-७८ । २ ऋतुसंहार । ३ गीतगोवीन्द, प्रथम सर्ग । ४ काव्यमीमांसा १८ अध्याय । ५ देखिये शीर्षक ७ (१) । ६ काव्यमीमांसा १४, अलंकार शेखर १५ इत्यादि । ७ अमरकोष, 'वनौषधिवर्ग' ७० । ८ B. D. Basu 'Indian Medical Plants' I P. 556 । ९ काव्यमीमांसा १४ । १० ऋतुसंहार ३-१५ । ११ विद्वशालभ-ञ्जिका २-१९ । १२ काव्यमीमांसा २८ शरद्वर्णनम् । १३ काव्यमीमांसा २८ ।

### ३० सहकार (आम)

कहते हैं, 'सुन्दरियोंके मुँहकी हवा पाकर सहकार-तब या आमका वृक्ष कुसुमित हो जाता है'। आम स्वनामधन्य वृक्ष है। अपने पत्तव, पुष्प और फलके रूपमें किसी अन्य वृक्षने लहद्यों और कलाकारोंको उसका आधा भी प्रभावित नहीं किन्तु कितना इस वृक्षने। कवियों ने सहकार-लताका भी वर्णन किया है। आमकी एक लता होती भी है। सुना है लता रूपमें आम नई उपज है पर कविदासने सहकार लताका वर्णन किया है<sup>१</sup>। वह क्या कोरी कविकल्पना है ? खबर उली युगमें आमकी लताएँ होने लगी थीं। कविने ठीक ही कहा है कि ठपकनमें तो कैसे कितने ही पुष्प खिले हैं पर पुष्पकेतुके विश्वाविजयमें अकेला सहकार ही सहकारी है।

### ३१ समानार्थक

निम्नलिखित बातें भिन्नार्थक होते हुए भी एकार्यककी तरह प्रयुक्त की जाती हैं<sup>२</sup>  
(१) चन्द्रमामें शश और हरिणकी एकार्यता प्रसिद्ध है, (२) कामकी लज्जाके प्रसंगमें मत्स्य और मकर समानार्थक मान लिये जाते हैं, (३) अग्निनेत्र और समुद्रोत्पन्न चन्द्रमा एकार्यक मान लिए जाते हैं, (४) नारायण और काल एक ही देवता हैं, (५) दामोदर, शेष, कूर्म आदि एकार्यक अवतार मान लिये गये हैं। (६) लक्ष्मीके अर्थमें कमला और सम्पद् शब्दकी एकता स्वीकार कर ली गई है (७) द्वादश आदित्य एक ही माने जाते हैं। (८) स्वर्ण, पराग और अग्निके प्रसंगमें पीत और लोहितकी एकता मान ली गई है<sup>४</sup>।

### ३२ संकीर्ण कवि-प्रसिद्धियाँ

(१) पर्वतमात्रमें सुवर्ण रत्न आदिका वर्णन; अन्धकारका मुष्टि-ग्राह्य और लक्ष्मी-मेघ होना; ज्योत्स्नाका बड़ेमें भरा जाना; कृष्ण पक्ष और शुक्ल पक्षमें ज्योत्स्ना और अन्धकारकी समानता होते हुए भी पहलेको तमोमय और दूसरेको चंदिमामय वर्णन करना; शिव और चन्द्रमाका बहुकालसे जन्म होते हुए भी उन्हें बाल-रूपमें वर्णन करना; समुद्रोंकी संख्या चार और सात दोनों वर्णन

१ मेघदूत २-१७ पर गच्छिनाकी टीका । २ खुवंश ९ । ३ काव्यमीमांसा । ४ जल-कारणेश्वर १५ ।

करना; भुवनोंकी संख्या तीन, सात और चौदह कहकर वर्णन करना; विद्याएँ अट्ठारह भी हैं चार भी हैं और चौदह भी, यह स्वीकार करना, और मकरका वर्णन केवल समुद्रमें करना ।

( २ ) आकाशमें मालिन्यका वर्णन करना; कामबाणोंकी तरह स्त्रीके कटाक्षसे युवकजनका हृदय फटना ।

( ३ ) सर्वत्र जलमें शैवालका वर्णन करना; स्त्रियोंके वर्णनमें रोमावली और त्रिवलीका वर्णन करना फिर वे चाहे हों या न हों; स्त्रियोंको साधारणतः श्याम वर्णन न करना और उनके स्तनपानका सामान्यतया उल्लेख न करना; देवताओंके प्रसङ्गमें पहले देवता और तब देवीका वर्णन पर मनुष्योंके प्रसङ्गमें पहले नायिका तब नायकका वर्णन करना, मनुष्योंका वर्णन सिरसे और देवताओंका पैरसे आरम्भ करना; स्थलचारी जीवोंका जलमें भी वर्णन करना; रणमें मरे हुए पुरुषका सूर्य-मण्डलको भेद करते हुए जाते वर्णन करना; लोकोंका सृष्ट्यादिमे महत् रूप और सृष्ट्यन्तमे सूक्ष्म रूप वर्णन करना; शब्दसे पहाड़का फटना; आकाशका सौ धनु ऊपर वर्णन करना; उपाधि और नामकी एकता, जैसे शंकर और वृष-वाहन; चिह्न, वाहन और ध्वजको एक ही वस्तु मानना; शिवको शूली (शूलवाला) तो कहना पर सर्पी (सर्पवाला) न कहना, चन्द्रमाको शशी (शशवाला) कहना पर हरिणी (हरिणवाला) न कहना, महादेवको इन्दुमौलि (जिसके सिरपर

१ शब्दकल्पद्रुम तृतीय खण्ड ५२० पृष्ठपर उद्धृत वह्निपुराणका वचन । २ तीन भुवन ये हैं—भू; भुव, स्व, सात भुवन (लोक) इस प्रकार हैं—भू, भुवः, स्व, महः, जनः तप, सत्य, इन्हींमें सप्तद्वीप अर्थात् जम्बू, गोक, कुश, क्रौञ्च, शाल्मल, मेद, पुष्कर योग करनेसे भुवन चौदह होते हैं—अग्निपुराण, गणमानाध्याय ।

२ प्रायश्चित्त तत्त्वमें विष्णु-पुराणसे ये श्लोक उद्धृत हैं जिससे विद्याकी चौदह और अट्ठारह संख्याएँ प्रकट होती हैं—

अज्ञानि वेदाश्चत्वारो मीमासा न्यायविस्तर ।

धर्मशास्त्रं पुराणं च विद्या ह्येताश्चतुर्दश ॥

आयुर्वेदो धनुर्वेदो गान्धर्वश्चेति ते त्रयः ।

अर्थशास्त्रं चतुर्थञ्च विद्या ह्यष्टदशैव ताः ॥

चन्द्रमा है ) तो कहना पर गंगामौलि ( जिसके सिरपर गंगा है ) कभी न कहना; र और ल, ड और ळ, व और व, श और स का भेद न मानना; चित्रकाव्यमें अनुस्वार-विसर्गकी गणना न करना; इव, वत, वा, हि, ही, ह, स्म, वत, वै, नु, किल, एव और चः इन अव्ययोको पदके आदिमें व्यवहृत न करना, भूत, इन्द्र, भारत और ईश : इन अव्ययोंको पदके आदिमें व्यवहृत न करना. भूत, इन्द्र, भारत और ईश : इन शब्दोंके पूर्वमें महत् शब्दको निरर्थक ही प्रयोग करना ( अर्थात् महेन्द्र और इन्द्र, महाभारत और भारत इत्यादिमें कोई अर्थ-भेद नहीं होता ) और ब्राह्मण, वृष्टि, भोज्य, औषध, पथ आदिके पूर्ववर्ती महत् शब्दका दुष्ट अर्थमें प्रयोग करना ।

## स्त्री-रूप

**स्त्रीका-रूप**—स्त्रीके रूपके संबंधमें अधिकांश रुबियाँ सामुद्रिक लक्षणों, देवियोंके रूप तथा काम-शास्त्रीय विश्वासों आदिसे गृहीत हुई हैं। समग्र स्त्री-शरीरकी उपमा चंद्रकला, कमल-रज्जु, शिरीषमाला, विद्युच्छ्रिता, तारा, सोनेकी लता या सोनेकी छड़ी, दमनक-यष्टि और दीप-शिखा आदिसे दी जाती है<sup>१</sup>। लक्ष्य करनेकी बात है कि कवि-गण स्त्री-शरीरका वर्णन साधारणतः श्यामल रूपमें नहीं करते<sup>२</sup> बल्कि श्वेत या गौर रूपमें करते हैं। वस्तुतः श्वेत और गौर भी कवियोंके लिये एकार्थक शब्द हैं<sup>३</sup>। गोवर्धनके मतसे स्त्री-शरीरमें निम्नलिखित कई गुण होने चाहिये : सौंदर्य, मृदुता, कुशला, अतिकोमलता, कान्ति, उज्ज्वलता और आवल्य या सुकुमारता<sup>४</sup>। स्त्रीशरीरके उपमेय इन गुणोंको ध्यानमें रख कर ही ढूँढे गये थे। इन गुणोंका नाना देवियोंके रूपसे संगृहीत होना अनुमानका विषय है। लक्ष्मी और गौरीके ध्यानमें स्वर्ण-प्रभा, अन्नपूर्णा और सरस्वतीके ध्यानमें सौकुमार्य या आवल्य, तुलसीके ध्यानमें अंगका यष्टित्व और आवल्य, सावित्री और सरस्वतीके ध्यानमें औज्ज्वल्य तथा राधिका और सरस्वतीके ध्यानमें कान्तिका उल्लेख पाया जाता है<sup>५</sup>। इन देवियोंके रूपमें सौंदर्यको प्रधान

---

१ अलंकारशेखर १३-१। २-३ कविप्रसिद्धियाँ देखिये। ४ अलंकारशेखरमें उद्धृत  
५ लक्ष्मीका ध्यान।

कान्त्या काञ्चनसज्जिमां हिमगिरिप्रख्यैश्चतुर्भिर्गजै-

हंस्तोत्क्षिप्तहिरण्मयामृतघटैरासिच्यमाना श्रियम्।

विभ्राणा वरमब्जयुग्मममयं हस्तैः फिरीटोज्ज्वलाम्

क्षौमावद्धनितम्बमागललिता बन्देऽरविन्दसिताम्। पुरोहितदर्पण पृ. १६६

उपादान माना गया है । समस्त देवियोंको दिव्य वस्त्रालंकारसे युक्त माना गया

नवयौवनसम्पन्नां तप्तकाञ्चनसन्निभाम्

त्रिनेत्रा द्विभुजा रम्यां दिव्यकुण्डलधारिणीम्—प्रणतोषिणी, पृ. ५५८

गौरीका ध्यान—

हेमाम्बा विभ्रती दोर्मिर्दर्पणाञ्जनसाधने ।

पाशांकुशौ सर्वमूषा ता गौरी सर्वदा भजे ॥ पु० ८०, पृ० ३३२

सरस्वतीका ध्यान—

तरुणशकलमिन्दोर्विभ्रती शुभ्रकान्ति

कुचभरनमितागी सन्निषण्णा सिताब्जे ।

निजकरकमलोद्यल्लेखनी पुस्तकश्रीः

सकलविभवसिद्धयै पातु वाग्देवता नः—पुरोहितदर्पण, पृ० २२७

तुलसीका ध्यान—

ध्यायेद्देवीं नवशशिमुखीं पक्वविवाधरोष्ठीं

विद्योतन्ती कुचयुगभराक्षकल्पाङ्गयष्टिम्

ईषद्धास्योल्लासितवदना चद्रसूर्याग्निनेत्रा

श्वेतांगी ताममयवरदा श्वेतपद्मासनस्थाम्—प्रणतोषिणी, पृ० ७१३

वज्रपूर्णाका ध्यान—

रक्तां विचित्रवसना नवचन्द्रचूडामन्त्रप्रदाननिरता स्तनभारनग्रां ।

नृत्यन्तमिन्दुशकलामरण विलोक्य हृष्टा भजे भगवतीं भवदुःखहन्त्रीम् ।

सावित्रीका ध्यान—

सावित्रीं द्विभुजां पद्मासनस्था हंसवाहनाम्,

शुद्धस्फटिकसकाशां दिव्याभरणभूषिताम्

पक्वविवाधरोष्ठीं च पूर्णचन्द्रनिमाननाम्

ललाटतिलकोपेता मध्यक्षीणामहं भजे ।

राधिकाका ध्यान—

अमलकमलकान्तिं नीलवस्त्रा सुकेशा,

शशधरसमवक्त्रां खञ्जनाक्षीं मनोज्ञाम् ॥

स्तनयुगगतमुक्तादामदीप्ता किशोरीम् ।

व्रजपतिसुतकान्ता राधिकामाश्रयेऽहम् ॥—पुरोहितदर्पण



है और इस प्रकार आभरणोंको भारतीय काव्यमें स्त्री-रूपका एक आवश्यक अंग मान लिया गया है। इसीलिये दमनक-यष्टि और सपुष्पा लताके साथ ही स्त्री-शरीरकी तुलना करना रूढ़ हो गया है। कामशास्त्रमें चार प्रकारकी स्त्रियाँ मानी गई हैं, पद्मिनी, चित्रिणी, गंखिनी और हस्तिनी। इनमें प्रथम दो श्रेष्ठ हैं और इसीलिये सौन्दर्यका आदर्श उनके लक्षणोंसे भी ग्रहण किया गया है। उक्त गुण इन दो जातियोंकी स्त्रियोंमें भी पाये जाते हैं<sup>१</sup>।

दूसरी लक्ष्य करनेकी बात यह है कि काव्यमें, यदि विशेष कोई कारण न हो तो स्त्रीको या तो सत्त्वगुण-प्रधान वर्णन करते हैं या रजोगुण प्रधान (विलासिनी)। इसीलिये तमःप्रधान कृष्णवर्णके साथ कोई उपमा नहीं दी जाती। स्त्रीशरीरके रंगके लिये साधारणतः रोचना, स्वर्ण, विद्युत्, हरिद्रा (हल्दी), वराटक (कौड़ी), चम्पा, केतकपुष्प (केवड़ा) आदिकी उपमा देते हैं। ये उपमान ही स्त्री शरीरके रंगके लिये रूढ़ हो गये हैं अ० शे० १३-२।

**मुखमण्डल, केश आदि**—स्त्री-शरीरके वर्णनमें सबसे अधिक ध्यान मुखमण्डलके ऊपर दिया गया है। सारे मुखकी चन्द्रमा, कमल या दर्पणके साथ उपमा देना कवियोंमें रूढ़ हो गया है। साधारणतः केश, ललाट, कपोल, मुख, नासिका, नेत्र, अघर, ओष्ठ, दाँत, वाणी और कण्ठ : ये ही मुखमण्डलके वर्णनीय अवयव हैं।

१ पद्मिनीका लक्षण—

भवति कमलनेत्रा नासिकासुन्दरत्रा  
अतिरलकुचयुग्मा दीर्घकेशी कृशांगी ।  
मृदुवचनसुशीला नृत्यगीतामुरक्ता  
सकलतनुसुवेशा पद्मिनी पद्मगंधा

चित्रिणीका लक्षण—

भवति रतिरसज्ञा नातिदीर्घा न खर्वा  
तिलकुसुमसुनासा स्निग्धदेहोत्पलाक्षी  
कठिनघनकुचाढया सुंदरी सा सुशीला  
सकलगुणविचित्रा चित्रिणी चित्ररक्ता ।—रतिरहस्य

गोवर्धनके मतसे केशोंमें दीर्घता, कुटिलता, मृदुता, निविडता और नीलिमा आदि गुण वर्णन किये जाने चाहिये<sup>१</sup>। सामुद्रिक लक्षणोंमें केजोका स्निग्ध, नील मृदु और कुंचित होना सुखकर बताया गया है<sup>२</sup> और इनके विपरीत गुण असौभाग्य-लक्षण माने गये हैं। दैवज्ञ कामधेनुके मतसे सूक्ष्म और नील रोम सौभाग्यके लक्षण हैं<sup>३</sup>। इन गुणोंको बतानेके लिये कवियोंमें साधारणतः निम्नलिखित उपमायें रूढ हैं : अन्धकार, शैवाल, मेघ, वर्ह ( मयूरपुच्छ ), भ्रमरश्रेणी, चामर, यमुनातरंग, नीलमणि, नीलकमल, आकाश, धूपका धुओं, इत्यादि।<sup>४</sup> केशकी वेणीके लिये साधारणतः सर्प, तलवार, भ्रमरपंक्ति और घमिह या जूड़ेके लिये राहुकी उपमाएँ प्रसिद्ध हैं। केशके बीचोबीचकी मोंगके लिये रास्ता, दण्ड, गंगाकी धारा आदि उपमायें दी जाती हैं।<sup>५</sup>

ललाटकी उपमाके लिए अष्टमीका चोंद या स्वर्णपट्टिका प्रसिद्ध उपमायें हैं<sup>६</sup>। सामुद्रिक लक्षणोंमें ललाटका समतल होना अर्थात् न बहुत ऊँचा और न बहुत नीचा होना सौभाग्यका लक्षण माना जाता है।<sup>७</sup> कपोलोंमें गोवर्धनके मतसे वर्णनीय गुण स्वच्छता है।<sup>८</sup> इस गुणके लिये कविने इसका उपमान चंद्रमा और दर्पणको चुना है।<sup>९</sup>

नेत्रोंका वर्णन कवियोंने अनेक प्रकारसे किया है। स्निग्धता, विशालता, लोलता, कटाक्षोंकी दीर्घता, नीलता, प्रान्तभागकी लालिमा, श्वेतता, बरोनियोंकी निविडता : ये आँखोंके गुण हैं।<sup>१०</sup> बराहने उन आँखोंको प्रशस्त कहा है जो नील कमलकी द्युति हरण करनेवाली हों।<sup>११</sup> इन गुणोंका सादृश्य दिखानेके लिये कवियोंने निम्नलिखित उपमेयोंका वर्णन भूरिशः किया है : मृग, मृग-नेत्र, कमल, कमल-पत्र, मत्स्य, खंजन, चकोर,—इन तीनोंकी आँखें : केतक, भ्रमर, कामवाण आदि।<sup>१२</sup> ध्यान देनेकी बात यह है कि सभी उपमायें नेत्रोंके आकारके ऊपर आधारित नहीं हैं। कुछमें उनके आकार, कुछमें गुण और कुछमें उनकी

१ गोवर्धन ( अ० श्लो० में उद्धृत )। २ बृहत्संहिता ७०-९। ३ दैवज्ञकामधेनु १६-३१।  
४ अलंकारशेखर १३-३। ५ कविकल्पलता। ६ अलंकारशेखर १३-३, १३-४। ७ बृहत्-  
संहिता, ७०-८। ८ अ० श्लो० में उद्धृत। ९ अलंकारशेखर १३-४। १० गोवर्धन।  
११ बृहत्संहिता ७०-७। १२ अ० श्लो० १३-६।

क्रियाये चोतित हैं। गुण ऊपर बताये गये हैं : क्रिया, कटाक्षपात या अपाग-दर्शन और सम्मोहनकारिता हैं। इसीलिये कटाक्षकी उपमा विषामृत, बाण और मदिरासे दी जाती है।<sup>१</sup> इसके सिवा कटाक्षकी उपमा यमुनाकी तरंगों और भृंगावलियोंसे दी गई है<sup>२</sup>। नेत्रोंके रंगके प्रसंगमे कवियोंने श्वेत, रक्त और कृष्ण : इन तीन रंगोंमेसे एक, दो या तीनोंका यथारुचि और यथासमय वर्णन किया है।<sup>३</sup> श्वेत-वर्णनके कारण कभी कभी कुन्द-पुष्पसे भी इनकी उपमा दी गई है। वीक्षण या देखनेकी क्रियाके संबंधमे कमलके पुष्पोंकी वर्षा या उनका उद्गमन आदि भी उपमित हुए हैं<sup>४</sup>। नेत्रोंके आकारके लिये मत्स्य, कमल, कमलदल, मृग-नेत्र, खंजन आदि उपमान हैं। प्राचीन चित्रों और मूर्तियोंमें इन वस्तुओंके सादृश्यरक्षी नेत्र बहुत पाये जाते हैं। मत्स्यकी उपमा केवल सादृश्यमे ही नहीं बल्कि सजलताके लिये भी व्यवहृत हुई है। सूरदासने सजल-नयनोंकी उपमाके लिये मत्स्योमे ही थोड़ी-सी योग्यता देखी थी।

दोनों भ्रुवोंका टेढा होना, न बहुत मोटा और न बहुत मिला हुआ होना, सौमग्यका लक्षण माना गया है<sup>५</sup>। इसीलिये उनकी उपमा बल्ली, धनुष, विशेषकर काम-धनुष, तरंग, भृंगावली और पल्लवोंसे दी जाती है<sup>६</sup>। कभी कभी सर्प और कृपाण भी भ्रुवोंके उपमान कहे गये हैं।<sup>७</sup>

नासिके दोनों पुट समान होने चाहिये<sup>८</sup>। इसके लिये तिलके फूलकी उपमा देते हैं<sup>९</sup>। श्रीहर्षने सुझाया है कि इसका वर्णन कामके तरकशके रूपमे भी किया जाना चाहिये<sup>१०</sup>। इसके सिवा सुग्गेकी चोचसे भी इसकी उपमा देनेकी रीति है। अलंकारशेखरमें ( पृ० ४८ ) अन्यत्र पाटली पुष्पको भी नासिकाका उपमान माना गया है। निःश्वासका सुगन्धित वर्णन करना भी कवियोंमें रूढ है।

गोवर्धनने अधरोके लिये अत्यन्त माधुर्य, उच्छ्वन्नता ( स्फीति ) और लालिमा ये तीन गुण वर्णनीय बताये हैं। वराहमिहिरने बन्धुजीवके समान लाल और अमासल ( पतले ) अधरको प्रशस्त बताया है<sup>१३</sup>। इन गुणोंको ध्यानमें

१ अ० श्रे० पृ० ४७। २ अ० श्रे० १३-१५। ३ कविप्रसिद्धियाँ देखिये। ४ अ० श्रे० पृ० ४८। ५ वृ० सं० ७०-८। ६ अलंकारशेखर १३-४। ७ वही पृ० ४८। ८ वृ० सं० ७०-७; गरु-द्वपुराण ६४ अध्याय। ९ अ० श्रे० १३-५। १० अ० श्रे० टीका कामतूणीकृत्य नासा वर्ण्यत इति श्रीहर्ष। ११ अ० श्रे० पृ० ४८। १२ गोवर्धन। १३ वृ० सं० ७०-६।

रखकर अधरोके लिये प्रवाल ( मूंगे ), त्रिव फल, बंधूक पुष्प, पल्लव तथा मीठे पदार्थोंसे उपमा देनेकी प्रथा है<sup>१</sup>। मुखके भीतरी अवयवोंमें दाँतोंमें श्वेतता, अधोभागकी लालिमा और अत्यन्त दीप्ति वर्णनीय गुण माने गये हैं<sup>२</sup>। इसके सिवा दाँतोंका बत्तीस होना भी सौभाग्यका लक्षण माना जाता है। इन गुणोंके लिये मुक्ता, माणिक्य, नारंगी, दाडिम, कुन्दकली और ताराओंसे उपमा देते हैं<sup>३</sup>। सामुद्रिक लक्षणोंके अनुसार कुन्द-कलीके समान दाँत स्त्रियोंको पति-मुखके दाता माने गये हैं<sup>४</sup>। दाँतोंका संबंध हँसीसे है। शायद इसीलिये हास्यमें भी इन गुणोंका होना आवश्यक समझा गया है। इसके लिए ज्योत्स्ना, चन्द्रमा, फूल, अमृतका फेन और कैरवकी उपमाएँ प्रसिद्ध हैं। जीभकी उपमा अञ्जल दोला आदिसे देते हैं<sup>५</sup>। जीभकी अपेक्षा वाणीका वर्णन करना ही कवियोंमें अधिक प्रसिद्ध है। गोवर्धनने वाणीमें दो गुण वर्णनीय बताये हैं : माधुर्य और स्पष्टता (३० श्लो० पृ० ४९)। इसके लिए उपमान हैं : हंसावली, शुक्र, किन्नर, वेणु, वीणा, कोकिल और मीठी चीजे<sup>६</sup>। कठके लिए गोवर्धनने दीर्घता और त्रिरेखता ये दो गुण बताये हैं (अ०श्लो० पृ० ४९)। इसका उपमान कंबु (शंख) और कपोत हैं। ग्रीवा और कठके उपमान एक ही हैं। बराहने कंबुके समान ग्रीवाको सुखका कारण माना है। बराहने कोकिल और हंसके समान वाणीको अनल्पसुखका कारण कहा है (७०-७) और ग्रीवाके लिए भी 'ग्रीवा च कंबुनिचितार्थसुखानि धत्ते' (७०-७) कहा है।

यह आश्चर्यकी बात है कि कवि लोग जहाँ मुखमण्डलपर तिलका भी वर्णन करना नहीं छोड़ते वहाँ वे कानको एकदम भूल गये हैं। कानका वर्णन कवियोंने जहाँ किया है वहाँ स्वतंत्र बुद्धिसे, रूढिके पालनार्थ नहीं।

कंठ और कटिका मध्यवर्ती भाग—इस प्रदेशके निम्नलिखित अंग विशेष रूपसे वर्णनीय समझे गये हैं : बाहु, हाथ, अंगुलियों, नख, वक्षःस्थल, नाभि, त्रिवली, रोमाली, पृष्ठ और कटि। उदरका कोई स्वतंत्र वर्णन नहीं मिलता, जहाँ मिलता है वहाँ कटि या मध्यभागके अर्थमें उसका प्रयोग रूढ हो गया है। गोवर्धनके मतसे मुजमें मृदुता और समता; हाथमें मृदुता, शीतलता और ललाई; स्तनोंमें अग्रभागकी श्यामता और नाभिगामिता : ये वर्णनीय गुण हैं।

१ अ० श्लो० १३-७। २ गोवर्धन। ३ अलंकारशेखर १३-८। ४ वृ० सं० ७०-६। ५ अलंकारशेखर १३-१५। ६-७ अलंकारशेखर १३-८।

इन गुणोंके अनुरूप कवियोंमें इन अंगोंके लिए कई उपमान परम्परासे प्रचलित हैं । भुजाओंके लिए विस ( कमल )-लता, मृणाल-नाल और विद्युद्बल्ली, तथा हाथोंके लिए पद्म, पल्लव और विद्रुमकी उपमाएँ प्रसिद्ध हैं । सामुद्रिक लक्षणोंमें हाथकी अँगुलियोंकी कृशताको सौभाग्यका लक्षण बताया गया है<sup>१</sup> । इसीलिए इनकी उपमा कभी कभी भूँगीकी टहनियोंसे दी गई है<sup>२</sup> । हथेलीका न बहुत ऊँचा और न बहुत नीचा होना अखण्ड सौभाग्यका कारण है<sup>३</sup> । नखोंके लिए कभी चन्द्रकला, कभी कुदकी कली और कभी कभी ( जैसा कि कवि-कल्पलताकारने संग्रह किया है ) पल्लव भी उपमानके रूपमें प्रयुक्त हुए हैं<sup>४</sup> । बराहने इन अंगोंमें इन गुणोंका होना अखण्ड सौभाग्यका लक्षण माना है ।

स्त्रीका वक्षोदेश प्राचीन और मध्ययुगके कवियोंका विशेष रुचिकर अंग रहा है । जैसा कि ऊपर बताया गया है इस अंगका औन्नत्य, श्यामाग्रता, विस्तृति, दृढ़ता, पाण्डुता आदि गुण काव्यशास्त्रियोंके वर्णनीय माने गये हैं । बराहने भी वर्तुलकृत, घन, अविपम और कठिन उरस्थोंको प्रशस्त कहा है ( बृ० सं० ७०-६ ) । इन गुणोंके लिये कवियोंमें ये उपमान रूढ हैं : पूगफल ( सुपारी ), कमल, कमल-कोरक, बिल्व ( बेल ), ताल, गुच्छ, हाथीका कुम्भ, पहाड़, घडा, शिव, चक्रवाक, सौवीर, जवीर, बीजपूर, समुद्र, छोलग आदि ।<sup>५</sup> सामुद्रिक शास्त्रके अनुसार स्त्रियोंकी दक्षिणावर्त नाभि प्रशस्त मानी गई है । इस गुणको अभिव्यक्त करनेके लिये कवियोंमें निम्नलिखित उपमान प्रसिद्ध हैं : रसातल, आवर्त, हृद, कूप, नद आदि ।<sup>६</sup> कभी कभी रक्तपुष्प और विवर या पुष्करिणीके कमलके साथ भी उसकी उपमा दी गई है<sup>७</sup> । नाभिके ऊपरसे जो हल्की-सी रोमराजि ऊपर उठी होती है वह भी कवियोंका बहुत प्रिय विषय रहा है । गोवर्धनने उसमें मृदुता, श्यामता, सूक्ष्मता और नाभिगामिता : इन गुणोंको वर्णनीय कहा है । नाभिके निचले भागको वलि कहते हैं । तीन वलियोंका होना सौभाग्यका लक्षण माना गया है ।<sup>८</sup> इसीलिये इसकी उपमाके लिये नदी, उसकी तरंगें, सोपान, निश्रेणी आदि उपमाये कवियोंमें प्रसिद्ध हैं । पीठका वर्णन प्रायः कवियोंमें प्रसिद्ध

१ अलंकारशेखर १३ ९ और बृहत्संहिता स्त्रीलक्षणाध्याय । २ कविकल्पलता । ३ बृहत्संहिता ७० अध्याय । ४-५ अलंकारशेखर पृ० ४९ । ६ अलंकारशेखर १३, १०-११ । बृहत्संहिता ७०-४ । ७ कविकल्पलता १३ । ८ बृहत्संहिता ७० ।

नहीं है, साधारणतः स्त्रीके अग्रभागके सौन्दर्यका वर्णन ही प्रसिद्ध है, पर अवस्था-विशेषमें ( जैसे मानके समय मुँह फिटाकर बैठी हुई अवस्थामें ) पीठकी उपमा काञ्चन-पट्टिकासे दी जाती है। कटिका क्षीण वर्णन ही प्रशस्त माना गया है, इसकी पराकाष्ठा दिखानेके लिये कभी कभी कविगण उसका वर्णन शून्य रूपमें करते हैं। साधारणतः निम्नलिखित उपमाएँ कटिके लिये प्रसिद्ध हैं : सुईकी नोक, शून्य, अणु, वेदी, सिंहकी कटि और मुखग्राह्यता।

**कटिका अधोभाग**—इस प्रदेशमें जघन, नितव, उर, चरण, अँगूठा, नख, नूपुरध्वनि, गमन आदि वर्णनीय विषय हैं। गोवर्धनने जेवामें कान्ति, वृत्तानुपूर्वता, नातिदीर्घता अत्यन्त मंदता और शीतलता: ये वर्णनीय गुण बताये हैं। बराहने कहा है कि जिस कुमारीके चरण स्निग्ध, उन्नत, आगेको पतले, और लाल नाखूनवाले हो; सम, उपचित, सुंदर और गुप्त गुल्फ-समन्वित हों; उँगलियों सटी हुई तथा चरणतल कमलकी कान्तिवाला हो: उसके साथ विवाह करनेवाले पुरुषको राज्य-प्राप्ति होती है। फिर, जिस कन्याकी जेबें रोमरहित और शिराहीन हों; दोनों जानु सम हो, घुटनोंकी संधियाँ ऊबड़-खाबड़ न हो. उर-देश घन और हाथीकी सूँडके समान हो, गुह्य देश विपुल और अश्वत्थ-पत्रके समान हो श्रोणी, ललाट और उर कछुएकी पीठकी भाँति बीचमें ऊँचे और दोनों ओर ढालू हों; मणिबंध गूढ़ तथा नितव विस्तीर्ण और मांसल हों. तो कन्या श्रीयुक्त होती है।<sup>१</sup> इन गुणोंको लक्ष्य करके कवि जघनकी उपमा पुलिनसे; नितंबकी उपमा पीठा, प्रस्तर, पृथ्वी, पहाड़, चक्र आदिसे; उरकी उपमा हाथीकी सूँड, कदलीस्तंभ और करभसे; चरणोंकी उपमा पल्लव, कमल, स्थल-पद्म और प्रवालसे और अँगूठेके नखकी उपमा प्रवालसे देते हैं। गतिका संबंध इन्हीं अंगोंसे है अतः इनके ऐसा रहते गतिका मंद होना स्वाभाविक है। अतएव इसकी उपमा भी हाथी और हंसके गमनसे दी गई है। नूपुरध्वनिकी उपमा सारस हंस आदिके शब्दोंके साथ देना प्रसिद्ध है।<sup>२</sup>

इस प्रकार कवियोंमें स्त्रीरूपका वर्णन प्रसिद्ध है। स्त्रीरूपके संबंधमें सामुद्रिक लक्षणोंके लिये गरुडपुराण ६४ अध्याय द्रष्टव्य है।

## जैन साहित्य

जैनधर्मके प्रवर्तक या संस्कर्ता महावीर स्वामी ( निगण्ट नातपुत्त ) बुद्ध देवके पूर्ववर्ती थे । परन्तु जैन साहित्य इस समय जिस रूपमें मिलता है, उसके महावार-कालीन होनेमें बहुतोंको सन्देह है । जैनोके दो प्रधान सम्प्रदाय हैं : श्वेताम्बर और दिगम्बर । श्वेताम्बर ग्रन्थोंसे मालूम होता है कि महावीर स्वामीने जो उपदेश दिया था उसे उनके दो प्रधान शिष्य, इन्द्रभूति और सुघर्माने जो गणधर कहलाते थे, व्यवस्थित रूपसे संकलित किया और वह समुच्चय-संकलन द्वादशांगी कहलाया, अर्थात्, उनकी समस्त वाणी वर्गीकरण करके बारह अंगोंमें विभक्त की गई ।

यद्यपि अभी तक जैन साहित्यके इतिहासकी अच्छी तरह छान-बीन नहीं हो पाई है और इससे बौद्ध साहित्यके समान जैन साहित्यका ठीक ठीक प्रारंभिक इतिहास नहीं बतलाया जा सकता, फिर भी श्वेताम्बर-दिगम्बर सम्प्रदायोंकी परम्परागत अनुष्ठितियोंके आधारसे वह इस प्रकार मालूम होता है :

महावीरके निर्वाणकी दूसरी शताब्दीमें मगधमें एक द्वादशवर्षव्यापी बड़ा भारी अकाल पड़ा । उस समय मौर्य चन्द्रगुप्त राज्य कर रहा था । अकालताडित होकर आचार्य भद्रबाहु अपने बहुतसे शिष्योंसहित कर्णाट देशमें चले गये । जो लोग मगधमें रह गये उनके नेता स्थूलभद्र हुए ।

स्थूलभद्रको पूर्वोक्त द्वादशांगीके लुप्त हो जानेका डर हुआ, इसलिए उन्होंने महावीर-निर्वाणके लगभग १६० वर्ष बाद पाटलिपुत्रमें श्रमण-संघकी एक सभा बुलाई । उन सबके सहयोगसे सम्प्रदायके मान्य तत्त्वोंका ग्यारह अंगोंमें संकलन किया गया । यह संग्रह 'पाटलिपुत्र-वाचना' कहलाता है । बारहवें अंग दिङ्निवाय ( दृष्टिवाद ) के १४ भागोंमेंसे, जो कि पुत्र या पूर्व कहलाते थे, अन्तिम चार पूर्व

नष्ट हो चुके थे। अर्थात् उन्हें सभी शिष्य प्रायः भूल गये थे; फिर भी जो कुछ याद था उसका संग्रह कर लिया गया। इस ममामें भद्रबाहु उपस्थित नहीं थे।

भद्रबाहुने लौटकर देखा कि उनके वापस आये हुए दलक साथ इस दलका बड़ा भेद है। जो लोग मगधमें रह गये थे वे वस्त्र पहनने लगे थे, परन्तु भद्रबाहु और उनके शिष्य कडाईके साथ महावीरके नियमोंका पालन करते रहे। जान पड़ता है यहींसे जैनोके दो सम्प्रदाय हो गये। भद्रबाहु और उनके शिष्य दिगम्बर और स्थूलभद्र और उनके शिष्य श्वेताम्बर कहलाये। इसका परिणाम यह हुआ कि दिगम्बरोंने पाटलिपुत्रकी सभाद्वारा संग्रहीत अंगों और पूर्वोक्तों अस्वीकार कर दिया और कह दिया कि असली अंग पूर्व तो लुप्त हो चुके हैं।

कुछ समय और बीतनेपर जान पड़ता है कि श्वेताम्बरोंका पूर्वोक्त संकलन भी अव्यवस्थित या अस्तव्यस्त हो गया और तब महावीर-निर्वाणकी छठी शताब्दीमें आर्य स्कन्दिलके आधिपत्यमें मथुरामें फिर एक सभा की गई, और फिर जो कुछ बच रहा था वह सुव्यवस्थित किया गया। इस उद्धारको 'माथुरी-वाचना' कहते हैं। इसके बाद महावीर-निर्वाणकी दसवीं शताब्दीके लगभग (सन् ई० की छठी शताब्दी) वल्लभी-नगरी (काठियावाड़) में एक और सभा की गई जिसके अध्यक्ष देवर्धिगणि भमाभ्रमण हुए जो उन दिनों सम्प्रदायके गणधर या नेता थे। इस सभामें फिरसे ग्यारह अंगोंका संकलन हुआ। बारहवाँ अंग दृष्टिवाद तो इसके पहले ही लुप्त हो चुका था। इस समय जो ग्यारह अंग उपलब्ध हैं वे देवर्धिगणिके संकलन किये हुए माने जाते हैं।

इस वर्णनसे इतना तो स्पष्ट है कि अंगोंका वर्तमान आकार छठी शताब्दीका है और इसलिए इनमें निश्चय ही महावीर स्वामीके बादकी बहुत-सी बातें घुल मिल गई होंगी। फिर भी यह नहीं कहा जा सकता कि इनमें प्राचीन अंश है ही नहीं। असलमें संग्रह और संकलन चाहे जब क्यों न किया जाय उसमें प्राचीन अंशोंका यथासंभव सुरक्षित रखा जाना ही अधिक संगत जान पड़ता है। और फिर वल्लभीकी सभाने पाटलिपुत्र और मथुरावाली सभाके संकलनका ही संस्कार या जीर्णोद्धार किया था, कुछ नया संकलन नहीं किया था।

दिगम्बरोंके मतसे भगवान् महावीरकी दिव्यवाणीको अवधारण करके उनके



प्रथम शिष्य इन्द्रभूति ( गौतम ) गणधरने अंग-पूर्व ग्रन्थोंकी रचना की\* । फिर उन्हें अपने सधर्मा सुधर्मा ( लोहार्य ) को और सुधर्मा स्वामीने जम्बूस्वामीको दिया । जम्बूस्वामीसे अन्य मुनियोंने उनका अध्ययन किया । यह सब महावीर स्वामीके जीवन-कालमें हुआ । इसके बाद विष्णु, नन्दिमित्र, अपराजित, गोवर्धन और भद्रबाहु ये पाँच श्रुतकेवली हुए । इन्हें पूर्वोक्त अंग और पूर्वोक्ता सम्पूर्ण ज्ञान था । महावीर-निर्वाणके ६२ वर्ष बाद तक जम्बूस्वामीका और उनके १०० वर्ष बाद तक भद्रबाहुका समय है । अर्थात् दिगम्बर शास्त्रोंके अनुसार महावीर-निर्वाणके १६२ वर्ष बाद तक अंग और पूर्वोक्ता अस्तित्व रहा ।

इसके बाद वे क्रमशः लुप्त होते गये और वीर-निर्वाण ६८३ तक एक तरहसे सर्वथा लुप्त हो गये । अन्तिम अंगधारी लोहार्य ( द्वितीय ) बतलाये गये हैं जिनको केवल एक आचारागका ज्ञान था ।

इसके बाद अंग और पूर्वोक्त एकदेशके जाता और उस एकदेशके भी अशोकें जाता आचार्य हुए जिनमें सौराष्ट्रके गिरिनगरके धरसेनाचार्यका नाम उल्लेखनीय है । उन्हें अप्रायणीपूर्वके पंचमवस्तुगत महाकर्मप्राभृतका ज्ञान था । इन्होंने अपने अन्तिम कालमें आम्ब्रदेशसे भूतबलि और पुष्पदन्त नामक शिष्योंको बुलाकर पढ़ाया और तब इन शिष्योंने लगभग विक्रमकी दूसरी शताब्दीमें षट्खण्डागम तथा कषायप्राभृत सिद्धान्तोंकी रचना की । ये सिद्धान्त-ग्रन्थ बड़ी विशाल टीकाओंके सहित अब तक सिर्फ कर्णाटकके मूडबिद्री नामक स्थानमें सुरक्षित थे, अन्यत्र कहीं नहीं थे । कुछ ही समय हुआ इनमेंसे दो टीका-ग्रन्थ धवला और जय-धवला बाहर आये हैं और उनमेंसे एक वीरसेनाचार्यकृत धवला टीकाका प्रकाशन आरंभ हो गया है । इस टीकाके निर्माणका समय शक संवत् ७३८ है ।

ऐसा मालूम होता है कि श्वेताम्बर-मान्य अंग-ग्रन्थ एक कालके लिखे हुए नहीं हैं । संभवतः इनकी रचना महावीर-निर्वाणके अव्यवहित बादसे लेकर कुछ न कुछ देवर्द्धिगणिके काल तक होती रही होगी । इसका एक प्रमाण यह भी है कि आर्य सुधर्म, आर्य श्याम और भद्रबाहु आदि महावीरके परवर्ती अनेक आचार्य अंगो और उपागोंके रचयिता माने जाते हैं ।

\* तेनेन्द्रभूतिगणिना तद्विव्यवचोऽवबुध्य तत्त्वेन ।

ग्रन्थोऽङ्गपूर्व-नाम्ना प्रतिरचितो ,युगपदपराहे । ६६—श्रुतावतार

सम्पूर्ण जैनागम छह भागोंमें विभक्त है—( १ ) बारह अंग, ( २ ) बारह उवंग या उपांग, ( ३ ) दस पङ्कणा या प्रकीर्णक, ( ४ ) छह छेयसुत्त या छेदसूत्र, ( ५ ) दो सूत्र-ग्रन्थ, ( ६ ) चार मूल सुत्त या मूल सूत्र । ये सभी ग्रन्थ आर्य या अर्य-भागधी प्राकृतमें लिखे हुए हैं । कुछ आचार्योंके मतसे बारहवाँ अंग दृष्टिवाद संस्कृतमें था । बाकी जैनसाहित्य महाराष्ट्री प्राकृत, अपभ्रंश और संस्कृतमें है ।

अंग और उपांग :

पहला अंग आचारंगसुत्त या आचाराङ्ग सूत्र है जो दो विस्तृत श्रुत-स्कन्धोंमें जैन मुनियोंके कर्तव्याकर्तव्य-आचारका निर्देश करता है । विद्वानोंके मतसे इसका प्रथम श्रुतस्कन्ध दूसरेसे पुराना होना चाहिए । बौद्ध साहित्यमें जिस प्रकार गद्य-पद्यमय रचनाएँ पाई जाती हैं, ठीक वैसी ही इसमें भी हैं । जैन और बौद्ध शास्त्रोंमें जो अन्तर स्पष्ट दिखाई देता है, वह यह है कि जहाँ बौद्ध-सभके नियमोंमें बहुत कुछ ढील दिखलाई पड़ती है, वहाँ जैन-सभके नियमों और अनुशासनोंमें बड़ी कड़ाईकी व्यवस्था है ।

बारह अंग ये हैं : १ आचारंग सुत्त ( आचारांग सूत्र ), २ स्यगङ्ग ( सूत्रकृतांग ), ३ ठाणाङ्ग ( स्थानाङ्ग ), ४ समवायग ( समवायांग ), ५ भगवती वियाहपण्णत्ति ( भगवती व्याख्याप्रज्ञप्ति ), ६ नाया धम्मकहाओ ( ज्ञातृधर्मकथाः ) ७ उवासगदसाओ ( उपासकदशाः ), ८ अन्तगङ्गदसाओ ( अन्तकृदशाः ), ९ अनुत्तरोववाइयदसाओ ( अनुत्तरोपपातिकदशाः ) १० पण्हवागरणाइं ( प्रभव्याकरणानि ), ११ विवागसुयं ( विपाकश्रुतं ), १२ दिट्ठिवाय ( दृष्टिवाद ) ।

बारह उपांग ये हैं : १ उववाइय ( औपपातिक ), २ रायपसेणइज ( राजप्रश्रीय ), ३ जीवाभिगम, ४ पन्नवणा ( प्रज्ञापना ), ५ सूरपण्णत्ति ( सूर्यप्रज्ञप्ति ), ६ जम्बुद्वीपपण्णत्ति ( जम्बुद्वीप-प्रज्ञप्ति ), ७ चन्द-पण्णत्ति ( चन्द्रप्रज्ञप्ति ), ८ निरयावली, ( नरकावलीका ), ९ कप्पावडंसिआओ ( कल्पावतंसिकाः ), १० पुप्फचूलिआओ ( पुष्पचूलिकाः ) ११ वण्हिदसाओ ( वृष्णिदशाः ) ।

दस पङ्कणा ( प्रकीर्णक ) ये हैं : १ वीरमद्गलिखित चक्रसरण ( चतुः-शरण ), २ आउरपच्चक्खाण ( आतुरप्रत्याख्यान ), ३ भत्तपरिणा ( भक्त-

परिज्ञा), ४ संथार (सस्तार), ५ तंडुल-वेयालिय (तन्दुलवैचारिक), ६ चन्दाविज्झय (चन्द्रवेधक), ७ देविन्दत्थय (देवेन्द्रस्तव), ८ गणिविज्ञा (गणिविद्या), ९ महापच्चखाण (महाप्रत्याख्यान), १० वीरत्थय (वीरस्तव)।

छः छेदसूत्र ये हैं : १ निसीह (निशीय), २ महानिसीह (महानिशीय), ३ बवहार (व्यवहार), ४ आचारदसाओ (आचारदशाः) ५ कप्प (बृहत्कल्प), ६ पचकप्प (पञ्चकल्प)। पंचकल्पके बदले कोई कोई जिनभद्र-रचित जीयकप्प या जीतकल्पको छठा सूत्र मानते हैं।

चार मूल सुत्त (मूलसूत्र) ये हैं : १ उत्तराज्झाय (उत्तराध्यायाः) या उत्तराज्झयन (उत्तराध्ययन), २ आवस्सय (आवश्यक), ३ दसवेयालिय (दशवैकालिक), ४ पिण्डनिज्जुत्ति (पिण्डनिर्युक्ति)। तृतीय और चतुर्थ मूल-सूत्रोंके स्थानपर कभी कभी ओहनिज्जुत्ति (ओधनिर्युक्ति) और पक्खी सुत्त (पाक्षिक सूत्र) का नाम लिया जाता है।

दो और ग्रंथ इस प्रकार हैं—१ नन्दीसुत्त (नन्दिसूत्र) और २ अणुयो-गदार (अनुयोगद्वार)।

इस प्रकार इन ४५ ग्रन्थोंको सिद्धान्त-ग्रन्थ माना जाता है, पर कहीं कहीं इन ग्रंथोंके नामोंमें मतभेद भी पाया जाता है। मतभेदवाले ग्रन्थोंको भी सिद्धान्त-ग्रन्थ मान लिया जाय तो उनकी संख्या सब मिलाकर ५० के आसपास होती है। अगोंमें साधारणतः जैन तत्त्ववाद, विरुद्धमतका खण्डन और जैन ऐतिहासिक कहानियाँ विवृत हैं। अनेकोंमें आचार व्रत आदिका वर्णन है। उपागोंमेंसे कई (नम्बर ५, ६, ७) बहुत ही महत्त्वपूर्ण हैं। उनमें ज्योतिष, भूगोल, खगोल आदिका वर्णन है। सूर्यप्रज्ञप्ति और चन्द्रप्रज्ञप्ति (दोनों प्रायः समान वर्णनवाले हैं) संसारके ज्योतिषिक साहित्यमें अपना अद्वितीय सिद्धान्त उपस्थित करती हैं। इनके अनुसार आकाशमें दिखनेवाले ज्योतिष्क पिण्ड दो दो हैं, अर्थात् दो सूर्य हैं, दो चन्द्र, दो दो नक्षत्र। वेदाग ज्योतिषकी भाँति ये दोनों ग्रन्थ स्त्रीष्टपूर्व छठी शताब्दीके भारतीय ज्योतिष-विज्ञानके रेकर्ड हैं। सब मिलाकर जैन सिद्धान्त-ग्रन्थोंमें बहुत ज्ञातव्य और महत्त्वपूर्ण सामग्री बिलखी पड़ी है, पर बौद्धसाहित्यकी भाँति इस साहित्यने अब तक देश-विदेशके पण्डितोंका ध्यान आकृष्ट नहीं किया है। कारण कुछ तो इनकी प्रतिपादन-शैलीकी शुष्कता है, और कुछ उस वस्तुका अभाव जिसे आधुनिक पण्डित Human Interest कहते हैं।

श्वेताम्बर सम्प्रदायमें चन्द्रप्रज्ञप्ति, सूर्यप्रज्ञप्ति, जम्बूद्वीपपण्णतिको उपाग माना है, और दिगम्बरोंने इनकी दृष्टिवादके पहले भेद परिकर्ममें गणना की है। इसी तरह श्वेताम्बरोंके अनुसार जो सामायिक, संस्तव, वन्दना और प्रति-क्रमण दूसरे मूलसूत्र आवश्यकके अंश विशेष हैं उन्हें दिगम्बरोंने अंग-बाह्यके चौदह भेदोंमें गिनाया है। दशवैकालिक, उत्तराध्ययन, कल्पव्यवहार और निशीथ नामक ग्रन्थ भी अंगबाह्य बतलाये गये हैं। अंगोंके अतिरिक्त जो भी साहित्य है, वह सब अंगबाह्य है। अंगप्रविष्ट और अंगबाह्य भेद श्वेताम्बर सम्प्रदायमें भी माने गये हैं और उपाग एक तरहसे अंगबाह्य ही हैं। दिगम्बर सम्प्रदायमें उपाग भेदका उल्लेख नहीं है।

परन्तु उक्त अंग और अंगबाह्य ग्रन्थोंके दिगम्बर सम्प्रदायमें सिर्फ नाम ही नाम हैं; इन नामोंका कोई ग्रन्थ उपलब्ध नहीं है। उनका कहना है कि वे सब नष्ट हो चुके हैं।

दिगम्बरोंने एक दूसरे ढंगसे भी समस्त जैनसाहित्यका वर्गीकरण करके उसे चार भागोंमें विभक्त किया है : ( १ ) प्रथमानुयोग जिसमें पुराण पुरुषोंके चरित और कथाग्रन्थ हैं : जैसे पद्मपुराण, हरिवंशपुराण, त्रिषष्टिलक्षणमहापुराण ( आदिपुराण और उत्तरपुराण ), ( २ ) करणानुयोग : जिसमें भूगोल-खगोलका, चारों गतियोंका और काल-विभागका वर्णन है, जैसे त्रिलोकप्रज्ञप्ति, त्रिलोकसार, जम्बूद्वीपप्रज्ञप्ति, सूर्य-चन्द्र-प्रज्ञप्ति आदि। ( ३ ) द्रव्यानुयोग जिसमें जीव अजीव आदि तत्त्वोंका, पुण्य-पाप बन्ध-मोक्षका वर्णन हो, जैसे कुन्दकुन्दाचार्यके समयसार, प्रवचनसार, पंचास्तिकाय, उमास्वातिका तत्त्वार्थाभिगम आदि। ( ४ ) चरणानुयोग जिसमें मुनियों और श्रावकोंके आचारका वर्णन हो, जैसे बहकेरका मूलाचार, आशाधरेके सागर-अनगारधर्माभूत, समन्तभद्रका रत्नकरण्ड आचकाचार आदि। इन चार अनुयोगोंको वेद भी कहा गया है।

दिगम्बर-सम्प्रदायके अनुसार बारह अंगोंके नाम वही हैं, जो ऊपर लिखे गये हैं। बारहवे अंग दृष्टिवादके पाँच भेद किये हैं—१ परिकर्म, २ सूत्र, ३ प्रथमानुयोग, ४ पूर्वगत और ५ चूलिका। फिर पूर्वगतके चौदह भेद बतलाये हैं—१ उत्पादपूर्व, २ अग्रायणी, ३ वीर्यानुप्रवाद, ४ अस्तिनास्तिप्रवाद, ५ ज्ञानप्रवाद, ६ सत्यप्रवाद, ७ आत्मप्रवाद, ८ कर्मप्रवाद, ९ प्रत्याख्यान, १० विद्यानुप्रवाद, ११ कल्याण, १२ प्राणावाय, १३ क्रियाविशाल और १४ लोक-

विन्दुसार । इन बारहों अंगोंकी रचना भगवानके साक्षात् शिष्य गणधरोद्धार हुई बतलाई गई है । इनके अतिरिक्त जो साहित्य है वह अगबाह्य नामसे अभिहित किया गया है । उसके चौदह भेद हैं जिन्हें प्रकीर्णक कहते हैं : सामायिक, २ संस्तव, ३ वन्दना, ४ प्रतिक्रमण, ५ विनय, ६ कृतिकर्म, ७ दशवैकालिक, ८ उत्तराध्ययन, ९ कल्पव्यवहार, १० कल्पाकल्प, ११ महाकल्प, १२ पुण्डरीक, १३ महापुण्डरीक, १४ निशीथ । इन प्रकीर्णकोंके रचयिता आरातीय मुनि बतलाये गये हैं जो अंग-पूर्वोंके एकदेशके शाता थे ।

### सिद्धान्तोत्तर साहित्य

देवर्धिगणिके सिद्धान्त-ग्रन्थ संकलनके पहलेसे ही जैन आचार्योंके ग्रन्थ लिखनेका प्रमाण पाया जाता है । सिद्धान्त-ग्रन्थोंमें कुछ ग्रन्थ ऐसे हैं जिन्हें निश्चित रूपसे किसी आचार्यकी कृति कहा जा सकता है । बादमें तो ऐसे ग्रन्थोंकी भरमार हो गई । साधारणतः ये ग्रन्थ जैन प्राकृतमें लिखे जाते रहे, पर संस्कृत भाषाने भी सन् ईसवीके बाद प्रवेश पाया । कई जैन आचार्योंने संस्कृत भाषापर भी अधिकार कर लिया, फिर भी प्राकृत और अपभ्रंशको त्यागा नहीं गया । संस्कृतको भी लोक-मुलभ बनानेकी चेष्टा की गई । यह पहले ही बताया गया है कि भद्रबाहु महावीर स्वामीके निर्वाणकी दूसरी शताब्दीमें वर्तमान थे । कल्पसूत्र उन्हींका लिखा हुआ कहा जाता है । दिगम्बर लोग एक और भद्रबाहुकी चर्चा करते हैं जो सन् ईसवीसे १२ वर्ष पहले हुए थे । यह कहना कठिन है कि कल्प-सूत्र किस भद्रबाहुकी रचना है । कुन्दकुन्दने प्राकृतमें ही ग्रन्थ लिखे हैं । इनके सिवाय उमास्वामी या उमास्वाति, वट्टकेर, सिद्धसेन दिवाकर, विमलसूरि, पालित्त, आदि आचार्य सन् ईसवीके कुछ आगे पीछे उत्पन्न हुए, जिनमेंसे कई दोनो सम्प्रदायोंमें समानभावसे आहत हैं । पौंचवीं शताब्दीके बाद एक प्रसिद्ध दार्शनिक और वैयाकरण हुए जिन्हें देवनन्दि ( पूज्यपाद ) कहते हैं । सातवीं-आठवीं शताब्दी भारतीय दर्शनके इतिहासमें अपनी उज्ज्वल आभा छोड़ गई । प्रसिद्ध मीमांसक कुमारिल भट्टका जन्म इन्हीं शताब्दियोंमें हुआ, जिन्होंने बौद्धों और जैन आचार्यों ( विशेषकर समन्तभद्र और अकलक ) पर कटु आक्रमण किया तथा बदलेमें जैन आचार्यों ( विशेषरूपसे प्रभाचन्द्र और विद्यानन्द ) द्वारा प्रत्याक्रमण पाया । इन्हीं शताब्दियोंमें सुप्रसिद्ध आचार्य शंकर

स्वामी हुए जिन्होंने अद्वैत वेदान्तकी प्रतिष्ठा की। इस शताब्दीमें सर्वाधिक प्रतिभाशाली जैन आचार्य हरिभद्र हुए जो ब्राह्मणवंशमें उत्पन्न होकर समस्त ब्राह्मण शास्त्रोंके अध्ययनके बाद जैन हुए थे। इनके लिखे हुए ८८ ग्रन्थ प्राप्त हुए हैं जिनमें बहुतसे छप चुके हैं।

बारहवीं शताब्दीमें प्रसिद्ध जैन आचार्य हेमचन्द्रका प्रादुर्भाव हुआ। इन्होंने दर्शन, व्याकरण और काव्य तीनोंमें समान भावसे कलम चलाई। इन नाना विषयोंमें, नाना भाषाओंमें और नाना मतोंमें अगाध पांडित्य प्राप्त करनेके कारण इन्हें शिष्यमण्डली 'कलिकालसर्वज्ञ' कहा करती थी। इस शताब्दीमें और इसके बाद भी जैनग्रन्थों और टीकाओंकी बाढ़-सी आ गई। इन दिनोंकी लिखी हुई सिद्धान्त-ग्रन्थोंकी अनेक टीकाएँ बहुत ही महत्त्वपूर्ण हैं। असलमें यह युग ही टीकाका था; भारतीय मनीषा सर्वत्र टीकामें व्यस्त थी।

विमलसूरिका पउमचरिय ( पद्मचरित ) नामक प्राकृत काव्य, जो शायद सन् ईसवीके आरम्भकालमें लिखा गया था, काफी मनोरञ्जक है। इसमें रामकी कथा है जो हिन्दुओंकी रामायणसे बहुत भिन्न है। ग्रन्थमें वाल्मीकिको मिथ्यावादी कहा गया है। इसपरसे यह अनुमान करना असंगत नहीं कि कविने वाल्मीकि रामायणको देखा था। दशरथकी तीन रानियोंमें कौशल्याके स्थानपर अपराजिता नाम है जो पद्म या रामकी माता थीं। दशरथके बड़े भाई थे अनन्तरथ। ये जैन साधु हो गये थे, इसीलिए दशरथको राज्य लेना पड़ा। जनकने अपनी कन्या सीताको रामसे व्याहनेका इसलिए विचार किया था कि राम ( पद्म ) ने मल्लोके विरुद्ध जनककी सहायता की थी। परन्तु विद्याधर लोग झगड़ पड़े कि सीता पहलेसे उनके राजकुमार चन्द्रगतिकी वाग्दत्ता थी। इसी झगड़ेको मिटानेके लिए धनुषवाली स्वयंवर समा हुई थी। अन्तमें दशरथ जैन भिक्षु हो गए। भरतकी भी यही इच्छा थी, पर राम और कैकेयीके आग्रहसे वे तबतकके लिए राज्य संभालनेको प्रस्तुत हो गए जबतक पद्म ( राम ) न लौट आवें। आगेकी कथा प्रायः सब वही है। अन्तमें रामको निर्वाण प्राप्त होता है। यहाँ राम संपूर्ण जैन वातावरणमें पले हैं।

सन् ६७५ में रविषेणने संस्कृतमें जो पद्मचरित लिखा वह विमलके प्राकृत पउमचरिकया प्रायः संस्कृत रूपान्तर या अनुवाद है। गुणभद्र भदन्तके उत्तर-पुराणके ६८ वे पर्वमें और हेमचन्द्रके त्रिषष्टिशलाका-पुरुष-चरितके ७ वे पर्वमें

भी यह कथा है। हेमचन्द्रकी 'कृतिको' जैन-रामायण भी कहते हैं। रामायणकी भौति महाभारतकी कथा भी जैन ग्रंथोंमें बारबार आई है। सबसे पुराना सषदास गणिका वसुदेवहिण्डि नामक विशाल ग्रन्थ प्राकृत भाषामें है। और संस्कृतमें शायद पुत्राट-संघके आचार्य जिनसेनका ६६ सर्गों हरिवंशपुराण है। सकलकीर्ति आदि और भी अनेक विद्वानोंने हरिवंश-पुराण लिखे हैं। इसी तरह १२०० ई० में मलधारि देवप्रमसूरिने एक पाण्डवचरित नामक काव्य लिखा था जो महाभारतका संक्षिप्त रूप है। १६ वीं शताब्दीमें शुभचन्द्रने एक पाण्डवपुराण, जिसे जैनमहाभारत भी कहते हैं, लिखा था। अपभ्रंश भाषामें तो महापुराण, हरिवंशपुराण, पद्मपुराण स्वयंभु पुष्पदन्त आदि अनेक कवियोंने लिखे हैं।

जैन पुराणोंके मूल प्रतिपाद्य विषय ६३ महापुरुषोंके चरित्र हैं। इनमें २४ तीर्थङ्कर, १२ चक्रवर्ती, ९ बलदेव, ९ वासुदेव और ९ प्रतिवासुदेव हैं। इन चरित्रोंके आधारपर लिखे गये ग्रंथोंको दिगंबर लोग साधारणतः 'पुराण' कहते हैं और श्वेताम्बर लोग 'चरित'। पुराणोंमें सबसे पुराना त्रिषष्टिलक्षणमहापुराण (संक्षेपमें महापुराण) है जिसके आदिपुराण और उत्तरपुराण, ऐसे दो भाग हैं। आदिपुराणके अंतिम पाँच अध्यायोंको छोड़कर बाकीके लेखक जिनसेन (पंचस्तूपाव्ययी) हैं तथा अंतिम पाँच अध्याय और समूचा उत्तरपुराण उनके शिष्य गुणभद्रका लिखा हुआ है। पुराणोंकी कथाएँ बहुधा राजा श्रेणिक (बिम्बिसार) के प्रश्न करनेपर गौतम गणधरद्वारा कहलाई गई हैं। महापुराणका रचनाकाल शायद सन् ईसवीकी नवीं शताब्दी है। इन पुराणोंसे मिलते हुए श्वेताम्बर चरितोंमें सबसे प्रसिद्ध है हेमचन्द्रका त्रिषष्टिशलाकापुरुषचरित, जिसे आचार्यने स्वयं महाकाव्य कहा है। इस ग्रंथका परिशिष्ट पर्व या स्थविरावली और भी मनोरञ्जक और महत्त्वपूर्ण है। इस अंशकी बहुत-सी कहानियाँ यूरोपियनोंके मतसे विश्व-साहित्यमें स्थान पाने योग्य हैं। वीरनन्दिका चन्द्रप्रभचरित, वादिराजका पार्वनाथचरित, हरिचन्द्रका धर्मशर्माभ्युदय, धनंजयका द्विसन्धान, वाग्भटका नेमिनिर्वाण, अमरदेवका जयन्तविजय, मुनिचन्द्रका शान्तिनाथचरित, आदि उच्चकोटिके महाकाव्य हैं। ऐसे भी चरित हैं जो ६३ पुराणपुरुषोंके अतिरिक्त अन्य प्रद्युम्न, नागकुमार, वराग, यशोधर, जीवधर, जम्बूस्वामी, जिनदत्त, श्रीपाल, आदि महात्माओंके हैं और इनकी संख्या काफी अधिक है।

पार्श्वनाथके चरितको अवलम्बन करके लिखे गये काव्योंकी भी संख्या कम नहीं है। वादिराज, असग, वादिचन्द्र, सकलकीर्ति, माणिक्यचन्द्र, भावदेव और उदयवीरगाणि आदि अनेक दिगम्बर-श्वेताम्बर कवियोंने इस विषयपर खूब लेखनी चलाई है।

जैनोंके साहित्यका एक महत्त्वपूर्ण अंग प्रबन्ध हैं, जिन्हें ऐतिहासिक विवृतिथी कह सकते हैं। चन्द्रप्रभसूरिका प्रभावकचरित, मेरुतुङ्गका प्रबन्ध-चिन्तामणि (१३०६ ई०), राजशेखरका प्रबन्ध कोष (१३४८ ई०), जिनप्रभसूरिका तीर्थकल्प (१३२६-३१ ई०) आदि रचनाएँ नाना दृष्टियोंसे बहुत ही महत्त्वपूर्ण हैं। इन प्रबन्धोंने इस बातको असिद्ध कर दिया है कि भारतीयोंमें ऐतिहासिक दृष्टिका अभाव था। इसी प्रकार जैन मुनियोंकी लिखी कहानियोंकी पुस्तके भी काफी मनोरंजक हैं। पालित्त (पादलित्त) सूरिकी तरंगवती कथा काफी प्राचीन पुस्तक है। हरिभद्रका प्राकृत गद्यकाव्य समराइच्च-कहा एक धार्मिक कथा-ग्रन्थ है। इसी तरहकी 'कुवलयमाला' कथा भी है जिसके रचयिता दाक्षिण्य-चिह्न उद्योतन सूरि हैं (आठवीं शताब्दी)। इसीके अनुकरणपर सिद्ध-र्षिने संस्कृतमें उपमितिमव-प्रपञ्चाकथा लिखी थी (९०६ ई०)। धनपालका अपभ्रंश काव्य 'भविसयत्त-कहा' काफी प्रसिद्ध है। ऐसी और भी अनेक कथाएँ लिखी गई हैं। यद्यपि ये धर्मकथाएँ कही जाती हैं, पर अधिकांशमें काल्पनिक कहानियाँ हैं। चम्पूजातिके काव्य भी जैन साहित्यमें बहुत अधिक हैं। सोमदेवका यशस्तिलक (९५९ ई०) काफी प्रसिद्धि पा चुका है। हरिचन्द्रका जीवंधरचम्पू, अर्हदासका पुरुदेवचम्पू (१३ वीं सदी) आदि इसी जातिकी रचनाएँ हैं। धनपालकी तिलक-मञ्जरी (९७० ई०), ओडयदेव (वादीभर्षिह) की गद्यचिन्तामणि कादम्बरीके ढंगके गद्य-काव्य हैं (११ वीं सदी)। इनके अतिरिक्त कहानियोंकी और भी दर्जनो पुस्तकें हैं जिनका मूल उद्देश्य जैनधर्मकी महिमा वर्णन करना है। कथाओंके कई संग्रह भी हैं जो कथाकोश कहलते हैं। इनमें पुत्राटसंघके आचार्य हरिषेणका कथाकोश सबसे पुराना है (ई०स० ९३२)। प्रभाचन्द्र, नेमिदत्त ब्रह्मचारी, रामचन्द्र मुमुक्षु आदिके कथाकोश अपेक्षाकृत नवीन हैं।

एक श्रीचन्द्रका कथाकोष अपभ्रंश भाषामें भी है। ऐसे ही जिनेश्वर, देवभद्र, राजशेखर, हेमहंस आदिके कथा-ग्रन्थ हैं। यह साहित्य इतना विशाल है कि इस




क्षुद्रकाय परिचयमे सबका नाम मिलना भी मुश्किल है। नाना दृष्टियोसे, विशेषकर जनसाधारणके जीवनके सम्बन्धमें जाननेके लिए इन ग्रन्थोंका बहुत महत्त्व है।

जैन आचार्योंने नाटक भी लिखे हैं जिनमेंके अधिकांश असम्प्रदायिक हैं। हेमचन्द्राचार्यके शिष्य रामचन्द्रसूरिके कई नाटक हैं। नलविलास, सत्यहरिश्चन्द्र, कौमुदी-मित्रानन्द, राघवाभ्युदय, निर्भय-भीम-व्यायोग आदि नाटक प्रसिद्ध हैं। कहते हैं, इन्होंने १०० प्रकरण-ग्रन्थ लिखे थे। विजयपालके द्रौपदीस्वयंवर, हस्तिमल्लके विक्रान्त-कौरव और सुभद्राहरणमें भी महाभारतीय कथाओंको नाटकका रूप दिया गया है। हस्तिमल्लने रामायणकी कथाका आश्रय लेकर मैथिली-कल्याण और अजना-पवनजय नामक दो और नाटक लिखे हैं। यशश्चन्द्रका मुद्रित-कुमुदचन्द्र एक सम्प्रदायिक नाटक है जिसमें कुमुदचन्द्र नामक दिगम्बर पंडितका श्वेताम्बर पंडितसे पराजित होना वर्णन किया गया है (११२४ ई०)। वादिचन्द्रसूरिका ज्ञानसूयोंदय श्रीकृष्ण मिश्रके सुप्रसिद्ध 'प्रबोध-चन्द्रोदय' नाटकके ढंगका, एक तरहसे उसके उत्तर रूपमें लिखा हुआ, नाटक है। जयसिंहका हम्मीर-मद-मर्दन ऐतिहासिक-नाटक है। सन् १२०३ ई० के आसपास यश पालने मोहराज-पराजय नामक रूपक लिखा था। मेघप्रभाचार्यका घर्माभ्युदय काफी मशहूर है।

काव्य नाटकोंके सिवा जैन कवियोने हिन्दू और बौद्ध आचार्योंकी भाँति एक बहुत बड़े स्तोत्र-साहित्यकी भी रचना की है। नीतिग्रन्थोंकी भी जैनसाहित्यमें कमी नहीं है। राष्ट्रकूट अमोघवर्षकी प्रश्नोत्तर-रत्नमालाको ब्राह्मण, बौद्ध और जैन सभी अपनी सम्पत्ति मानते हैं। इसके सिवाय प्राकृत और संस्कृतमें जैन पण्डितोंके लिखे हुए विविध नीतिग्रन्थ बहुत अधिक हैं। दिगम्बर आचार्य अमितगतिके सुभाषितरत्नसन्दोह, योगसार और धर्मपरीक्षा (१०९३ ई०) महत्त्वपूर्ण ग्रन्थ हैं। इन ग्रन्थोंमें सभी जैनप्रिय विषय हैं : वैराग्य, स्त्री-निन्दा, ब्राह्मण-निन्दा, त्यागइत्यादि। हेमचन्द्रका योगशास्त्र और शुभचन्द्रका ज्ञानार्णव बहुत लोकप्रिय ग्रन्थ हैं। और भी अनेक नीतिग्रन्थ हैं जिनमें सोमप्रभके कुमार-पालप्रतिबोध, सूक्तिमुक्तावली और शृङ्गारवैराग्यतरंगिणी, चारित्रसुन्दरका शीलदूत (१४२० ई०), समयसुन्दरकी गाथासाहस्री (१६३० ई०) प्रसिद्ध हैं।

लेकिन जैन आचार्योंका सबसे महत्त्वपूर्ण अंग हैं उनकी दार्शनिक-सैद्धान्तिक उत्कृतियाँ। यह जानी हुई बात है कि इन पण्डितोंने न्यायशास्त्रको पूर्णतातक पहुँचानेमें बहुत बड़ा काम किया है। इनमें सबसे प्राचीन आचार्य जो दोनों सम्प्रदायोंमें

आहत होते हैं समन्तभद्र और सिद्धसेन हैं। कुन्दकुन्द, अमृतचन्द्र, कार्तिकेय स्वामी, उमास्वाति, देवनन्दि, अकलक, प्रभाचन्द्र, वादिराज, सोमदेव, आशाधर आदि दिगंबर आचार्योंने भारतीय चिन्ता-धाराको बहुत अधिक समृद्ध किया है। इसी प्रकार श्वेताम्बर आचार्योंमें हरिभद्र, मल्लवादी, वादिदेवसूरि, मल्लिषेण, अभयदेव, हेमचन्द्र, यशोविजय, आदिने जैनदर्शनपर महत्त्वपूर्ण पुस्तकें लिखी हैं जो निश्चित रूपसे भारतीय पाण्डित्यका भूषण हैं। इन दार्शनिक ग्रन्थोंके सिवाय जैन सम्प्रदायके बाहर नाना क्षेत्रोंमें जैसे काव्य, नाटक, ज्योतिष, आयुर्वेद, व्याकरण, कोष, अलंकार, गणित और राजनीति आदि विषयोंपर भी जैन आचार्योंने लिखा है। बौद्धोंकी अपेक्षा वे इस क्षेत्रमें अधिक असम्प्रदायिक हैं। फिर गुजराती, हिन्दी, राजस्थानी, तेलगु, तामिल और विशेषरूपसे कनड़ी साहित्यमें भी उनका दान अत्यधिक है। कनड़ी साहित्यपर तो ईसाकी तेरहवीं शताब्दी तक जैनोका एकाधिपत्य रहा है। कनड़ीके उपलब्ध साहित्यके लगभग दो तिहाई ग्रन्थ जैन विद्वानोंके रचे हुए हैं। इस प्रकार भारतीय चिन्ताकी समृद्धिमें यह सम्प्रदाय बहुत महत्त्वपूर्ण है।





## अनुक्रमणिका

[ जिनके आगे ( आ० ) छपा हुआ है उनकी चर्चा आगे आनेवाले पृष्ठोंमें भी है और जिनके आगे ( टि० ) छपा हुआ है वे टिप्पणीमें आये हैं । ]

अकलंक २५२, २५७

अकुतोभया १९९

अक्षोभ्यन्मूह १९६

अग्निपुराण १५६, १७७, २०९

अग्निवेश रामायण २२०

अग्रदास ५१

अणुयोगदार ( अनुयोगद्वार ) २५०

अथावैवेद ११२, १४२ ( आ० )

अद्वयराज २००

अद्वयवज्र ३५

अनन्त भट्ट १६०

अनहद नाद ६४ ( आ० )

अनिरुद्धाचार्य १८८ ( टि० )

अन्तरंग सन्धि १२

अपरार्क १५९

अभयदेव २५४, २५७

अभिज्ञान शाकुन्तल १५८

अभिधम्म पिटक १२७

अभिधम्मस्य संग्रह १८८ ( टि० )

अभिधम्मावतार १८९

अभिधर्मकोश १९९

अभिनव गुप्त १५८

अभिसन्ध्यालंकार कारिका १९९

अमर ( अलंकारिक ) २०४

अमरकोष १५१, २१७, २१८, २१९

अमरसिंह २१७

अर्जुनदेव वर्मा २२

अमिनगति २५६

अमितायुध्यान सूत्र १९६

अमृतचंद्र २५७

अमोघवर्ष २५६

अर्हद्दास २५५

अलंकारचिन्तामणि २०४

अलंकारशेखर २०४ ( आ० ), २३८ ( आ० ) २४२

अवतार—के भेद ७२ ( आ० )

अवतंसक सूत्र १९७, १९८

अवदान १९४ ( आ० )

अवदानकल्पलता १९५

अवदानशतक १९४, १९५

अवलोकितेश्वर-गुण-कारण्डव्यूह १९६

अशोक १५१, १६१, १९५;—की सगीति

१७९, १९०;—की प्रशस्तियाँ १८०

अशोककल्प २१२

अशोकावदानमाला १९५

अश्वघोष, २, ३२, १७४, १९२, १९३, १९८,

२००; का बुद्धचरित १५५

अष्टछाप ५२

अष्टाध्यायी १५०

अष्टांगहृदय १५६

असग २५५

असहाय १५९

असग १९७, १९८, १९९, २००

अहिरवार २४

आगम ९

आण्डाल ४५

आदिनाथ ३३, ६१

आदिपुराण २५४

आदि बुद्ध ( पूजा ) ६

आनन्द १९४

आनंद कौसल्यायन ( भद्रन्त ) १८४ ( टि० भा० )

आनंदवर्षन १२०, १५८ ( टि० ) १७७

आपस्तम्ब धर्मसूत्र १७४

आचार्यंग सुत्त ( आचार्यंग सूत्र ) २४८, २४९

आरण्यक १४९

आरातीय मुनि २५१

आर्य चन्द्र १९३, १९४

आर्य देव १९८, —के अर्थ १९९ ( भा० )

आर्य भट १५२

आर्य शूद्र १९३, १९४

आर्य त्रयाम २४८

आर्य स्कंदिल २४७

आलवार ४५

आशाधर २५१, २५७

आशानंद ४८

इति वृत्तक १८७, १८९

इत्तिग १९१

इन्द्रभूति २४६, २४८

इन्द्रावती ५७

ईश्वर कृष्ण १५४

उज्ज्वल नीलमणि १२१, १२२

उज्ज्वल रस ८२, १२२

उत्तर चरित १५८

उत्तर पुराण २५३, २५४

उत्तराध्ययन २१०, २५१

उदयन ४०

उदयवीर गणि २५५

उदान १८७, १८९

उपगुप्त १९५

उपदेशतरंगिणी १८

उपनिषद् १०, ११, १४८; —प्रसिद्ध अतिष्ठ,

के नाम १४९

उपमितिभवप्रपंचा कथा २५५

उमास्वाति ( उमास्वामी ) २५१, २५२, २५७

उर्वंग ( उपागः जैनशास्त्र ) २४९

उष्णीष विजयधारिणी १४७

उसमान ५७

कग्वेद ११२, १४८, २०७

क्रतुसहार २१४, २१८, २२७, २२६, २३३

यष्टिग्राफिका इंडिका ५७

यलर्फिस्टन १४५

येतरेय २०९

येदिकता-भरक काव्य १११

मोडयदेव (वादीमसिंह) २५५

मंग (जैनशास्त्र) २४९

मंगवाह २५०; दिगंबरीय—२५१

मंजना-पवनंजय २५६

मथाकोश २५५

मथानृत्य १८०, १८७

मथासरित्सागर १५७

मथीर (अल्लील गान) ६२

मथीरदास ७, २०, २८, ३०—३३, ४१, ४३,

४७, ४९, ५४, ६१, ६२, ६६, ८०, ८५, ८६,

८८ (आ०), ९९, १०१, १०४, १०७,

१०८, १०९, की उलटवाँस्तियों ३५, ४९,

६०; की साखी ३६,—के योगशास्त्रीय

शब्द ३७,—के महजयानी शब्द ३६,

३७,—का सहज पथ ३८,—का मदिरा-

रूपक ४१,—का संवोधन नियम ४१;

—का योग ६७,—की उनमुनि रहनी

६८;—की सहज-समाधि ६८ (आ०),—

का व्यक्तित्व ९५ (आ०),—के रूपक

९७, का प्रेम ९७.

मथीरपंथी ४८

ममलाकर भट्ट १६०

ममाल ४९

ममालमौला मस्जिद २२

मरणानुयोग २५१

मर्क १५९

मर्मशतक १९४

मल्पद्रुमावदानमाला १९५

मल्पनार्मभितिका १९३, १९४

मल्पसूत्र १४९, १५०, १५३

मल्पसूत्र (जेन) २५२

मल्पन्यवहार २५१

मलिकल्पलता २०४ (आ०)

मपाय प्राभृत २४८

माट १५४

माण (मार्ग देव) १९९

माणेरी ३३

मात्यायन १५०

मादम्बरी १५७

मार्तिकेय स्वामी २५७

मालिकाचार्य-कोश ४९

मालिदास २, १८, २३, १५७, १५८, १७१, २००,

२०५, २१२, २१३, २१४, २१७, २१८—

२३४,

मालिदासेर पाखी २१९ (आ०)

माल्यकल्पलतावृत्ति २०४ (आ०)

माल्यप्रकाश १५८

माल्यमीमांसा, १९, २५, २०४ (आ०)

माल्यादर्श २३

माल्यालंकार सूत्र २०३

मालिमशाह ५७

मालीप्रसाद जायसवाल १२६, १५३,

कुतवन (शेख) ५७, ११५

कुतुबुद्दीन काकी ५६

कुन्दकुन्दाचार्य २५१, २५२, २५७

कुमारजीव १९६, १९८

कुमारपालचरित १८

कुमारपालप्रतिबोधक २५६

कुमारपालप्रबोध १८

कुमार-संभव २०५ (आ०) २१२, २१३,  
२२९  
कुमार स्वामी ( ए० के० ) २०६, २०९  
कुमारिल ( भट्ट ) १५४, २०४, २५२  
कुमुदचंद्र २५६  
कुल्लक भट्ट १५९  
कुवलयमाला कथा २५५  
कुवलयानंद ११९  
कुंडलिनी ६३,—का स्वरूप, संस्थान ६३.  
कुम्भनदास ५२  
कूर्म पुराण १७७  
कृष्णकर्णामृत १२०  
कृष्णदास ५२  
कृष्णाचार्य ५८  
केनेडी १०  
केशवदास १०, २१  
केशव मिश्र २०४  
कैटलागस कैटलागोरम १४५  
कैजुर १९१—के सात विभाग १९१  
कैकिल ( केलकिल ) ७१  
कौटिल्य १५३;—का अर्थशास्त्र १५३, १७४  
कौमुदीमित्रानंद २५६  
कंखावितरणी १८९  
क्रमसंदर्भ ( जीव गोस्वामीका ) ८६  
क्षितिमोहनसेन ३७, ४५, ४६ (टि०), ५०, ५५  
क्षीरस्वामी २१९  
क्षुद्रक निकाय १८६  
क्षेमेंद्र १९५  
खन्धक ( स्तब्धक ) १८३, १८४ ( आ० )  
खाकी ४८

खुदक पाठ १८७  
खेमदास ५०  
गणनाथ सेन १५६  
गणपति शास्त्री १५८  
गद्यचिन्तामणि १५५  
गरुड पुराण १७७, २३०, २४५  
गाथा साहस्री २५६  
गाहिनी ( गैणी ) नाथ ६१  
गीतगोविन्द २३४  
गीता ११, ७२, १०३, १९४  
गुणभद्र ( भदन्त ) २५३, २५४  
गुणभद्रक १९५  
गुणाढ्य १५७  
गृह्यसूत्र १५०  
गोकुलनाथ ( गोसाईं<sup>१</sup>) ५३  
गोदान १३३  
गोपाल भट्ट ५२  
गोपीचंद ६१  
गोपीनाथ कविराज ६१  
गोरखनाथ ३३, ६१, ६५, १६०  
गोरखधवा ६५  
गोवर्धन २३८, २४१, २४२, २४५,  
गोविंदराज १५९  
गोविंद साहब ५०  
गोविंदसिंह ५५  
गोविंदस्वामी ५२  
गौडपाद १५४  
गौतम धर्मसूत्र १७४  
गौरीशंकर हीराचंद ओझा(म०म०) १८, १९, २६

गंडव्यूह १९१

गंडव्यूह महायान सूत्र १९८

प्रियसैन (डा०) १०, ४४, ४५, १०३

चक्रकीर्ति २००

चक्रदत्त २२६

चक्रपाणि २२५

चतुर्भुजदास ५२

चतु शतक १९९

चरणानुयोग १५१

चक्र २, १५६, २३७

चरित्रसुंदर २५६

चरियापिटक १८७, १८९

चित्तबिभुक्तिप्रकरण १९९

चित्रावदान १९५

चित्रावली ५७

चिन्तामणि विनायक वैद्य १२७

चुछवगा १७८, १७९, १८३, १८४

चैतन्य देव ५१, ५२, १२१, १६०

चौरासी वैष्णवोंकी वार्ता ५३

चौरासी ३३

चंडीदास १०१, १२१

चंडीशतक १२०

चंडेश्वर १६०

चंद्रकान्ता १३३

चंद्र ३३, १०४, ११५

चंदबलहिय २६, ( दे० 'चंद' )

चंद्रगुप्त ( मौर्य ) २२६

चंद्रगोमिन् २५४

चंद्रप्रभासि २५०, २५१

चंद्रप्रदीप सूत्र १९८

चंद्रप्रभचरित २५४

चंद्रप्रभसूरी २५५

चंद्रशेखर सामंत १५२

चंद्रालोक ११९

चंद्रिकाप्रसाद त्रिपाठी ४९

चांद्र ( व्याकरण ) १५१

छीतलामी ५२

छेदसूत्र ( छेय सुत्र ) २५०

छंद. सूत्र १५१

जगजीवनदास ५०

जगजीवन साहब ११०

जगन्नाथ ५०, १५९

जनक २९

जनगोपाल ५०

जयदेव २३४

जयधवल २४८

जयन्तविजय २५४

जयसिंह २५६

जयस्थिति ७

जछो ५५

जातक १८७

जातकस्थवण्णना १८८, १८९

जातकमाला १५३, १५४, १५८, १९८

जायसी ( मलिक मुहम्मद ) ७, ३०, ५७, ६२  
१०४, ११५

जालंधरनाथ ६

जिनदत्त २५४

जिनप्रभसूरी २५५

जिनविलय ( मुनि ) २१



जिन्सेन २०४, २५३, २५४  
जिनेश्वर २५५  
जीमूतबाहन १६०  
जीव गोस्वामी ५२, १२१, १६०  
जीवधर २५४  
जीवधर चम्पू २५५  
जेन्द्रविक्ता १४८  
जैकोमी २३, १७२, २१०  
जैनेन्द्र ( वैयाकरण ) १५१  
जोगीड़ा ६२  
जबूस्वामी २४८, २५४  
जबूहीपप्रशति २५०, २५१  
ज्ञाननाथ ६१  
ज्ञानदीप ५७  
ज्ञानसूर्योदय २५६  
ज्योतिषस्कंध ( तीन ) १५१, १५२  
टीका ग्रंथ ११, १२, १८  
डल्हण २११, २२७, २२०, २२४, २२५  
डायसन १५४  
डिमकखोरी २२७  
ढेण्डणपाद ३४  
तत्त्वसंग्रह २००  
तत्त्वार्थविगम २५१  
तथागतगुह्यक १९१  
तरंगवती कथा २५५  
तिथितत्त्व २०८  
तिलकमंजरी २५५  
तिष्ठद्विमहापुरिसगुणालंकार १८  
तित्स मोग्गल्लियुत्त ( तिथि ) १८०

तीर्थकल्प २५५  
तुलसीदास ( गोस्वामी ) १०, २७, २८, ५०,  
५१, ५७, ५९, ६६, ८३, ८७, ९१, ९४, १०२,  
( आ० ) ११५, २२०, —का धर्ममत ५१;  
—का ब्रह्म-स्वरूपविचार ७३; —का  
सगुण-अगुण विचार ७४, —की माधुरी  
७४, —का दास्य ८२ ( आ० ) —की  
समन्वय चेष्टा १०४, —का प्रकृति-चित्रण  
१०६; —का स्वभाव १०७  
तुलसी साहब ५०  
तेनकलाई ४६  
तैजुर १९१  
त्रिपिटक ( चीनी ) १९२, ( मिश्र मित्र  
संप्रदायिक ) १९२  
त्रिलोकप्रशति २५१  
त्रिषष्टिलक्षणमहापुराण २५१, २५४  
त्रिषष्टिशलाकापुरुषचरित २५३, २५४  
त्रियोहोर आग्नेखट १४५  
येरगाथा ११२, १८७, १८९  
येरीगाथा ११२, १८७  
दण्डी २३, १५८, २०३  
दरिया साहब ९३  
दर्शन-सूत्र २; —के मेद १५४  
दशरूपक १२३  
दशभूमिक ( दशभूमीश्वर ) १९१, १९८  
दशवैकालिक २५१  
दाज्ज ( ' दादू ' भी दे० ) ५०  
दाक्षिण्यचिह्न उद्योतनसुरि २५५  
दाठा वंश १८९  
दादू २०, २१, ३३, ३५, ४१, ५०, ५१, ५४, ६९,  
८५, ८८, ९४, १०७ ( आ० ) —का नाथ-

|                                     |                                      |
|-------------------------------------|--------------------------------------|
| परियोत्ते योग ३७;—का शून्य ३८, ३९—  | धन्वन्तरि २२१                        |
| का प्रेमवर्णन १०८                   | धन्वन्तरि निवण्टु २१७, २१८, २२५, २२६ |
| दास्य ८० ( आ० )                     | यनाली गान ६२                         |
| दिगंबर सम्प्रदायका,—उक्त २४६ ( आ० ) | धम्मपद १४७, १८७                      |
| दिङ्नाग २, २००                      | धम्मपाल १८९                          |
| दिव्यावदान १८६, १९१, १९४            | धम्म पिटक १८०                        |
| दीपनिकाय १८७                        | धम्म मंगणि १८७                       |
| दीपवंग १७९, १८९                     | धरमदास ४९                            |
| दृष्टिवाद ( दिट्ठिवाद ), २४६, २४७.  | धरसेनानार्य २४८                      |
| २५०,—का दिगंबरमन्मत भाग २५१         | धर्मकीर्ति २००                       |
| देव १३०                             | धर्मपाल २००                          |
| देवनंदी २५२, २५७                    | धर्मशमाम्नुदय २५४                    |
| देवप्रभसुरि २५३                     | धर्मसूत्र १५०                        |
| देवस्त्रिगणि २४७, २४७, २५२          | धर्मांमुदय २५६                       |
| देवसुरि २५६                         | धवल टीका २४८                         |
| देवान्त भट्ट १६०                    | धातुकथा १८७                          |
| देशीप्रसाद ( न. म. ) १५८            | ध्वनि संप्रदाय ११७                   |
| देवेश्वर २०४                        | ध्वन्यालोक १२०, १५८                  |
| देवशकामधेनु २४१                     | ननुद ( का वेदभाष्य ) १४८             |
| दो सौ बावन वैष्णवोंकी बातें ५३      | नमिसाधु २५                           |
| दोहाकोष १८                          | नयनदी २५१                            |
| द्रव्यानुयोग २५१                    | नरपाति नाल्ह ११५                     |
| द्रौपदी स्वयंवर २५६                 | नरसिंह १६०                           |
| द्वादशांगी २४६                      | नलविलस २५६                           |
| द्वाविंशवदान १९५                    | नाइट २२७                             |
| द्विसंधान २९४                       | नागकुमार २५४                         |
| धनपाल १८, २३, २५५                   | नागार्जुन २, १९७—२००;—के ग्रंथ १९९   |
| धनंजय ( आलंकारिक ) १२३              | —की शून्य व्याख्या ३९                |
| धनंजय ( जैन आचार्य ) २५४            | नाट्यशास्त्र ( भारतीय ) २, २३, ११७,  |
| धन्ना ४८                            | १२३, १५८,—की प्राकृत भाषाये २३;      |
|                                     | —में अपभ्रंश ? २३                    |

नाथ पथ ३२;—का उद्भव ६;—का जाति-  
विरोध ३२  
नाद ६४  
नानक ५१, ५४, ९३, ९८  
नाभादास ५१  
नामदेव ५५  
नारदीय पुराण १७७  
नारायण १५९  
निघंटु ( वैदिक ) १५१, ( धातुवैदीय ) १५१  
निजासुद्दीन औलिया ५६  
निदान कथा १९३  
निदेश १८७  
निबन्ध ग्रन्थ १२  
निम्बाकोचार्थ ( निवादित्र ) ४६, ५४  
निरति ४०  
निराला १३९  
निरुक्त १५१  
निर्णयसिद्धि २०८  
निर्भय भीमव्यायोग २५६  
निर्विशेषक ८०  
निशीथ २५१  
नूर मुहम्मद ५७  
नेत्ति १८७  
नेमिदत्त २५५  
नेमिनाहचरित १८  
नेमिनिर्वाण २५४  
नददास ५२, ५३, ७४, ८२, ( टि० )  
८९, ९१, १०२  
नदीसुत्त ( नंदिसुत्त ) २५०  
पङ्कणा ( प्रकीर्णक ) २४९, २५२

पठमचरित ( पञ्चचरित ) २५३  
पटिसंभिदा १८७  
पट्टान ( महापट्टान ) १८७  
पतञ्जलि २, १५०  
पदुमावत ( पद्मावत ) ५७, ५८, ११५  
पञ्चचरित ( रविषेणका ) २५३  
पञ्चपुराण १७६  
पद्मपुराण ( जैन ) २५१, २५४  
पद्मावत ( दे० पदुमावत )  
पन्त ( सुमित्रानन्दन ) १३९  
पपंचसुद्धनी १८९  
परमत्यदीपिनी १८९  
परमात्मप्रकाश १२  
परमात्मा ( परिभाषा ) ८६  
परमानन्द ( रामानंदी ) ४८  
परमानन्ददास ५२  
परिवार १८३, १८५ ( आ० )  
पर्जिटर १५३  
फल्टू साहब ५०  
पाचित्तिथकंड १८३  
पाटलिपुत्र-वाचना २४६  
पाणिनि ११६, १५०, १५१  
पाण्डवचरित २५४  
पाण्डवपुराण २५४  
पाण्डुरंग दामोदर गुणे २६  
पातिमोक्ष ( प्रातिमोक्ष ) १८३, १८४  
( आ० )  
पाराजिक कंड १८३  
पाश्चैनाथ २५४  
पाश्चैनाथचरित २५४

पान्ति ३७३, ३५५

पिंगल १७१

पीपा ४८

पुष्प-पञ्चति १८७

पुष्पवत ( पुष्पदन्त ) २४८, २५४

पुराण १७४ ( आ० ).—१८ के नाम

१७५,—इतिहास १५२ ( आ० )

पुराणप्रवचन २१, ३६

पुण्ड्रवचस्पू २५५

पूर्वगत ( १४ भेद ) २५१

पृथ्वीराज रामो ११५

पेटकोपदेश १८८

पेनवस्तु १८९

पेशाची १६ ( आ० )

पंचतंत्र १७७

पञ्चास्तिकाय ३५१

प्रकीर्णक ( द्विगवरीय ) २५१

प्रकीर्णक ( द्विवेतावरीय ) दे० ' पट्टणा '

प्रज्ञापारमिता १९१, १९७, १९८, १९९

प्रज्ञापारमिता ग्रन्थ १४७

प्रज्ञापारमितोपदेश शाल १९९

प्रत्यक्ष शारि १५६

प्रथमानुयोग ३५१

प्रसन्न २५४

प्रबंधकोष २५५

प्रबंधचन्द्रोदय २५६

प्रबंधचिन्तामणि १९, २५५

प्रभावचन्द्र ३५२, २५५, २५७

प्रभावकचरित २५५

प्रभाववादी कविता १३९

प्रवचनसार २५१

प्रयत्नपाठ भाष्य १५४

प्रश्नोत्तररत्नमाला २५६

प्रसाद १३९

प्रस्थानत्रयी ११

प्राकृतप्रकाश १८

प्रेमरत्न ५७

प्रेमावती ११५

प्रेमोदय क्रम ७९ ( आ० )

प्रेमो १५४

फरीद ९८

फरीद शकरगज ५६

फरुंगन २०६

फाजिलग्राह ५७

फेडरिल १४५

नप ( एक ) १६७

बहुदेववाद ५५

बाण ( भट्ट ) १२०, १५७, २००

बालनाथ ६१

बाशरा ५५

बिहारी ८२, १३०;—की सतसई ११०,

११९,—पर आरोपित विदेशिल १२१

बीसलदेव रासो ११५

बुद्धघोष, १८६, १८८, १८९

बुद्धचरित १५५, १९२, १९४, २१०

बुद्धदत्त १८९

बुद्धदेव २९, ५०, ६७, १०३, १७८, १८१,

१९४, १९६—के वचन १८१, १८२

बुद्ध पालित २००

बुद्धवश १८७

जुद्धावतंसक १९७  
 केनिकी १५७  
 केशरा ५५  
 बोधिचर्यावतार २००  
 बोधिवंश १८९  
 बोपदेव १७७  
 बोहरदास ५५  
 बौद्धगान ओ दोहा २५  
 बौद्ध प्रभाव ( अर्थ ) ४  
 ब्रह्म ( परिभाषा ) ८६  
 ब्रह्मगुप्त २, १५२  
 ब्रह्मवैवर्त पुराण १०६, १७७  
 ब्राह्मि २१४, २२२, २२३, २२८  
 ब्राह्मण १४८, —के नाम १४९  
 ब्राह्मपुराण १७६  
 ब्राह्म संप्रदाय ५२  
 भक्तमाल ५१, ५२  
 भक्ति ( भेद ) ७८  
 भक्तिरसामृतसिंधु ८१ ( टि० ) ९३  
 भगवान् ( परिभाषा ) ८६  
 भट्टोजिदीक्षित १५१  
 भद्रकल्याणदान १९५  
 भद्रबाहु २, २४६, २४८, २५२  
 भद्रबाहु ( दूसरे ) २५२  
 भरत ( मुनि ) २३, २४, १२३  
 भर्तृहरि ( भरथरी ) ६१  
 भवभूति १५८, १७१  
 भवानंद ४८  
 भावियकुटुंबचरित्र १८  
 भाविष्य पुराण १७४, १७७

भाविसयत्तकहा १८, २६, ५९, २५५  
 भागवत पुराण ७०, ७१, १७६, १९४,  
 २०९; —की रचना ७१, में भगवद्रूप  
 —७२-७५; में अवतार ७२  
 भामह १५८, २०३  
 भारवि १३१, १५७  
 भावदेव २५५  
 भावनासंधि १८  
 भावप्रकाश २१४, २१७, २२१, २२३, २३०  
 भावमिश्र २१८  
 भाव्य ( भव्य ) विवेक २००  
 भास १५८; के नाटक १५८  
 भास्कराचार्य १५२, २३०  
 भीखा साहब ५०  
 भीम भोई ६  
 भूतबलि २४८  
 भूतकपाद २००  
 भेडसंहिता १५६  
 भोज ( राजा ) २०, २२, १६०  
 भकार्ट १४७  
 भतिराम ११९  
 भत्त्येन्द्रनाथ ६१  
 भदन कवि २२  
 भद्युमालती ११५  
 भधुर ८० ( आ० )  
 मध्यकालीन भारतीय संस्कृति १८  
 मञ्जाचार्य १३, ४६, ५२, १४८, १५४,  
 १६०  
 मनु २  
 मनुस्मृति १५३

|                                         |                                    |
|-----------------------------------------|------------------------------------|
| मनीषिणी ६८                              | मार्गशी १६ ( आ० )                  |
| मनीषि पृथ्वी १५९                        | मार्ग, १३१, १५७                    |
| मन्मथ १५९                               | मार्गम्यन्त्र २५५                  |
| मन्मथमनी ६१                             | मार्गचेट, १९३, १९८                 |
| मन्मथदास ५०                             | मार्गुनी वाचना २४७                 |
| मन्मथदासी ४८                            | मार्गुनी ( नेद ) ७६                |
| महर्षी २५७                              | मार्कण्डेय पुराण १७७               |
| महिनाथ २०५, २१०, २१३                    | मार्गिकादिनेत्र २१३, २१८, २१९, २२३ |
| महिषी २५७                               | मार्गपाव ६१                        |
| महाकाव्य १८८                            | मिन्दि प्रन्त्र १८७                |
| महाकाव्य १८२                            | मीनाथ १६० ( दे० मत्स्येन्द्रनाथ )  |
| महाकुण्डलिनी ६० ( आ० )                  | मीनाटर १८७                         |
| महानद ४८                                | मीराबाई ४९, ५०                     |
| महापुराण २५४                            | मुग्धवीथ १५१                       |
| महाभारत २, १०, ११२, १५२ ( आ० ) १५७      | मुग्धवती ११५                       |
| २५३, का विरह परिचय १६३ ( आ० ),          | मुग्ध अलङ्कार ५६                   |
| के यज्ञ २०७, —संवेदी कविप्रतिष्ठा २३७   | मुग्ध ( महाराज ) २१                |
| महाभारत ( जैन ) २५४                     | मुजाल १५२                          |
| महायान, का अर्थ ७, —की विशेषतायें ८, ९, | मुद्राराक्षस १५२                   |
| —की देन ९, —की ईसाइयोंकी देन १०         | मुद्रित कुमुदचन्द्र २५६            |
| महायान सञ्चार १९२                       | मुबारक नागोरी ५६                   |
| महाराष्ट्री प्राकृत १६, १७              | मुहम्मद ( हजरत ) ३                 |
| महावग्न १८३, १८४                        | मूलाचार २५१                        |
| महावस्तु ( अवदान ) १९१, १९३ ( आ० )      | मूलाधार ६३ ( आ० )                  |
| महावीर स्वामी २९, २४६, २४८              | मूलसूत्र २५०                       |
| महावैपुल्य सूत्र १९४                    | मृगावती ५७, ११५                    |
| महावंश १७९                              | मृच्छकटिक १५८                      |
| महाव्युत्पत्ति ( कोष ) १९७              | मेघदूत २०५, २१३, २१८, २१९, २३३     |
| महिन्द्र १८२                            | मेघप्रभ २५६                        |
| महिमा संप्रदाय ६                        | मेघातिथि १५९                       |
| महेश्वर सूरि १८                         |                                    |

मेरुतुग २५४  
 मेक्समूलर १२७, १४८  
 मेत्रेयनाथ १९९  
 मेथिलीकल्याण २५६  
 मोहनदास ५०  
 मोहराज-मराजय २५६  
 मझन ११५  
 यजुर्वेद १४७ ( भा० )  
 यमक १८७  
 यशश्चन्द्र २५६  
 यशस्तिलक २५६  
 यश.पाल २५६  
 यशोधर २५४  
 यशोविजय २५७  
 याज्ञवल्क्य २, २९  
 युक्तिपट्टिका १९९  
 यूपवश १८९  
 योग ( —का विविध अर्थ ) ६० ( मार्ग )  
 ६० ( भा० )  
 योगशास्त्र ( हेमचन्द्रका ) २५६  
 योगाचार भूमिशास्त्र १९९  
 योगी ( जाति ) ३०, ३१  
 योगीन्द्र देव १८  
 रघुनन्दन १६०  
 रघुवंश २१८, २२९, २३३  
 रज्जब ३२, ५०, ११०  
 रत्नकरण्ड २५१  
 रत्नकूट १९८  
 रत्नमंदिर गणि १८

रत्नावली १५८, २१३  
 रत्नावदानमाला १९५  
 रमाई पंडित ६  
 रविपेण २५३  
 रवीन्द्रनाथ ठाकुर १३१, १३५, २३०  
 रस ( भक्तिशास्त्रीय ) ८० ( भा० )  
 रसखान ५३, ८७  
 रस-गंगाधर १५९  
 रागाजुगा ७८ ( भा० )  
 राघवानन्द ४७  
 राघवाभ्युदय २५६  
 राजनिर्घट २१३, २१४  
 राजशेखर १९, २०, २५, १५८, २१२, २१४,  
 २२०, २२३, —२२८, २३३, २३४; —का  
 कविसमय २०३, २०४  
 राजशेखर ( जैन ) २५४, २५५  
 राधासुधानिधि ५४  
 राधावल्लभी संप्रदाय ५४  
 रामचंद्र शुद्ध ५२, ५६, ५८, ११८  
 रामचंद्र मुमुक्षु २५५  
 रामचंद्र सूरि २५६  
 रामचरित मानस ५१, ५७, ७२, ७७ टि०,  
 ८४, ८१ टि० ९२, ११५  
 रामतर्क वागीश २०४  
 रामानंद ४३, ४७, ४८, ५४, ५५—; के  
 शिष्य ४८, ९६  
 रामानुज ( आचार्य ) ४५, ४६, ४७, ४८,  
 ८३, १५४, १७७  
 रामानुज हरिवरदास ४७

रामायण ( वाल्मीकीय ) २, १०, १५२  
( आ० ) १७१ ( आ० ) २१२, २१६,  
२१८, २२०, २२१, २२३, २२५, २२९,  
२३०, २३३ २३४

रामायण ( जैन ) २५४

राष्ट्रपाल परिपृच्छा ( राष्ट्रपाल सूत्र ) १९८

राहुल साकृत्यायन ३५, १४५, १५५, १८५

रिकेट १४७

रीतिकाम्य १११ ( आ० ) ११८, —मैका

अगवादि अलंकार १२३

रुद्रदामा ११७, १६१

रुद्रसंप्रदाय ४७, ५२

रुच्यक १५८

रुम ( गोस्वामी ) १२१, १६०

रुमारूप विभाग १८९

रैदास ३५, ४८, ४९, ५२

रैदासी ४८

रंगनाथ १५९

रुक्मण गणि २५५

रुक्मीधर १६०

रुग्ध मुनि १५१

रुद्रभागवतामृत ७६ टि०

रुद्रा ५५

रुद्र १५२

रुल्लिक्विस्तर १९१, १९३ ( आ० )

रुल्लास ( रुण्दास ) ५१-

रुला ( मेद ) ७६

रुल्लुक्त १२०

रुले ( मि० ) ३२

रुली १३६

रुमदर्पण १७६

रुहाय २४८

रुल्लिक्क माहित्य १२६ ( आ० )

रुली ४१, ४२

रुल्लिक्कवतार १९१

रुजयान ७, ८

रुजसूची ३२, १९३

रुट्टेरे २५१, २५२

रुट्टेगामणी १८८

रुनीपधिदर्पण २१४, २२१, २३०

रुदत्त १८

रुदरान १५९

रुल्लिक्क १८

रुल्लिक्क २५४

रुल्लिक्कपुराण १७७

रुल्लिक्कमिहिर २, १५२, २३३, २४१-२४५

रुल्लिक्कभाचार्य ५१, ५२, ५३, ९९, १००, १०२, १५४

—का संप्रदाय ५२

रुल्लिक्कवंधु १५७, १९७, १९९—के ग्रंथ १९९

( आ० )

रुल्लिक्कदेव हिमिड २५४

रुल्लिक्कभट १५६

रुल्लिक्कभट ( जैन ) २५४

रुल्लिक्कसनेयी संहिता २०७

रुल्लिक्कसति मिश्र १५४, १५९, १६०

रुल्लिक्कसत्य ८० ( आ० )

रुल्लिक्कस्यायन, ( कामसूत्रकार ) १२३, १५३,

( न्यायभाष्यकार ) १५४

रुल्लिक्करायण सूत्र ११



वादिचंद्र ( सूरि ) २५५, २५६  
 वादि देवसूरि २५७  
 वादिराज २५५, २५७  
 वामन १५८, १७७, २०३  
 वायुपुराण १७६  
 वाल्मीकि १७१, २५३  
 वासवदत्ता १५७  
 विक्रमोर्वशीय १८, २२, २२९  
 विक्रान्त कौरव २५६  
 विजयपाळ २५६  
 विज्जका २३०  
 विज्ञानवाद ३९, १९८  
 विठ्ठलनाथ ५२, ५३,  
 विद्याधर १६०  
 विद्यानद २५२  
 विद्यापति २७, १०१, १२१  
 विद्धशालभंजिका २३३  
 विधुशेखर भट्टाचार्य ( शास्त्री ) ३४, ३५,  
 १५५, १९९  
 विनयपत्रिका ८३ टि०, ९३ टि०, १८६,  
 १७९, १८३  
 विनय विनिश्चय १८९  
 विंटर नित्स १४६, १५०, १५७, १६३,  
 १६७, १६९  
 विंदु ६४  
 विंसेंट स्मिथ १२६  
 विभंग १८३ ( आ० ), १८७  
 विमलसूरि २५२ ( आ० )  
 विमानवत्यु १८७, १८९  
 विरजाचरणगुप्त २१२ ( आ० ), २२७

विशिष्टाद्वैतवादी ५५  
 विश्वकोष २२४  
 विश्वनाथ १५९, २०४  
 विष्णुधर्मोत्तर २०९  
 विष्णु पुराण ७१, १७६  
 विष्णु स्वामी ४६, ५५, १५४  
 विसुद्धिमग्गो १८९  
 वीरनदी २५४  
 वीरसेन २४८  
 वुडरफ १६०  
 वृहत्कथा १५७  
 वृहत्कथामञ्जरी १५७  
 वृहत्संहिता २२७  
 वृहन्नारदीय पुराण २२७  
 वृहन्निर्घण्टुरत्नाकर २२७  
 वेदकालई ४६  
 वेदाग १४९, १५०  
 वेदाग ज्योतिष १५१, २५०  
 वेबर १४५  
 वैभी भक्ति ७८ ( आ० )  
 वैरसामिचरिउ १८  
 वैशेषिक १५४  
 वोर्गेल २०६  
 व्यास ( पुराणकार ) १७५, १७६, १६४  
 व्यास ( योगभाष्यकार ) १५४  
 व्यासदास २३०  
 शङ्कराचार्य २, ४, १३, २७, ४६, ५१, १२०, १६४,  
 २०७, २०९, २१०, २५२  
 शतपथ ब्राह्मण २१६  
 शबर भाष्य १५४

शब्दकल्पद्रुम २२३  
 शब्दार्णव २०४  
 शाकटायन १५१  
 शान्त ८० ( आ० )  
 शान्तिदेव १९८, के अथ २००  
 शान्तिरक्षित २००  
 शिक्षा १४९  
 शिक्षासमुच्चय २०  
 शीलदूत २५६  
 शुभचंद्र २५४  
 शुल्ब सूत्र १५०  
 शुद्धक १५८  
 शून्य ( कवीरका ) ३८, ( दादका ) ३९,  
 ( इतिहास ) ३९, ( बौद्ध ) १९७  
 शून्यपुराण ६  
 शूलपाणि १६०  
 शृंगारचैराम्यतरंगिणी २५६  
 श्रेष्ठ चिन्ती ५६  
 श्रेष्ठ नवी ५७  
 शौरसेनी १६  
 श्रावकाचार २५१  
 श्रीकृष्ण मिश्र २५६  
 श्रीचंद्र २५५  
 श्रीपाल २५४  
 श्रीलेख १९९  
 श्रीसंप्रदाय ४६, ४७  
 श्रीहर्ष १५७, १५८, २४२  
 श्रौतसूत्र १५०  
 श्विगल १४६, १६७  
 १८

श्वेतांबर संप्रदाय २४६ ( आ० )  
 षट्संदागम २४८  
 षट्कर्म ६५  
 षट्चक्र ६३  
 सकलकीर्ति २५३, २५५  
 सखी संप्रदाय ५४  
 सखा ८० ( आ० )  
 सतनामी संप्रदाय ५०, २१०  
 सत्यचरण लाहा २२०  
 सत्य हरिश्चंद्र २५६  
 सद्गुरु ३१  
 सद्धर्मपुंडरीक ५, १९५, १९६  
 सद्धर्मलंकावतार सूत्र १९८  
 सनकादि संप्रदाय ५४  
 सनकादित्य ४६  
 सनातन १३१, १६०  
 संतमत ३० ( आ० ), की प्रेमसाधना ४०  
 सन्धा भाषा ३४ ( आ० )  
 सपनावती ११५  
 सप्तदशभूमिशास्त्र १९९  
 सवद ( अर्थ ), ४०;—की नादसे मिश्रता ४१  
 समन्तपसादिका १८९  
 समन्तभद्र २५१, २५२, २५७  
 समयसार २५१  
 समयसुंदर २५६  
 समराहचक्राहा २५५  
 समाधिराज १९१, १९८  
 सरस्वतीकंठाभरण २०  
 सरण्या ( सरोरुह पाद ) ३२, ३६, ५८  
 सलीम चिन्ती ५६

सविशेषक रूप ८०  
 सहजपंथ ३८  
 सहजयान ७, ८, ३२  
 सहस्रारचक्र ६३ ( आ० )  
 साखी ( का अर्थ ) ३६  
 सागारअनगारधर्माश्रुत २५१  
 साहस्यकारिका १५४  
 सामवेद १४७ ( आ० )  
 सायण १४८, १५९  
 सारथ्यपासनी १८९  
 सारस्वत १५१  
 सारिपुत्र १७९  
 साहित्यदर्पण १२३, २०४  
 सिद्धार्थ २५५  
 सिद्धसेन २५२, २५७  
 सिद्धान्तकौमुदी १५१  
 सिद्धान्त ग्रन्थ ( जैन ) २४९ ( आ० )  
 सिलबॉ लेवी १५७  
 सुखावती व्यूह १९६  
 सुखानन्द ४८  
 सुत्तनिपात १८७  
 सुत्तपिटक १८०, १८६ ( आ० )  
 सुर्त्ताविभंग १७९  
 सुदित्र १८६  
 सुधर्मा २४२, २४६, २४८  
 सुधाकर द्विवेदी ( म० म० ) १५२  
 सुन्दरदास ३३, ५०, १०९ ( आ० )  
 सुपन्न १५१  
 सुपासनाहचरियम् १८  
 सुवोधिनी ८६ ( टि० )

सुभद्राहरण २५६  
 सुभाषितरत्नसंदोह २५६  
 सुमंगलविलासिनी १८९  
 सुगतगोपाल ४९  
 सुरति ४०  
 सुरसुगनद ४८  
 सुलसाख्यान १८  
 सुवर्णप्रभा १९१  
 सुवर्णप्रभास १९८  
 सुश्रुत २, १५६, २११  
 सुक्तिसुक्तावली २५६  
 सूत्रसमुच्चय २००  
 सूत्रालकार १९२  
 सूफी साधना ५५  
 सूरदास ७, १०, २७, २८, ३३, ५२, ५३, ५७, ६३,  
 ७६, ७८, ८६, ८९, ९०, ९१, ९४, ९९, १०४,  
 १२१, २४२, —के दृष्टकूट ३५, —का अमर-  
 गीत ५३; —का प्रियविषय, प्रेम, —का  
 स्वभाव ९९ ( आ० )  
 सूरसागर १०१, १७६  
 सूरसाहित्य ४५, ८२  
 सूर्यप्रशस्ति २५०, २५१  
 सूर्यसिद्धान्त २  
 सेना ४८  
 सैयद हुसेन ५४  
 सोमदेव २५५, २५७  
 सोमप्रम १८, २५६  
 सौंदरानन्द १९२  
 संक्षिप्तसार १५१

संघदासगणि २५४  
 संजममंजरी १८  
 संदेशशतक १८  
 संयुक्तागम सूत्र १४७  
 स्कंदपुराण १७७  
 स्टुअर्ट वेकर २२१  
 स्तोत्र साहित्य १२०  
 त्थविवावली २५४  
 स्थूलमद्र २४६, २४७  
 स्थिरमति २००  
 स्वयंभू ( कवि ) २५४  
 स्वयंभू पुराण ७, २०१  
 हच ( प्रो० ) २२  
 हस्मीरसदमर्दन २५६  
 हरप्रसाद गाखी ( म० म० ) २५, ३४, ६०,  
 १४५, १४९, १५२, १५३, १५४, १५५, १६०  
 हरिचंद्र २५४, २५५  
 हरिदास मित्र २१८  
 हरिमद्र १८, २५३, २५४, २५५, २५७  
 हरिवंश २०९

हरिवंश पुराण ( जैन ) २५१, २५४  
 हरिवेण २५५  
 हस्तिमल्ल २५६  
 हाडिफा ३३  
 हाल ११२, ११७, १२०  
 हालीकपाव ६१  
 हितहरिवंश ५४  
 हिस्ती आफ मायरल तल १५  
 हीनयान ७  
 हुपन्सांग ३, १९२, १९९, २००, —के संग्रहीत  
 ग्रंथ १९२  
 हूण ११३  
 हेमचंद्र १८, १९, १२२ ( टि० ), २५२, २५३  
 २५४, २५५, २५६. —का व्याकरण १५१, —  
 का जैनदर्शन १५५  
 हेनेल ( प्रो० ) १५  
 होनेल १७  
 हंस जवाहर ५७  
 हिल्लर २२९, २२१ २३२